

نجات دلائے والے اعمال کی تعریضات، حاصل کرنے کے طریقوں و دیگر
مفید معلومات پر مبنی ایک رہنما کتاب



نجات

دلانے والے اعمال کی معلومات

(مع 41 حکایات)



مجلس المدینۃ العلمیۃ
دعوتِ احیاءِ امت اسلامیہ

نجات دلانے والے اعمال کی تعریفات، حاصل کرنے کے
طریقوں و دیگر مفید معلومات پر مبنی ایک رہنما کتاب

نجات دلانے والے اعمال کی معلومات

(مع 41 حکایات)

پیش کش

مجلس المدینۃ العلمیۃ (دعوتِ اسلامی)

شعبہ بیانات دعوتِ اسلامی

ناشر

مکتبۃ المدینہ باب المدینہ کراچی

الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى آلِكَ وَأَصْحَابِكَ يَا حَبِيبَ اللَّهِ

نام کتاب : نجات دلانے والے اعمال کی معلومات (مع 41 کایات)
پیش کش : مجلس المدینۃ العلمیۃ (شعبۂ بیانات دعوتِ اسلامی)
سن طباعت : رجب المرجب ۱۴۳۸ ہجری بمطابق اپریل 2017ء
تعداد :
ناشر : مکتبۃ المدینہ باب المدینہ (کراچی)

تصدیق نامہ

حوالہ نمبر: ۲۱۲

تاریخ: ۸ ربیع الثانی ۱۴۳۸ھ

الحمد لله رب العلمین والصلاة والسلام علی سید المرسلین وعلیٰ آلہ واصحابہ اجمعین

تصدیق کی جاتی ہے کہ کتاب

”نجات دلانے والے اعمال کی معلومات“ (مع 41 کایات)

(مطبوعہ مکتبۃ المدینہ) پر مجلس تفتیش کتب و رسائل کی جانب سے نظر ثانی کی کوشش کی گئی ہے۔ مجلس نے اسے عقائد، کفریہ عبارات، اور فقہی مسائل وغیرہ کے حوالے سے مقدور بھر ملاحظہ کر لیا ہے، البتہ کمپوزنگ یا کتابت کی غلطیوں کا ذمہ مجلس پر نہیں۔

مجلس تفتیش کتب و رسائل (دعوتِ اسلامی)

07-01-2017



Email: ilmia@dawateislami.net

مدنی التجاء: کسی اور کو یہ کتاب چھاپنے کی اجازت نہیں۔

(دوران مطالعہ ضرورتاً اندر لائن کیجئے، اشارات لکھ کر صفحہ نمبر نوٹ فرمالیجئے۔ اِنْ شَاءَ اللہ عَزَّوَجَلَّ علم میں ترقی ہوگی۔)

[illegible]

www.dawateislami.net

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ
اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ

”نجات دلانے والے اعمال“ کے اٹھارہ محروف کی نسبت سے اس کتاب کو پڑھنے کی ”18 نیتیں“

فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم: نَبِیُّہُ الْمُؤْمِنِ خَیْرٌ مِّنْ عَمَلِہٖ مُسْلِمَانِ کِی نَبِیَّت
اس کے عمل سے بہتر ہے۔ (معجم کبیر، یحییٰ بن قیس، ۶/۱۸۵، حدیث: ۵۹۴۲)

دو مَدَنی پھول: ﴿۱﴾ بغیر اچھی نیت کے کسی بھی عمل خیر کا ثواب نہیں ملتا۔

﴿۲﴾ جتنی اچھی نیتیں زیادہ، اتنا ثواب بھی زیادہ۔

(1) ہر بار حمد و (2) صلوٰۃ اور (3) تَعَوُّذ و (4) تسمیہ سے آغاز کروں گا۔ (اسی صفحہ پر

اوپر دی ہوئی دو عربی عبارات پڑھ لینے سے چاروں نیتوں پر عمل ہو جائے گا۔) (5) رِضائے الہی

کیلئے اس کتاب کا اوّل تا آخر مطالعہ کروں گا۔ (6) حَتّٰی الْوَسْعِ اِس کا باوَضُو اور (7)

قبلہ رُو مطالعہ کروں گا (8) قرآنی آیات اور (9) احادیث مبارکہ کی زیارت کروں

گا (10) جہاں ”اللہ“ کا نام پاک آئے گا وہاں عَزَّوَجَلَّ اور (11) جہاں ”سرکار“ کا اسم

مبارک آئے گا وہاں صَلَّی اللہُ تَعَالٰی عَلَیْہِ وَاٰلِہٖ وَسَلَّم پڑھوں گا۔ (12) شرعی مسائل سیکھوں گا۔

(13) کوئی بات سمجھ نہ آئی تو علمائے کرام سے پوچھ لوں گا۔ (14) (ذاتی نسخے پر)

”یادداشت“ والے صفحہ پر ضروری نکات لکھوں گا۔ (15) دوسروں کو یہ کتاب پڑھنے کی

ترغیب دلاؤں گا۔ (16) اس کتاب کے مطالعہ کا ثواب سرکار صَلَّی اللہُ تَعَالٰی عَلَیْہِ وَاٰلِہٖ وَسَلَّم

کی اُمّت کو ایصال کروں گا۔ (17) فرض علوم سیکھوں گا۔ (18) کتابت وغیرہ میں شرعی

غلطی ملی تو ناشرین کو تحریری طور پر مطلع کروں گا۔ (مُصَنَّف یا ناشرین وغیرہ کو کتابوں کی اغلاط

صرف زبانی بتانا خاص مفید نہیں ہوتا)

اجمالی فہرست

صفحہ	موضوع	صفحہ	موضوع
173	(20) ذکر اللہ، تعریف، ذکر اللہ کرنے کے طریقے	7	المدينة العلمية کا تعارف
183	(21) راہ خدا میں خرچ کرنا، تعریف خرچ کرنے کے طریقے	9	پیش لفظ (نجات دلانے والے اعمال)
193	(22) اللہ کی رضا پر راضی رہنا، تعریف، حصول کے طریقے	12	نجات دلانے والے اعمال کی تعریفات
200	(23) خوف خدا، تعریف، خوف خدا پیدا کرنے کے طریقے	19	(1) نیت، تعریف، عامل نیت بننے کے طریقے
209	(24) زُہد، تعریف، حصولِ زُہد کے طریقے	25	(2) اخلاص، تعریف، اخلاص پیدا کرنے کے طریقے
219	(25) امیدوں کی کمی، تعریف، حصول کے طریقے	34	(3) شکر، تعریف، عادتِ شکر اپنانے کے طریقے
227	(26) صدق، تعریف، حصولِ صدق کے طریقے	44	(4) صبر، تعریف، صبر کی عادت بنانے کے طریقے
233	(27) ہمدردی، تعریف، حصول کے طریقے	49	(5) حسن اخلاق، تعریف، حسن اخلاق اپنانے کے طریقے
239	(28) رجا، (رحمت الہی سے امید) تعریف، طریق حصول	57	(6) محاسبہ نفس، تعریف، محاسبہ کرنے کے طریقے
246	(29) محبت الہی، تعریف، محبت الہی پیدا کرنے کے طریقے	66	(7) مراقبہ، تعریف، مراقبہ کرنے کے طریقے
250	(30) رضائے الہی، تعریف، حصول کے طریقے	70	(8) مجاہدہ، تعریف، مجاہدہ کرنے کے طریقے
253	(31) شوقِ عبادت، تعریف، حصول کے طریقے	75	(9) قناعت، تعریف، قناعت اختیار کرنے کے طریقے
256	(32) غنا، تعریف، غنا پیدا کرنے کے طریقے	81	(10) عاجزی و انکساری، تعریف، عاجزی اپنانے کے طریقے
263	(33) قبولِ حق، تعریف، قبولِ حق کا ذہن بنانے کے طریقے	89	(11) تذکرہ موت، تعریف، تذکرہ موت کرنے کے طریقے
268	(34) مال سے بے رغبتی، تعریف، اختیار کرنے کے طریقے	98	(12) حسن ظن، تعریف، حسن ظن قائم کرنے کے طریقے
275	(35) غبطہ (رحمک)، تعریف، حصول کے طریقے	105	(13) توبہ، تعریف، توبہ کرنے کا طریقہ
280	(36) محبتِ مسلم، تعریف، جذبہ پیدا کرنے کے طریقے	121	(14) صالحین سے محبت، تعریف، محبتِ صالحین کے طریقے
285	(37) اللہ کی خفیہ تدبیر سے ڈرنا، تعریف، طریق حصول	129	(15) اللہ و رسول کی اطاعت، تعریف و دیگر امور
291	(38) احترامِ مسلم، تعریف، جذبہ پیدا کرنے کے طریقے	135	(16) دل کی نرمی، تعریف، نرم دل پیدا کرنے کے طریقے
298	(39) مخالفتِ شیطان، تعریف، حصول کے طریقے	142	(17) خلوت و گوشہ نشینی، تعریف، اختیار کرنے کے طریقے
304	تفصیلی فہرست	157	(18) توکل، تعریف، توکل پیدا کرنے کے طریقے
310	ماخذ و مراجع	167	(19) خشوع، تعریف، خشوع پیدا کرنے کے طریقے



اَلْحَمْدُ لِلّٰهِ رَبِّ الْعٰلَمِیْنَ وَالصَّلٰوةُ وَالسَّلَامُ عَلٰی سَیِّدِ الْمُرْسَلِیْنَ
اَمَّا بَعْدُ فَاَعُوْذُ بِاللّٰهِ مِنَ الشَّیْطٰنِ الرَّجِیْمِ بِسْمِ اللّٰهِ الرَّحْمٰنِ الرَّحِیْمِ

المدينة العلمية

از: بانی دعوتِ اسلامی، عاشقِ اعلیٰ حضرت، شیخِ طریقت، امیرِ اہلسنت حضرت علامہ مولانا
ابوبلال محمد الیاس عطار قادری رضوی ضیائی دَامَتْ بَرَکَاتُہُمْ اَلْعَالِیَہ

اَلْحَمْدُ لِلّٰهِ عَلٰی اِحْسَانِہٖ وَبِفَضْلِہٖ رَسُوْلِہٖ صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم تَبْلِیغِ
قرآن و سنت کی عالمگیر غیر سیاسی تحریک ”دعوتِ اسلامی“ نیکی کی دعوت، احیائے سنت اور
اشاعتِ علم شریعت کو دنیا بھر میں عام کرنے کا عزمِ مُصَمَّم رکھتی ہے، ان تمام اُمور کو
بحسن و خوبی سرانجام دینے کے لئے مَتَعَدَّدُ مَجَالِسِ کا قیام عمل میں لایا گیا ہے جن میں سے
ایک مجلس ”المدينة العلمية“ بھی ہے جو دعوتِ اسلامی کے علماء و مُفْتَیِّانِ کرام کَثَرَتُہُمْ
اللہ تعالیٰ پر مشتمل ہے، جس نے خالص علمی، تحقیقی اور اشاعتی کام کا بیڑا اٹھایا ہے۔ اس کے
مندرجہ ذیل چھ شعبے ہیں:

- (1) شعبہ کُتُبِ اعلیٰ حضرت (2) شعبہ درسی کُتُب (3) شعبہ اصلاحی کُتُب
- (4) شعبہ تراجم کُتُب (5) شعبہ تفتیش کُتُب (6) شعبہ تخریج

تازم تحریر (جمادی الثانی ۱۴۳۸ھ) مزید شعبے قائم ہو چکے ہیں: (۷) فیضانِ قرآن (۸) فیضانِ حدیث (۹) فیضانِ
صحابہ و اہل بیت (۱۰) فیضانِ صحابیات و صالحات (۱۱) شعبہ امیرِ اہلسنت مَدَنی ظَلَّہُ (۱۲) فیضانِ مدنی مذاکرہ (۱۳) فیضانِ
آولیاء و علماء (۱۴) بیاناتِ دعوتِ اسلامی (۱۵) رسائلِ دعوتِ اسلامی (۱۶) عربی تراجم۔ مجلسِ المدينة العلمية

”المدينة العلمية“ کی اولین ترجیح سرکارِ اعلیٰ حضرت امامِ اہلسنت، عظیم البرکت،

عظیم المرتبت، پروانہ شمعِ رسالت، مُجدِّدِ دین و ملت، حامیِ سنت، ماحیِ بدعت، عالمِ

شریعت، پیرِ طریقت، باعِثِ خیر و برکت، حضرت علامہ مولانا الحاج الحافظ القاری شاہ

امام احمد رضا خان عَلَیْہِ رَحْمَةُ الرَّحْمٰن کی گراں مایہ تصانیف کو عصرِ حاضر کے تقاضوں کے

مطابق حَتَّى الْوُسْعِ سہل اُسلوب میں پیش کرنا ہے۔ تمام اسلامی بھائی اور اسلامی

بہنیں اس علمی، تحقیقی اور اشاعتی مدنی کام میں ہر ممکن تعاون فرمائیں اور مجلس کی طرف سے

شائع ہونے والی کُتب کا خود بھی مُطالعہ فرمائیں اور دوسروں کو بھی اس کی ترغیب دلائیں۔

اللہ عَزَّوَجَلَّ ”دعوتِ اسلامی“ کی تمام مجالس بشمول ”المدينة العلمية“ کو دن

گیارہویں اور رات بارہویں ترقی عطا فرمائے اور ہمارے ہر عملِ خیر کو زیورِ اخلاص سے

آراستہ فرما کر دونوں جہاں کی بھلائی کا سبب بنائے۔ ہمیں زیرِ گنبدِ خضرِ اشہادت، جنت

البقیع میں مدفن اور جنت الفردوس میں جگہ نصیب فرمائے۔

آمِیْن بِجَاہِ النَّبِیِّ الْآمِیْن صَلَّی اللہُ تَعَالٰی عَلَیْہِ وَاٰلِہٖ وَسَلَّم



رمضان المبارک ۱۴۲۵ھ

الْحَمْدُ لِلّٰهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
أَمَّا بَعْدُ فَأَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمَنِ الرَّحِيمِ

نجات دلانے والے اعمال

میٹھے میٹھے اسلامی بھائیو! نیک لوگوں کے وہ عُمُودِ اخلاق اور اچھی عادات یا وہ بہترین اعمال جن کے ذریعے بندہ اپنے ربِّ عَزَّوَجَلَّ کا قُرب حاصل کرتا اور دُنوی و اُخروی ترقی کی راہ پر گامزن ہوتا ہے انہیں ”مُنْجِیَّاتِ یعنی نجات دلانے والے اعمال“ کہا جاتا ہے۔^(۱) ایک مسلمان کے لیے ظاہری و باطنی گناہوں سے اپنے آپ کو بچانے اور نیک اعمال بجالانے کی بڑی اہمیت ہے کیونکہ نیک اعمالِ رضائے الہی حاصل کرنے، رحمتِ الہی پانے، نجات دلانے اور جنت میں لے جانے کا بہت بڑا سبب ہیں۔ جس طرح ”مُحَرَّمَاتِ بَاطِنِیَّہ“ (یعنی باطنی حرام چیزیں مثلاً) تکبر و ریا و عُجْب (یعنی خو پسندی) و حَسَد و غیرہا اور اُن کے مُعَالَجَات (یعنی علاج) کا علم ہر مسلمان پر فرض ہے۔“ ویسے ہی ”مَسَائِلِ عِلْمِ قَلْبِ یعنی فَرَائِضِ قَلْبِیَّہِ مثلاً تَوَاضُع و اخلاص و تَوَكُّل و غیرہا اور اُن کے طُرُقِ تَحْصِیل (حاصل کرنے کے طریقوں) کا علم بھی ہر مسلمان پر فرض ہے۔“^(۲) البتہ اس مسئلے میں کافی تفصیل ہے۔ اسی ضرورت کے پیشِ نظر مجلس المدینۃ العلمیۃ نے پہلے ”باطنی گناہوں کی معلومات“ پر مشتمل ایک کتاب بنام ”باطنی بیماریوں کی معلومات“ مرتب کی جسے اللہ عَزَّوَجَلَّ کے فضل و کرم سے بہت پذیرائی ملی، پھر ”مَسَائِلِ قَلْبِ کی معلومات“ پر مشتمل ایک کتاب مُرْتَب کرنے کا ارادہ کیا جس میں حَتّٰی الْمُتَقَدِّر ہر عمل کی تعریف، آیتِ مبارکہ، حدیثِ پاک، حکم یا

①..... احیاء العلوم، ۴/ ۷۷ ماخوذ ا۔

②..... فتاویٰ رضویہ، ۲۳/ ۶۲۲ ملخصاً۔

ترغیب، حکایت اور اُس نیک عمل کو کرنے کا ذہن بنانے اور عمل کرنے کے مختلف طریقوں کا بیان ہو، چنانچہ یہ کام شعبہ بیاناتِ دعوتِ اسلامی کے سپرد کر دیا گیا۔ اَلْحَمْدُ لِلّٰہ عَزَّوَجَلَّ اِس عظیم کام کو کم و بیش تین ماہ کے قلیل عرصے میں مکمل کر لیا گیا اور شیخ طریقت امیرِ اہلسنت بانی دعوتِ اسلامی حضرت علامہ مولانا ابوبلال محمد الیاس عطاری قادری رضوی ضیائی دَامَتْ بَرَکَاتُہُمُ الْعَالِیَہ نے اِس کا نام ”نجات دلانے والے اعمال کی معلومات“ منتخب فرمایا ہے۔ اِس کتاب پر چھ اسلامی بھائیوں نے کام کرنے کی سعادت حاصل کی، بالخصوص ان تین اسلامی بھائیوں ناصر جمال عطاری المدنی، علی رضا عطاری المدنی اور عبدالرحمن عطاری المدنی سَلَّمَہُمُ اللہُ الْغَنٰی نے خوب کوشش کی۔ کام کی تفصیل کچھ یوں ہے:

(1) اِس کتاب میں فقط 39 مسائلِ علمِ قلب یعنی فرائضِ قَلْبِیَّہ مثل تَوَاضُع وَاِخْلَاص

وَتَوَكَّل وغیرہا اور ان کے طُرُقِ تَحْصِیل (حاصل کرنے کے طریقوں) کو بیان کیا گیا ہے۔

(3) مشکل تعریفات سے احتراز کرتے ہوئے مشہور اور عام فہم تعریفات پر ہی

اِکتفاء کیا گیا ہے البتہ بعض جگہ ضرورتاً ایک سے زائد تعریفات کو یکجا کر کے حَتّٰی الْمَقْدُوْر باحوالہ بیان کیا گیا ہے، بصورتِ دیگر وہاں عام فہم تعریف ذکر کر دی گئی ہے۔

(4) بعض آیات میں تفسیر کو بھی پیش نظر رکھا گیا ہے، نیز آیات کو قرآنی رَسْمُ الْخَط میں

لکھنے کے ساتھ ساتھ ترجمہ کنز الایمان کا بھی التزام کیا گیا ہے۔

(5) اکثر وہ احادیث بیان کی گئی ہیں جن میں اُس عمل کی کسی نہ کسی فضیلت کا بیان

ہو، نیز تمام احادیث کی تخریج یعنی مکمل حوالہ بھی ذکر کر دیا گیا ہے اور بعض احادیث کے تحت اُن کی شرح بھی ذکر کی گئی ہے۔

(6) جن کا حکم شرعی با آسانی مل گیا اسے با حوالہ ذکر کر دیا گیا ہے، بقیہ کے حوالے

سے ترغیبی کلام ڈال دیا گیا ہے، بعض جگہ احکام کی مختلف صورتوں کو بھی بیان کیا گیا ہے۔

(7) ہر عمل کو کرنے کا ذہن بنانے یا اُسے بجالانے یا اُسے حاصل کرنے کے بعض

مختلف طریقوں کو بھی بیان کیا گیا ہے۔

میٹھے میٹھے اسلامی بھائیو! اس کتاب میں جو بھی خوبیاں ہیں وہ یقیناً اللہ عَزَّوَجَلَّ کے فضل

و کرم، اُس کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی عطا، صحابہ کرام عَلَیْہِمُ الرِّضْوَانُ،

اہل بیت عظام، اولیائے کرام رَحِمَہُمُ اللہُ السَّلَام کی عنایتوں اور امیرِ اہلسنت دَامَتْ بَرَکَاتُہُمْ

الْعَالِیَہ کی شفقتوں کا نتیجہ ہیں اور بتقاضائے بشریت جو بھی خامیاں ہوں اُن میں ہماری

کوتاہ فہمی کو دخل ہے۔ اللہ عَزَّوَجَلَّ ہماری اس سعی کو اپنی بارگاہ میں قبول فرمائے، اس میں سَرزد

ہونے والی غلطیوں کو معاف فرمائے، اسے عوام و خواص کے حق میں نافع بنائے، ہم سب کو

اخلاص کے ساتھ دین کا کام کرنے کی توفیق عطا فرمائے، شیخ طریقت امیرِ اہلسنت دَامَتْ

بَرَکَاتُہُمُ الْعَالِیَہ کی غلامی اور دعوتِ اسلامی میں استقامت عطا فرمائے، حضور نبی رحمت شفیع

اُمّت صَلَّی اللہُ تَعَالٰی عَلَیْہِ وَاٰلِہٖ وَسَلَّم کے وسیلہ سے مدینہ منورہ میں شہادت کی موت، جنت البقیع

میں مدفن اور جنت الفردوس میں آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا پڑوس نصیب فرمائے۔

آمِیْنُ بِجَاہِ النَّبِیِّ الْاَمِیْن صَلَّی اللہُ تَعَالٰی عَلَیْہِ وَاٰلِہٖ وَسَلَّم

بنا دے مجھے نیک نیکوں کا صدقہ

گناہوں سے ہر دم بچا یا الہی

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

نجات دلانے والے اعمال کی تعریفات

(1) نیت کی تعریف:

”نیت لغوی طور پر دل کے پُختہ (پکے) ارادے کو کہتے ہیں اور شرعاً عبادت کے ارادے کو نیت کہا جاتا ہے۔“ (1)

(2) إخلاص کی تعریف:

”کسی بھی نیک عمل میں محض اللہ ﷻ کی رضا حاصل کرنے کا ارادہ کرنا إخلاص کہلاتا ہے۔“ (2)

(3) شکر کی تعریف:

تفسیر صراط الجنان میں ہے: ”شکر کی تعریف یہ ہے کہ کسی کے احسان و نعمت کی وجہ سے زبان، دل یا اعضاء کے ساتھ اس کی تعظیم کرنا۔“ (3)

(4) صبر کی تعریف:

”صبر“ کے لغوی معنی رکنے، بٹھرنے یا باز رہنے کے ہیں اور نفس کو اس چیز پر روکنا (یعنی ڈٹ جانا) جس پر رکنے (ڈٹے رہنے کا) کا عقل اور شریعت تقاضا کر رہی ہو یا نفس کو اس چیز سے باز رکھنا جس سے رکنے کا عقل اور شریعت تقاضا کر رہی ہو صبر کہلاتا ہے۔ بنیادی طور پر صبر کی دو قسمیں ہیں: (۱) بدنی صبر جیسے بدنی مشقتیں برداشت کرنا اور ان پر ثابت قدم رہنا۔ (۲) طبعی خواہشات اور خواہش کے تقاضوں سے صبر کرنا۔ پہلی قسم کا صبر جب شریعت کے موافق ہو تو قابلِ تعریف ہوتا ہے لیکن مکمل طور پر تعریف کے قابل صبر کی دوسری قسم ہے۔“ (4)

(5) حسنِ اخلاق کی ایک پہلو کے اعتبار سے تعریف:

”حسن“ اچھائی اور خوبصورتی کو کہتے ہیں، ”اخلاق“ جمع ہے ”خلق“ کی جس کا معنی ہے ”رویہ، برتاؤ، عادت“ یعنی لوگوں کے ساتھ اچھے رویے یا اچھے برتاؤ یا اچھی عادات کو حسنِ اخلاق کہا جاتا ہے۔
امام غزالی علیہ رحمۃ اللہ النوائی فرماتے ہیں: ”اگر نفس میں موجود کیفیت ایسی ہو کہ اس کے باعث عقلی اور شرعی طور پر پسندیدہ اچھے افعال ادا ہوں تو اسے حسنِ اخلاق کہتے ہیں اور اگر عقلی اور شرعی طور پر نا پسندیدہ بُرے افعال ادا ہوں تو اسے بد اخلاقی سے تعبیر کیا جاتا ہے۔“ (5)

①..... خزینۃ القاری، ۱/ ۲۲۴ ملحقہ طاً۔

②..... احیاء العلوم، الباب الثانی فی الاخلاص۔۔۔ الخ، بیان حقیقۃ الاخلاص، ۵/ ۱۰۷۔

③..... تفسیر صراط الجنان، پ ۱، الفاتحہ: تحت الآیۃ: ۱، ۴۳۔

④..... صراط الجنان، پ ۲، البقرہ: تحت الآیۃ: ۱، ۱۵۳۔ ۲۴۶۔

⑤..... احیاء العلوم، ۳/ ۱۶۵۔

(6) مُحَاسِبَةُ نَفْسِ کی تعریف:

محاسبہ کا لغوی معنی حساب لینا، حساب کرنا ہے اور مختلف اعمال کرنے سے پہلے یا کرنے کے بعد ان میں نیکی و بدی اور کمی بیشی کے بارے میں اپنی ذات میں غور و فکر کرنا اور پھر بہتری کے لیے تدابیر اختیار کرنا مُحَاسِبَةُ نَفْسِ کہلاتا ہے۔ حجت الاسلام امام محمد غزالی عَلَیْہِ رَحْمَةُ اللہِ التَّوَالِی فرماتے ہیں: ”اعمال کی کثرت اور مقدار میں زیادتی اور نقصان کی معرفت کے لیے جو غور کیا جاتا ہے اسے محاسبہ کہتے ہیں، لہذا اگر بندہ اپنے دن بھر کے اعمال کو سامنے رکھے تاکہ اسے کمی بیشی کا علم ہو (کہ آج میں نے نیک اعمال زیادہ کیے یا کم کیے) تو یہ بھی مُحَاسِبَةُ ہے۔“⁽¹⁾

(7) مُرَاقَبَةِ کی تعریف:

مُرَاقَبَةِ کے لغوی معنی نگرانی کرنا، نظر رکھنا، دیکھ بھال کرنا کے ہیں، اس کا حقیقی معنی اللہ عَزَّوَجَلَّ کا لحاظ کرنا اور اس کی طرف پوری طرح متوجہ ہونا ہے۔ اور جب بندے کو اس بات کا علم (معرفت) ہو جائے کہ اللہ عَزَّوَجَلَّ دیکھ رہا ہے، اللہ عَزَّوَجَلَّ دل کی باتوں پر مُطَّلِع ہے، پوشیدہ باتوں کو جانتا ہے، بندوں کے اعمال کو دیکھ رہا ہے اور ہر جان کے عمل سے واقف ہے، اس پر دل کا راز اس طرح عیاں ہے جیسے مخلوق کے لیے جسم کا ظاہری حصہ عیاں ہوتا ہے بلکہ اس سے بھی زیادہ عیاں ہے، جب اس طرح کی معرفت حاصل ہو جائے اور شک یقین میں بدل جائے تو اس سے پیدا ہونے والی کیفیت کو مُرَاقَبَةُ کہتے ہیں۔⁽²⁾

(8) مُجَاهِدَةِ کی تعریف:

مُجَاهِدَةِ جہد سے نکلا ہے جس کا معنی ہے کوشش کرنا، مجاہدے کا لغوی معنی دشمن سے لڑنا، پوری طاقت لگا دینا، پوری کوشش کرنا اور جہاد کرنا ہے۔ جبکہ نفس کو ان غلط کاموں سے چھڑانا جن کا وہ عادی ہو چکا ہے اور عام طور پر اسے خواہشات کے خلاف کاموں کی ترغیب دینا یا جب مُحَاسِبَةُ نَفْسِ سے یہ معلوم ہو جائے اس نے گناہ کا ارتکاب کیا ہے تو اسے اس گناہ پر کوئی سزا دینا مُجَاهِدَةُ کہلاتا ہے۔⁽³⁾

(9) قَنَاعَتِ کی تعریف:

قَنَاعَتِ کا لغوی معنی قسمت پر راضی رہنا ہے اور صوفیاء کی اصطلاح میں روزمرہ استعمال ہونے والی چیزوں کے نہ ہونے پر بھی راضی رہنا قناعت ہے۔⁽⁴⁾ حضرت محمد بن علی ترمذی رَحْمَةُ اللہِ تَعَالٰی عَلَیْہِ فرماتے ہیں: ”قناعت یہ ہے

①..... احیاء العلوم، ۵/ ۳۱۹۔

②..... احیاء العلوم، ۵/ ۳۲۸۔

③..... احیاء العلوم، ۵/ ۳۵۹۔

④..... التعریفات للجر جانی، ص ۱۲۶۔

کہ انسان کی قسمت میں جو رزق لکھا ہے اس پر اس کا نفس راضی رہے۔“ (۱) اگر تکلفی ہونے اور حاجت سے کم ہونے کے باوجود صبر کیا جائے تو اسے بھی قناعت کہتے ہیں۔ (۲)

(10) عاجزی و انکساری کی تعریف:

لوگوں کی طبیعتوں اور ان کے مقام و مرتبے کے اعتبار سے ان کے لیے نرمی کا پہلو اختیار کرنا اور اپنے آپ کو حقیر و کمتر اور چھوٹا خیال کرنا عاجزی و انکساری کہلاتا ہے۔ (۳)

(11) تذکرہ موت کی تعریف:

خوفِ خدا پیدا کرنے، سچی توبہ کرنے، ربِّ عَزَّوَجَلَّ سے ملاقات کرنے، دُنیا سے جان چھوٹنے، قربِ الہی کے مراتب پانے، اپنے محبوب آقا صَلَّی اللہُ تَعَالٰی عَلَیْہِ وَاٰلِہٖ وَسَلَّم کی زیارت حاصل کرنے کے لیے موت کو یاد کرنا تذکرہ موت کہلاتا ہے۔

(12) حُسنِ ظن کی تعریف:

کسی مسلمان کے بارے میں اچھا گمان رکھنا ”حُسنِ ظن“ کہلاتا ہے۔

(13) توبہ کی تعریف:

جب بندے کو اس بات کی معرفت حاصل ہو جائے کہ گناہ کا نقصان بہت بڑا ہے، گناہ بندے اور اس کے محبوب کے درمیان رکاوٹ ہے تو وہ اس گناہ کے ارتکاب پر ندامت اختیار کرتا ہے اور اس بات کا قصد و ارادہ کرتا ہے میں گناہ کو چھوڑ دوں گا، آئندہ نہ کروں گا اور جو پہلے کیے ان کی وجہ سے میرے اعمال میں جو کمی واقع ہوئی اسے پورا کرنے کی کوشش کروں گا تو بندے کی اس مجموعی کیفیت کو توبہ کہتے ہیں۔ علم، ندامت اور ارادے ان تینوں کے مجموعے کا نام توبہ ہے لیکن بسا اوقات ان تینوں میں سے ہر ایک پر بھی توبہ کا اطلاق کر دیا جاتا ہے۔ (۴)

(14) صالحین سے محبت کی تعریف:

اللہ عَزَّوَجَلَّ کی رضا کے لیے اس کے نیک بندوں سے محبت رکھنا، ان کی صحبت اختیار کرنا، ان کا ذکر کرنا اور ان کا ادب کرنا ”صالحین سے محبت“ کہلاتا ہے کیونکہ محبت کا تقاضا یہی ہے جس سے محبت کی جائے اس کی دوستی و صحبت کو محبوب رکھا جائے، اس کا ذکر کیا جائے، اس کا ادب و احترام کیا جائے۔

①..... الرسالة القشيرية، باب القناعة، ص ۱۹۔

②..... احیاء العلوم، ۴/۲۰۰۔

③..... فیض القدیر، حرف الهمزة، ۱/۵۹۹، تحت الحديث: ۹۲۵ ماخوذاً۔

④..... احیاء العلوم، ۴/۱۱ ملخصاً۔

(15) اللہ ورسول کی اطاعت کی تعریف:

اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم نے جن باتوں کو کرنے کا حکم دیا ہے ان پر عمل کرنا اور جن سے منع فرمایا ان کو نہ کرنا ”اللہ ورسول کی اطاعت“ کہلاتا ہے۔

(16) دل کی نرمی کی تعریف:

دل کا خوفِ خدا کے سبب اس طرح نرم ہونا کہ بندہ اپنے آپ کو گناہوں سے بچائے اور نیکیوں میں مشغول کر لے، نصیحت اُس کے دل پر اثر کرے، گناہوں سے بے رغبتی ہو، گناہ کرنے پر پشیمانی ہو، بندہ توبہ کی طرف متوجہ ہو، شریعت نے اس پر جو جو حقوق لازم کیے ہیں ان کی اچھے طریقے سے ادائیگی پر آمادہ ہو، اپنے آپ، گھر بار، رشتہ داروں و خَلْقِ خدا پر شفقت و رحم و نرمی کرے، کلی طور پر اس کیفیت کو ”دل کی نرمی“ سے تعبیر کیا جاتا ہے۔

(17) خلوت و گوشہ نشینی کی تعریف:

✽ خلوت کے لغوی معنی ”تہائی“ کے ہیں اور بندے کا اللہ عَزَّوَجَلَّ کی رضا حاصل کرنے، تقویٰ و پرہیزگاری کے درجات میں ترقی کرنے اور گناہوں سے بچنے کے لیے اپنے گھر یا کسی مخصوص مقام پر لوگوں کی نظروں سے پوشیدہ ہو کر اس طرح مُعْتَزِلِ انداز میں نقلی عبادت کرنا ”خلوت و گوشہ نشینی“ کہلاتا ہے کہ حقوق اللہ (یعنی فرائض و واجبات و سُننِ مؤکدہ) اور شریعت کی طرف سے اس پر لازم کیے گئے تمام حقوق کی ادائیگی، والدین، گھر والوں، آلِ اولاد و دیگر حقوق العباد (بندوں کے حقوق) کی ادائیگی میں کوئی کوتاہی نہ ہو۔ ✽ صوفیائے کرام رَحِمَہُمُ اللہُ السَّلَام کے نزدیک لوگوں میں ظاہری طور پر رہتے ہوئے باطنی طور پر ان سے جدا رہنا یعنی خود کو رب تعالیٰ کی طرف متوجہ رکھنا خلوت و گوشہ نشینی ہے۔

(18) توکل کی تعریف:

✽ توکل کی اجمالی تعریف یوں ہے کہ اسباب و تدابیر کو اختیار کرتے ہوئے فقط اللہ تبارک و تعالیٰ پر اعتماد و بھروسہ کیا جائے اور تمام کاموں کو اُس کے سپرد کر دیا جائے۔

(19) خُشوع کی تعریف:

بارگاہِ الہی میں حاضری کے وقت دل کا لگ جانا یا بارگاہِ الہی میں دلوں کو جھکا دینا ”خُشوع“ کہلاتا ہے۔⁽¹⁾

(20) ذِکْرُ اللہ کی تعریف:

✽ ذِکر کے معنی یاد کرنا، یاد رکھنا، چرچا کرنا، خیر خواہی، عزت و شرف کے ہیں۔ قرآن کریم میں ذِکرِ ان تمام معنوں میں آیا ہوا ہے۔ اللہ عَزَّوَجَلَّ کو یاد کرنا، اُسے یاد رکھنا، اس کا چرچا کرنا اور اس کا نام لینا ذِکْرُ اللہ کہلاتا ہے۔⁽²⁾

①..... الحديقة الندية، الخلق الثالث والاربعون، ۲/ ۱۱۷ ماخوذاً۔

②..... مرآة المناجیح، ۳/ ۳۰۴ ملخصاً۔

(21) راہِ خدا میں خرچ کرنے کی تعریف:

اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی رضا اور اجر و ثواب کے لیے اپنے گھر والوں، رشتہ داروں، شرعی فقیروں، مسکینوں، یتیموں، مسافروں، غریبوں و دیگر مسلمانوں پر اور ہر جائز و نیک کام یا نیک جگہوں میں حلال و جائز مال خرچ کرنا ”راہِ خدا میں خرچ کرنا“ کہلاتا ہے۔

(22) اللہ کی رضا پر راضی رہنے کی تعریف:

خوشی، غمی، راحت، تکلیف، نعمت ملنے، نہ ملنے، الغرض ہر اچھی بُری حالت یا تقدیر پر اس طرح راضی رہنا، خوش ہونا یا صبر کرنا کہ اس میں کسی قسم کا کوئی شکوہ یا داویلا وغیرہ نہ ہو ”اللہ عَزَّوَجَلَّ کی رضا پر راضی رہنا“ کہلاتا ہے۔

(23) خوفِ خدا کی تعریف:

خوف سے مراد وہ قلبی کیفیت ہے جو کسی ناپسندیدہ امر کے پیش آنے کی توقع کے سبب پیدا ہو، مثلاً پھل کا ٹٹے ہوئے چھری سے ہاتھ کے زخمی ہو جانے کا ڈر۔ جبکہ خوفِ خدا کا مطلب یہ ہے کہ اللہ تعالیٰ کی بے نیازی، اس کی ناراضگی، اس کی گرفت اور اس کی طرف سے دی جانے والی سزاؤں کا سوچ کر انسان کا دل گھبراہٹ میں مبتلا ہو جائے۔⁽¹⁾

(24) زُہد کی تعریف:

دنیا کو ترک کر کے آخرت کی طرف مائل ہونے یا غیور اللہ کو چھوڑ کر اللہ عَزَّوَجَلَّ کی طرف متوجہ ہونے کا نام زُہد ہے۔⁽²⁾ اور ایسا کرنے والے کو زاہد کہتے ہیں۔ زُہد کی مکمل اور جامع تعریف حضرت سیدنا ابوسلیمان دارانی قُدَّسَ سِرُّہُ النُّوْرَانِی کا قول ہے، آپ فرماتے ہیں: ”زُہد یہ ہے کہ بندہ ہر اس چیز کو ترک کر دے جو اسے اللہ عَزَّوَجَلَّ سے دور کرے۔“⁽³⁾

(25) اُمیدوں کی کمی کی تعریف:

نفس کی پسندیدہ چیزوں یعنی لمبی عمر، صحت اور مال میں اضافے وغیرہ کی امید نہ ہونا ”اُمیدوں کی کمی“ کہلاتا ہے۔⁽⁴⁾ اگر لمبی عمر کی خواہش مستقبل میں نیکیوں میں اضافے کی نیت کے ساتھ ہو تو اب بھی ”اُمیدوں کی کمی“ ہی کہلائے گی۔⁽⁵⁾

(26) صدق کی تعریف:

حضرت علامہ سید شریف جرجانی قُدَّسَ سِرُّہُ النُّوْرَانِی صدق یعنی سچ کی تعریف بیان کرتے ہوئے فرماتے ہیں:

①..... احیاء علوم الدین، کتاب الخوف والرجاء، باب بیان حقيقة الخوف، ۹۰/۲ | ماخوذاً، خوف خدا، ص ۱۴۔

②..... احیاء العلوم، ۶۴/۲۔

③..... احیاء العلوم، ۶۸۳/۲۔

④..... فیض القدیر، ۷۰۹/۲، تحت الحدیث: ۲۵۵۰ ماخوذاً۔

⑤..... الحديقة الندية، ۳۸۳/۲ ماخوذاً۔

”صدق کا لغوی معنی واقع کے مطابق خبر دینا ہے۔“ (۱)

(27) ہمدردی مسلم کی تعریف:

کسی مسلمان کی غمخواری کرنا اور اس کے دکھ درد میں شریک ہونا ”ہمدردی مسلم“ کہلاتا ہے۔ ہمدردی مسلم کی کئی صورتیں ہیں، بعض یہ ہیں: (۱) بیمار کی عیادت کرنا (۲) انتقال پر لواحقین سے تعزیت کرنا (۳) کاروبار میں نقصان پر یا مصیبت پہنچنے پر اظہار ہمدردی کرنا (۴) کسی غریب مسلمان کی مدد کرنا (۵) بقدر استطاعت مسلمانوں سے مصیبتیں دور کرنا اور اُن کی مدد کرنا (۶) علم دین پھیلانا (۷) نیک اعمال کی ترغیب دینا (۸) اپنے لیے جو اچھی چیز پسند ہو وہی اپنے مسلمان بھائی کے لیے بھی پسند کرنا۔ (۹) ظالم کو ظلم سے روکنا اور مظلوم کی مدد کرنا (۱۰) مقروض کو مہلت دینا یا کسی مقروض کی مدد کرنا (۱۱) دکھ درد میں کسی مسلمان کو تسلی اور دلاسا دینا۔ وغیرہ

(28) رجا کی تعریف:

آئندہ کے لئے بھلائی اور بہتری کی اُمید رکھنا ”رجا“ ہے۔ مثلاً اگر کوئی شخص اچھا بیج حاصل کر کے نرم زمین میں بودے اور اس زمین کو گھاس پھوس وغیرہ سے صاف کر دے اور وقت پر پانی اور کھاد دیتا رہے پھر اس بات کا امیدوار ہو کہ اللہ عَزَّوَجَلَّ اس کھیتی کو آسمانی آفات سے محفوظ رکھے گا تو میں خوب غلہ حاصل کروں گا تو ایسی آس اور امید کو ”رجا“ کہتے ہیں۔ (۲)

(29) محبتِ الہی کی تعریف:

طبیعت کا کسی لذیذ شے کی طرف مائل ہو جانا محبت کہلاتا ہے۔ (۳) اور محبتِ الہی سے مراد اللہ عَزَّوَجَلَّ کا قرب اور اس کی تعظیم ہے۔ (۴)

(30) رضائے الہی کی تعریف:

اللہ عَزَّوَجَلَّ کی رضا چاہنا رضائے الہی ہے۔

(31) شوقِ عبادت کی تعریف:

عبادت میں سستی کو ترک کر کے شوق اور چستی کے ساتھ اللہ عَزَّوَجَلَّ کی عبادت کرنا شوقِ عبادت ہے۔

①.....التعريفات للجرجاني، باب الصاد، ص ۹۵۔

②.....احياء علوم الدين، كتاب الخوف والرجاء، بيان حقيقة الرجاء، ۲/۴، ۵۱، ملخصاً۔

کیمانے سعادت، اصل سیم در خوف و رجاء، حقیقت رجاء، ۲/۸۱۰، ملخصاً۔

③.....احياء العلوم، ۱۶/۵۔

④.....الرسالة القشيرية، باب المحبة، ص ۳۲۸۔

(32) غنا کی تعریف:

جو کچھ لوگوں کے پاس ہے اُس سے نا اُمید ہونا غنا ہے۔⁽¹⁾

(33) قبول حق کی تعریف:

باطل پر نہ اڑنا اور حق بات مان لینا قبول حق ہے۔

(34) مال سے بے رغبتی تعریف:

مال سے محبت نہ رکھنا اور اس کی طرف رغبت نہ کرنا مال سے بے رغبتی کہلاتا ہے۔

(35) غبطہ (رَشک) کی تعریف:

کسی شخص میں کوئی خوبی یا اس کے پاس کوئی نعمت دیکھ کر یہ تمنا کرنا کہ مجھے بھی یہ خوبی یا نعمت مل جائے اور اس شخص سے اس خوبی یا نعمت کے زوال کی خواہش نہ ہو تو یہ غبطہ یعنی رشک ہے۔⁽²⁾

(36) محبتِ مسلم کی تعریف:

”کسی بندے سے صرف اس لیے محبت کرے کہ رب تعالیٰ اس سے راضی ہو جاوے، اس میں دنیاوی غرض ریا نہ ہو اس محبت میں ماں باپ، اولاد اہل قرابت مسلمانوں سے محبت سب ہی داخل ہیں جبکہ رضائے الہی کے لیے ہوں۔“⁽³⁾

(37) اللہ کی خفیہ تدبیر سے ڈرنے کی تعریف:

اللہ عزوجل کے پوشیدہ افعال سے واقع ہونے والے بعض افعال کو اس کی خفیہ تدبیر کہتے ہیں اور اس سے ڈرنا اللہ کی خفیہ تدبیر سے ڈرنا کہلاتا ہے۔⁽⁴⁾

(38) احترامِ مسلم کی تعریف:

مسلمان کی عزت و حرمت کا پاس رکھنا اور اسے ہر طرح کے نقصان سے بچانے کی کوشش کرنا احترامِ مسلم کہلاتا ہے۔

(39) مخالفتِ شیطان کی تعریف:

اللہ تعالیٰ کی عبادت کر کے شیطان سے دشمنی کرنا، اللہ تعالیٰ کی نافرمانی میں شیطان کی پیروی نہ کرنا اور صدقِ دل سے ہمیشہ اپنے عقائد و اعمال کی شیطان سے حفاظت کرنا مخالفتِ شیطان ہے۔⁽⁵⁾

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

②..... بہار شریعت، حصہ شانزدہم، ۳/۵۴۲ ملخصاً۔

①..... معجم کبیر، ۱۰/۱۳۹، حدیث: ۱۰۲۳۹۔

④..... احیاء العلوم، ۴/۵۰۴، ۵۰۵، ماخوذاً۔

③..... مرآۃ المناجیح، ۶/۵۸۴۔

⑤..... مکاشفۃ القلوب، ص ۱۱۰ ماخوذاً۔

(1)... نیت

نیت کی تعریف:

شیخ طریقت امیر اہلسنت بانی دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمْ اَعَالِیَہ اپنی مایہ ناز تصنیف ”نیکی کی دعوت“ صفحہ ۹۲ پر نیت کی تعریف کرتے ہوئے ارشاد فرماتے ہیں: ”نیت لغوی طور پر دل کے پُختہ (پکے) ارادے کو کہتے ہیں اور شرعاً عبادت کے ارادے کو نیت کہا جاتا ہے۔“ (1)

آیت مبارکہ:

اللہ عَزَّوَجَلَّ قرآن میں ارشاد فرماتا ہے: ﴿وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَّشْكُورًا﴾ (پ ۱۵، بنی اسرائیل: ۱۹) ترجمہ کنز الایمان: ”اور جو آخرت چاہے اور اس کی سی کوشش کرے اور ہو ایمان والا تو انھیں کی کوشش ٹھکانے لگی۔“ اس آیت کے تحت صَدْرُ الْفَاضِل حضرت مولانا مفتی نعیم الدین مراد آبادی عَلَیْہِ رَحْمَةُ اللہِ الْہَادِی فرماتے ہیں: ”اس آیت سے معلوم ہوا کہ عمل کی مقبولیت کے لئے تین چیزیں درکار ہیں: ایک تو طالبِ آخرت ہونا یعنی نیت نیک، دوسرے سعی یعنی عمل کو باہتمام اس کے حقوق کے ساتھ ادا کرنا، تیسری ایمان جو سب سے زیادہ ضروری ہے۔“ (2)

احادیث مبارکہ:

(۱) ”اعمال کا دار و مدار نیتوں پر ہے اور ہر شخص کے لئے وہی ہے جس کی وہ نیت

①..... نزہۃ القاری، ۱/ ۲۲۴ ملحقہ قطعاً۔

②..... خزائن العرفان، پ ۱۵، الاسراء، تحت الآیۃ: ۱۹۔

کرے۔“ (۱) (۲) ”مؤمن کی نیت اس کے عمل سے بہتر ہے۔“ (۲) (۳) ”اچھی نیت بندے کو جنت میں داخل کر دیتی ہے۔“ (۳)

نیت کے متفرق احکام:

نیت کے بہت سے احکام ہیں: (۱) عبادات مقصودہ یعنی وہ عبادات جو خود بالذات مقصود ہوں کسی دوسری عبادت کے لیے وسیلہ نہ ہوں۔ (۴) ان میں نیت ہونا ضروری ہے کہ بغیر نیت کے وہ عبادت ہی نہ پائی جائے گی جیسا کہ نماز کہ اگر کوئی شخص نماز جیسے افعال کرے مگر مطلق نماز کی نیت نہ ہو تو اسے نماز ہی نہ کہا جائے گا۔ پھر فرض نماز میں فرض کی نیت بھی ضروری ہے۔ مثلاً دل میں یہ نیت ہو کہ آج کی ظہر کی فرض نماز پڑھتا ہوں۔ اصح (یعنی درست ترین) یہ ہے کہ نفل، سنت اور تراویح میں مطلق نماز کی نیت کافی ہے مگر احتیاط یہ ہے کہ تراویح میں تراویح یا سنت وقت کی نیت کرے اور باقی سنتوں میں سنت یا سرکار صَلَّی اللہُ تَعَالٰی عَلَیْہِ وَاٰلِہٖ وَسَلَّم کی مُتَابَعَت (یعنی پیروی) کی نیت کرے، اس لیے کہ بعض مَشَائِخِ رَحْمَةُ اللہِ تَعَالٰی عَلَیْہِمْ اِنْ میں مطلق نماز کی نیت کونا کافی قرار دیتے ہیں۔ (۵)

(۲) عبادات غیر مقصودہ یعنی وہ عبادات جو خود بالذات مقصود نہ ہوں بلکہ کسی دوسری عبادت کے لیے وسیلہ ہوں۔ ان میں نیت کرنا ضروری نہیں کہ بغیر نیت کے بھی وہ عبادت

①..... بخاری، کتاب بدء الوحي، باب كيف كان بدء الوحي۔۔۔ النخ، ۶/۱، حدیث: ۱۔

②..... معجم کبیر، یحییٰ بن قیس، ۶/۱۸۵، حدیث: ۵۹۴۲۔

③..... مسند الفردوس، باب المیم، ۳۰۵/۴، حدیث: ۶۸۹۵۔

④..... بہار شریعت، ۱/۱۰۱۵، حصہ پنجم۔

⑤..... نماز کے احکام، ص ۱۹۹۔

پائی جائے گی البتہ اس کا ثواب نہیں ملے گا۔ مثلاً وضو کہ اس میں نیت کرنا سنت ہے، اگر کوئی شخص بغیر نیت کے اعضاء وضو کو دھو لے یا دھل گئے تو اس کا وضو تو ہو جائے گا لیکن نیت نہ ہونے کی وجہ سے اسے ثواب نہیں ملے گا۔^(۱)

(۳) مُباح کام اچھی نیت سے مُستحب ہو جاتا ہے۔ یعنی ہر وہ جائز عمل یا فعل جس کا کرنا اور نہ کرنا یکساں ہو کہ ایسا کام کرنے سے نہ ثواب ملے نہ گناہ۔ مثلاً کھانا پینا، سونا، ٹہلنا، دولت اکٹھی کرنا، ٹحفہ دینا، عُمّہ یا زائد لباس پہننا وغیرہ۔ اعلیٰ حضرت، امام اہلسنت، مُجددِ دین و ملت، مولانا شاہ امام احمد رضا خان عَلَیْہِ رَحْمَةُ الرَّحْمٰن فرماتے ہیں: ”ہر مُباح نیتِ حَسَن (یعنی اچھی نیت) سے مُستحب ہو جاتا ہے۔“^(۲) فقہائے کرام رَحِمَہُمُ اللہُ السَّلَام فرماتے ہیں: ”مُباحات (یعنی ایسے جائز کام جن پر نہ ثواب ہو نہ گناہ ان) کا حکم الگ الگ نیتوں کے اعتبار سے مختلف ہو جاتا ہے، اس لئے جب مُباح سے عبادات پر قوت حاصل کرنا یا عبادات تک پہنچنا مقصود ہو تو یہ مُباحات یعنی جائز چیزیں بھی عبادات ہوں گی۔ مثلاً کھانا پینا، سونا، حُصولِ مال اور وُطی کرنا۔“^(۳)

(۴) مناسب یہی ہے کہ بندہ ہر چیز میں کچھ نہ کچھ نیت کرے حتیٰ کہ کھانے، پینے، پہننے، سونے اور نکاح میں بھی نیت کرے کیوں کہ ان تمام کا تعلق اُن اعمال سے ہے کہ جن کے بارے میں بروز قیامت پوچھا جائے گا۔ اگر نیتِ رضائے الہی کی ہو تو یہ ہی عمل نیکیوں

①..... بہار شریعت، ۱/ ۹۹۲، حصہ دوم، ماخوذ از۔

②..... فتاویٰ رضویہ، ۸/ ۲۵۲۔

③..... فتاویٰ رضویہ، ۷/ ۱۸۹۔

کے میزان میں وزنی ہوگا۔^(۱)

1 حکایت: اچھی نیت کی وجہ سے بخش ہوگئی:

خليفة هارون الرشيد کی زوجہ زُبَيْدَةُ رَحْمَةُ اللَّهِ تَعَالَى عَلَيْهَا کو کسی نے خواب میں دیکھ کر پوچھا: ”مَا فَعَلَ اللَّهُ بِكَ لَعْنِي اللَّهُ عَزَّوَجَلَّ نے آپ کے ساتھ کیا معاملہ فرمایا؟“ کہا: ”اللَّهُ عَزَّوَجَلَّ نے مجھے بخش دیا۔“ پوچھا: ”کیا مغفرت کا سبب وہ راستہ بنا جسے آپ نے بہت زیادہ مال خرچ کر کے مکہ مکرمہ زَادَهَا اللَّهُ شَرَفًا وَتَنْظِيمًا کی طرف بنوایا تھا؟“ کہا: ”نہیں، اس راستے کا ثواب تو کام کرنے والوں کو ملا، مجھے تو اللہ عَزَّوَجَلَّ نے اچھی نیت کی وجہ سے بخش دیا۔“^(۲)

”عامل نیت“ بننے کے آٹھ (8) طریقے:

(1) اچھی نیتیں کرنے کی نیت کر لیجیے: جس کام کی عادت نہ ہو تو اس کو معمولاتِ زندگی میں شامل کرنا اولاً دُشوار ضرور ہوتا ہے لیکن ناممکن نہیں، یہی معاملہ جائز کاموں سے پہلے اچھی اچھی نیتیں کرنے کا بھی ہے، لیکن بندہ اگر کسی جائز کام کو پایہ تکمیل تک پہنچانے کا پُختہ عزم کر لے تو پھر اس کے ارادوں کو کمزور کرنا بہت مشکل ہے، لہذا اپنے جائز اعمال کو اچھی اچھی نیتوں کے ذریعے عبادات بنانے اور اس پر رَحْمَتِ اِلهی سے اجر و ثواب پانے کی یوں نیت کر لیجئے کہ ”آئندہ ہر جائز کام سے پہلے اچھی اچھی نیتیں کروں گا۔ اِنْ شَاءَ اللَّهُ عَزَّوَجَلَّ“

(2) نیت کی اہمیت ہمیشہ اپنے پیش نظر رکھیے: کہ کسی بھی چیز کی اہمیت اور فوائداگر پیش نظر ہوں تو اس پر عمل کرنا آسان ہو جاتا ہے، علمائے کرام رَحِمَهُمُ اللَّهُ السَّلَامُ اچھی نیت کی

①..... قوت القلوب، الفصل الثامن فی الاخلاص --- الخ، ۲/ ۲۶۷۔

②..... الرسالة القشيرية، باب رؤيا القوم، ص ۲۲۲۔

ترغیب دلایا کرتے تھے۔ حضرت سیدنا یحییٰ بن کثیر عَلَیْہِ رَحْمَةُ اللہِ الْعَزِیزِ فرماتے ہیں: ”عِلْمِ نیت حاصل کرو کیوں کہ نیت کی اہمیت عمل سے کئی گنا زیادہ ہے۔“ (۱) حضرت سیدنا فضیل بن عیاض رَحْمَةُ اللہِ تَعَالٰی عَلَیْہِ فرماتے ہیں: ”اچھی نیت کے بغیر گفتگو بھی نہ کرو۔“ (۲) حضرت سیدنا داود طائی رَحْمَةُ اللہِ تَعَالٰی عَلَیْہِ فرماتے ہیں: ”میں نے تمام بھلائیوں پر غور کیا، صرف اچھی نیت کو ان کا جامع پایا۔“ (۳)

(۳) دن کی ابتداء اچھی اچھی نیتوں سے کیجئے: شیخ طریقت، امیرِ اہلسنت دَامَتْ بَرَکَاتُہُمْ الْعَالِیَہ فرماتے ہیں: ”ہر صبح یہ نیت کر لیجئے: آج کا دن آنکھ، کان، زبان اور ہر عضو کو گناہوں اور فضولیات سے بچاتے ہوئے، نیکیوں میں گزاروں گا۔ اِنْ شَاءَ اللہُ عَزَّوَجَلَّ“

(۴) عاملینِ نیت کی صُحبتِ اختیار کیجئے: کہ صُحبت اثر رکھتی ہے، اچھوں کی صُحبت اچھا اور بُروں کی صُحبت بُرا بنادیتی ہے۔ اَلْحَمْدُ لِلّٰہِ عَزَّوَجَلَّ شیخ طریقت، امیرِ اہلسنت دَامَتْ بَرَکَاتُہُمْ الْعَالِیَہ کو دیکھا گیا ہے کہ آپ ہر جائز اور نیک کام سے قبل اچھی اچھی نیتیں کرنے کے نہ صرف خود عامل ہیں بلکہ دیگر اسلامی بھائیوں کو ترغیب بھی دلاتے رہتے ہیں، لہذا عاملِ نیت بننے میں آپ کی صُحبتِ اختیار کرنا بہت معاون ہے۔

(۵) نیت سے متعلقہ کُتُب و رَسَائِل کا مُطَالَعہ کیجئے: اس سلسلے میں حُجَّةُ الْاِسْلَام حضرت سیدنا امام محمد بن محمد بن محمد غزالی عَلَیْہِ رَحْمَةُ اللہِ الْوَالِی کی مایہ ناز تصنیف ”احیاء العلوم“، علامہ ابنِ حاج کَلِّی رَحْمَةُ اللہِ عَلَیْہِ کی کتاب ”اَلْمَدْخَل“ اور امیرِ اہلسنت دَامَتْ بَرَکَاتُہُمْ الْعَالِیَہ کی کُتُب و رَسَائِل،

①..... حلیۃ الاولیاء، یحییٰ بن کثیر، ۸۲/۳، رقم: ۳۲۵۷۔

②..... قوت القلوب، الفصل السابع والثلاثون فی شرح الکبائر۔۔ الخ، ۲/۲۵۶۔

③..... جامع العلوم والحکم، الحدیث الاول، ص ۲۳۔

خصوصاً رسالہ ”ثواب بڑھانے کے نسخے“ کا مُطالَعہ بہت مُفید ہے کہ اس میں نیت کی دیگر معلومات کے ساتھ ساتھ کم و بیش 72 جائز کاموں کی اچھی اچھی نیتوں کا تفصیلی بیان موجود ہے، اس کے علاوہ آپ دَامَتْ بَرَکَاتُہُمُ الْعَالِیَہ کے مدنی مذاکروں کو سننا بھی بہت مُفید ہے۔

(6) نیتیں لکھنے کی عادت بنالیجیے: کئی جائز کام ایسے بھی ہیں جنہیں روزانہ کیا جاتا ہے، بعض کام ایسے بھی ہیں جنہیں کبھی کبھی سرانجام دیا جاتا ہے، اگر دونوں طرح کے کاموں کی کچھ نہ کچھ نیتیں لکھنے کی عادت بنالی جائے تو یہ امر بھی عاملِ نیت بننے میں بہترین معاون ہو سکتا ہے، شیخ طریقت امیر اہلسنت دَامَتْ بَرَکَاتُہُمُ الْعَالِیَہ کو بھی دیکھا گیا ہے کہ کئی جائز کاموں کی اچھی اچھی نیتیں کرنے کے بعد آپ نے انہیں لکھ کر محفوظ فرمالیا ہے اور دوبارہ انہیں پڑھ کر نیتیں فرماتے رہتے ہیں۔

(7) ہر جائز اور نیک کام سے پہلے نیتوں پر غور کر لیجیے: کہ اس کام میں کوئی اچھی نیت ہو سکتی ہے یا نہیں، اگر ہو سکتی ہے تو پہلے نیت کر لیجئے اور پھر اس کام کو کیجئے، یہ عمل بھی عاملِ نیت بننے میں بہت معاون ہے بلکہ بزرگانِ دین رَحِمَہُمُ اللہُ الْمُبِیْن بھی ایسا کیا کرتے تھے۔ چنانچہ ایک بزرگ رَحْمَۃُ اللہِ تَعَالٰی عَلَیْہ اپنے بالوں میں کنگھی کرنا چاہتے تھے، اپنی اہلیہ کو آواز دی اور فرمایا: ”کنگھی لے آؤ۔“ انہوں نے پوچھا: ”عالی جاہ! شیشہ بھی لاؤں؟“ اس پر وہ بزرگ رَحْمَۃُ اللہِ تَعَالٰی عَلَیْہ کچھ دیر خاموش رہے، پھر فرمایا: ”ہاں لے آؤ۔“ اس تاخیر کے بارے میں پوچھا گیا تو جواب دیا کہ ”کنگھی کے لئے تو میری نیت موجود تھی لیکن شیشے کے بارے میں اُس وقت کوئی اچھی نیت موجود نہیں تھی، چنانچہ میں شیشہ منگوانے سے باز رہا پھر جب اللہ عَزَّوَجَلَّ نے شیشہ کیلئے میری اچھی نیت کو حاضر فرمادیا تو میں نے منگوالیا۔“ (1)

(8) بدنیتی کی ہلاکتوں پر غور کیجیے: کہ جس طرح اچھی نیت کا پھل اچھا ہوتا ہے اسی طرح بُری نیت کا انجام بھی بُرا ہوتا ہے، اچھی نیت دنیا و آخرت میں ذریعہ نجات ہے تو بُری نیت سبب ہلاکت و آفات بن سکتی ہے۔ منقول ہے کہ ابنِ مُقلّہ نامی ایک خَطّاط اپنے فن میں مہارت کی وجہ سے کافی مشہور تھا، بادشاہِ وقت بھی اُس کے فن کو دیکھ کر متاثر ہوا تو اسے اپنا وزیر مقرر کر لیا، کچھ عرصے کے بعد تاج و تخت کے معاملے میں اس کی نیت خراب ہونے لگی، جو اسے تاج و تخت کے حصول کے لیے سازشوں پر اُکساتی، کسی طرح ان سازشی منصوبوں کی بھٹک بادشاہ کو پڑ گئی فوراً اسے اپنے دربار میں طلب کیا اور قید کروا دیا۔ کچھ عرصے بعد بادشاہ نے رحم دلی کا مظاہرہ کرتے ہوئے اسے قید سے آزاد کر کے مَنصَب پر دوبارہ بحال بھی کر دیا لیکن پھر اس کی بدنیتی نے اسے مَنصَب کے حصول کے لیے سازشوں پر مجبور کر دیا، اس بار بھی بادشاہ کو پتہ چل گیا اور اس نے بطور سزا اس کا ہاتھ اور زبان کاٹ دی اور ہزاروں دینار کا جرمانہ عائد کر کے دوبارہ جیل میں قید کروا دیا۔ آخر کار ایک تاریک جیل میں یہ ماہرِ خَطّاط فسادِ نیت کی آفت میں گرفتار ہو کر عبرت ناک موت کا شکار ہو گیا۔⁽¹⁾

صَلُّوْا عَلَی الْحَبِیْب! صَلَّی اللّٰہُ تَعَالٰی عَلٰی مُحَمَّد

(2) ... اِخْلَاص

اِخْلَاص کی تعریف:

”کسی بھی نیک عمل میں محض رضائے الہی حاصل کرنے کا ارادہ کرنا اِخْلَاص کہلاتا ہے۔“⁽²⁾

①..... الکامل فی التاریخ، سنۃ ۳۲۶ھ، ۷/ ۱۳۸۔

②..... احیاء العلوم، الباب الثانی فی الاِخلاص۔۔۔ الخ، بیان حقیقۃ الاِخلاص، ۵/ ۱۰۔

آیت مبارکہ:

اللَّهُ عَزَّوَجَلَّ قرآن پاک میں ارشاد فرماتا ہے: ﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ﴾ (پ ۳۰، البینہ: ۵)
ترجمہ کنز الایمان: ”اور ان لوگوں کو تو یہی حکم ہوا کہ اللہ کی بندگی کریں نہ اس پر عقیدہ لاتے ایک طرف کے ہو کر اور نماز قائم کریں اور زکوٰۃ دیں۔“

اس آیت مبارکہ میں اخلاص کے ساتھ شرک و نفاق سے دور رہ کر اللہ عَزَّوَجَلَّ کی بندگی کرنے اور تمام دینوں کو چھوڑ کر خالص اسلام کے متبع (پیروکار) ہو کر نماز قائم کرنے اور زکوٰۃ دینے کا حکم دیا گیا ہے۔^(۱)

(حدیث مبارکہ) اخلاص کے ساتھ تھوڑا عمل بھی کافی:

حضور نبی کریم عَلَیْہِ اَفْضَلُ الصَّلَاةِ وَالسَّلَامِ نے حضرت مُعَاذِ بْنِ جَبَل رَضِيَ اللَّهُ تَعَالٰی عَنْہُ سے فرمایا: ”اخلاص کے ساتھ عمل کرو کہ اخلاص کے ساتھ تھوڑا عمل بھی تمہیں کافی ہے۔“^(۲)
اخلاص کا حکم:

کسی عمل میں فقط اخلاص ہونے یا اس کے ساتھ کسی اور غرض کی آمیزش ہونے کے اعتبار سے اعمال کی تین صورتیں ہیں: (۱) جس عمل سے مقصود صرف ریاکاری ہو اس کا قطعی طور پر گناہ ہوگا اور وہ اللہ عَزَّوَجَلَّ کی ناراضی اور عذاب کا سبب ہے۔ (۲) جو عمل خالصتاً اللہ عَزَّوَجَلَّ کے لیے ہوگا تو وہ رضائے الہی اور اجر و ثواب کا سبب ہے۔ (۳) جو عمل خالصتاً

①..... خزائن العرفان، پ ۳۰، البینہ، تحت الآیۃ: ۵ ماخوذاً۔

②..... نواہد الاصول، الاصل السادس، ۱/ ۲۴، حدیث: ۴۵۔

اللہ عَزَّوَجَلَّ کے لیے نہ ہو بلکہ اس میں ریاکاری اور نفسانی اغراض کی آمیزش ہو تو ثَوْت کے اعتبار سے اس کی تین قسمیں ہیں: ﴿۱﴾ اگر رِضائے الہی اور دوسری غرض دونوں ثَوْت میں برابر ہوں تو دونوں ایک دوسرے کے مقابل ہو کر ساقط ہو جائیں گی اور اس عمل کا نہ تو ثواب ہوگا نہ ہی عذاب اور ﴿۲﴾ اگر ریا کی ثَوْت زیادہ ہو تو یہ عمل کچھ نفع نہ دے گا بلکہ اُلٹا نقصان اور عذاب کو لازم کرے گا، البتہ اس میں رِضائے الہی کا جتنا غُصْر ہوگا اتنا عذاب میں کمی ہو جائے گی اور اس عمل کا عذاب اُس عمل کے عذاب سے ہلکا ہوگا جو خالص ریاکاری کے ساتھ ہو اور جس میں رِضائے الہی بالکل نہ ہو اور ﴿۳﴾ اگر رِضائے الہی کا غُصْر غالب ہو تو یہ جس قدر قَوِی ہوگا اُسی قدر ثواب زیادہ ہوگا اور جتنا ریا ہوگا اتنا ثواب کم ہو جائے گا۔^(۱)

2 حکایت: اخلاص کے ساتھ عبادت کرنے والا غلام:

ایک شخص نے ایک غلام خریدا تو اس غلام نے اس سے عرض کیا: ”اے میرے آقا! میری تین شرائط ہیں: (۱) آپ مجھے فرض نماز سے منع نہیں کریں گے جب اس کا وقت آجائے۔ (۲) دن کو جو چاہیں حکم دیں، رات کو کوئی حکم نہیں دیں گے۔ (۳) اپنے گھر میں میرے لئے ایک کمرہ جدا کر دیں جس میں میرے سوا کوئی دوسرا داخل نہ ہو۔“ آقا نے کہا: ”مجھے یہ شرائط قبول ہیں۔“ پھر اس نے کہا کہ ”تم اپنے لئے کوئی بھی کمرہ پسند کر لو۔“ چنانچہ غلام نے ایک خراب سا ٹوٹا پھوٹا کمرہ پسند کر لیا۔ اس پر آقا نے کہا: ”اے غلام! تو نے خراب کمرہ کیوں پسند کیا؟“ غلام نے جواب دیا: ”میرے آقا! کیا آپ نہیں جانتے کہ ٹوٹا پھوٹا کمرہ بھی اللہ عَزَّوَجَلَّ کی یاد اور اُس کے ذکر کی بَرَکت سے باغ بن جاتا ہے۔“

چنانچہ وہ غلام دن کو اپنے آقا کی خدمت کرتا اور رات کو اللہ عَزَّوَجَلَّ کی اخلاص کے ساتھ عبادت کرتا۔ کچھ عرصے کے بعد ایک رات آقا گھر میں چلتے چلتے غلام کے کمرے تک پہنچ گیا تو کیا دیکھتا ہے کہ کمرہ روشن ہے، غلام اللہ تعالیٰ کی بارگاہ میں سجدہ ریز ہے، اس کے سر پر آسمان وزمین کے درمیان ایک روشن قنڈیل لٹکی ہوئی ہے اور وہ اللہ ربُّ الْعَالَمِیْنَ کی بارگاہ میں عاجزی و انکساری کے ساتھ یوں مناجات کر رہا ہے: اے اللہ عَزَّوَجَلَّ! تو نے مجھ پر میرے آقا کا حق اور دن کو اس کی خدمت لازم کر دی ہے، اگر یہ مَضْرُوفِیت نہ ہوتی تو میں دن رات صرف تیری ہی عبادت میں مصروف رہتا، اے میرے ربِّ عَزَّوَجَلَّ! میرا عذر قبول فرما لے۔“ آقا اسے دیکھتا رہا یہاں تک کہ صبح ہو گئی، وہ قنڈیل واپس چلی گئی اور مکان کی چھت مل گئی۔ یہ منظر دیکھنے کے بعد آقا واپس آ گیا اور سارا ماجرا اپنی زوجہ کو سنایا۔ دوسری رات وہ اپنی زوجہ کو بھی ساتھ لے کر غلام کے دروازے پر آیا تو دیکھا کہ غلام سجدے میں پڑا ہے اور نورانی قنڈیل اس کے سر پر ہے، دونوں یہ منظر دیکھتے رہے اور روتے رہے۔ صبح ہوئی تو انہوں نے غلام کو بلا کر کہا: ”تم اللہ عَزَّوَجَلَّ کی خاطر آزاد ہو تاکہ تم جو عذر پیش کر رہے تھے وہ دُور ہو جائے اور یکسوئی کے ساتھ اللہ تعالیٰ کی عبادت کر سکو۔“ غلام نے یہ سنا تو اپنا سر آسمان کی طرف اٹھایا اور عرض کرنے لگا: ”اے صاحبِ راز عَزَّوَجَلَّ! راز تو کھل گیا، اب راز کھلنے کے بعد میں زندہ نہیں رہنا چاہتا۔“ پس اسی وقت وہ مُخْلِص و عبادت گزار غلام گرا اور اس کی رُوح قَفْسِ عُضْرِی سے پرواز کر گئی۔^(۱)

مرا ہر عمل بس ترے واسطے ہو کر اخلاص ایسا عطا یا الہی

①..... مِکاشِفَةُ الْقُلُوبِ، الباب الحادی عشر، فی طاعة الله ومحبة رسولہ، ص ۳۹۔

اخلاص پیدا کرنے کے گیارہ (11) طریقے:

(1) اپنی نیت درست کیجیے: کہ اعمال کا دار و مدار نیتوں پر ہے، جب تک نیت خالص نہ ہوگی عمل میں اخلاص پیدا نہیں ہوگا کیونکہ نیت کے خالص ہونے کا نام ہی تو اخلاص ہے۔ بعض اولیائے کرام رَحِمَهُمُ اللہُ السَّلَام فرماتے ہیں: ”اپنے اعمال میں نیت کو خالص کر لو، تمہیں تھوڑا عمل بھی کفایت کرے گا۔“ (1) لہذا خود کو اچھی اچھی نیتوں کا عادی بنائیے۔

(2) دُنیوی اغراض کو دور کیجیے: ایسی دُنیوی اغراض جن سے مقصود آخرت کی تیاری و مُعَاوَنَت نہ ہو اگر ہر عمل سے اُن کو دور کر دیا جائے اور صرف رِضائے الہی پیش نظر ہو تو اعمال میں ریاکاری یعنی دکھاوے کے امکانات کافی کم ہو جاتے ہیں۔

البتہ اللہ عَزَّوَجَلَّ کے نیک بندوں کا عُصْرَت و تنگی کے ایام میں قرآنی سورتیں و وظائف وغیرہ اس نیت سے پڑھنا کہ اللہ تعالیٰ انہیں قَنَاعَت عطا کرے اور اتنی مقدار میں روزی عطا کرے جس سے عبادتِ الہی بَجَالا سکیں اور دُرُس و تَدْرِیس وغیرہ کی قُوْت بَحَال رہے تو اس طرح کا ارادہ نیک ارادہ ہے دنیا کا ارادہ نہیں۔ (2)

(3) اللہ عَزَّوَجَلَّ کی خفیہ تدبیر سے ڈرتے رہیے: کیونکہ اعمال وہی قبول ہوں گے جو ریاکاری سے بچتے ہوئے اخلاص کے ساتھ کیے ہوں گے اور اعمال کو ریاکاری جیسی مُؤْذِی بیماری سے بچانے کا ایک بہت مُفید حل یہ ہے کہ بندہ خود کو ہر وقت اللہ عَزَّوَجَلَّ کی خفیہ تدبیر سے ڈراتا رہے کہ جس قدر خوفِ خُدا نصیب ہوگا اتنا ہی عمل میں ریاکاری سے بچے گا اور

①..... اتحاف السادة المتقين، کتاب النية والاخلاص، الباب الاول فی النية، ۱۳/۲۰۔

②..... منہاج العابدین، ص ۴۵۵ ماخوذاً۔

اخلاص کی دولت نصیب ہوگی۔

(4) نفسانی خواہشات کو ختم کیجیے: کہ اخلاص میں بہت بڑی رکاوٹ نفسانی خواہشات ہیں کیوں کہ ہر عمل پر چند تعریفی کلمات سُن کر نفس بے حد سُکون محسوس کرتا ہے اور یہی سُکون نفس کو ریاکاری پر ابھارتا ہے جو اخلاص کی دشمن ہے اور یوں اُخروی فائدے کے لیے کیا جانے والا عمل نقصان کا سبب بن جاتا ہے۔ لہذا نفسانی خواہشات پر قابو پائیے اور اعمال میں اخلاص حاصل کیجئے۔

(5) خَلَوْتُ وَجَلَوْتُ میں یکساں عمل کیجیے: نفس لوگوں کے سامنے تو مشَقَّت سے بھرپور عبادت کرنے پر رضا مند ہو جاتا ہے کیوں کہ اس طرح اُسے شہرت، تعریف اور واہ واہ جیسے میٹھے زہر ملتے ہیں، لیکن تنہائی میں رِضائے الہی کے لیے خُشُوع و خُضُوع کے ساتھ دو رکعت پڑھنا اُس کے نفس پر نہایت گراں ہے۔ خَلَوْتُ وَجَلَوْتُ کا یہ تضاد بندے کے عمل سے اخلاص کو ختم کر دیتا ہے۔ لہذا اپنے اعمال میں اخلاص پیدا کرنے کے لیے خَلَوْتُ وَجَلَوْتُ دونوں میں رِضائے الہی کی نیت سے خُشُوع و خُضُوع کے ساتھ نیک اعمال بجالائیے۔

(6) اپنے گناہوں کو یاد رکھیے: عُمُوماً لوگ اپنی نیکیوں کو یاد رکھتے اور گناہوں کو بھول جاتے ہیں جس سے وہ ریاکاری اور خود پسندی جیسی مُوزی بیماری میں مبتلا ہو جاتے ہیں جو اخلاص کی سخت دشمن ہیں، لہذا اپنے گناہوں کو یاد رکھیے، نفس کو اُن پر ملامت کرتے رہیے کہ تُو فُلاں فُلاں گناہوں کا مجموعہ ہے پھر کسی نیک عمل پر اترانے کا کیا معنی؟ یوں کافی حد تک اسے تکبر و ریاکاری سے دُور رکھنے میں مُعَاوَنَت ملے گی اور اعمال میں اخلاص پیدا کرنے کی راہ ہموار ہوگی۔

(7) اپنی نیکیوں کو چھپائیے: کہ نیکیوں کا چرچا ہی نفس کو ریاکاری، حُبِ مذح اور طَلَبِ شہرت جیسی باطنی بیماریوں میں مبتلا کر دیتا ہے جو اخلاص کو دیمک کی طرح چاٹ لیتی ہیں، بُزرگانِ دین رَحْمَةُ اللهِ الْبُیِّن بھی اپنی نیکیوں کو چھپایا کرتے تھے، چنانچہ حضرت سیدنا تمیم داری رَضِيَ اللهُ تَعَالٰی عَنْہُ کی بارگاہ میں عرض کی گئی: ”رات میں آپ کی نماز کی کیفیت کیا ہوتی ہے؟“ آپ اس بات سے سخت ناراض ہوئے اور ارشاد فرمایا: ”اللَّهُ عَزَّوَجَلَّ کی قسم! رات کا ایک حصہ چھپ کر نماز پڑھنا مجھے بہت محبوب ہے اس بات سے کہ میں ساری رات نماز ادا کروں، پھر لوگوں میں اُسے بیان کرتا پھروں۔“ (1) اسی طرح حضرت سَیِّدُنَا أَبُو بکر مَرُوزِی عَلَیْہِ رَحْمَةُ اللهِ الْقَوِی فرماتے ہیں: ”میں چار ماہ حضرت سیدنا امام احمد بن حنبل رَحْمَةُ اللهِ تَعَالٰی عَلَیْہِ کی صحبت میں رہا، آپ نہ تو رات کا قیام چھوڑتے، نہ ہی دن کی قراءت چھوڑتے، اس کے باوجود اُسے چھپایا کرتے۔“ (2)

(8) اخلاص کے فضائل کو پیشِ نظر رکھیے: ✽ اخلاص کے ساتھ عمل کرنا مؤمن کی نشانی ہے۔ ✽ جو بندہ چالیس دن خالصِ رضائے الہی کے لیے عمل کرتا ہے تو اُس کے دل سے اُس کی زبان پر حکمت کے چشمے جاری ہو جاتے ہیں۔ ✽ جو شخص خالصِ رضائے الہی کے لیے عمل کرتا ہے وہ شیطان کے مکر و فریب سے بچ جاتا ہے۔ ✽ اخلاص کے ساتھ مانگی جانے والی دعائیں مقبول ہوتی ہیں۔ ✽ بعض بُزرگانِ دین کے نزدیک اخلاص کے ساتھ کیا جانے والا عمل ستر حج سے بڑھ کر ہے۔ ✽ ایک بُزرگ فرماتے ہیں: ”خلوت میں

①..... الزہد لاحمد بن حنبل، اخبار عبد اللہ بن عمر، ص ۲۱۵، رقم: ۱۱۰۶۰۔

②..... صفة الصفة، احمد بن محمد بن حنبل، ۲/۲۲۳، رقم: ۲۶۲۔

اخلاص کے ساتھ دو رکعت پڑھنا ستر یا سات سو احادیث عالی سند کے ساتھ لکھنے سے بہتر ہے۔“ ﴿۹﴾ ایک بزرگ فرماتے ہیں: ”گھڑی بھر کے اخلاص میں ابدی نجات ہے۔“ ﴿۱۰﴾ اخلاص نیکوں پر ابھارتا ہے۔ (۱) مزید تفصیل کے لیے احیاء العلوم، ج ۵، ص ۲۵۵ سے اخلاص کے باب کا مطالعہ بہت مفید ہے۔

(۹) مخلص کی تعریف کا علم حاصل کیجئے: کیونکہ جب اس بات کا علم ہی نہیں ہوگا کہ مخلص کسے کہتے ہیں تو خود کیسے مخلص بنیں گے؟ ﴿۱۱﴾ حضرت سیدنا یعقوب مکفوف رحمۃ اللہ تعالیٰ علیہ فرماتے ہیں: ”مخلص وہ ہے جو اپنی نیکوں کو ایسے چھپائے جیسے اپنے گناہوں کو چھپاتا ہے۔“ ﴿۱۲﴾ حضرت سیدنا ابوسلیمان دارانی قدس سرہ التورانی فرماتے ہیں: ”سعادت مند ہے وہ شخص جس کا ایک قدم بھی صحیح ہو جائے کہ اس میں اللہ عزوجل کے سوا کسی اور کی نیت نہ ہو۔“ ﴿۱۳﴾ حضرت سیدنا ابوعلی دقاق علیہ رحمۃ اللہ الزقاق فرماتے ہیں: ”اخلاص مخلوق کی نگاہوں سے بچنے کا نام ہے۔“ ﴿۱۴﴾ حضرت سیدنا ذوالنون مصری علیہ رحمۃ اللہ النقی فرماتے ہیں: ”اخلاص کی علامت یہ ہے کہ بندے کے لیے لوگوں کی طرف سے کی جانے والی تعریف اور مذمت دونوں ایک جیسی ہوں۔“ ﴿۱۵﴾

(۱۰) اخلاص نہ ہونے کے اخروی نقصانات پر غور کیجئے: مثلاً کل بروز قیامت ایسے اعمال منہ پر مار دیے جائیں گے جو اخلاص کے ساتھ نہ کیے ہوں گے، چنانچہ کل بروز قیامت ایک شہید سے فرمایا جائے گا کہ تو نے اس لیے قتال کیا تا کہ تجھے بہادر کہا

①..... احیاء العلوم، ۵/ ۲۵۶ تا ۲۶۳ ماخوذ۔

②..... احیاء العلوم، ۵/ ۲۶۰ ملخصاً۔

③..... الرسالة القشیریة، باب الاخلاص، ص ۲۴۳ ماخوذ۔

جائے، سو تجھے کہہ لیا گیا، ایک عالم سے فرمایا جائے گا کہ تو نے علم اس لیے حاصل کیا کہ تجھے عالم کہا جائے، تجھے قاری کہا جائے، سو تجھے کہہ لیا گیا، ایک مال دار سے فرمایا جائے گا کہ تو نے اس لیے مال خرچ کیا تا کہ تجھے سخی کہا جائے سو تجھے کہہ لیا گیا، پھر ان سب کو جہنم میں ڈال دیا جائے گا۔^(۱)

(۱۱) اخلاص سے متعلق اقوالِ بزرگانِ دین کا مطالعہ کیجئے: ﴿حضرت سیدنا سہل

تُسْتَرِي عَلَيْهِ رَحْمَةُ اللَّهِ الْقَوِي فرماتے ہیں: ”اخلاص یہ ہے کہ بندے کا ٹھہرنا اور حرکت کرنا سب خالصتاً اللہ عَزَّوَجَلَّ کے لیے ہو۔“ ﴿حضرت سیدنا ابوعثمان نیشاپوری عَلَيْهِ رَحْمَةُ اللَّهِ الْوَلِي فرماتے ہیں: ”اخلاص یہ ہے کہ فقط خالق کی طرف ہمیشہ متوجہ رہنے کی وجہ سے مخلوق کو دیکھنا بھول جائے۔“ ﴿حضرت سیدنا جُنَيْد بَغْدَادِي عَلَيْهِ رَحْمَةُ اللَّهِ الْهَادِي فرماتے ہیں: ”اخلاص اللہ عَزَّوَجَلَّ اور بندے کے درمیان ایک راز ہے، اسے فرشتہ نہ جانے کہ لکھ لے اور شیطان بھی نہ جانے کہ خرابی پیدا کرے اور خواہشِ نفس کو بھی اس کا علم نہ ہو کہ اسے اپنی طرف مائل کرے۔“ ﴿حضرت سیدنا عِيسَى رُوحُ اللَّهِ عَلَيَّ نَبِينَا وَعَلَيْهِ الصَّلَاةُ وَالسَّلَام کے حواریوں نے آپ کی بارگاہ میں عرض کی: ”اعمال میں خالص کون ہے؟“ فرمایا: ”جو اللہ عَزَّوَجَلَّ کے لیے عمل کرتا ہے اور پسند نہیں کرتا کہ اس پر کوئی اس کی تعریف کرے۔“^(۲)

صَلُّوا عَلَى الْحَبِيب! صَلَّى اللَّهُ تَعَالَى عَلَى مُحَمَّدٍ

①..... مسلم، کتاب الامارۃ، باب من قاتل للربا والسمة استحق النار، ص ۱۰۵، حدیث: ۱۹۰۵۔

②..... احیاء العلوم، ۵/ ۲۷۱ تا ۲۷۲ ملقطاً، الرسالة التفسیرية، باب الاخلاص، ص ۲۴۴۔

(3) ... شکر

شکر کی تعریف:

”شکر کی حقیقت، نعمت کا تصوّر اور اُس کا اظہار ہے، جبکہ ناشکری نعمت کو بھول جانا اور اس کو چھپانا ہے۔“^(۱) تفسیر صراط الجنان میں ہے: ”شکر کی تعریف یہ ہے کہ کسی کے احسان و نعمت کی وجہ سے زبان، دل یا اعضاء کے ساتھ اس کی تعظیم کرنا۔“^(۲) خوشحالی میں شکر کرنے والا شاکر ہے جب کہ مُصِیبت میں شکر کرنے والا شکور ہے۔ عطاء (یعنی دینے) پر شکر کرنے والا شاکر ہے جبکہ منع (یعنی نہ دینے) پر شکر کرنے والا شکور ہے۔^(۳)

آیت مبارکہ:

اللَّهُ عَزَّوَجَلَّ قرآن پاک میں ارشاد فرماتا ہے: ﴿لَیْنِ شَکْرُکُمْ لَا زَیْدَ لَکُمْ وَلَیْنِ کَفَرْتُمْ اِنَّ عَذَابِیْ لَشَدِیْدٌ﴾ (پ ۱۳، ابراہیم: ۷) ترجمہ کنز الایمان: ”اگر احسان مانو گے تو میں تمہیں اوردوں گا اور اگر ناشکری کرو تو میرا عذاب سخت ہے۔“

صَدُرُ الْاَقَاضِل حضرت عَلَامَہ مولانا سید محمد نعیم الدین مراد آبادی عَلَیْہِ رَحْمَةُ اللہِ الْہَادِی خزانِ العرفان میں اس آیت مبارکہ کے تحت فرماتے ہیں: ”اس آیت سے معلوم ہوا کہ شکر سے نعمت زیادہ ہوتی ہے۔ شکر کی اصل یہ ہے کہ آدمی نعمت کا تصوّر اور اُس کا اظہار کرے اور حقیقتِ شکر یہ ہے کہ مُنْعَم (یعنی نعمت دینے والے) کی نعمت کا اُس کی تعظیم کے ساتھ اعتراف کرے اور نفس کو اس کا خوگر بنائے۔ یہاں ایک باریکی ہے وہ یہ کہ بندہ

①..... خزانِ العرفان، پ ۸، الاعراف، تحت الآیۃ: ۱۰۔

②..... تفسیر صراط الجنان، پ ۱، الفاتحہ: تحت الآیۃ: ۱، ۱/۳۳۔

③..... التوقیف علی مہمات التعاريف، ص ۲۰۷۔

جب اللہ تعالیٰ کی نعمتوں اور اس کے طرح طرح کے فضل و کرم و احسان کا مُطَالَعہ کرتا ہے تو اس کے شکر میں مشغول ہوتا ہے اس سے نعمتیں زیادہ ہوتی ہیں اور بندے کے دل میں اللہ تعالیٰ کی محبت بڑھتی چلی جاتی ہے۔ یہ مقام بہت برتر (اُنچا) ہے اور اس سے اعلیٰ مقام یہ ہے کہ مُنْعَم کی محبت یہاں تک غالب ہو کہ قلب کو نعمتوں کی طرف اِنْفِاقِ باقی نہ رہے، یہ مقام صِدِّیقوں کا ہے۔ اللہ تعالیٰ اپنے فضل سے ہمیں شکر کی توفیق عطا فرمائے۔ (آمین) (۱)

(حدیث مبارکہ) دنیا و آخرت کی بھلائیاں:

حضرت سیدنا ابن عباس رَضِیَ اللہُ تَعَالٰی عَنْہُ سے روایت ہے کہ حُسْنِ اخلاق کے پیکر، نبیوں کے تاجور صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”جسے چار چیزیں مل گئیں اسے دنیا و آخرت کی بھلائی مل گئی: (۱) شکر کرنے والا دل (۲) ذکر کرنے والی زبان (۳) آزمائش پر صبر کرنے والا بدن اور (۴) اپنے آپ اور شوہر کے مال میں خیانت نہ کرنے والی بیوی۔“ (۲)

شکر کے مختلف احکام:

(۱) ”اللہ عَزَّوَجَلَّ کی نعمتوں پر شکر ادا کرنا واجب ہے۔“ (یعنی دل و اعتقاد میں اللہ کی طرف نعمت کی نسبت کرے اور نافرمانی میں خرچ نہ کرے۔) (۳) اِنْعَامَاتِ الہیہ (اللہ تعالیٰ کی نعمتوں) پر شکر ادا کرنا مؤمنین کا طریقہ اور ان کی ناشکری کرنا کُفَّار و مُنَافِقِین کا طریقہ ہے۔ شکر ادا کرنا رِضائے الہی اور جنت میں لے جانے والا کام ہے جبکہ ناشکری کرنا رب تعالیٰ کی

①..... خزائن العرفان، پ ۱۳، ابراہیم، تحت الآیہ: ۷۔

②..... معجم اوسط، ۵/۲۴۴، حدیث: ۷۲۱۲۔

③..... خزائن العرفان، پ ۲، البقرہ، تحت الآیہ: ۱۷۲۔

ناراضی اور جہنم میں لے جانے والا کام ہے۔

(۲) انبیاء کرام پر جو انعام الہی ہو اس کی یادگار قائم کرنا اور شکر بجالانا (متعدد صورتوں میں) مَسْنُون (یعنی سنت) ہے اگر کُفَّار بھی قائم کرتے ہوں جب بھی اس کو چھوڑا نہ جائے گا جیسا کہ محرم الحرام کی دسویں تاریخ کو حضرت سیدنا موسیٰ عَلَیْہِ السَّلَام اور اُن کی قوم کو اللہ عَزَّوَجَلَّ نے فرعون سے نجات دلائی، وہ اس کے شکرانے میں عاشوراء کا روزہ رکھتے تھے، سرکار صَلَّی اللہُ تَعَالٰی عَلَیْہِ وَاٰلِہٖ وَسَلَّم نے بھی اُس دن کا روزہ رکھا اور فرمایا: ”حضرت موسیٰ عَلَیْہِ السَّلَام کی فتح کی خوشی منانے اور اس کی شکرگزاری کرنے کے ہم یہود سے زیادہ حق دار ہیں۔“ (۱)

(۳) جس روز اللہ تعالیٰ کی خاص رحمت نازل ہو اس دن کو عید بنانا اور خوشیاں منانا، عبادتیں کرنا، شکرِ الہی بجالانا طریقہ صالحین ہے اور کچھ شک نہیں کہ سید عالم صَلَّی اللہُ عَلَیْہِ وَسَلَّم کی تشریف آوری اللہ تعالیٰ کی عظیم ترین نعمت اور بزرگ ترین رحمت ہے، اس لئے حضور صَلَّی اللہُ عَلَیْہِ وَسَلَّم کی ولادت مبارکہ کے دن عید منانا اور میلاد شریف پڑھ کر شکرِ الہی بجالانا اور اظہارِ فرح اور سُرور (خوشی) کرنا مُسْتَحْسَن (اچھا) و مُجْمُود (قابلِ تعریف) اور اللہ کے مقبول بندوں کا طریقہ ہے۔ (۲)

3 حکایت ۳: معذوری میں بھی شکر ادا کرنے والا نیک شخص:

حضرت سیدنا امام اوزاعی رَحْمَةُ اللہِ تَعَالٰی عَلَیْہِ فرماتے ہیں: مجھے ایک بزرگ نے یہ

①..... خزائن العرفان، پ ۱، البقرہ، تحت الآیۃ: ۵۰ ماخوذاً۔

②..... خزائن العرفان، پ ۷، المائدہ، تحت الآیۃ: ۱۱۴۔

واقعہ سنایا کہ میں اولیاء کرام رَحِمَهُمُ اللہُ تَعَالٰی کی تلاش میں ہر وقت سرگرداں رہتا اور ان کی قیام گاہوں کو ڈھونڈنے کے لئے صحراؤں، پہاڑوں اور جنگلوں میں پھرتا تا کہ اُن کی صحبت سے فیض یاب ہو سکوں۔ ایک مرتبہ اسی مقصد کے لئے مصر کی طرف روانہ ہوا، جب میں مصر کے قریب پہنچا تو ویران سی جگہ میں ایک خیمہ دیکھا، جس میں ایک ایسا شخص موجود تھا جس کے ہاتھ، پاؤں اور آنکھیں (جُدام کی) بیماری سے ضائع ہو چکی تھیں لیکن اس حالت میں بھی وہ مردِ عظیم اِن الفاظ کے ساتھ اپنے رب عَزَّوَجَلَّ کی حمد و ثناء و شکر ادا کر رہا تھا: ”اے میرے پروردگار عَزَّوَجَلَّ! میں تیری وہ حمد کرتا ہوں جو تیری تمام مخلوق کی حمد کے برابر ہو۔ اے میرے پروردگار عَزَّوَجَلَّ! بے شک تو تمام مخلوق کا خالق ہے اور تو سب پر فضیلت رکھتا ہے، میں اس انعام پر تیری حمد کرتا ہوں کہ تو نے مجھے اپنی مخلوق میں کئی لوگوں سے افضل بنایا۔“

وہ بُزرگ رَحْمَةُ اللہِ تَعَالٰی عَلَیْہِ فرماتے ہیں کہ جب میں نے اس شخص کی یہ حالت دیکھی تو میں نے کہا: ”خدا عَزَّوَجَلَّ کی قسم! میں اس شخص سے یہ ضرور پوچھوں گا کہ کیا حمد کے یہ پاکیزہ کلمات تمہیں سکھائے گئے ہیں یا تمہیں الہام ہوئے ہیں؟“ چنانچہ اسی ارادے سے میں اس کے پاس گیا اور اسے سلام کیا، اس نے میرے سلام کا جواب دیا۔ میں نے کہا: ”اے مردِ صالح! میں تم سے ایک چیز کے متعلق سوال کرنا چاہتا ہوں کیا تم مجھے جواب دو گے؟“ وہ کہنے لگا: ”اگر مجھے معلوم ہو تو اِنْ شَاءَ اللہُ عَزَّوَجَلَّ ضرور جواب دوں گا۔“ میں نے کہا: ”وہ کونسی نعمت ہے جس پر تُم اللہ عَزَّوَجَلَّ کی حمد کر رہے ہو اور وہ کونسی فضیلت ہے جس پر تُم شکر ادا کر رہے ہو؟“ (حالانکہ تمہارے ہاتھ، پاؤں اور آنکھیں وغیرہ سب ضائع ہو چکی ہیں پھر بھی تم کس نعمت پر حمد بجالا رہے ہو؟)

وہ شخص کہنے لگا: ”کیا تو دیکھتا نہیں کہ میرے رب عَزَّوَجَلَّ نے میرے ساتھ کیا معاملہ فرمایا؟“ میں نے کہا: ”کیوں نہیں، میں سب دیکھ چکا ہوں۔“ پھر وہ کہنے لگا: ”دیکھو! اگر اللہ عَزَّوَجَلَّ چاہتا تو مجھ پر آسمان سے آگ برسا دیتا جو مجھے جلا کر راکھ بنا دیتی، اگر وہ پروردگار عَزَّوَجَلَّ چاہتا تو پہاڑوں کو حکم دیتا اور وہ مجھے تباہ و برباد کر ڈالتے، اگر اللہ عَزَّوَجَلَّ چاہتا تو سمندر کو حکم فرماتا جو مجھے غرق کر دیتا یا پھر زمین کو حکم فرماتا تو وہ مجھے اپنے اندر دھنسا دیتی لیکن دیکھو، اللہ عَزَّوَجَلَّ نے مجھے ان تمام مُصِیبتوں سے محفوظ رکھا پھر میں اپنے رب عَزَّوَجَلَّ کا شکر کیوں نہ ادا کروں، اس کی حمد کیوں نہ کروں اور اس پاک پروردگار عَزَّوَجَلَّ سے محبت کیوں نہ کروں؟“

پھر مجھ سے کہنے لگا: ”مجھے تم سے ایک کام ہے، اگر کر دو گے تو تمہارا احسان ہوگا۔“ چنانچہ وہ کہنے لگا: ”میرا ایک بیٹا ہے جو نماز کے اوقات میں آتا ہے اور میری ضروریات پوری کرتا ہے اور اسی طرح افطاری کے وقت بھی آتا ہے لیکن کل سے وہ میرے پاس نہیں آیا، اگر تم اس کے بارے میں معلومات فراہم کر دو تو تمہارا احسان ہوگا۔“ میں نے کہا: ”میں تمہارے بیٹے کو ضرور تلاش کروں گا اور پھر میں یہ سوچتے ہوئے وہاں سے چل پڑا کہ اگر میں نے اس مردِ صالح کی ضرورت پوری کر دی تو شاید اسی نیکی کی وجہ سے میری مغفرت ہو جائے۔“ چنانچہ میں اس کے بیٹے کی تلاش میں ایک طرف چل دیا، چلتے چلتے جب ریت کے دو ٹیلوں کے درمیان پہنچا تو وہاں کا منظر دیکھ کر میں ٹھٹھک کر رک گیا۔ میں نے دیکھا کہ ایک درندہ ایک لڑکے کو چیر پھاڑ کر اس کا گوشت کھا رہا ہے، میں سمجھ گیا کہ یہ اسی شخص کا بیٹا ہے، مجھے اس کی موت پر بہت افسوس ہوا اور میں نے اِنَّا لِلّٰہِ وَاِنَّا اِلَیْہِ رَاجِعُوْنَ کہا اور واپس اسی شخص کے خیمے کی طرف چل دیا۔ میں یہ سوچ رہا تھا کہ اگر میں

نے اس پریشان حال شخص کو اس کے بیٹے کی موت کی خبر فوراً ہی سنا دی تو وہ یہ خبر سن کر کہیں مر ہی نہ جائے، آخر کس طرح اسے یہ غمناک خبر سناؤں کہ اسے صبر نصیب ہو جائے۔ چنانچہ میں اس شخص کے پاس پہنچا، اسے سلام کیا، اس نے جواب دیا، پھر میں نے اس سے پوچھا: ”میں تم سے ایک سوال کرنا چاہتا ہوں کیا تم جواب دو گے؟“ یہ سن کر وہ کہنے لگا کہ اگر مجھے معلوم ہو تو اِنْ شَاءَ اللہ عَزَّوَجَلَّ ضرور جواب دوں گا۔ میں نے کہا: ”تم یہ بتاؤ کہ اللہ عَزَّوَجَلَّ کے ہاں حضرت سیدنا ایوب علی نبینا وعلیہ الصلوٰۃ والسلام کا مقام و مرتبہ زیادہ ہے یا آپ کا؟“ یہ سن کر وہ کہنے لگا: ”یقیناً حضرت سیدنا ایوب علی نبینا وعلیہ الصلوٰۃ والسلام کا مرتبہ و مقام ہی زیادہ ہے۔“ پھر میں نے کہا: ”جب آپ علیہ السلام کو مصیبتیں پہنچیں تو آپ علیہ السلام نے ان بڑی بڑی مصیبتوں پر صبر کیا یا نہیں؟“ وہ کہنے لگا: ”حضرت سیدنا ایوب علی نبینا وعلیہ الصلوٰۃ والسلام نے کما حقہ مصیبتوں پر صبر کیا۔“ پھر میں نے کہا: ”ان کو تو اس قدر بیماری اور مصیبتیں پہنچیں کہ جو لوگ ان سے بہت زیادہ محبت کیا کرتے تھے انہوں نے بھی آپ علیہ السلام سے دُوری اختیار کر لی۔ کیا آپ علیہ السلام نے ایسی حالت میں صبر سے کام لیا یا نہیں؟“ وہ شخص کہنے لگا: ”آپ علیہ السلام نے ایسی حالت میں بھی صبر و شکر سے کام لیا اور صبر و شکر کا حق ادا کیا۔“ یہ سن کر میں نے اس شخص سے کہا: ”پھر تم بھی صبر سے کام لو، سنو! اپنے جس بیٹے کا تم نے تذکرہ کیا تھا اس کو درندہ کھا گیا ہے۔“

یہ سن کر اس شخص نے کہا: ”تمام تعریفیں اللہ عَزَّوَجَلَّ کے لئے ہیں جس نے میرے دل میں دنیا کی حسرت ڈالی۔“ پھر وہ شخص رونے لگا اور روتے روتے اس نے جان دے دی۔

میں نے اِنَّا لِلّٰہِ وَاِنَّا اِلَیْہِ رَاجِعُونَ کہا اور سوچنے لگا کہ میں اس جنگل بیابان میں اکیلے اس

کی تجہیز و تکفین کیسے کروں گا؟ یہاں اس ویرانے میں میری مدد کو کون آئے گا؟ ابھی میں یہ سوچ ہی رہا تھا کہ اچانک ایک سمت مجھے دس بارہ سواروں کا قافلہ نظر آیا۔ میں نے انہیں اشارے سے اپنی طرف بلایا تو وہ میرے پاس آئے اور مجھ سے پوچھا: ”تم کون ہو اور یہ مُردہ شخص کون ہے؟“ میں نے انہیں سارا واقعہ سنایا تو وہ وہیں رُک گئے اور اس شخص کو سمندر کے پانی سے غسل دیا اور اسے وہ کفن پہنایا جو اُن کے پاس تھا۔ پھر مجھے اس کی نمازِ جنازہ پڑھانے کو کہا تو میں نے اس کی نمازِ جنازہ پڑھائی اور انہوں نے میری اِقتداء میں نمازِ جنازہ ادا کی۔

پھر ہم نے اس عظیم شخص کو اسی خیمہ میں دفن کر دیا۔ ان نورانی چہروں والے بزرگوں کا قافلہ ایک طرف روانہ ہو گیا، میں وہیں اکیلا رہ گیا، رات ہو چکی تھی لیکن میرا وہاں سے جانے کو دل نہیں چاہ رہا تھا، مجھے اس صابر و شاکر انسان سے محبت ہو گئی تھی، میں اس کی قبر کے پاس ہی بیٹھ گیا، کچھ دیر بعد مجھ پر نیند کا غلبہ ہوا تو میں نے خواب میں ایک نورانی مَنْظَر دیکھا کہ میں اور وہ شخص ایک سبز بُتے میں موجود ہیں اور وہ سبز لباس زیب تن کئے کھڑے ہو کر قرآنِ حکیم کی تلاوت کر رہا ہے۔ میں نے اس سے پوچھا: ”کیا تُو میرا وہی دوست نہیں جس پر مُصیبتیں ٹوٹ پڑی تھیں اور وہ انتقال کر گیا تھا؟“ اس نے مسکراتے ہوئے کہا: ”ہاں! میں وہی ہوں۔“ پھر میں نے پوچھا: ”تمہیں یہ عظیم الشان مرتبہ کیسے ملا اور تمہارے ساتھ کیا معاملہ پیش آیا؟“ یہ سن کر وہ کہنے لگا: ”اَلْحَمْدُ لِلّٰہِ عَزَّوَجَلَّ! مجھے میرے رب عَزَّوَجَلَّ نے اُن لوگوں کے ساتھ جنت میں مقام عطا فرمایا ہے جو مصیبتوں پر صبر کرتے ہیں اور جب انہیں کوئی خوشی پہنچتی ہے تو شکر ادا کرتے ہیں۔“ (اللہ عَزَّوَجَلَّ کی اُن پر رحمت

ہو اور اُن کے صدقے ہماری مغفرت ہو۔ آمین) (۱)

شکر کی عادت اپنانے کے سات (۷) طریقے:

(۱) شکر کے فضائل و واقعات کا مطالعہ کیجیے: کہ فضائل پڑھنے سے شکر کرنے کا مدنی

ذہن بنے گا، اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کے مبارک فرامین سہارا دیں گے اور بندہ شکر کی طرف مائل ہوگا اور شکر سے متعلق واقعات پڑھنے سے یہ ذہن بنے گا کہ دنیا میں اللہ عَزَّوَجَلَّ کے کئی ایسے نیک بندے بھی ہیں جن پر مَصَائِب و آلام کے پہاڑ ٹوٹے لیکن اس کے باوجود ان کی زبان پر ناشکری کا ایک کلمہ بھی نہ آیا، انہوں نے ہر حال میں رب تعالیٰ کا شکر ہی ادا کیا۔ شکر کے فضائل پڑھنے کے لیے دعوتِ اسلامی کے اشاعتی ادارے مکتبۃ المدینہ کا مطبوعہ رسالہ ”شکر کے فضائل“ اور امام غزالی عَلَیْہِ رَحْمَةُ اللہِ الْوَالِی کی مایہ ناز تصنیف ”احیاء العلوم“ جلد چہارم، صفحہ ۲۳۹ سے مطالعہ بہت مفید ہے۔

(۲) اپنے سے کم تر وادنیٰ پر نظر کیجیے: مثلاً: یوں غور کیجئے کہ ہمارے پاس رہنے کے

لیے اپنا مکان ہے مگر کئی لوگ ایسے ہیں جن کے پاس اپنا مکان نہیں، بلکہ بعضوں کے پاس تو مکان ہی نہیں، سڑکوں اور فٹ پاتھوں پر ان کے شب و روز بسر ہو رہے ہیں، ہمیں صبح دوپہر شام تین وقت کا پُر تکلف کھانا میسر ہے مگر کئی لوگ ایسے بھی ہیں جنہیں دو وقت کی روٹی میسر نہیں، ہمارے لیے میٹھے مشروبات موجود ہیں مگر کئی لوگوں کو تو پینے کا صاف پانی تک میسر نہیں، آلودہ پانی پینے پر مجبور ہیں۔ اُمید ہے اس طرح رب تعالیٰ کی عطا کردہ نعمتوں پر شکر کرنے کا مدنی ذہن بنے گا۔

(3) رب تعالیٰ کی نعمتوں پر غور کیجئے: کہ اللہ عَزَّوَجَلَّ نے بے شمار مخلوقات کو پیدا فرمایا

لیکن ہمیں اَشْرَفُ المخلوقات پیدا فرمایا، پھر مسلمان پیدا فرمایا، نبی آخر الزماں صَلَّی اللہُ تَعَالٰی عَلَیْہِ وَاٰلِہٖ وَسَلَّم کی اُمت میں پیدا فرمایا، ہوا کی نعمت عطا فرمائی، پانی کی نعمت عطا فرمائی، دھوپ کی نعمت عطا فرمائی، اپنے جسم میں غور کیجئے کہ دیکھنے کے لیے دو آنکھیں عطا فرمائیں، سننے کے لیے دو کان عطا فرمائے، پکڑنے اور چھونے کے لیے دو ہاتھ عطا فرمائے، سونگھنے کے لیے ناک عطا فرمائی، چلنے کے لیے پاؤں عطا فرمائے، کھانے کے لیے منہ عطا فرمایا، پھر سخت چیزیں چبانے کے لیے دانت عطا فرمائے، اَلْغَرَضُ رب تعالیٰ کی نعمتوں کا شمار نہیں مگر جتنی بھی نعمتوں میں غور کریں گے اتنا ہی بارگاہِ الہی میں شکر بجالانے کا مدنی ذہن بنتا ہی جائے گا۔ نعمتوں کی مختلف اقسام اور ان کے تفصیلی بیان کے لیے احیاء العلوم، جلد ۴ سے شکر کے باب کا مُطَالَعہ کیجئے۔

(4) نعمتوں کے زوال کا خوف کیجئے: کیونکہ نعمتوں پر شکر ادا کیا جائے تو ان میں

اضافہ ہوتا ہے اور اگر ان کی ناشکری کی جائے تو وہ نعمتیں چھینی جاسکتی ہیں، جب بندے کو نعمتوں کے زوال کا خوف ہوگا تو خود بخود اس کا ذہن نعمتوں کے شکر کی طرف مائل ہوگا کہ کہیں میری پاس موجود نعمت زائل نہ ہو جائے۔ ایک بزرگ رَحْمَةُ اللہِ تَعَالٰی عَلَیْہِ فرماتے ہیں: ”نعمتیں وحشی جانوروں کی طرح ہیں، انہیں شکر کے ذریعے قید میں رکھو۔“ (1)

(5) شکر گزاروں کی صحبت اختیار کیجئے: کہ صحبت اثر رکھتی ہے، جو بندہ جیسی صحبت

اختیار کرتا ہے وہ ویسا ہی بن جاتا ہے، ناشکروں کی صحبت اختیار کریں گے تو ناشکری کی

عادت پڑ جائے گی اور اللہ عَزَّوَجَلَّ کے شکر گزار بندوں کی صحبت اختیار کریں گے تو شکر ادا کرنے والے بن جائیں گے۔ اِنْ شَاءَ اللہ عَزَّوَجَلَّ

(6) مختلف اعضاء سے شکر ادا کیجئے: دل کے ساتھ اس طرح کہ بھلائی کا ارادہ کیجئے، زبان کے ساتھ اس طرح کہ شکر کا اظہار کرتے ہوئے اللہ عَزَّوَجَلَّ کی حمد کیجئے اور اعضاء کے ساتھ اس طرح کہ اس نعمت کو اللہ عَزَّوَجَلَّ کی اطاعت و فرمانبرداری کے لیے استعمال میں لائیے اور اس کی نافرمانی والے کاموں میں اس سے مدد نہ لیجئے۔ آنکھوں کے شکر میں سے یہ بھی ہے کہ مسلمان کا جو بھی عیب دیکھیں اسے چھپائیں، کانوں کا شکر یہ ہے کہ کسی کا عیب سُن لیں تو اُسے چھپائیں، اپنی زبان کو بھی ہر وقت شکرِ الہی سے تر رکھیں۔ اعضاء کے شکر میں صرف مثالیں ذکر کی ہیں ورنہ شکر کی مُتَعَدِّد صورتیں ہو سکتی ہیں۔

(7) مصیبتوں پر بھی شکر کیجئے: کہ بندہ جب مصیبتوں پر شکر کی عادت بنا لے گا تو خود بخود نعمتوں پر بھی شکر بجالائے گا، مصیبتوں پر شکر کے امام غزالی عَلَیْہِ رَحْمَةُ اللہِ الْوَالِی نے پانچ پہلو بیان فرمائے ہیں: ہر مصیبت اور بیماری کے بارے میں یہ تَصَوُّر کرے کہ اس سے بھی بڑھ کر بیماری اور مصیبت موجود ہے اگر اللہ عَزَّوَجَلَّ اس میں اضافہ فرمادے تو کیا میں روک سکتا ہوں، اسے دُور کر سکتا ہوں؟ ہر گز نہیں! پس اللہ عَزَّوَجَلَّ کا شکر ہے کہ اس نے بڑی مصیبت و بیماری نہیں بھیجی۔ یہ تَصَوُّر کر کے شکر ادا کرے کہ ہو سکتا ہے اس مصیبت کے بدلے کوئی دینی مصیبت دور کر دی گئی ہو۔ ایک شخص نے سَیِّدِ نَاہِل بن عبد اللہ تَشْتَرِی عَلَیْہِ رَحْمَةُ اللہِ الْقَوِی سے کہا: ”چور میرے گھر میں داخل ہو اور سامان لے کر چلا گیا۔“ فرمایا: ”اللہ عَزَّوَجَلَّ کا

شکر ادا کرو اگر شیطان تمہارے دل میں داخل ہو کر ایمان لوٹ لیتا تو کیا کرتے؟“ یہ

تصور کرے کہ ہوسکتا ہے کوئی اُخروی سزا دنیا میں ہی دے دی گئی ہو اور یہ بھی اللہ عَزَّوَجَلَّ کی بہت بڑی نعمت ہے کیونکہ جسے کسی عمل کی دنیا میں سزا دے دی گئی تو اب اسے اس عمل کی آخرت میں سزا نہیں ملے گی، فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”بندہ اگر کوئی گناہ کرے پھر اسے دنیا میں کوئی تکلیف یا مصیبت پہنچ جائے تو اللہ عَزَّوَجَلَّ اسے دوبارہ سزا نہیں دے گا۔“ (۱) * یہ مصیبت و تکلیف تو بندے کے لیے لَوْحِ مَحْفُوظ میں لکھی ہوئی تھی جو لازماً اس کو پہنچنی تھی، جب دنیا میں پہنچ چکی اور اس کے بعض یا کُل سے فراغت اور راحت حاصل کر لی تو یہ بھی اس کے حق میں نعمت ہے لہذا اس پر شکر ادا کرے۔ * جس طرح دوا مریض کے لیے ناپسندیدہ ہوتی ہے مگر اس کے حق میں مفید ہوتی ہے اسی طرح مؤمن کو پہنچنے والی تکلیف بھی ناپسندیدہ ہوتی ہے لیکن اس کے حق میں بہتر ہوتی ہے لہذا اس پر شکر ادا کرے، مُہلک (ہلاک کرنے والے) گناہوں کی بنیاد دنیا کی محبت ہے اور دنیا سے دل کا اُچاٹ ہو جانا اُخروی نجات کا باعث ہے، تکلیفوں مُصِیبتوں کی وجہ سے بندے کا دل دنیا سے اُچاٹ ہو جاتا ہے تو یہ بذاتِ خود ایک نعمت ہے لہذا اس پر شکر ادا کرنا چاہیے۔ (۲)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(4) ... صبر

صبر کی تعریف:

”صبر“ کے لغوی معنی رُکنے، ٹھہرنے یا باز رہنے کے ہیں اور نفس کو اس چیز پر روکنا (یعنی

①.....ترمذی، کتاب الایمان، باب ما جاء لا یزنی الزانی وهو مؤمن، ۲/۲۸۴، حدیث: ۲۶۳۵۔

②.....احیاء العلوم، ۴/۷۷ تا ۳۸۲ ملخصاً۔

ڈٹ جانا) جس پر رُکنے (ڈٹے رہنے کا) کا عقل اور شریعت تقاضا کر رہی ہو یا نفس کو اس چیز سے باز رکھنا جس سے رُکنے کا عقل اور شریعت تقاضا کر رہی ہو صبر کہلاتا ہے۔ بنیادی طور پر صبر کی دو قسمیں ہیں: (۱) بدنی صبر جیسے بدنی مشقّتیں برداشت کرنا اور اُن پر ثابت قدم رہنا۔ (۲) طبعی خواہشات اور خواہش کے تقاضوں سے صبر کرنا۔ پہلی قسم کا صبر جب شریعت کے موافق ہو تو قابلِ تعریف ہوتا ہے لیکن مکمل طور پر تعریف کے قابل صبر کی دوسری قسم ہے۔^(۱)

آیت مبارکہ:

اللَّهُ عَزَّوَجَلَّ قرآن مجید فرقانِ حمید میں ارشاد فرماتا ہے: ﴿وَأَصْبِرُوا إِنَّ اللَّهَ مَعَ الصَّابِرِينَ﴾ (پ ۱۰، الانفال: ۴۶) ترجمہ کنز الایمان: ”اور صبر کرو بیشک اللہ صبر والوں کے ساتھ ہے۔“

حدیث مبارکہ (صابر کے لیے اخروی انعام):

حضور نبی رحمت شفیع اُمّت صلی اللہ تعالیٰ علیہ وآلہ وسلم کا فرمانِ جنت نشان ہے کہ اللہ عَزَّوَجَلَّ ارشاد فرماتا ہے: ”جب میں اپنے کسی بندے کو اُس کے جسم، مال یا اولاد کے ذریعے آزمائش میں مبتلا کروں، پھر وہ صبر جمیل کے ساتھ اُس کا استقبال کرے تو قیامت کے دن مجھے حیا آئے گی کہ اس کے لیے میزان قائم کروں یا اس کا نامہ اعمال کھولوں۔“^(۲)

صبر کرنے کے مختلف احکام:

✽ شریعت نے جن کاموں سے منع کیا ہے اُن سے صبر (یعنی رکنا) فرض ہے۔ ✽

①..... صراط الجنان، پ ۲، البقرہ، تحت الآیۃ: ۱۵۳، ۱/۲۴۶۔

②..... نوادر الاصول، الاصل الخامس والثمانون والمائة، ج ۲، ص ۷۰۰، حدیث: ۹۲۳۔

نا پسندیدہ کام (جو شرعاً گناہ نہ ہو اس) سے صبر مُستحب ہے۔ ﴿تکلیف وہ فعل جو شرعاً مَمْنُوع ہے اس پر صبر (یعنی خاموشی) مَمْنُوع ہے۔ مثلاً کسی شخص یا اس کے بیٹے کا ہاتھ ناحق کاٹا جائے تو اس شخص کا خاموش رہنا اور صبر کرنا مَمْنُوع ہے، ایسے ہی جب کوئی شخص شہوت کے ساتھ بُرے ارادے سے اس کے گھر والوں کی طرف بڑھے تو اس کی غیرت بھڑک اٹھے لیکن غیرت کا اظہار نہ کرے اور گھر والوں کے ساتھ جو کچھ ہو رہا ہے اس پر صبر کرے اور قدرت کے باوجود نہ روکے تو شریعت نے اس صبر کو حرام قرار دیا ہے۔^(۱)

﴿صبر جمیل یعنی سب سے بہترین صبر یہ ہے کہ مصیبت میں مبتلا شخص کو کوئی نہ پہچان سکے، اس کی پریشانی کسی پر ظاہر نہ ہو۔^(۲)

﴿صبر کا اعلیٰ ترین درجہ یہ ہے کہ لوگوں کی طرف سے پہنچنے والی تکالیف پر صبر کیا جائے۔ فرمانِ مُصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”جو تم سے قَطْع تَعَلُّق کرے اس سے صلہ رحمی سے پیش آؤ، جو تمہیں محروم کرے اسے عطا کرو اور جو تم پر ظلم کرے اسے معاف کرو۔“ اور حضرت سَیِّدُنَا عِیْسٰی دُوحُ اللہ علی نبینا وعلیہ الصلوٰۃ والسلام نے ارشاد فرمایا: ”میں تم سے کہتا ہوں کہ بُرائی کا بدلہ بُرائی سے نہ دو بلکہ جو تمہارے ایک گال پر مارے اپنا دوسرا گال اس کے آگے کر دو، جو تمہاری چادر چھینے تم کو کمر بند بھی اسے پیش کر دو اور جو تمہیں ایک میل ساتھ چلنے پر مجبور کرے تم اس کے ساتھ دو میل تک چلو۔“ ان تمام ارشادات میں تکالیف پر صبر کرنے کا فرمایا گیا ہے اور یہی صبر کا اعلیٰ مرتبہ ہے۔^(۳)

①..... احیاء العلوم، ۴/۲۰۶۔

②..... احیاء العلوم، ۴/۲۲۱۔

③..... احیاء العلوم، ۴/۲۱۵۔

4 حکایت بچھو کے کاٹنے پر صبر:

دعوتِ اسلامی کے اشاعتی ادارے مکتبۃ المدینہ کی مطبوعہ ۶۵۶ صفحات پر مشتمل کتاب ”فیضانِ ریاض الصالحین“ جلد اول، صفحہ ۳۱۶ پر ہے: حضرت سیدنا سرّی علیہ رحمۃ اللہ الولیٰ سے صبر کے بارے میں پوچھا گیا تو آپ نے صبر سے متعلق بیان شروع کر دیا۔ اسی دوران ایک بچھو آپ رحمۃ اللہ تعالیٰ علیہ کی ٹانگ پر مسلسل ڈنک مارتا رہا لیکن آپ رحمۃ اللہ تعالیٰ علیہ پُر سکون رہے۔ آپ سے پوچھا گیا کہ اس موفی (یعنی تکلیف دینے والے) کو ہٹایا کیوں نہیں؟ فرمایا: ”مجھے اللہ عزوجل سے حیا آرہی تھی کہ میں صبر کا بیان کروں لیکن خود صبر نہ کروں۔“ (۱)

صبر کی عادت بنانے کے سات (7) طریقے:

(1) صبر کے فضائل کا مطالعہ کیجئے: کیونکہ کسی بھی نیک کام یا اچھے عمل کے فضائل پیش نظر ہوں تو اس پر عمل کرنے کا جلدی ذہن بن جاتا ہے، صبر تو وہ باطنی خوبی ہے کہ جس کے فضائل قرآن و حدیث میں بکثرت بیان فرمائے گئے ہیں۔ صبر کی معلومات، اقسام، آیات، فضائل و تفصیلی روایات کے لیے دعوتِ اسلامی کے اشاعتی ادارے مکتبۃ المدینہ کی مطبوعہ کتب احیاء العلوم (جلد چہارم)، فیضانِ ریاض الصالحین (جلد اول)، مکاشفۃ القلوب، منہاج العابدین، جنت میں لے جانے والے اعمال وغیرہ کا مطالعہ بہت مفید ہے۔

(2) بارگاہِ الہی میں صبر کی دعا کیجیے: دعا مؤمن کا ہتھیار ہے، جب مؤمن اپنا ہتھیار ہی استعمال نہیں کرے گا تو یقیناً اس کے خطرناک دشمن نفس و شیطان اس پر حملہ آور ہوتے

1..... الرسالة القشیریة، باب الصبر، ص ۲۲۳۔

رہیں گے اور مصیبتوں پر صبر و شکر کی بجائے ناشکری و بے صبری جیسے مذموم افعال صادر ہوتے رہیں گے۔

(3) اپنی ذات میں عاجزی پیدا کیجئے: کہ کسی کی طرف سے ملنے والی تکلیف پر بے صبری اور انتقامی کاروائی کا ایک سبب تکبر بھی ہے، جب بندہ اپنی ذات میں عاجزی و انکساری پیدا کرے گا تو انتقامی کاروائی کا ذہن ختم ہو جائے گا اور لوگوں سے ملنے والی تکالیف پر صبر نصیب ہوگا اور رحمتِ الہی سے اس صبر پر اجر ملے گا۔ اِنْ شَاءَ اللّٰهُ عَزَّوَجَلَّ

(4) جلد بازی نہ کیجئے: ہماری زندگی میں کئی کام ایسے ہیں جن میں جلد بازی کی وجہ سے صبر رخصت ہو جاتا ہے، بلکہ اس جلد بازی کی وجہ سے بسا اوقات شدید نقصان بھی اٹھانا پڑتا ہے، لہذا جلد بازی کی عادت کو دور کیجئے، صبر سے کام لیجئے۔

(5) معاف کرنے کی عادت اپنائیے: جب کسی کی طرف سے کوئی تکلیف پہنچتی ہے تو نفس اس سے بدلہ لینے پر ابھارتا ہے جس کی ضد عَفْوٌ وَّ رِکْزٌ یعنی مُعَافِ کر دینا ہے، جب بندہ معاف کر دینے کی عادت اپنائے گا تو تکالیف پہنچنے پر اسے خود بخود صبر بھی نصیب ہو جائے گا۔

(6) مصیبت میں نعمتوں کو تلاش کیجئے: یہ بزرگانِ دین کا طریقہ ہے اور اس سے صبر کرنے میں مُعَاوَنَتِ ملتی ہے، ہر مصیبت میں کوئی نہ کوئی نعمت مخفی (چھپی) ہوتی ہے، مثلاً بسا اوقات ایک چھوٹی مصیبت کسی بڑی مصیبت کو مٹاتی ہے، کوئی مصیبت کسی گناہ کے لیے کَفَّارہ بن جاتی ہے، مُصِیْبَتِیْنَ دَرَجات میں بَلَدِی کا باعث بھی ہوتی ہے، دُنْیَوِیْ مُصِیْبَتِیْنَ اُخْرَوِیْ مُصِیْبَتُوْنَ سے نجات بھی دلاتی ہیں، یقیناً یہ تمام صورتیں رب تعالیٰ کی بڑی نعمتیں

ہیں جو مُصِیْبَتِ میں پوشیدہ ہیں۔ امیر المؤمنین حضرت سیدنا عمر فاروقِ اعظم رَضِیَ اللہُ تَعَالٰی

عَنْهُ فرماتے ہیں: ”اللَّهُ عَزَّوَجَلَّ نے مجھے جس مصیبت میں بھی مبتلا کیا اس میں مجھ پر چار نعمتیں تھیں: (۱) وہ آزمائش میرے دین میں نہ تھی۔ (۲) اس سے بڑھ کر مصیبت نہ آئی۔ (۳) میں اس پر راضی ہونے کی دولت سے محروم نہ ہوا۔ (۴) مجھے اس پر ثواب کی اُمید رہی۔“ (۱)

(۷) اپنے سے بڑی مصیبت والے کو دیکھیے: کیونکہ جسے کوئی مصیبت پہنچتی ہے تو وہ یہی سمجھتا ہے شاید مجھے سب سے زیادہ یا بڑی مصیبت پہنچی ہے اور یہی بات بسا اوقات اسے بے صبری میں مبتلا کر دیتی ہے، جب وہ اپنے سے بڑی مصیبت والے کو دیکھے گا تو شکر کرے گا اور اسے صبر کی نعمت نصیب ہوگی۔ اِنْ شَاءَ اللَّهُ عَزَّوَجَلَّ

صَلُّوْا عَلَی الْحَبِیْب! صَلَّی اللّٰهُ تَعَالٰی عَلٰی مُحَمَّد

(5)... حُسْنِ اخلاق

حُسْنِ اخلاق کی ایک پہلو کے اعتبار سے تعریف:

”حُسْنُ“ اچھائی اور خوبصورتی کو کہتے ہیں، ”اَخْلَاقُ“ جمع ہے ”خُلُقُ“ کی جس کا معنی ہے ”رویہ، برتاؤ، عادت“۔ یعنی لوگوں کے ساتھ اچھے رویے یا اچھے برتاؤ یا اچھی عادات کو حُسْنِ اخلاق کہا جاتا ہے۔ امام غزالی عَلَیْہِ رَحْمَةُ اللّٰهِ الْوَالِی فرماتے ہیں: ”اگر نفس میں موجود کیفیت ایسی ہو کہ اس کے باعث عقلی اور شرعی طور پر پسندیدہ اچھے افعال ادا ہوں تو اسے حُسْنِ اخلاق کہتے ہیں اور اگر عقلی اور شرعی طور پر ناپسندیدہ بُرے افعال ادا ہوں تو اسے بد اخلاقی سے تعبیر کیا جاتا ہے۔“ (۲)

①..... احیاء العلوم، ۲/ ۳۷۸۔

②..... احیاء العلوم، ۳/ ۱۶۵۔

حُسْنِ اخلاق میں شامل نیک اعمال:

حقیقت میں حسنِ اخلاق کا مفہوم بہت وسیع ہے، اس میں کئی نیک اعمال شامل ہیں چند اعمال یہ ہیں: مُعافی کو اختیار کرنا، بھلائی کا حکم دینا، بُرائی سے منع کرنا، جاہلوں سے اعراض کرنا، قَطْعِ تَعَلُّق کرنے والے سے صلہ رُحی کرنا، محروم کرنے والے کو عطا کرنا، ظلم کرنے والے کو معاف کر دینا، خُندہ پیشانی سے ملاقات کرنا، کسی کو تکلیف نہ دینا، نرم مزاجی، بُرد باری، غصے کے وقت خود پر قابو پالینا، غصہ پی جانا، عَفْو و دُرُگُزَر سے کام لینا، لوگوں سے خُندہ پیشانی سے ملنا، مسلمان بھائی کے لیے مُسکرانا، مسلمانوں کی خیر خواہی کرنا، لوگوں میں صلح کروانا، حُقُوقِ العباد کی ادائیگی کرنا، مَظلوم کی مدد کرنا، ظالم کو اس کے ظلم سے روکنا، دعائے مَغْفِرَت کرنا، کسی کی پریشانی دور کرنا، کمزوروں کی کفالت کرنا، لا وارث بچوں کی تربیت کرنا، چھوٹوں پر شفقت کرنا، بڑوں کا احترام کرنا، علماء کا ادب کرنا، مسلمانوں کو کھانا کھلانا، مسلمانوں کو لباس پہنانا، پڑوسیوں کے حقوق ادا کرنا، مَشَقُّو کو برداشت کرنا، حرام سے بچنا، حلال حاصل کرنا، اہل و عیال پر خرچ میں کُشاوگی کرنا۔ وغیرہ وغیرہ۔ مزید تفصیل کے لیے دعوتِ اسلامی کے اشاعتی ادارے مکتبۃ المدینہ کا مَطْبُوعہ رسالہ ”حُسْنِ اخلاق“ اور ”احیاء العلوم“ جلد سوم، صفحہ ۱۵۳ تا ۱۶۴ کا مطالعہ کیجئے۔

آیتِ مبارکہ:

اللہ عَزَّوَجَلَّ قرآنِ مجید فرقانِ حمید میں ارشاد فرماتا ہے: ﴿وَإِنَّكَ لَعَلَىٰ خُلُقٍ عَظِيمٍ﴾ (پ ۲۹، القلم: ۴) ترجمہ ”کنز الایمان“: ”اور بے شک تمہاری خوبو بڑی شان کی ہے۔“ اس آیتِ مبارکہ کے تحت تفسیر خزانِ العرفان میں ہے: حضرت اُمُّ المومنین عائشہ

صَدِّيقَهُ رَضِيَ اللَّهُ تَعَالَى عَنْهَا سے دریافت کیا گیا تو آپ نے فرمایا کہ سَيِّدِ عَالَمِ صَلَّی اللہُ تَعَالَى عَلَیْہِ وَاٰلِہٖ وَسَلَّم کا خُلُقِ قرآن ہے۔ حدیث شریف میں ہے سَيِّدِ عَالَمِ صَلَّی اللہُ تَعَالَى عَلَیْہِ وَاٰلِہٖ وَسَلَّم نے فرمایا کہ اللہ تعالیٰ نے مجھے مَکَرِمِ اَخْلَاقِ وِمحَاسِنِ اَفْعَالِ کی تَکْمِیل و تَتْمِیْم (کمل و پورا کرنے) کے لئے مَبْعُوث فرمایا۔^(۱)

ترے خُلُقِ کو حق نے عظیم کہا تری خُلُقِ کو حق نے جمیل کیا
کوئی تجھ سا ہوا ہے نہ ہوگا شہا! تیرے خالقِ حُسْنِ و اَدَا کی قَسَم
(حدیث مبارکہ) میزانِ عمل میں سب سے وزنی شے:

حضرت سَيِّدُنَا أَبُو دَرْدَاء رَضِيَ اللہُ تَعَالَى عَنْہُ سے روایت ہے کہ تاجدارِ مدینہ، راحتِ قلب و سینہ صَلَّی اللہُ تَعَالَى عَلَیْہِ وَاٰلِہٖ وَسَلَّم کا فرمانِ باقرینہ ہے: ”قیامت کے دن مومن کے میزان میں حُسْنِ اَخْلَاقِ سے زیادہ وزنی کوئی شے نہیں ہوگی۔“^(۲)
حُسْنِ اَخْلَاقِ کا حکم:

حُسْنِ اَخْلَاقِ کے مختلف پہلو ہیں اسی وجہ سے بعض صورتوں میں حُسْنِ اَخْلَاقِ واجب، بعض میں سُنَّت اور بعض صورتوں میں مُسْتَحَب ہے۔

5 حکایت ﴿﴾ نواسۂ رسول کا کمالِ حُسْنِ اَخْلَاقِ:

ایک شامی کا بیان ہے کہ ایک مرتبہ میں مدینہ منورہ زَادَہَا اللہُ شَرَفًا وَ تَعَظِيمًا حاضر ہوا تو میں نے خچر پر سوار ایک ایسے شخص کو دیکھا کہ اس جیسا خوبصورت، پُر وقار اور خوش لباس شخص

①..... خزائن العرفان، پ ۲۹، القلم، تحت الآیۃ: ۴۰۔

②..... ترمذی، کتاب البر والصلة، باب ماجاء فی حسن الخلق، ۳/۴۰۳، حدیث: ۲۰۰۹۔

میں نے پہلے کبھی نہیں دیکھا تھا اور نہ ہی اس کی سواری سے عمدہ سواری کبھی دیکھی تھی، میرا دل اس شخص کی جانب کھینچا جا رہا تھا۔ جب میں نے ان کے مُتَعَلِّق دریافت کیا تو پتہ چلا کہ یہ امیر المؤمنین حضرت سَیِّدُنَا عَلِیُّ الرِّضَا شَیْرُخُدا کَرَّمَ اللہُ تَعَالٰی وَجْہَہُ الْکَرِیْم کے بڑے فرزند حضرت سیدنا امام حَسَن رَضِیَ اللہُ تَعَالٰی عَنْہُ ہیں۔ میرا دل آپ رَضِیَ اللہُ تَعَالٰی عَنْہُ کے بُغْض و عداوت سے بھر گیا، مجھے مولا علی شَیْرُخُدا کَرَّمَ اللہُ تَعَالٰی وَجْہَہُ الْکَرِیْم سے حسد ہو گیا کہ آپ رَضِیَ اللہُ تَعَالٰی عَنْہُ کا بیٹا بھی (شان و شوکت کے لحاظ سے) آپ ہی کی مثل ہے۔ میں نے آگے بڑھ کر پوچھا: ”کیا تم فرزند علی ہو؟“ امام حَسَن رَضِیَ اللہُ تَعَالٰی عَنْہُ نے جواب دیا: ”جی ہاں! میں سَیِّدُنَا عَلِیُّ الرِّضَا شَیْرُخُدا کَرَّمَ اللہُ تَعَالٰی وَجْہَہُ الْکَرِیْم کا بیٹا ہوں۔“ یہ سنتے ہی میں آپ رَضِیَ اللہُ تَعَالٰی عَنْہُ اور آپ کے والد ماجد حضرت سَیِّدُنَا عَلِیُّ الرِّضَا شَیْرُخُدا کَرَّمَ اللہُ تَعَالٰی وَجْہَہُ الْکَرِیْم کو سَب و شتم کرنے (یعنی بُرا بھلا کہنے) لگا۔

جب میں خاموش ہوا تو سَیِّدُنَا امام حَسَن رَضِیَ اللہُ تَعَالٰی عَنْہُ نے مجھے کچھ کہنے یا میری سرزنش کرنے کی بجائے حُسْنِ اخلاق کا بہترین مظاہرہ کرتے ہوئے ارشاد فرمایا: ”لگتا ہے تم حاجت مند ہو؟“ میں نے کہا: ”جی ہاں! میں حاجت مند ہوں۔“ فرمایا: ”ہمارے پاس آ جاؤ، اگر تمہیں رہائش کی حاجت ہوئی تو ہم تمہارے قیام کا انتظام کر دیں گے، اگر مال کی حاجت ہوئی تو مالی اعتبار سے خیر خواہی میں ذرہ برابر کمی نہیں چھوڑیں گے، اس کے علاوہ بھی تمہیں کسی چیز کی ضرورت پڑی تو تمہارے ساتھ ضرور تعاون کریں گے۔“ حضرت سَیِّدُنَا امام حَسَن رَضِیَ اللہُ تَعَالٰی عَنْہُ کے اس کمالِ حُسْنِ اخلاق کو دیکھ کر اس شامی کے دل میں آپ کی محبت گھر کر گئی۔ وہ شامی شخص کہتا ہے: ”جب میں حضرت سَیِّدُنَا امام حَسَن

رَضِيَ اللهُ تَعَالَى عَنْهُ سے جُدا ہوا تو رُوئے زمین پر آپ رَضِيَ اللهُ تَعَالَى عَنْهُ سے بڑھ کر مجھے کوئی محبوب نہ تھا۔ آپ رَضِيَ اللهُ تَعَالَى عَنْهُ کے حُسْنِ اخلاق نے مجھے بہت متاثر کیا، آپ کا شکریہ ادا کرنے کے سوا میرے لیے کوئی چارہ نہ رہا اور مجھے اپنے بُرے رویے پر انتہائی شرمندگی ہوئی۔^(۱)

حُسْنِ اخلاق اپنانے کے دس (10) طریقے:

(1) اچھی صحبت اختیار کیجئے: کہ صحبت اثر رکھتی ہے، جو بندہ جیسی صحبت اختیار کرتا ہے ویسا ہی بن جاتا ہے، اچھوں کی صحبت اچھا اور بروں کی صحبت برا بنا دیتی ہے، بد اخلاقوں کی صحبت بد خلق اور حُسْنِ اخلاق والوں کی صحبت حُسْنِ اخلاق والا بنا دیتی ہے، اَلْحَمْدُ لِلّٰہِ عَزَّوَجَلَّ تبلیغِ قرآن و سنت کی عالمگیر غیر سیاسی تحریک دعوتِ اسلامی بھی اچھا ماحول فراہم کرتی ہے، دعوتِ اسلامی کے مدنی ماحول میں حُسْنِ اخلاق سکھایا جاتا ہے، بد اخلاقی سے بچایا جاتا ہے، ہزاروں ایسے لوگ جو اپنی بد اخلاقی کی وجہ سے معاشرے میں بدنام تھے، دعوتِ اسلامی کے مدنی ماحول سے وابستہ ہوئے، حُسْنِ اخلاق کا تاج سر پر سجایا اور آج وہی لوگ دوسروں کو حُسْنِ اخلاق کا درس دیتے نظر آتے ہیں، آپ بھی دعوتِ اسلامی کے مدنی ماحول سے وابستہ ہو جائیے، حُسْنِ اخلاق کو اپنائیے، بد اخلاقی کو دور بھاگیے اور رحمتِ الہی سے اجر کثیر پائیے۔

(2) حُسْنِ اخلاق کے فضائل کا مطالعہ کیجئے: جب کسی چیز کے فضائل پیش نظر ہوں تو اسے اپنانا آسان ہو جاتا ہے، حُسْنِ اخلاق کی معلومات کے لیے مکتبۃ المدینہ کی مطبوعہ کتب عَلَّامہ طبرانی عَلَیْہِ رَحْمَةُ اللہِ الْقَوِی کی کتاب مَکَارِمُ الْاَخْلَاق ترجمہ بنام حُسْنِ اخلاق، حُجَّۃُ الْاِسْلَام حضرت سیدنا امام محمد غزالی عَلَیْہِ رَحْمَةُ اللہِ الْوَالِی کی مایہ ناز تصانیف احیاء العلوم، جلد سوم

اور مُكَاشَفَةُ الْقُلُوبِ کا مُطَالَعہ بہت مُفید ہے۔

(3) بد اخلاقی کی دُنْیوی و اُخْرَوی برائیوں پر غور کیجئے: کہ بد اخلاق شخص سے لوگ

نفرت کرتے ہیں، اُس سے دُور بھاگتے ہیں، اُسے دُنْیوی مُعاملات میں ناکامیوں کا سامنا کرنا پڑتا ہے، وہ خود بھی پریشان رہتا ہے اور لوگوں کو بھی پریشان کرتا ہے، بد اخلاق شخص کے دشمن بھی زیادہ ہوتے ہیں، بندہ بُرے اخلاق کے سبب جہنم کے نچلے طبقے میں پہنچ سکتا ہے، بد اخلاق شخص اپنے آپ کو دُنْیوی مُصِیبت میں بھی مبتلا کر لیتا ہے، بد اخلاق شخص ٹوٹے ہوئے گھڑے کی طرح ہے جو قابلِ استعمال نہیں ہوتا۔^(۱)

(4) حُسنِ اخلاق میں شامل نیک اعمال کی معلومات حاصل کیجئے: جب تک بندے

کو ایسے نیک اعمال کی معلومات نہیں ہوگی جو حُسنِ اخلاق میں شامل ہیں تو اس وقت تک حُسنِ اخلاق کو اختیار کرنا دُشوار ہوگا۔ اوپر حُسنِ اخلاق کی تعریف کے بعد تقریباً تیس (۳۰) سے زائد ایسے نیک اعمال بیان کیے گئے ہیں جو حُسنِ اخلاق میں شامل ہیں۔

(5) دِل میں اِحترامِ مُسْلِم پیدا کیجئے: جب بندے کے دل میں مسلمانوں کا احترام

پیدا ہوگا تو خود بخود اُن کے ساتھ حُسنِ اخلاق سے پیش آئے گا، اِحترامِ مُسْلِم پیدا کرنے کا ایک طریقہ یہ بھی ہے بندہ خود سے تمام لوگوں کو اچھا جانے، اپنے آپ کو بڑا گنہگار سمجھے، عاجزی و انکساری اختیار کرے، یوں اِحترامِ مُسْلِم پیدا ہوگا اور حُسنِ اخلاق کی دولت نصیب ہوگی۔ اِنْ شَاءَ اللہ عَزَّوَجَلَّ

(6) نفسانی خواہشات سے پرہیز کیجئے: بسا اوقات ذاتی رنجش، ناپسندیدگی اور

ناراضی کی بناء پر نفس اپنے غصے کا اظہار غیبت، گالی گلوچ، چغلی وغیرہ جیسی بد اخلاقی کی بدترین قسموں سے کرواتا ہے جو حُسنِ اخلاق کی بدترین دشمن ہیں، لہذا نفسانی خواہشات سے پرہیز کیجئے تاکہ حُسنِ اخلاق کی دولت نصیب ہو۔

(7) حُسنِ اخلاق کی بارگاہِ الہی میں دعا کیجئے: کہ دعا مؤمن کا ہتھیار ہے، حضور نبی رحمت شفیعِ اُمّت صَلَّی اللہُ تَعَالٰی عَلَیْہِ وَاٰلِہٖ وَسَلَّم کی دو دعائیں پیش خدمت ہیں: ﴿اللّٰهُمَّ حَسَّنْتَ خَلْقِيْ فَحَسِّنْ خُلُقِيْ﴾ یعنی اے اللہ عَزَّوَجَلَّ! تو نے میری صورت اچھی بنائی ہے پس میرے اخلاق کو بھی اچھا کر دے۔“ (1) ﴿اللّٰهُمَّ اِنِّیْ اَسْئَلُكَ الصِّحَّةَ وَالْعَافِیَّةَ وَحُسْنَ الْخُلُقِ﴾ یعنی اے اللہ عَزَّوَجَلَّ! میں تجھ سے صحت، عافیت اور اچھے اخلاق کا سوال کرتا ہوں۔“ (2)

(8) بُرائی کا جواب اچھائی سے دیجیے: بُرائی کا جواب بھلائی سے دینے کو افضل اخلاق میں شمار کیا گیا ہے، چنانچہ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”دنیا و آخرت کے افضل اخلاق میں سے یہ ہے کہ تم قَطْعِ تَعَلُّق کرنے والے سے صلہ رحمی کرو، جو تمہیں محروم کرے اسے عطا کرو اور جو تم پر ظلم کرے اسے مُعَاف کر دو۔“ (3)

(9) بد اخلاقی کے اَسباب کو دُور کیجئے: بد اخلاقی حُسنِ اخلاق کی ضد ہے، جب بد اخلاقی دُور ہو جائے گی تو حُسنِ اخلاق خود ہی پیدا ہو جائے گا۔ ﴿بد اخلاقی کا ایک سبب گھر کا ماحول اچھا نہ ہونا ہے اس کا علاج یہ ہے کہ دعوتِ اسلامی سے وابستہ ہو جائیے، حِکْمَتِ عَمَلی کے ساتھ گھر میں مدنی ماحول بنائیے، فحاشی و عُریانی والے چینلز کو بند کر کے مدنی

①..... شعب الایمان، باب فی حسن الخلق، ۶/۳۶۴، حدیث: ۸۵۴۲۔

②..... مجمع الزوائد، کتاب الادعیۃ، باب الاجتہاد فی الدعاء، ۱۰/۲۷۴، حدیث: ۱۷۳۶۔

③..... شعب الایمان، باب فی صلة الارحام، ۶/۲۲۲، حدیث: ۷۵۹۔

چینل کو بسائیے، اِنْ شَاءَ اللہ عَزَّوَجَلَّ مدنی چینل آپ کی آپ کے گھر والوں کی، بچوں کی، والدین اور دیگر رشتہ داروں کی ایسی مدنی تربیت کرے گا، جس سے حُسنِ اخلاق پیدا کرنے میں آسانی ہوگی۔ ﴿بِذِہِ الْاَخْلَاقِ﴾ کا ایک سبب مَنْصَب یا عہدے کا چھن جانا بھی ہے کہ جب بندے سے کوئی مَنْصَب یا عہدہ چھین لیا جائے تو بَسَا اوقات وہ بِذِہِ الْاَخْلَاقِ ہو جاتا ہے، اس کا علاج یہ ہے کہ بندہ کسی بھی مَنْصَب کو مُسْتَقِل اور دائمی نہ سمجھے، بلکہ اپنا یوں مدنی ذہن بنائے کہ مجھے تو دنیا میں بھی مخصوص مدت تک رہنا ہے تو یہ مَنْصَب ہمیشہ کیسے رہے گا، جب پہلے سے ہی مَنْصَب کے ہمیشہ نہ رہنے کا ذہن ہوگا تو اس کے چھن جانے پر افسوس بھی نہ ہوگا اور بِذِہِ الْاَخْلَاقِ بھی پیدا نہ ہوگی۔ اِنْ شَاءَ اللہ عَزَّوَجَلَّ ﴿بَسَا اوقات ضرورت سے زائد مال داری بھی بِذِہِ الْاَخْلَاقِ کا سبب بن جاتی ہے، لہذا بندے کو چاہیے کہ جتنا دنیا میں رہنا ہے اتنا دنیا کے لیے کمائے اور جتنا آخرت میں رہنا ہے اتنا آخرت کی تیاری کرے، اعمالِ صالحہ بجالائے، رضائے الہی والے کام کرے۔

(10) بلا وجہ غصہ چھوڑ دیجیے: بلا وجہ غصہ بہت ساری بُرائیوں کی جڑ اور کئی خامیوں کی بنیاد ہے، جب بندہ بلا وجہ غصہ کرتا ہے تو بِذِہِ الْاَخْلَاقِ کا شکار ہو جاتا ہے، بلا وجہ غصے کو چھوڑ دینا ہی اچھے اخلاق کی علامت ہے۔ حضرت سیدنا عبد اللہ بن مُبارک رَحْمَةُ اللہِ تَعَالٰی عَلَیْہِ سے عرض کی گئی کہ ”ایک جملے میں بتائیے کہ اچھے اخلاق کیا ہیں؟“ ارشاد فرمایا: ”(بلا وجہ) غصے کو چھوڑ دینا۔“ (1)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(6) ... مُحَاسَبَةُ نَفْسٍ (فِکْرِ مَدینہ)

مُحَاسَبَةُ نَفْسٍ کی تعریف:

مُحَاسَبَةُ کَالْعَوْدِ معنی حساب لینا، حساب کرنا ہے اور مختلف اعمال کرنے سے پہلے یا کرنے کے بعد ان میں نیکی و بدی اور کمی بیشی کے بارے میں اپنی ذات میں غور و فکر کرنا اور پھر بہتری کے لیے تدابیر اختیار کرنا مُحَاسَبَةُ نَفْسٍ کہلاتا ہے۔ حُجَّةُ الْإِسْلَام امام محمد غزالی عَلَیْهِ رَحْمَةُ اللَّهِ اَنْوَالِ فرماتے ہیں: ”اعمال کی کثرت اور مقدار میں زیادتی اور نقصان کی معرفت کے لیے جو غور کیا جاتا ہے اسے مُحَاسَبَةُ کہتے ہیں، لہذا اگر بندہ اپنے دن بھر کے اعمال کو سامنے رکھے تاکہ اسے (نیک اعمال کی) کمی بیشی (کم یا زیادہ ہونے) کا علم ہو تو یہ بھی مُحَاسَبَةُ ہے۔“ (1)

اعمال سے قبل اور بعد مُحَاسَبَةُ کی نفیس وضاحت:

حضرت سَیِّدُنَا حَسَنُ بَصْرِی عَلَیْهِ رَحْمَةُ اللَّهِ الْغَنَی فرماتے ہیں کہ مؤمن کے دل میں اچانک کوئی پسندیدہ خیال پیدا ہوتا ہے تو مؤمن کہتا ہے: ”خدا کی قسم! تو مجھے بہت پسند ہے، تو میری ضرورت بھی ہے، لیکن افسوس! تیرے اور میرے درمیان ایک رُکاوٹ ہے۔“ یہ کہہ کر مؤمن اس پسندیدہ خیال کو ترک کر دیتا ہے، اسی کا نام عمل سے پہلے مُحَاسَبَةُ ہے۔ پھر فرمایا کہ بعض اوقات مؤمن سے کوئی خطا ہو جاتی ہے تو وہ نفس کو مخاطب کر کے کہتا ہے: ”تو نے کیا سوچ کر ایسا کیا؟“ خدا کی قسم! ایسی خطا میں میرا کوئی عُذر قبول نہیں کیا جائے گا۔ خدا کی قسم! آئندہ میں اِنْ شَاءَ اللَّهُ عَزَّوَجَلَّ کبھی ایسی خطا نہیں کروں گا۔“ (2)

1..... احیاء العلوم، ۵/ ۳۱۹۔

2..... احیاء العلوم، ۵/ ۳۲۹۔

مَحَاسَبِ نَفْس، فکرِ مدینہ، دعوتِ اسلامی:

میٹھے میٹھے اسلامی بھائیو! نیک اعمال میں کمی بیشی کے اعتبار سے مُحَاسَبِ نَفْس کرنے کو تبلیغِ قرآن و سنت کی عالمگیر غیر سیاسی تحریک دعوتِ اسلامی کی اصطلاح میں ”فکرِ مدینہ کرنا“ کہتے ہیں۔ شیخ طریقت، امیرِ اہلسنت بانی دعوتِ اسلامی حضرت علامہ مولانا ابو بلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ نے اپنے مُریدین، طالبین، متعلقین، بلکہ دعوتِ اسلامی سے محبت کرنے والے تمام مسلمانوں کو مُحَاسَبِ نَفْس یعنی فکرِ مدینہ کرنے کے لیے ”مدنی انعامات“ کا تحفہ عطا فرمایا ہے۔ ”مدنی انعامات“ دراصل مختلف سوالات پر مشتمل نیک اعمال کی معلومات و ترغیبات کا ایسا مجموعہ ہے جس پر عمل کر کے دنیا و آخرت کی ڈھیروں بھلائیاں حاصل کی جاسکتی ہیں، آپ دَامَتْ بَرَکَاتُہُمُ الْعَالِیَہ نے اسلامی بھائیوں، اسلامی بہنوں، مدنی مُتّوں، خُصوصی اسلامی بھائیوں، مدارسِ المدینہ اور جامعاتِ المدینہ کے طلباء، ان تمام کے لیے علیحدہ مدنی انعامات رسائل کی صورت میں مُرتّب فرمائے ہیں، آپ بھی نیک اعمال کو بجالانے، اُن پر استقامت اختیار کرنے، اپنی اور اپنے گھر والوں کی دینی و شرعی و اخلاقی تربیت کرنے کے لیے مدنی انعامات کے رسائل حاصل کیجئے، ان پر عمل کیجئے اور ڈھیروں ثواب کمائیے۔

آیتِ مبارکہ:

اللّٰهُ عَزَّوَجَلَّ ارشاد فرماتا ہے: ﴿وَلَا أُقْسِمُ بِالنَّفْسِ اللَّوَّامَةِ﴾ ۲ ﴿﴾ (پ ۹، القیاسہ: ۲)

ترجمہ کنز الایمان: ”اور اس جان کی قسم جو اپنے اوپر بہت ملامت کرے۔“ اس آیت

مبارکہ کے تحت حضرت سیدنا حَسَن بَصْرِی عَلَیْہِ رَحْمَةُ اللّٰهِ الْعَظِیْمَا فرماتے ہیں: ”مؤمن ہمیشہ

نفس کو جھڑکتا رہتا ہے کہ تو نے فلاں بات کیا سوچ کر کہی؟ فلاں کھانا تو نے کس لیے کھایا؟ فلاں مشروب تو نے کس لیے نوش کیا؟ جبکہ کافر زندگی بسر کرتا رہتا ہے لیکن کبھی اپنے نفس کو نہیں جھڑکتا (یعنی اس کا محاسبہ نہیں کرتا)۔“ (1)

(حدیث مبارکہ) سمجھدار کون؟

سرورِ عالم، نورِ مجسم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”سمجھدار وہ شخص ہے جو اپنا محاسبہ کرے اور آخرت کی بہتری کے لئے نیکیاں کرے اور عاجز وہ ہے جو اپنے نفس کی خواہشات کی پیروی کرے اور اللہ تعالیٰ سے آخرت کے انعام کی اُمید رکھے۔“ (2)

محاسبہ نفس کا حکم:

حُجَّۃُ الْاِسْلَام حضرت سیدنا امام محمد غزالی عَلَیْہِ رَحْمَةُ اللہِ الْوَالِی نَقْل فرماتے ہیں: ”اللہ عَزَّوَجَلَّ اور آخرت پر ایمان رکھنے والے ہر عقل مند شخص پر لازم ہے کہ وہ نفس کے محاسبہ سے غافل نہ ہو اور نفس کی حرکات و سکنات اور لذات و خیالات پر سختی کرے کیونکہ زندگی کا ہر سانس اَنَمول ہیرا ہے جس سے ہمیشہ باقی رہنے والی نعمت (یعنی جنت) خریدی جاسکتی ہے تو ان سانسوں کو ضائع کرنا یا ہلاکت والے کاموں میں صرف کرنا بہت سنگین اور بڑا نقصان ہے جو سمجھدار شخص کا شیوہ نہیں۔“ (3)

6 حکایت ﴿محاسبہ نفس کرنے والا خوش نصیب﴾:

دعوتِ اسلامی کے اشاعتی ادارے مکتبۃ المدینہ کی مطبوعہ ۶۴۹ صفحات پر مشتمل

①..... احیاء العلوم، ۵/ ۳۵۰۔

②..... ترمذی، کتاب صفة القيامة، باب: ۲۵، ۲/ ۲۰۷، حدیث: ۲۲۶۷۔

③..... احیاء العلوم، ۵/ ۳۱۵۔

کتاب ”حکایتیں اور نصیحتیں“ ص ۵۲ پر ہے: حضرت سیدنا ابوبکر کثانی قدس سرہ الثورانی فرماتے ہیں: ایک شخص بُرائیوں اور خطاؤں پر اپنے نفس کا مُحاسبہ کیا کرتا تھا۔ ایک دن اس نے اپنی زندگی کے سالوں کا حساب لگایا تو ساٹھ (60) سال بنے، پھر دنوں کا حساب کیا تو اکیس ہزار پانچ سو (21500) دن بنے تو اس نے ایک زوردار چیخ ماری اور بے ہوش ہو کر گر پڑا، جب ہوش میں آیا تو کہنے لگا: ”ہائے افسوس! اگر روزانہ ایک گناہ بھی کیا ہو تو اپنے رب عَزَّوَجَلَّ کے حضور اکیس ہزار پانچ سو (21500) گناہ لے کر حاضر ہوں گا تو ان گناہوں کا کیا حال ہوگا جن کا شمار ہی نہیں؟ ہائے افسوس! میں نے اپنی دنیا آباد کی اور آخرت برباد کی اور اپنے پروردگار عَزَّوَجَلَّ کی نافرمانی کرتا رہا، میں دنیا میں تو آبادی سے بربادی کی طرف منتقل ہونا پسند نہیں کرتا تو بروز قیامت بغیر ثواب و عمل کے حساب و کتاب کیسے دوں گا؟ اور عذاب کا سامنا کیسے کروں گا؟“ پھر اس نے ایک زوردار چیخ ماری اور زمین پر گر گیا، جب حرکت دی گئی تو اس کی جان جانِ آفریں کے سپرد ہو چکی تھی۔

محاسبہ کرنے اور اس کا ذہن بنانے کے بارہ (12) طریقے:

(1) مُحاسبہ نفس کی معرفت حاصل کیجئے: کہ جب تک کسی چیز کی معلومات نہ ہوں اس چیز تک پہنچنا مشکل ہوتا ہے، جب مُحاسبہ نفس کی معرفت و معلومات حاصل ہوں گی تو مُحاسبہ نفس کرنا بہت آسان ہو جائے گا، اس کے لیے حُجَّةُ الْاِسْلَام حضرت سیدنا امام محمد غزالی عَلَیْہِ رَحْمَةُ اللہِ الْوَالِی کی مایہ ناز تصنیف ”احیاء العلوم“ جلد ۵، صفحہ ۳۱۱ سے مطالعہ بہت مفید ہے۔

(2) خوفِ خدا کے واقعات ملاحظہ کیجئے: کہ بندہ جب اللہ عَزَّوَجَلَّ کے نیک بندوں کے

خوفِ خدا سے بھرپور واقعات کا مطالعہ کرتا ہے تو اس کا یہ مدنی ذہن بنتا ہے کہ وہ لوگ نیک

پر ہیزگار ہونے کے باوجود اللہ عَزَّوَجَلَّ سے اتنا ڈرتے تھے، میں تو بہت ہی گنہگار ہوں مجھے تو رب تعالیٰ سے بہت زیادہ ڈرنا چاہیے یوں رحمت الہی سے اسے مُحَاسِبۂ نَفْسِ نصیب ہو جائے گا۔ اِنْ شَاءَ اللہ عَزَّوَجَلَّ، اللہ عَزَّوَجَلَّ کے نیک بندوں کے خوفِ خدا سے متعلق واقعات کے لیے مکتبۃ المدینہ کی مطبوعہ ۱۶۰ صفحات پر مشتمل کتاب ”خوفِ خدا“ کا مطالعہ کیجئے۔

(3) بُزُرْگانِ دُن کے مُحَاسِبۂ کے واقعات کا مطالعہ کیجئے: ﴿﴾ حضرت سَیِّدُنَا أَبُو طَلْحۃ رَضِیَ

اللہ تَعَالٰی عَنْہُ کے بارے میں مروی ہے کہ کسی پرندے نے ان کی توجہ نماز سے ہٹا کر باغ کی جانب مَبْذُول کروادی تو آپ رَضِیَ اللہ تَعَالٰی عَنْہُ نے غور و فکر کیا اور اپنے فعل پر ندامت کا اظہار کرتے ہوئے بطورِ کَفَّارۃ اپنا باغ راہِ خدا میں صدقہ کر دیا۔ ﴿﴾ حضرت سَیِّدُنَا عَبْدُ اللہ بنِ سَلام رَضِیَ اللہ تَعَالٰی عَنْہُ نے لکڑیوں کا ایک گٹھا اٹھایا تو کسی نے کہا: ”اے اَبُو یُوسُف! آپ کے بیٹے اور غلام اس کام کے لیے کافی تھے۔“ فرمایا: ”میں نفس کا امتحان لینا چاہتا تھا کہ کہیں وہ انکار تو نہیں کرتا۔“ ﴿﴾ سَیِّدُنَا فاروقِ اعظم رَضِیَ اللہ تَعَالٰی عَنْہُ رات کے وقت پاؤں پر درہ مار کر نفس سے پوچھتے: ”آج تو نے کیا عمل کیا؟“ (1)

(4) اپنے آپ کو بے باک اور جری ہونے سے بچائیے: کہ یہ چیز بندے کو تکبر و سرکش پر مجبور کر دیتی ہے اور بندہ کبھی بھی اپنا مُحَاسِبۂ نہیں کر پاتا۔ عُمُو مَادِین کا علم نہ ہونا بے باک اور جری ہونے پر اُبھارتا ہے لہذا بندے کو چاہیے کہ عُلَمَاءُ اہْلِ سُنَّتِ وَمُفْتِیَّانِ عِظَام سے رابطے میں رہے، ہر معاملے میں ان سے شرعی رہنمائی حاصل کرے، دینی علوم حاصل کرنے کے لیے دینی کُتُب و رسائل کا مُطَالَعہ کرے، اسلامی عقائد، نماز، روزہ، حج، زکوٰۃ و روزِ مَرۃ کے

کثیر معاملات کے مختلف مسائل جاننے کے لیے ”بہارِ شریعت“ کا مطالعہ بہت مفید ہے۔

(5) حسابِ قیامت کو یاد کیجئے: کہ آج اگر میں نے دنیا میں اپنا محاسبہ کر کے نیک

اعمال کرنے اور بُرے اعمال سے بچنے کی کوشش نہ کی تو کل بروزِ قیامت بارگاہِ الہی میں

کیسے حساب دوں گا؟ امیر المؤمنین حضرت سیدنا عمر فاروقِ اعظم رَضِیَ اللہُ تَعَالٰی عَنْہُ نے ارشاد

فرمایا: ”اپنے نفس کا محاسبہ کرو اس سے پہلے کہ تمہارا حساب لیا جائے اور وزن کیے جانے

سے پہلے اپنے عمل کا خود وزن کرو اور بہت بڑی پیشی کے لیے تیار ہو جاؤ۔“ (1) حضرت سیدنا

حَسَن بَصْرِی عَلَیْہِ رَحْمَةُ اللہِ الْعَظِیْمُ فرماتے ہیں: ”دنیا میں نفس کا محاسبہ کرنے والوں کا حساب

آخرت میں آسان ہوگا جبکہ محاسبہ نہ کرنے والوں کا حساب بروزِ قیامت سخت ہوگا۔“ (2)

(6) ہر کام کے کرنے سے قبل غور کیجئے: کہ یہ اچھے اور بُرے عمل کو پرکھنے کے لیے

ایک بہترین محاسبہ ہے، ایک شخص نے رسولِ اکرم شاہِ بنی آدم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی

خدمت میں عرض کی کہ مجھے نصیحت فرمائیے تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد

فرمایا: ”جب کسی کام کا ارادہ کرو تو اس کے انجام میں غور و فکر کر لو، اگر انجام اچھا ہو تو اسے

کر لو اور اگر بُرا ہو تو نہ کرو۔“ (3)

(7) محاسبہِ نفس کے لیے وقت مُقَرَّر کر لیجئے: محاسبہِ نفس کی عادت بنانے کا ایک

بہترین طریقہ یہ بھی ہے کہ اس کے لیے وقت مُقَرَّر کر لیا جائے، کیونکہ جس کام کے لیے کوئی

وقت مُقَرَّر کر لیا جائے تو اسے کرنے میں آسانی ہو جاتی ہے۔

①..... احیاء العلوم، ۵/ ۳۲۱۔

②..... احیاء العلوم، ۵/ ۳۴۹۔

③..... الزہد لابن المبارک، باب التخصیص علی طاعة اللہ، ص ۱۴، حدیث: ۴۱۔

(8) ہر صبح اور رات مُحَاسَبَہٴ نَفْسِ کیجئے: صبح اس طرح مُحَاسَبَہٴ کیجئے: ”اے نفس! یاد رکھ

میری تمام جمع پونجی یہی زندگی ہے اگر یہ ضائع ہوگئی تو میرا تمام مال ضائع ہو جائے گا اور مجھے اُخروی تجارت اور اس کے نفع سے محروم ہونا پڑے گا، اے نفس! تو یہ سمجھ کہ تجھے موت آگئی تھی لیکن تجھے دوبارہ دنیا میں بھیج دیا گیا ہے لہذا اسے غنیمت جان اور آج کسی گناہ میں مشغول نہ ہونا، اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم کی اطاعت میں گزارنا۔“ رات کو سونے سے قبل دن بھر کیے جانے والے تمام اعمال پر غور و فکر کیجئے کہ آج میں نے کون کون سے نیک اعمال کیے؟ نیز نفس و شیطان کے بہکاوے میں آکر کون کون سے گناہ کیے؟ پھر نیک اعمال میں کمی ہو تو نفس سے اس بات کا عہد لیجئے کہ اب ان نیک اعمال میں اضافہ کروں گا، اسی طرح اگر گناہ کیے ہیں تو ان سے سچی پکی توبہ کیجئے، ہو سکے تو صَلَّاتُ التَّوْبَہٴ بھی ادا کیجئے، پھر نفس سے اس بات کا عہد لیجئے کہ آئندہ ان گناہوں سے بچنے کی بھرپور کوشش کروں گا۔

(9) مُحَاسَبَہٴ کرنے کے فوائد، نہ کرنے کے نقصانات پر نظر رکھیے: اپنا یوں مدنی ذہن

بنائیے کہ میرے رب عَزَّوَجَلَّ سے کچھ پوشیدہ نہیں، عنقریب مجھ سے حساب ہوگا، مجھے تمام خیالات و لمحات کا بھی حساب دینا ہے، بہتر یہی ہے کہ میں اپنی ہر سانس و حرکت اور ہر لحظہ و لمحہ نفس پر کڑی نظر رکھوں کیونکہ جس نے حساب و کتاب سے پہلے خود اپنا مُحَاسَبَہٴ کر لیا بروز قیامت اس کا حساب آسان ہوگا اور سوال کے وقت وہ جواب دے سکے گا نیز اس کا انجام و ٹھکانہ بھی اچھا ہوگا اور جو آدمی اپنا مُحَاسَبَہٴ نہیں کرتا اسے حشر کے میدان میں زیادہ دیر رُکنا پڑ سکتا ہے نیز اس کی بُرائیاں اسے غضب و رُسوائی میں مبتلا کر دیں گی۔

(10) اچھی باتوں کی سوچ اور بُری باتوں پر ندامت اختیار کریں: کہ اس طرح اچھی

باتوں پر عمل کی ترغیب اور بُری باتوں کو چھوڑنے کی توفیق ملتی ہے۔ حضرت سیدنا ابن عباس رَضِيَ اللهُ تَعَالَى عَنْهُ فرماتے ہیں: ”بھلائی میں غور و فکر کرنا اس پر عمل کرنے کی دعوت دیتا ہے اور بُرائی پر نادم ہونا بُرائی چھوڑنے پر ابھارتا ہے۔“ (1)

(11) مُشَاهَدَات سے عبرت حاصل کیجئے: دن بھر ہماری نظروں سے کئی مناظر

گزر رہے ہیں، ہم کئی مُشَاهَدَات کرتے ہیں، اگر ان مُشَاهَدَات سے عبرت حاصل کرنے کا ذہن بن جائے تو مُحَاسَبَہ کرنے میں کافی آسانی ہو جائے گی۔ مثلاً کوئی حادثہ دیکھ کر یہ سوچیں کہ خُدا نخواستہ اگر حادثہ میرے ساتھ پیش آجاتا تو میرا کیا بنتا؟ کیا میں نے قبر میں جانے کی تیاری کر لی تھی؟ کیا میں نے اپنے آپ کو حساب و کتاب کے لیے تیار کر لیا تھا؟ حضرت سیدنا سُفْیَانِ بْنِ عُیَیْنَةَ رَحْمَةُ اللهِ تَعَالَى عَلَیْہِ اٰبِیْہِیْہِ وَسَلَّمَ میں اکثر ایک شعر سے مثال دیا کرتے تھے جس کا ترجمہ یوں ہے کہ ”جب انسان غور و فکر کرتا ہے تو اسے ہر شے سے عبرت حاصل ہوتی ہے۔“ (2)

(12) مُحَاسَبَہ کی عادت بنانے کے لیے مَشَق کیجئے: مَشَق کا مطلب ہے ایک کام کو

بار بار کرنا اور جب کسی کام کو بار بار کیا جاتا ہے تو وہ قرار پکڑ جاتا ہے، اس پر استقامت نصیب ہو جاتی ہے۔ کبھی کبھار علیحدگی میں آنکھیں بند کر کے اپنے روزِ مَرَّہ کے مَغْمُولَات کے مُحَاسَبَہ کی یوں مَشَق کیجئے: ”بُھولے سے یا جان بوجھ کر صادر ہونے والے گناہوں کو یاد کیجئے کہ کل صبح سے لے کر اب تک جس انداز سے میں اپنا وقت گزار چکا ہوں، کیا یہ

①..... احیاء العلوم، ۵/ ۴۱۲۔

②..... احیاء العلوم، ۵/ ۴۱۰۔

انداز ایک مسلمان کو زیب دیتا ہے؟ افسوس! ﴿نماز فجر باجماعت ادا کرنے میں سستی کی﴾
 ﴿رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ﴾ کی بیٹھی بیٹھی سنت داڑھی بھی مُنڈائی ﴿﴾
 والدین کی بے ادبی کی، ان کے ساتھ بدتمیزی سے پیش آیا ﴿﴾ دن بھر بد نگاہی کی ﴿﴾
 جھوٹ، دھوکہ دہی اور خیانت کر کے مال کمایا ﴿﴾ مال کمانے میں اتنا مصروف رہا کہ دیگر
 نمازوں کا بھی خیال نہ رہا ﴿﴾ آوارہ دوستوں کی مجلس میں بیٹھ کر غیبت، چُغلی، حَسَد، تکبر،
 بدگمانی جیسے باطنی امراض کا شکار ہوا ﴿﴾ فلمیں ڈرامے، گانے باجے بھی سنے ﴿﴾ الغرض
 یوں سارا وقت اللہ عَزَّوَجَلَّ اور اس کے رسول صَلَّى اللَّهُ تَعَالَى عَلَيْهِ وَآلِهِ وَسَلَّمَ کی نافرمانی میں گزار
 دیا۔ اے نادان! تُو کب تک اسی مَنخوس طرزِ زندگی کو اپنائے رکھے گا؟ کیا روزانہ یُو نہی
 تیرے نامہ اعمال میں گناہوں کی تعداد بڑھتی رہے گی؟ کیا تجھے نیکیوں کی بالکل حاجت
 نہیں؟ کیا تجھ میں دُورِخ کے شدید ترین عذابات برداشت کرنے کی ہمت و طاقت
 ہے؟ کیا تُو جنت سے محرومی کا دُکھ برداشت کر پائے گا؟ یاد رکھ! اگر اب بھی تُو خوابِ
 غفلت سے بیدار نہ ہو تو اچانک موت کی سختیاں تجھے جھنجھوڑ کر رکھ دیں گی، لیکن افسوس!
 اس وقت بہت دیر ہو چکی ہوگی، کچھتانی کے سوا کچھ حاصل نہ ہوگا، لہذا اپنی اس قیمتی
 زندگی کو غنیمت جانتے ہوئے خُداے اَحْكُمُ الْحَاكِمِينَ عَزَّوَجَلَّ کی اطاعت اور مومنین پر رحم و کرم
 فرمانے والے رسولِ کریم رءوف رحیم صَلَّى اللَّهُ تَعَالَى عَلَيْهِ وَآلِهِ وَسَلَّمَ کی سُنّتوں کی اِتِّبَاع
 میں لگ جا، تجھے دنیا و آخرت کی بھلائیاں نصیب ہوں گی۔

دل میں ہو یاد تری گوشہ تنہائی ہو پھر تو خلوت میں عجب اُنجمن آرائی ہو

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(7)...مُراقبہ کرنا

مُراقبہ کی تعریف:

مُراقبہ کے لغوی معنی نگرانی کرنا، نظر رکھنا، دیکھ بھال کرنا کے ہیں، اس کا حقیقی معنی اللہ عَزَّوَجَلَّ کا لحاظ کرنا اور اس کی طرف پوری طرح مُتَوَجِّہ ہونا ہے اور جب بندے کو اس بات کا علم (معرفت) ہو جائے کہ اللہ عَزَّوَجَلَّ دیکھ رہا ہے، اللہ عَزَّوَجَلَّ دل کی باتوں پر مُطَّلِع ہے، پوشیدہ باتوں کو جانتا ہے، بندوں کے اعمال کو دیکھ رہا ہے اور ہر جان کے عمل سے واقف ہے، اس پر دل کا راز اس طرح عیاں ہے جیسے مخلوق کے لیے جسم کا ظاہری حصہ عیاں ہوتا ہے بلکہ اس سے بھی زیادہ عیاں ہے، جب اس طرح کی معرفت حاصل ہو جائے اور شک یقین میں بدل جائے تو اس سے پیدا ہونے والی کیفیت کو مُراقبہ کہتے ہیں۔^(۱)

واضح رہے کہ عُرفِ عام میں خلوت (علیحدگی) میں، یا جلوت (بھیڑ) میں، یا کسی بزرگ کے مزار پر سر جھکا کر دل میں خوفِ خدا کا تصور جمانا، یا فکرِ آخرت کرنا، یا ذِکْرُ اللہ کرنا، یا اُوراد و وظائف پڑھنا، یا محبتِ الہی میں گم ہو جانا، یا اپنے شیخ کی باطنی توجہ کے ذریعے قلب کو زندہ کرنا، یا دل کی صفائی کرنا، یا بذیۃ استخارہ ربِّ تعالیٰ سے کسی معاملے میں معاونت چاہنا وغیرہ۔ ان تمام صورتوں کو بھی مُراقبہ سے ہی تعبیر کیا جاتا ہے لیکن یہاں یہ مُراقبہ مراد نہیں ہے۔

آیتِ مبارکہ:

اللہ عَزَّوَجَلَّ ارشاد فرماتا ہے: ﴿وَكَانَ اللَّهُ عَلَى كُلِّ شَيْءٍ رَاقِبًا﴾ (پ ۲۲)

(الاحزاب: ۵۲) ترجمہ کنز الایمان: ”اور اللہ ہر چیز پر نگہبان ہے۔“

(حدیث مبارکہ) مُراقبہ کی مُبارک تعلیم:

حضرت سیدنا ابوبہریرہ رَضِیَ اللہُ تَعَالٰی عَنْہُ سے ایک طویل حدیث پاک مروی ہے کہ حضرت جبریل امین عَلَیْہِ السَّلَام بارگاہِ رسالت میں حاضر ہوئے اور چند سوالات کیے، اُن میں سے ایک سوال یہ تھا کہ ”یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! احسان کیا ہے؟“ آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”تم اللہ عَزَّوَجَلَّ کی اس طرح عبادت کرو کہ گویا تم اسے دیکھ رہے ہو اور اگر تم اسے نہیں دیکھ رہے تو وہ تمہیں ضرور دیکھ رہا ہے۔“ (1)

عَلَّامہ ابوالقاسم عبد الکریم ہوازین قشیری عَلَیْہِ رَحْمَةُ اللہِ الْقَوِی فرماتے ہیں: ”حضور نبی کریم عَلَیْہِ اَفْضَلُ الصَّلٰوۃِ وَالتَّسْلِیْم کا یہ فرمانا کہ اگر تم اسے نہیں دیکھ رہے تو وہ تمہیں ضرور دیکھ رہا ہے۔ مراقبہ کی طرف اشارہ ہے کیونکہ مُراقبہ بندے کے اس بات کو جاننے (اور یقین رکھنے) کا نام ہے کہ رب تعالیٰ اسے دیکھ رہا ہے۔“ (2)

مُراقبہ کا حکم:

”مُراقبہ“ یعنی اس بات کا علم اور یقین رکھنا کہ اللہ عَزَّوَجَلَّ دیکھ رہا ہے ہر مسلمان پر ضروری ہے اور یہ تمام نیکیوں کی اصل ہے، مُراقبہ کے بغیر کسی عمل میں اخلاص نہیں ہو سکتا، حضرت سیدنا ابنِ عطاء رَحْمَةُ اللہِ تَعَالٰی عَلَیْہِ سے پوچھا گیا کہ افضل عبادت کیا ہے؟ تو ارشاد فرمایا: ”مُراقبَةُ الْحَقِّ عَلَى دَوَامِ الْأَوْقَاتِ یعنی ہر وقت مُراقبہ یعنی اس بات کا علم اور یقین

①..... بخاری، کتاب الایمان، باب سوال جبریل۔۔ الخ، ۱/ ۳۱، حدیث: ۵۰۰ ملقط۔

②..... الرسالة القشيرية، باب المراقبة، ۲۲۵۔

رکھنا کہ اللہ عَزَّوَجَلَّ دیکھ رہا ہے۔“ (۱)

7 حکایت ﴿مُراقبہ کرنے والا شاگرد﴾:

ایک بزرگ رَحْمَةُ اللہِ تَعَالٰی عَلَیْہِ کے بہت سے شاگرد تھے، وہ ان تمام شاگردوں میں سے ایک شاگرد کے ساتھ بہت امتیازی سلوک کرتے اور اس پر زیادہ توجہ دیا کرتے تھے۔ جب ان سے ایک ہی شاگرد کے ساتھ اس امتیازی سلوک کی وجہ دریافت کی گئی تو انہوں نے فرمایا کہ میں ابھی تم لوگوں پر ظاہر کرتا ہوں کہ میں اس شاگرد پر زیادہ توجہ اور اس کے ساتھ امتیازی سلوک کیوں کرتا ہوں۔ پھر انہوں نے اس شاگرد سمیت دیگر تمام شاگردوں کو بلایا اور سب کو ایک ایک پرندہ دے کر حکم دیا کہ اس پرندے کو لے جا کر ایسی جگہ ذبح کر کے لاؤ جہاں تمہیں کوئی نہ دیکھ رہا ہو۔ تمام شاگرد چلے گئے اور جب واپس آئے تو اس ایک شاگرد کے علاوہ سب نے اپنے پرندے ذبح کیے ہوئے تھے۔ ان بزرگ رَحْمَةُ اللہِ تَعَالٰی عَلَیْہِ نے اس شاگرد سے پوچھا کہ ”تم نے اپنا پرندہ کیوں ذبح نہ کیا؟“ تو اس نے عرض کی: ”عالی جاہ! آپ نے فرمایا تھا کہ یہ پرندہ ایسی جگہ ذبح کرنا جہاں کوئی نہ دیکھ رہا ہو، مجھے کوئی بھی ایسی جگہ نہیں ملی جہاں کوئی نہ دیکھ رہا ہو۔“ (کیونکہ میں جہاں بھی گیا وہاں میرا رب مجھے دیکھ رہا تھا۔) اس مُراقبہ کرنے والے شاگرد کا یہ عالیشان جواب سن کر اُن بزرگ رَحْمَةُ اللہِ تَعَالٰی عَلَیْہِ نے امتیازی سلوک اور زیادہ توجہ کے بارے میں پوچھنے والوں سے ارشاد فرمایا: ”یہ وجہ ہے جس کے سبب میں اس پر زیادہ توجہ کرتا اور اس کے ساتھ امتیازی سلوک کرتا ہوں۔“ (۲)

①..... الرسالة الشیعیة، باب المراقبة، ص ۲۲۶۔

②..... الرسالة الشیعیة، باب المراقبة، ص ۲۲۶۔

مُراقبہ کرنے کے پانچ (5) طریقے:

(1) مُراقبہ کی معلومات حاصل کیجئے: اس سلسلے میں عَلَّامَہ أَبُو الْقَاسِمِ عَبْدِ الْکَرِیمِ هَوَازِن قُشَیرِی عَلَیْہِ رَحْمَةُ اللہِ الْقَوِی کی کتاب ”رِسالۃ قُشَیرِیہ“ اور حُجَّۃُ الْاِسْلَام حضرت سَیدُنا امام محمد غزالی عَلَیْہِ رَحْمَةُ اللہِ الْوَالِی کی مایہ ناز کتاب ”احیاء العلوم“ جلد پنجم کا مُطالَعہ بہت مُفید ہے۔

(2) مُراقبہ کے فوائد پر غور کیجئے: کہ مُراقبہ تمام نیکیوں کی اصل ہے، مُراقبہ کے بغیر کسی عمل میں اخلاص پیدا نہیں ہو سکتا، مُراقبہ تمام بُرائیوں سے بچانے میں مُعاون ہے، مُراقبہ نیک اعمال میں رغبت کو بڑھاتا ہے، مُراقبہ دل میں خوفِ خدا کو پیدا کرتا ہے، مُراقبہ ظلم سے بچاتا ہے، مُراقبہ کی تعلیم خود رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے عطا فرمائی ہے، مُراقبہ کرنا بُرگانِ دین رَحْمَتُ اللہِ الْبَیِّن کا مُبارک طریقہ ہے۔ وغیرہ وغیرہ

(3) ”اللہ عَزَّوَجَلَّ دیکھ رہا ہے“ نمایاں جگہ پر لکھ کر لگا دیجئے: گھر، دکان، آفس وغیرہ میں ایسی جگہ جہاں ہر وقت یا اکثر نظر پڑتی ہے وہاں یہ جملہ لکھ کر لگا دینے سے مُراقبہ کرنے میں آسانی پیدا ہوگی۔ امیرِ اہلسنت دَامَتْ بَرَکَاتُہُمُ الْعَالِیَہ کو دیکھا گیا ہے کہ آپ بسا اوقات اپنے سینے پر ایسا کارڈ آویزاں فرماتے ہیں جس پر واضح اور جلی (یعنی بڑے) حروف میں لکھا ہوتا ہے: ”اللہ عَزَّوَجَلَّ دیکھ رہا ہے۔“

(4) اپنے بچوں کو مُراقبہ کی تربیت دیجئے: انہیں یہ سکھائیے کہ اللہ عَزَّوَجَلَّ دیکھ رہا ہے۔ بچپن کی تربیت پوری زندگی اثر کرے گی اور جب وہ بچہ احکامِ شرعیہ کا مُکَلَّف ہوگا تو اِنْ شَاءَ اللہ عَزَّوَجَلَّ مُراقبہ کی یہ تربیت اسے نیک اعمال کے بجالانے اور گناہوں سے بچنے میں بہت مُعاون ثابت ہوگی۔

(5) کوئی بھی کام کرنے سے پہلے ایک منٹ مُراقبہ کیجئے: کہ اللہ عَزَّوَجَلَّ دیکھ رہا ہے،

اگر اس میں اُخروی فائدہ ہو تو بَجَّالائے ورنہ ترک کر دے، یوں مُراقبہ کی عادت بھی بنے گی اور نیک اعمال بَجَّالانے، گناہوں سے بچنے میں آسانی بھی ہوگی۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(8)...مُجَاهِدہ کرنا

مُجَاهِدہ کی تعریف:

مُجَاهِدہ جہد سے نکلا ہے جس کا معنی ہے کوشش کرنا، مُجاہدے کا لغوی معنی دشمن سے لڑنا، پوری طاقت لگا دینا، پوری کوشش کرنا اور جہاد کرنا ہے۔ جبکہ نفس کو ان غلط کاموں سے چھڑانا جن کا وہ عادی ہو چکا ہے اور عام طور پر اسے خواہشات کے خلاف کاموں کی ترغیب دینا یا جب مُحَاسَبَہٗ نَفْس سے یہ معلوم ہو جائے اس نے گناہ کا ارتکاب کیا ہے تو اسے اس گناہ پر کوئی سزا دینا مُجَاهِدہ کہلاتا ہے۔⁽¹⁾

آیت مبارکہ:

اللہ عَزَّوَجَلَّ قرآن مجید فرقانِ حمید میں ارشاد فرماتا ہے: ﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ﴾ (پ ۲۱، النکبوت: ۶۹) ترجمہ کنز الایمان: ”اور جنہوں نے ہماری راہ میں کوشش کی ضرور ہم انہیں اپنے راستے دکھا دیں گے اور بیشک اللہ نیکوں کے ساتھ ہے۔“ حضرت سیدنا اُستاد ابو علی وَثَّاق عَلَیْہِ رَحْمَةُ اللہِ الْوَحَّابِ اس آیت مبارکہ کے ضمن میں ارشاد فرماتے ہیں: ”جس شخص نے اپنے ظاہر کو مُجَاهِدہ

کے ساتھ مُزَنِّ کیا اللہ عَزَّوَجَلَّ اس کے باطن کو مُشَاهَدَہ کے ساتھ حَسین بنا دیتا ہے۔“ (۱)

(حدیث مبارکہ) مُجَاهَدَہٴ نَفْس کرنے والے صحابی:

حضرت سَیِّدُ نَاطِلَہ رَضِیَ اللہُ تَعَالٰی عَنْہُ فرماتے ہیں کہ ایک دن ایک شخص زائد کپڑے اتار کر باہر نکلا اور گرم ریت پر خوب لوٹ کر خود کو مُخَاطَب کر کے کہنے لگا: ”اے رات کے مردار اور دن کے بیکار! یہ ذائقہ چکھ، کیونکہ جہنم کی آگ اس سے بھی زیادہ گرم ہے۔“ اس دوران اچانک اس کی نگاہ حضورِ اکرم نُورِ مُجَسِّم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی جانب گئی کہ آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم ایک درخت کے سائے میں تشریف فرما ہیں۔ وہ خدمتِ اقدس میں حاضر ہو کر عرض گزار ہوا: ”میرا نفس مجھ پر غالب ہو گیا ہے۔“ رسولِ اکرم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”سنو! تمہارے لئے آسمانی دروازے کھول دیئے گئے ہیں، اللہ عَزَّوَجَلَّ فرشتوں کے سامنے تم پر فخر فرما رہا ہے۔“ پھر آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے صحابہ کرام عَلَیْہِمُ الرِّضْوَان سے ارشاد فرمایا: ”اپنے بھائی سے توشہ آخرت لو۔“ ایک شخص نے کہا: ”اے فلاں! میرے لئے دعا کرو۔“ رسولِ اکرم، شاہِ بنی آدم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”ان سب کے لئے دعا کرو۔“ چنانچہ اُس نے یوں دعا مانگی: ”اللَّهُمَّ اجْعَلِ التَّقْوٰی زَادَهُمْ وَاجْمَعْ عَلَى الْهُدٰی أَمْرَهُمْ یعنی اے اللہ عَزَّوَجَلَّ! ان سب کا زائدِ ابراہیم تقویٰ بنا دے اور ان سب کے معاملے کو ہدایت پر جمع فرما۔“ پھر رحمتِ عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے اس شخص کے لئے دعا فرمائی: ”اے اللہ عَزَّوَجَلَّ! اس کو راہِ راست پر ثابت رکھ۔“ اس شخص نے کہا: ”اے اللہ عَزَّوَجَلَّ ہمارا ٹھکانا جنت بنا دے۔“ (۲)

①..... احیاء العلوم، ۵/ ۳۵۹، الرسالة القشیریۃ، باب المجاہدہ، ص ۱۳۵۔

②..... جامع الاحادیث، مسند طلحہ بن عبید اللہ، ۹/ ۹، حدیث: ۸۹۱۔

مُجَاهِدہ کا حکم:

ہر مسلمان کو چاہیے کہ مُجَاهِدہٴ نَفْس کرے کہ یہ عمل نجات کا باعث ہے، اگر نفس مُجَاسَبہ کے باوجود حقوق اللہ میں کوتاہی اور گناہ کرنے سے باز نہ آئے تو اسے کھلی چھٹی نہیں دینی چاہیے کیونکہ اس طرح اس کے لیے گناہ کرنا آسان ہو جاتا ہے اور نفس کو گناہوں کی لت پڑ جاتی ہے، پھر گناہوں سے بچنا مشکل ہو جاتا ہے اور یہ چیز ہلاکت کا سبب بن جاتی ہے لہذا نفس کو خبردار کرتے رہنا چاہیے۔ مثلاً آدمی جب نفسانی خواہش کے سبب کوئی مُشْتَبَہ لُغْمہ کھالے تو نفس کو بھوکا رکھ کر سزا دے اور اگر کسی غیر محرم کو دیکھ لے تو آنکھ کو یہ سزا دے کہ کسی چیز کی طرف نہ دیکھے۔ اسی طرح جسم کے ہر عضو کو کوتاہی کرنے پر خواہشات کی تکمیل سے روک کر سزا دے، راہِ آخرت کے مسافروں کی یہی عادت ہے۔^(۱)

8 حکایت سستی دلانے پر نفس کو انوکھی سزا:

سَيِّدُ الطَّائِفَةِ حضرت سَيِّدُنَا جُنَيْدُ بَغْدَادِي عَلَيْهِ رَحْمَةُ اللَّهِ الْهَادِي بیان کرتے ہیں کہ ایک بار شیخ ابن کُرَیْمِی عَلَيْهِ رَحْمَةُ اللَّهِ الْنَقَوِی نے فرمایا کہ رات کا وقت تھا، مجھے غسل کی ضرورت پیش آئی تو میں نے ارادہ کیا کہ اسی وقت غسل کر لوں مگر سخت سردی کے سبب نفس نے سُستی دلائی اور مشورہ دیا کہ ”صبح تک غسل مُؤَخَّر کر دو، بعد میں پانی گرم کر کے غسل کر لینا یا حَمَّام چلے جانا، خواہ مخواہ خود کو کیوں مَشَقَّت میں ڈال رہے ہو؟“ میں نے کہا: ”بڑی عجیب بات ہے جو حقوق مجھ پر واجب تھے اس کی ادائیگی میں پوری زندگی اللہ عَزَّوَجَلَّ کی فرمانبرداری کرتا رہا تو آج عمل کرنے میں جلدی کی بجائے سُستی اور تاخیر کیسے کر سکتا ہوں؟“ لہذا میں نے

1..... احیاء العلوم، ۵/ ۳۵۳۔

نفس کو انوکھی سزا دینے کے لیے قسم کھائی کہ میں اسی لباس میں غسل کروں گا نیز اسے اتار کر نچوڑوں گا بھی نہیں بلکہ بدن ہی پر خشک کروں گا۔^(۱)

مُجَاهِدہ کرنے اور اس کا عادی بننے کے چھ (6) طریقے:

(۱) مُجَاهِدہ کرنے کے فوائد پر غور کیجئے: کہ مُجَاهِدہ یعنی غلطی کرنے پر نفس کو سزا دینا گناہوں سے بچنے میں معاون ہے کہ ایک بار نفس کو سزا ملے گی تو دوبارہ گناہ میں مبتلا ہونے سے پہلے وہ ضرور سوچے گا، مُجَاهِدہ کرنے سے بندہ اپنے آپ کو چھوٹے بڑے تمام گناہوں سے بچا سکتا ہے، ظلم و ستم سے بچ سکتا ہے، دل آزاری سے بچ سکتا ہے، مسلمانوں کی حق تلفی سے بچ سکتا ہے، مُجَاهِدہ کرنے سے نفس بے باک اور جری ہونے سے بچ جاتا ہے، مُجَاهِدہ کرنے سے نفس کنٹرول میں رہتا ہے، مُجَاهِدہ کرنے سے نیکیوں میں اضافہ ہوتا ہے، کئی ایسے بڑے بڑے نیک کام جو پہلے بندہ نہیں کر سکتا تھا مُجَاهِدہ کرنے کے بعد ان نیک کاموں کو بجالانا بہت آسان ہو جاتا ہے، مُجَاهِدہ اللہ عَزَّوَجَلَّ کی رضا کا سبب ہے، مُجَاهِدہ آخرت کی منزلوں کو آسان کرتا ہے، مُجَاهِدہ مَغْفِرَت کا سبب اور جنت میں لے جانے والا کام ہے۔ وغیرہ وغیرہ

(۲) مُجَاهِدہ کرنے والے بزرگوں کے واقعات کا مُطَالَعہ کیجئے: اس سلسلے میں

مُجْتَبَاُ السَّلَام حضرت سَیِّدُنَا امام محمد غَزَّالِی عَلَیْہِ رَحْمَةُ اللہِ الْوَالِی کی مایہ ناز تصنیف ”احیاء العلوم“ جلد ۵، صفحہ ۵۴ تا ۳۶۳ تک مُطَالَعہ بہت مُفید ہے۔

(۳) ظاہری اور باطنی گناہوں کی معلومات حاصل کیجئے: کیونکہ گناہوں کی معلومات

نہ ہونے کی صورت میں نفس کو کسی گناہ پر سزا دینا بہت دُشوار ہے، اس سلسلے میں مکتبۃ المدینہ کی مطبوعہ ان کُتب کا مطالعہ بہت مفید ہے: احیاء العلوم، ج ۳، باطنی بیماریوں کی معلومات، جہنم میں لے جانے والے اعمال۔ وغیرہ

(4) روزانہ فکرِ مدینہ کیجئے، مدنی انعامات پر عمل کیجئے: کہ اس سے یہ ظاہر ہوگا کہ آج کون کون سے نیک اعمال کیے ہیں، کن میں سُستی ہوئی اور نفس و شیطان نے کون کون سے گناہوں میں مبتلا کیا، پھر ان گناہوں پر نفس کو سزا دے اور آئندہ نہ کرنے کا عہد لے، اِنْ شَاءَ اللہ عَزَّوَجَلَّ اس طرح نیکیوں پر معاوَنَت میں خوب مدد ملے گی۔

(5) مدنی قافلوں میں سفر کیجئے: تبلیغِ قرآن و سنت کی عالمگیر غیر سیاسی تحریک دعوتِ اسلامی کے تحت مدنی قافلوں میں عملی طور پر مجاہدہ کروایا جاتا ہے کہ وہ نفس جو پہلے فرائض و واجبات کی کوتاہی میں مبتلا تھا مدنی قافلوں میں اس نفس کو فرائض و واجبات کے ساتھ سُنَّ و نوافل بھی ادا کرنے کا عملی طور پر جذبہ ملتا ہے، نمازِ تہجد، اشراق، چاشت، اَوَّابین اور صَلَاةُ التَّوْبَةِ کی سعادت نصیب ہوتی ہے، وہ نفس جو پہلے مسجد جانے سے کتراتا تھا اب اسے دن رات مسجد میں ہی گزارنے ہوتے ہیں، جو نفس علمِ دین سے گھبراتا تھا اب اُسے مختلف اوقات میں علمِ دین حاصل کرنے کا موقع ملتا ہے۔ وغیرہ وغیرہ

(6) مدنی مذاکروں میں شرکت کیجئے: اَلْحَمْدُ لِلّٰہ عَزَّوَجَلَّ تبلیغِ قرآن و سنت کی عالمگیر غیر سیاسی تحریک دعوتِ اسلامی کے بانی شیخ طریقت امیرِ اہلسنت ابوبلال محمد الیاس عَطَّار قادری رضوی ضیائی دَامَتْ بَرَکَاتُہُمُ الْعَالِیَہِ وَقَفَا فَوْقًا مدنی مذاکرے فرماتے ہی رہتے ہیں جن میں آپ لوگوں کے مختلف سوالات کے علمی و اصلاحی جوابات عطا فرماتے ہیں، نفس و شیطان

کی حیلہ بازیوں سے آگاہ فرماتے اور ان سے بچنے کے طریقے ارشاد فرماتے ہیں، مُجَاهِدَةُ
نَفْسِ کُروا تے ہیں، مدنی ذہن بناتے ہیں، اَلْحَمْدُ لِلّٰہِ عَزَّوَجَلَّ ہزاروں ایسے نوجوان جو پہلے
نفس و شیطان کے چنگل میں پھنسے ہوئے تھے، طرح طرح کے گناہوں میں مبتلا تھے، مدنی
مذاکروں میں شرکت کی برکت سے مُجَاهِدَةُ نَفْسِ کر کے کثیر گناہوں سے بچنے میں کامیاب
ہو گئے، اَلْحَمْدُ لِلّٰہِ عَزَّوَجَلَّ مدنی مذاکرے تحریری طور پر رسائل کی صورت میں، آڈیو ویڈیو
سی ڈیز کی صورت میں مکتبۃ المدینہ سے ہدیہ بھی طلب کیے جاسکتے ہیں۔

صَلُّوْا عَلَی الْحَبِیْب! صَلَّی اللّٰہُ تَعَالٰی عَلٰی مُحَمَّد

(9)... قناعت

قناعت کی تعریف:

❖ قناعت کا لغوی معنی قسمت پر راضی رہنا ہے اور صوفیاء کی اصطلاح میں روزِ مَرَّہ
استعمال ہونے والی چیزوں کے نہ ہونے پر بھی راضی رہنا قناعت ہے۔^(۱) ❖ حضرت
محمد بن علی ترمذی رَحْمَةُ اللّٰہِ تَعَالٰی عَلَیْہِ فرماتے ہیں: ”قناعت یہ ہے کہ انسان کی قسمت میں
جو رِزق لکھا ہے اس پر اس کا نفس راضی رہے۔“^(۲) ❖ اگر تنگدستی ہونے اور حاجت سے
کم ہونے کے باوجود صبر کیا جائے تو اسے بھی قناعت کہتے ہیں۔^(۳) ❖ قناعت کی تفصیلی
تعریف یوں ہے: ”ہر وہ شخص جس کے پاس مال نہ ہو اور اسے مال کی ضرورت ہو اور اس
کی حالت یہ ہو کہ مال میں رغبت کی وجہ سے اس کی نزدیک مال کا ہونا نہ ہونے کی نسبت

❶..... التعریفات للجرجانی، ص ۱۲۶۔

❷..... الرسالة الفشیریة، باب القناعة، ص ۱۹۔

❸..... احیاء العلوم، ۴/۲۰۰۔

زیادہ پسندیدہ ہو لیکن یہ رغبت اس حد تک نہ پہنچی ہو کہ حُصُولِ مال کے لیے بھاگ دوڑ کرے بلکہ اگر بآسانی حاصل ہو تو خوشی سے لے لے اور اگر حاصل کرنے کے لیے محنت کرنی پڑے تو چھوڑ دے اس حالت کو قناعت اور ایسے شخص کو قانع یعنی قناعت کرنے والے کے نام سے موسوم کیا جاتا ہے۔^(۱)

آیت مبارکہ:

اللَّهُ عَزَّوَجَلَّ قرآن مجید میں ارشاد فرماتا ہے: ﴿وَأَنَّهُ هُوَ أَغْنَىٰ وَأَقْنَىٰ﴾ (پ ۲۷،

النجم: ۴۸) ترجمہ کنز الایمان: ”اور یہ کہ اسی نے غنی دی اور قناعت دی۔“

مفسرِ شہیر حکیم الامت مفتی احمد یار خان عَلَیْہِ رَحْمَةُ الْخَنَانِ اس آیت کے تحت فرماتے ہیں: ”یعنی امیروں کو غنا، فقیروں کو صبر و قناعت بخشی یا اپنے محبوبوں کا دل غنی بنایا اور ظاہری قناعت عطا فرمائی، بعض امیروں کو غنا کے ساتھ قناعت بھی دی، ہوس سے بچایا۔“^(۲)

(حدیث مبارکہ) قناعت پسند رب کا محبوب ہے:

حضرت سیدنا سعد بن ابی وقاص رَضِیَ اللہُ تَعَالٰی عَنْہُ سے روایت ہے کہ رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اللَّهُ عَزَّوَجَلَّ پر ہیز گار، قناعت پسند اور گنہگار بندے کو پسند فرماتا ہے۔“^(۳)

قناعت کا حکم:

قناعت حضور نبی رحمت شفیق اُمّت صَلَّی اللہُ تَعَالٰی عَلَیْہِ وَاٰلِہٖ وَسَلَّم کی سُنّت، صحابہ کرام عَلَیْہِمْ

①..... احیاء العلوم، ۴/ ۵۶۳ ماخوذ از۔

②..... نور العرفان، پارہ ۲، النجم، تحت الآیۃ: ۴۸۔

③..... مسلم، کتاب الزہد والرقائق، ص ۱۵۸۵، حدیث: ۲۹۶۵۔

الرِّضْوَانُ اور اولیائے کرام رَحْمَةُ اللهِ السَّلَام کی مُبارک سوغات ہے، ہر مسلمان کو چاہیے کہ اس سوغات کو حاصل کرے، قناعت اللہ عَزَّوَجَلَّ کا محبوب بننے، اس کی رِضا پانے، قبر و حشر میں آسانی فراہم کرنے اور جنت میں لے جانے والا کام ہے۔

9 حکایت: روٹی کے ٹکڑے کے سبب قناعت اختیار کر لی:

منقول ہے کہ حضرت سیدنا ابراہیم بن ادہم عَلَیْہِ رَحْمَةُ اللهِ الْاَکْمَر خراسان کے مال دار لوگوں میں سے تھے۔ ایک دن آپ اپنے محل سے باہر دیکھ رہے تھے کہ ایک شخص پر نظر پڑی جس کے ہاتھ میں روٹی کا ایک ٹکڑا تھا جسے وہ کھا رہا تھا، کھانے کے بعد وہ سو گیا۔ آپ نے ایک غلام سے فرمایا: ”جب یہ شخص بیدار ہو تو اسے میرے پاس لانا۔“ چنانچہ اس کے بیدار ہونے پر غلام اسے آپ کے پاس لے آیا۔ آپ رَحْمَةُ اللهِ تَعَالٰی عَلَیْہِ نے اس سے فرمایا: ”اے شخص! کیا روٹی کھاتے وقت تم بھوکے تھے؟“ اس نے عرض کی: ”جی ہاں!“ پوچھا: ”کیا اس روٹی سے تم سیر ہو گئے؟“ عرض کی: ”جی ہاں!“ آپ نے پھر سوال کیا: ”روٹی کھانے کے بعد تمہیں اچھی طرح نیند آئی؟“ عرض کی: ”جی ہاں!“ اس کی یہ باتیں سن کر حضرت سیدنا ابراہیم بن ادہم عَلَیْہِ رَحْمَةُ اللهِ الْاَکْمَر نے دل میں سوچا: ”جب ایک روٹی سے بھی گزارہ ہو سکتا ہے تو پھر میں اتنی دنیا لے کر کیا کروں؟“ (1)

قناعت کا ذہن بنانے اور اسے اختیار کرنے کے آٹھ (8) طریقے:

(1) قناعت کے فضائل کا مُطالَعہ کیجئے: قناعت کے فضائل پر مُشتمل چھ روایات

ملاحظہ کیجئے: ﴿اس شخص کے لیے خوشخبری ہے جسے اسلام کی طرف ہدایت حاصل ہوئی﴾

اس کی روزی بَقْدَرِ کفایت ہے اور وہ اس پر قناعت کرتا ہے۔ ﴿اللَّهُ عَزَّوَجَلَّ﴾ کے نزدیک پسندیدہ بندہ وہ فقیر ہے جو اپنی روزی پر قناعت اختیار کرتے ہوئے ﴿اللَّهُ عَزَّوَجَلَّ﴾ سے راضی رہے۔ ﴿قناعت﴾ کے دن ہر شخص چاہے امیر ہو یا غریب اس بات کی تَمَنَّا کرے گا کہ اسے دنیا میں صرف بَقْدَرِ کفایت روزی دی جاتی۔ ﴿کل بروز قناعت﴾ ﴿اللَّهُ عَزَّوَجَلَّ﴾ منتخب اور چنے ہوئے لوگوں کو طلب فرمائے گا اور وہ ﴿اللَّهُ عَزَّوَجَلَّ﴾ کے عطا کردہ رِزق پر قناعت کرنے اور اُس کی تقدیر پر راضی رہنے والے ہوں گے۔ ﴿رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ﴾ نے آلِ محمد کے لیے بَقْدَرِ کفایت رِزق (یعنی قناعت) کی دعا فرمائی۔ ^(۱) ﴿قناعت﴾ ایسا خزانہ ہے جو فنا نہیں ہوتا۔ ^(۲)

(۲) قناعت سے متعلق اقوالِ بزرگانِ دین کا مُطَالَعہ کیجئے: ﴿علامہ ابوالقاسم عبدالکریم بن ہوازن قشیری عَلَیْہِ رَحْمَةُ اللَّهِ تَعَالَى﴾ نقل فرماتے ہیں کہ مُتَحَاجِّ لوگ مُردہ ہیں سوائے اس شخص کے جسے ﴿اللَّهُ عَزَّوَجَلَّ﴾ قناعت کی عزت سے زندہ رکھے۔ ﴿حضرت سَیِّدُنَا بِشْرُ حَافِی عَلَیْہِ رَحْمَةُ اللَّهِ تَعَالَى﴾ فرماتے ہیں کہ قناعت ایک فرشتہ ہے جو صرف مومنین کے دل میں رہتا ہے۔ ﴿حضرت سَیِّدُنَا أَبُو بکر مَرَاغِی رَحْمَةُ اللَّهِ تَعَالَى عَلَیْہِ﴾ فرماتے ہیں کہ عقل مند وہ ہے جو دُنوی اُمور کی تدبیر قناعت اور لَیْت و لَعْل سے کرے اور آخرت کی تدبیر حرص اور جلدی سے کرے اور دینی مُعَامَلَات کی تدبیر علم اور کوشش سے کرے۔ ﴿حضرت سَیِّدُنَا ابوعبداللہ بن خَفِیف رَحْمَةُ اللَّهِ تَعَالَى عَلَیْہِ﴾ فرماتے ہیں کہ مَفْقُود چیز کی اُمید کو ترک کرنا اور موجود چیز کے

①..... احیاء العلوم، ۲/ ۵۸۸۔

②..... الزهد الكبير للبيهقي، فصل في بيان الزهد وانواعه، ص ۸۸۔

ساتھ مال داری اختیار کرنا قناعت ہے۔ ﴿حضرت سیدنا وہب رَحْمَةُ اللَّهِ تَعَالَى عَلَیْہِ فَرَمَاتے ہیں کہ عزت اور مال داری دونوں دوست کی تلاش میں نکلیں تو دونوں کی قناعت سے ملاقات ہوگئی تو وہ ٹھہر گئیں۔﴾ حضرت سیدنا ذوالنون مصری عَلَیْہِ رَحْمَةُ اللَّهِ تَعَالَى نے فرمایا کہ جو شخص قناعت اختیار کرتا ہے وہ اہل زمانہ سے آرام پاتا ہے اور تمام لوگوں سے سبقت لے جاتا ہے۔ ﴿حضرت سیدنا کثانی رَحْمَةُ اللَّهِ تَعَالَى عَلَیْہِ نے فرمایا کہ جو شخص حرص کو قناعت کے بدلے میں فروخت کر دے وہ عزت اور مرآت کے ساتھ کامیابی حاصل کرتا ہے۔﴾ (1)

(3) رب تعالیٰ پر کامل یقین رکھیے: دنیا و آخرت میں کامیابی کا بنیادی اصول ”اللہ عَزَّوَجَلَّ پر کامل یقین“ ہے، کیوں کہ بے یقینی کا ایک لمحہ کامیابی کے حصول کے لیے سالہا سال کی جانے والی محنت پر پانی پھیر دیتا ہے جبکہ بسا اوقات ساری زندگی ناکام ہونے والے شخص کو لمحہ بھر کا یقین کامیابی سے ہمکنار کروا دیتا ہے لہذا اللہ عَزَّوَجَلَّ کی رحمت پر یقین رکھیے کیوں کہ آپ کے یقین کی قوت قناعت کا جذبہ بیدار کرنے میں بے حد معاون ثابت ہوگی۔

(4) حساب قیامت سے خود کو ڈرائیے: اگرچہ ضرورت و حاجت سے زائد مال کمانا مُباح ہے لیکن یاد رکھیے جس کا مال جتنا زیادہ ہوگا بروز قیامت اس کا حساب کتاب بھی اتنا ہی زیادہ ہوگا، زیادہ مال و دولت والے کو کل بروز قیامت دشواری کا سامنا ہوگا، جبکہ قلیل مال والے لوگ جلدی جلدی حساب کتاب سے فارغ ہو جائیں گے، لہذا حساب قیامت سے خود کو ڈرائیے، اس سے بھی قناعت اختیار کرنے میں بھرپور مدد ملے گی۔

(5) قناعت کی دعا کیجئے: کہ دعا مؤمن کا ہتھیار ہے، دعا عبادت کا مغز ہے، یوں دعا

1..... الرسالة القشيرية، باب القناعة، ص ۱۹۶ تا ۱۹۸ | ملقطاً۔

کیجئے: يَا اللَّهُ عَزَّوَجَلَّ حضور نبی پاک صاحبِ لَوْلَاک صَلَّی اللہُ تَعَالٰی عَلَیْہِ وَاٰلِہٖ وَسَلَّم کی مبارک

قناعت کے صدقے مجھے بھی قناعت کی دولت سے مالا مال فرما۔ آمین

(6) قناعت پسندوں کی صحبت اختیار کیجئے: کہ صحبت اثر رکھتی ہے، عموماً دیکھا گیا ہے جب بندہ فضول خرچ اور عیاش لوگوں کی صحبت اختیار کرتا ہے تو وہ بھی فضول خرچی جیسی بیماری میں مبتلا ہو جاتا ہے اور پھر اپنی عیاشیاں پوری کرنے کے لیے حرام و ناجائز طریقے سے مال کمانے لگ جاتا ہے، جس سے قناعت رخصت ہو جاتی ہے، لہذا قناعت پسند لوگوں کی صحبت اختیار کیجئے کہ اس سے آپ کو بھی قناعت کی دولت نصیب ہوگی۔ قناعت پسند انسان مُتَّقِی ہوتا ہے اور مُتَّقِی کی صحبتِ نعمتِ الہی ہے جیسا کہ حضرت سَیِّدُنَا اَحْمَدُ بْنُ رَفَاعِی رَحْمَةُ اللہِ تَعَالٰی عَلَیْہِ فرماتے ہیں: ”صاحبِ تقویٰ کی ہم نشینی بندے پر اللہ عَزَّوَجَلَّ کی نعمتوں میں سے سب سے بڑی نعمت ہے۔“ (1)

(7) مال و دولت کی حرص کا خاتمہ کیجئے: دُنْیوی مال و دولت کی حرصِ مُؤْمِن کے لیے نہایت خطرناک ہے، اگر اس کی روک تھام نہ کی جائے تو بے اوقات یہ دُنْیوی بربادیوں کے ساتھ ساتھ اُخروی ہلاکتوں کی طرف بھی لے جاتی ہے، لہذا اسے ختم کرنے کے لیے قناعت اختیار کیجئے۔ حضرت سَیِّدُنَا اِبْرَاهِیْم مَارِسْتَانِی رَحْمَةُ اللہِ تَعَالٰی عَلَیْہِ کا فرمان ہے: ”جس طرح قصاص کے ذریعے اپنے دشمن سے انتقام لیا جاتا ہے اسی طرح قناعت اختیار کر کے اپنی حرص سے انتقام لو۔“ (2)

①..... الانوار القدسیة فی آداب الصحبة، ص ۱۹۹۔

②..... نتائج الافکار القدسیة، باب القناعة، جزء ۳، ۲/۷۷۔

(۸) قناعت کے اجزاء کو حاصل کیجئے: جب اس کے اجزاء حاصل ہو جائیں گے تو

قناعت بھی خود بخود حاصل ہو جائے گی۔ قناعت تین چیزوں سے مرکب ہے: عمل، صبر،

علم۔ (۱) پہلی چیز عمل ہے یعنی مَعِيشَت میں اعتدال اور خرچ میں کفایت اختیار کرنا۔ جو

شخص قناعت میں بزرگی چاہتا ہے اُسے چاہئے کہ کم خرچ کرے۔ حدیث پاک میں

ارشاد ہے: ”اَلتَّوْبَةُ نِصْفُ الْمَعِيشَةِ یعنی تدبیر سے کام لینا نصف مَعِيشَت ہے۔“ (۱)

(۲) دوسری چیز صبر ہے کہ بندہ اپنے نفس پر صبر کرے اور خواہشات کو کم کرے تاکہ وہ کسی

دوسرے حال میں بھی حاجت کی وجہ سے پریشان نہ ہو۔ (۳) تیسری چیز علم ہے یہ کہ وہ

اس بات کو جان لے کہ قناعت میں عزت اور سوال کرنے سے بچت ہے جبکہ طمع میں ذلت

ہی ذلت ہے، پس یوں حرص سے جان چھڑالے اور قناعت کو پالے۔ (۲)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(10) عاجزی و انکساری

عاجزی و انکساری کی تعریف:

لوگوں کی طبیعتوں اور اُن کے مقام و مرتبے کے اعتبار سے ان کے لیے نرمی کا پہلو

اختیار کرنا اور اپنے آپ کو حقیر و کمتر اور چھوٹا خیال کرنا عاجزی و انکساری کہلاتا ہے۔ (۳)

آیت مبارکہ:

اللہ عَزَّوَجَلَّ قرآن مجید میں ارشاد فرماتا ہے: ﴿اِنَّ الْمُسْلِمِيْنَ وَالْمُسْلِمٰتِ

①..... فردوس الاخبار، ۱/ ۳۰۷، حدیث: ۲۲۴۰۔

②..... لباب الاحیاء، ص ۲۳۸ ماخوذاً۔

③..... فیض القدیر، حرف الهمزة، ۱/ ۵۹۹، تحت الحدیث: ۹۲۵ ماخوذاً۔

وَالْمُؤْمِنِينَ وَالْمُؤْمِنَاتِ وَالْقَنَاتِ وَالصَّادِقِينَ وَالصَّادِقَاتِ
وَالصَّابِرِينَ وَالصَّابِرَاتِ وَالْخَشِيعِينَ وَالْخَشِيعَاتِ وَالْمُتَصَدِّقِينَ وَ
الْمُتَصَدِّقَاتِ وَالصَّابِئِينَ وَالصَّابِئَاتِ وَالْحَفِظِينَ وَالْحَفِظَاتِ وَ
الذَّكِرِينَ اللَّهُ كَثِيرًا وَالذَّكِرَاتِ لَا عَدَدَ اللَّهُ لَهُمْ مَغْفِرَةً وَأَجْرًا عَظِيمًا ﴿۳۵﴾

(پ ۲۲، الاحزاب: ۳۵) ترجمہ کنز الایمان: بیشک مسلمان مرد اور مسلمان عورتیں اور ایمان والے اور ایمان والیاں اور فرمانبردار اور فرمانبرداریں اور سچے اور سچیاں اور صبر والے اور صبر والیاں اور عاجزی کرنے والے اور عاجزی کرنے والیاں اور خیرات کرنے والے اور خیرات کرنے والیاں اور روزے والے اور روزے والیاں اور اپنی پارسائی نگاہ رکھنے والے اور نگاہ رکھنے والیاں اور اللہ کو بہت یاد کرنے والے اور یاد کرنے والیاں ان سب کے لئے اللہ نے بخشش اور بڑا ثواب تیار کر رکھا ہے۔

(حدیث مبارکہ) عاجزی کرنے والے کے لیے بلندی:

حضرت سیدنا ابوہریرہ رَضِیَ اللہ تَعَالٰی عَنْہُ سے روایت ہے کہ حضور نبی کریم عَلَیْہِ اَافْضَلُ الصَّلَاةِ وَالسَّلَامِ نے ارشاد فرمایا: ”جو شخص اللہ عَزَّوَجَلَّ کے لئے عاجزی کرتا ہے اللہ عَزَّوَجَلَّ اسے بلندی عطا فرماتا ہے۔“ (۱)

عاجزی و انکساری کا حکم:

اپنے آپ کو تکبر سے بچانا اور عاجزی و انکساری اختیار کرنا ہر مسلمان پر لازم ہے، البتہ دیگر اخلاق کی طرح عاجزی کے بھی تین درجے ہیں: (۱) اگر عاجزی ایسی ہو جس میں

①..... مسلم، کتاب البر والصلة۔۔ الخ، باب استحباب العفو والتواضع، ص ۱۳۹، حدیث: ۲۵۸۸۔

زیادتی کی طرف میلان ہو تو اسے تکبر کہتے ہیں اور یہ ناجائز و حرام و جہنم میں لے جانے والا مذموم کام ہے۔ (۲) اگر عاجزی ایسی ہو جس میں کمی کی طرف میلان ہو تو اسے کمینگی و ذلت کہتے ہیں مثلاً کسی عالمِ دین کے پاس کوئی موچی آئے اور وہ اس کے لیے اپنی جگہ چھوڑ دے اور اسے اپنی جگہ بٹھائے، پھر آگے بڑھ کر اس کے جوتے سیدھے کرے اور پیچھے پیچھے دروازے تک جائے تو اس عالم نے ذلت و رسوائی کو گلے لگایا۔ یہ ناپسندیدہ بات ہے بلکہ اللہ عَزَّوَجَلَّ کے ہاں اعتدال پسندیدہ ہے یعنی ہر حقدار کو اس کا حق دیا جائے۔ اس طرح کی عاجزی اپنے ساتھیوں اور ہم پلہ لوگوں کے ساتھ بہتر ہے۔ عام آدمی کے لیے عالم کی طرف سے تَوَاضُع اسی قدر ہے کہ جب وہ آجائے تو کھڑے ہو کر اس کا استقبال کرے، خندہ پیشانی سے گفتگو کرے، اس کے سوال کا جواب دینے میں نرمی برتے، اس کی دعوت قبول کرے، اس کی ضرورت پوری کرنے کی کوشش کرے اور خود کو اس سے بہتر نہ سمجھے، بلکہ دوسروں کی نسبت اپنے بارے میں زیادہ خوف رکھے نیز اسے حقارت کی نظر سے دیکھے نہ ہی چھوٹا سمجھے، کیونکہ اسے اپنے انجام کی خبر نہیں۔ (۳) اگر عاجزی ایسی ہو کہ جس میں میانہ روی ہو یعنی اپنے ہم پلہ اور کم مرتبہ لوگوں کے ساتھ برابر کی عاجزی کرے، نہ تو خود کو ذلت و کمینگی والی جگہ پر پیش کرے، نہ ہی بلندی کی طرف میلان ہو تو ایسی عاجزی شَرعاً محمود یعنی قابلِ تعریف، باعثِ اجر و ثواب اور جنت میں لے جانے والا کام ہے۔ (۱)

10 حکایت ﴿﴾ سیدنا عمر بن عبد العزیز کی عاجزی و انکساری:

حضرت سیدنا عمر بن عبد العزیز عَلَیْہِ رَحْمَةُ اللہِ الْحَسَنُ رات کے وقت کچھ لکھ رہے تھے

اور آپ کے پاس ایک مہمان بھی موجود تھا۔ جب چراغ بجھنے لگا تو مہمان نے کہا: ”میں اٹھ کر چراغ درست کر دیتا ہوں۔“ تو آپ رَحْمَةُ اللّٰهِ تَعَالٰی عَلَیْہِ نے ارشاد فرمایا: ”مہمان سے خدمت لینا شرافت نہیں۔“ اس نے عرض کی: ”تو پھر خادم کو بیدار کر دیں۔“ ارشاد فرمایا: ”نہیں کیونکہ وہ ابھی ابھی تو سویا ہے۔“ پھر آپ رَحْمَةُ اللّٰهِ تَعَالٰی عَلَیْہِ نے خود ضراحی سے تیل نکال کر چراغ میں ڈالا۔ مہمان نے بڑے تعجب سے عرض کی: ”اے امیر المؤمنین! آپ بذاتِ خود کیوں اٹھے؟“ ارشاد فرمایا: ”میں اُٹھا تب بھی عمر تھا اور واپس آیا ہوں تب بھی عمر ہی ہوں۔“ (1)

عاجزی کا ذہن بنانے اور اپنانے کے گیارہ (11) طریقے:

(1) عاجزی کے فضائل کا مطالعہ کیجئے: ❀ عاجزی کرنے والے کے لیے فرشتے بلندی کی دعا کرتے ہیں۔ ❀ عاجزی کرنے والے کے لیے خوشخبری ہے۔ ❀ عاجزی کرنے والے بروزِ قیامت منبروں پر بیٹھے ہوں گے۔ ❀ اللّٰهُ عَزَّوَجَلَّ جسے محبوب رکھتا ہے اسے عاجزی بھی عطا فرماتا ہے۔ ❀ عاجزی کرنے والے کو ساتویں آسمان تک بلندی عطا کی جاتی ہے۔ ❀ عاجزی کرنے والے پر اللّٰهُ عَزَّوَجَلَّ رحم فرماتا ہے۔ (2) مزید فضائل کے لیے حُجَّةُ الْاِسْلَام حضرت سَیِّدُنا امام محمد غزالی عَلَیْہِ رَحْمَةُ اللّٰهِ الْوَالِی کی مایہ ناز تصنیف ”احیاء العلوم“ جلد سوم، ص ۹۹۹ سے مطالعہ کیجئے۔

(2) عاجزی سے متعلق بزرگانِ دین کے فرامین کا مطالعہ کیجئے: ❀ امیر المؤمنین

①..... الرسالة القشيرية، باب الخشوع والتواضع، ص ۱۸۳ -

②..... احیاء العلوم، ۳ / ۱۰۰۱ ماخوذاً -

سَيِّدُنَا فَارُوقِ اعْظُم رَضِيَ اللَّهُ تَعَالَى عَنْهُ فرماتے ہیں: ”بندہ جب اللہ عَزَّوَجَلَّ کے لیے عاجزی اختیار کرتا ہے تو اللہ عَزَّوَجَلَّ اس کی لگام بلند کرتا ہے اور اللہ عَزَّوَجَلَّ کی طرف سے مُقَرَّر فرشتہ کہتا ہے: اٹھ کہ اللہ عَزَّوَجَلَّ تجھے بلندی عطا فرمائے۔“ ﴿۱﴾ اُمُّ الْمُؤْمِنِينَ سَيِّدَتُنَا عَائِشَةُ صَدِيقَةُ رَضِيَ اللَّهُ تَعَالَى عَنْهَا فرماتی ہیں: ”تم لوگ افضل عبادت یعنی عاجزی سے غافل ہو۔“ ﴿۲﴾ سَيِّدُنَا يُوسُفُ بْنُ أَسْبَاطٍ رَحْمَةُ اللَّهِ تَعَالَى عَلَيْهِ فرماتے ہیں: ”زیادہ کوشش اور مجاہدے کی بِنَسَبَت تھوڑی عاجزی کافی ہے۔“ ﴿۳﴾ سَيِّدُنَا فَضِيلُ بْنُ عِيَّاضٍ رَحْمَةُ اللَّهِ تَعَالَى عَلَيْهِ نے فرمایا: ”عاجزی یہ ہے کہ تم حق کے سامنے جھک جاؤ اور اس کی پیروی کرو اور اگر بچے یا کسی بڑے جاہل سے بھی حق بات سنو تو اسے قبول کرو۔“ ﴿۴﴾ سَيِّدُنَا عَبْدُ اللَّهِ بْنُ مُبَارَكٍ رَحْمَةُ اللَّهِ تَعَالَى عَلَيْهِ فرماتے ہیں: ”اصل عاجزی یہ ہے کہ تم دُنْيَوِی نعمتوں میں اپنے سے کمتر کے سامنے بھی عاجزی کا اظہار کرو حتیٰ کہ تم یقین کر لو کہ تمہیں دُنْيَوِی اعتبار سے اس پر کوئی فضیلت حاصل نہیں۔“ ﴿۵﴾ مزید فرامین کے لیے ”احیاء العلوم“ جلد سوم، ص ۱۰۰۲ سے مُطَالَعہ کیجئے۔

(3) عاجزی نہ کرنے کے نقصانات پر غور کیجئے: ﴿۱﴾ حضرت سَيِّدُنَا قَتَادَةُ رَحْمَةُ اللَّهِ تَعَالَى عَلَيْهِ فرماتے ہیں: ”جس شخص کو مال، جمال، لباس یا علم دیا گیا پھر اس نے اس میں عاجزی اختیار نہ کی تو یہ نعمتیں قیامت کے دن اس کے لیے وبال ہوں گی۔“ ﴿۲﴾ حضرت سَيِّدُنَا كَعْبُ الْأَحْبَارِ عَلَيْهِ رَحْمَةُ اللَّهِ الْعَفَّار فرماتے ہیں: ”جو بندہ اللہ عَزَّوَجَلَّ کی نعمت پر شکر ادا نہ کرے اور نہ ہی عاجزی کرے تو اللہ عَزَّوَجَلَّ اُس بندے سے اس کا دُنْيَوِی نفع بھی روک دیتا ہے اور اس کے لیے جہنم کا ایک طبقہ کھول دیتا ہے، اب اللہ عَزَّوَجَلَّ چاہے تو اسے عذاب دے اور چاہے

تو معاف کر دے۔ ﴿حضرت سیدنا زید نعمیری علیہ رحمۃ اللہ الولی فرماتے ہیں: ”رُہدو تقویٰ اپنانے والا عاجزی کے بغیر بے پھل درخت کی طرح ہے۔“﴾ حضرت سیدنا ابوعلی جوڑجانی قدس سرہ النورانی فرماتے ہیں: ”اللہ عزوجل جس شخص کی ہلاکت کا ارادہ فرماتا ہے اس سے تواضع، خیر خواہی اور قناعت کو روک دیتا ہے۔“ (۱)

(4) تکبر کے اسباب و علاج کی معرفت حاصل کیجئے: کیونکہ تکبر عاجزی کی ضد ہے، جب تک آپ تکبر کے اسباب کی معلومات حاصل کر کے ان کا علاج نہیں کریں گے تب تک آپ کی ذات میں عاجزی پیدا نہیں ہوگی۔ تکبر کی تعریف، اسباب اور علاج جاننے کے لیے مکتبۃ المدینہ کی مطبوعہ ۳۵۲ صفحات پر مشتمل کتاب ”باطنی بیماریوں کی معلومات“ صفحہ ۲۷۵ اور ۹۷ صفحات پر مشتمل کتاب ”تکبر“ کا مطالعہ کیجئے۔

(5) تکبر کی علامات سے خود کو بچائیے: کہ اس طرح خود بخود عاجزی پیدا ہو جائے گی۔ تکبر کی چند علامات یہ ہیں: ﴿منہ پھلا لینا، ترچھی نظروں سے دیکھنا، سر کو ایک طرف جھکانا،﴾ جب تک اس کے پیچھے چلنے والا کوئی نہ ہو وہ نہ چلے۔ ﴿متکبر دوسروں کی ملاقات کے لیے نہیں جاتا۔﴾ متکبر اپنے قریب بیٹھنے والے سے نفرت کرتا ہے۔ ﴿متکبر مریضوں اور بیماروں کے پاس بیٹھنے سے بھاگتا ہے۔﴾ متکبر گھر میں اپنے ہاتھ سے کوئی کام نہیں کرتا۔ ﴿متکبر گھر کا سودا خود نہیں اٹھاتا۔﴾ متکبر ادنیٰ لباس نہیں پہنتا۔ ﴿متکبر اپنے حسن و جمال اور طاقت و قوت پر فخر کرتا ہے۔﴾ متکبر اپنے علم پر بھی تکبر کرتا ہے۔ (۲) واضح

①..... احیاء العلوم، ۳/ ۱۰۰۲ تا ۱۰۰۸ ملحقہ۔

②..... احیاء العلوم، ۳/ ۱۰۲۶، ۱۰۲۷ ملحقہ۔

رہے کہ یہ تکبر کی علامات ہیں لیکن جس میں یہ علامات پائی جائیں ضروری نہیں کہ وہ متکبر بھی ہو، اس لیے کسی بھی مسلمان کی ذات میں ان علامات کے ہوتے ہوئے اسے متکبر سمجھنا یا اسے متکبر کہنا شرعاً ناجائز و حرام ہے۔

(6) اپنے صلاحیتوں کے قصیدے پڑھنے سے بچیں: یہ خود پسندی ہے جو باطنی بیماری ہے، یہ ناجائز و ممنوع و گناہ ہے، جب بندہ خود پسندی میں مبتلا ہو جاتا ہے تو پھر عاجزی و انکساری اس سے رخصت ہو جاتی ہے، لہذا خود پسندی سے اپنے آپ کو بچائیے تاکہ عاجزی و انکساری پیدا ہوا۔ خود پسندی کی معلومات کے لیے مکتبۃ المدینہ کی مطبوعہ ۳۵۲ صفحات پر مشتمل کتاب ”باطنی بیماریوں کی معلومات“ صفحہ ۴۲ کا مطالعہ کیجئے۔

(7) مُحَاسِبَةُ نَفْسٍ کیجئے: عموماً بندے کے سامنے جب اس کی خوبیاں ہی بیان ہوں تو وہ تکبر میں مبتلا ہو جاتا ہے اور عاجزی نہیں کرتا کیونکہ عاجزی تو اپنی خوبیوں کو کم جاننے اور خامیوں کو زیادہ جاننے کا نام ہے۔ لہذا مُحَاسِبَةُ نَفْسٍ کرے کہ اس طرح اس کی خامیاں سامنے آجائیں گی اور اس کے لیے عاجزی کرنا آسان ہو جائے گا۔ حضرت سَیِّدُنَا أَبُو سُلَیْمَانَ دَارَانِی قُدَّسَ سَیِّدُكَ الثَّوْرَانِی فرماتے ہیں: ”بندہ اس وقت تک عاجزی نہیں کر سکتا جب تک اپنے آپ کو پہچان نہ لے۔“ (1)

(8) ہر مسلمان کو اپنے سے اعلیٰ و برتر جانے: جب بندہ اپنے آپ کو کسی سے اعلیٰ و برتر جانتا ہے تو تکبر میں مبتلا ہو جاتا ہے، عاجزی اختیار نہیں کر سکتا، لہذا ہر مسلمان کو اپنے سے اعلیٰ و برتر جانے کہ اس طرح دل میں عاجزی و انکساری پیدا ہوگی۔ حضرت سَیِّدُنَا حَسَن

بُضْرَى عَلَيْهِ رَحْمَةُ اللَّهِ الْقَوِی نے فرمایا: ”کیا تم جانتے ہو عاجزی کیا ہے؟ عاجزی یہ ہے کہ تم اپنے گھر سے نکلو تو جس مسلمان کو دیکھو اسے اپنے سے افضل گمان کرو۔“ (1)

(9) زبان کا قفلِ مدینہ لگائیے: دل کے جذبات کا اظہار زبان سے ہوتا ہے اسی لیے زبان کو دل کا تَرْجُمان کہتے ہیں، یہی وجہ ہے کہ جن افراد کے دل عاجزی سے بھرپور ہوتے ہیں وہ زبان کا قفلِ مدینہ لگاتے ہیں یعنی فضول گفتگو سے بچتے ہوئے فقط کام کی گفتگو ہی کرتے ہیں، جبکہ عاجزی سے خالی دل رکھنے والا شخص سننے سے زیادہ دوسروں کو سنانے کی کوشش کرتا ہے دراصل یہ رویہ اپنی برتری ظاہر کرنے کے لیے اختیار کیا جاتا ہے لہذا اگر آپ اپنے اندر عاجزی پیدا کرنا چاہتے ہیں تو زبان کا قفلِ مدینہ لگائیے۔

(10) شکریہ کے ساتھ غلطی قبول کیجیے: عاجزی و انکساری پیدا کرنے میں یہ بات نہایت ہی مددگار ہے، بندہ جب اپنی غلطی کو شکریہ کے ساتھ تسلیم کرتا اور اس کی اصلاح کی کوشش کرتا ہے تو اُس کا نفس خود بخود عاجزی کرنے پر مجبور ہو جاتا ہے، اللہ عَزَّوَجَلَّ کے نیک بندے کبھی بھی اپنی خامیوں کا دفاع نہیں کرتے بلکہ اپنی غلطی کو قبول کر کے اس کی اصلاح کی کوشش کرتے ہیں، شیخ طریقت امیرِ اہلسنت دَامَتْ بَرَکَاتُہُمُ الْعَالِیَہ کو بھی دیکھا گیا ہے کہ آپ عاجزی و انکساری کے پیکر ہیں، ہر مدنی مذاکرہ کے شروع میں خود اعلان فرماتے ہیں کہ ”اگر بھول کرتا پائیں تو میری اصلاح فرمائیں، مجھے آئیں بائیں شائیں کرتا، اپنے مَوْقِف پر بلا وجہ اڑتا نہیں بلکہ شکریہ کے ساتھ اپنی غلطی کو قبول کرتا پائیں گے۔“ ہمیں بھی چاہیے کہ اللہ عَزَّوَجَلَّ کے نیک بندوں کی سیرت پر عمل کرتے ہوئے غلطی قبول کرنے کی

عادت بنائیں اس کی برکت سے ہمارے لیے عاجزی کرنا آسان ہو جائے گا۔

(11) دوسروں میں اچھائیاں ڈھونڈ کر عاجزی کیجئے: تکبر سے بچنے اور عاجزی اختیار

کرنے کا سب سے آسان طریقہ یہ ہے کہ دوسروں کی ذات میں اچھائیاں ڈھونڈ کر دل میں عاجزی پیدا کیجئے، مثلاً: ﴿کسی جاہل کو دیکھے تو دل میں کہے: اس نے جہالت کی وجہ سے اللہ عَزَّوَجَلَّ کی نافرمانی کی ہے اور میں نے علم ہونے کے باوجود اللہ عَزَّوَجَلَّ کی نافرمانی کی ہے لہذا میرے مقابلے میں اس کا عُدُّ ز زیادہ قابل قبول ہے۔﴾ جب کسی عالم کو دیکھے تو یوں کہے: ”یہ اُن باتوں کا علم رکھتا ہے جن کا مجھے علم نہیں لہذا میں کس طرح اس کی برابری کر سکتا ہوں۔“ جب آدمی اپنے خاتمے کو پیش نظر رکھے گا تو اپنے آپ سے تکبر دُور کرنے اور عاجزی پیدا کرنے پر قادر ہو سکے گا۔ (1)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(11)...تَذْکِرَةُ مَوْت

تذکرہ موت کی تعریف:

خوفِ خدا پیدا کرنے، سچی توبہ کرنے، رب عَزَّوَجَلَّ سے ملاقات کرنے، دُنیا سے جان چھوٹنے، قُربِ الہی کے مراتب پانے، اپنے محبوب آقا صَلَّی اللہُ تَعَالٰی عَلَیْہِ وَاٰلِہٖ وَسَلَّم کی زیارت حاصل کرنے کے لیے موت کو یاد کرنا تذکرہ موت کہلاتا ہے۔

آیتِ مبارکہ:

اللہ عَزَّوَجَلَّ قرآن مجید میں ارشاد فرماتا ہے: ﴿کُلُّ نَفْسٍ ذَآئِقَةُ الْمَوْتِ﴾ (پ ۱۷۱،

الانبیاء: ۳۵) ترجمہ کنز الایمان: ”ہر جان کو موت کا مزہ چکھنا ہے۔“

(حدیث مبارکہ) لذتوں کو ختم کرنے والی موت کی یاد:

حضرت سیدنا ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے ارشاد فرمایا: ”لذتوں کو ختم کرنی والی (موت) کو زیادہ یاد کیا کرو۔“ (1)

یعنی موت کو یاد کر کے لذتوں کو بد مزہ کر دو تا کہ ان کی طرف طبیعت مائل نہ ہو اور تم یکسوئی کے ساتھ اللہ عزوجل کی طرف متوجہ ہو جاؤ۔ (2)

تذکرہ موت کا حکم:

موت کو یاد کرنے کی چار صورتیں ہیں: (1) اگر کوئی شخص دنیوی مال و دولت میں مگن ہو کر اس کے چھوٹ جانے کی وجہ سے موت کو یاد کرتا ہے جس کی وجہ سے وہ موت کی مذمت میں مشغول ہو جاتا ہے اور اس طرح موت کو یاد کرنا اسے اللہ عزوجل سے مزید دور کر دیتا ہے تو یہ تذکرہ موت ناجائز اور ممنوع ہے۔ البتہ اگر وہ اس لیے موت کو یاد کرتا ہے تاکہ دنیوی نعمتوں میں اس کی دلچسپی نہ رہے اور لذتیں بد مزہ ہو جائیں تو یہ تذکرہ موت شرعاً مذموم نہیں بلکہ باعث اجر و ثواب ہے۔ (2) اگر کوئی شخص موت کو اس لیے یاد کرتا ہے تاکہ دل میں خوفِ خدا پیدا ہو اور یوں اسے سچی توبہ نصیب ہو جائے تو یہ تذکرہ موت شرعاً جائز اور باعثِ اجر و ثواب ہے اور اگر یہ شخص موت کو اس خوف کی وجہ سے ناپسند کرتا ہے کہ کہیں سچی توبہ سے پہلے یا سامانِ آخرت کی تیاری سے پہلے موت نہ آجائے تو ایسا

①..... ابن ماجہ، کتاب الزہد، باب ذکر الموت والاستعداد، ۴/۲۹۵، حدیث: ۲۲۵۸۔

②..... احیاء العلوم، ۵/۴۷۷۔

کرنا قابلِ گرفت نہیں۔ (3) اگر کوئی شخص موت کو اس لیے یاد کرتا ہے کیونکہ موت اپنے محبوب ربِّ عَزَّوَجَلَّ سے ملاقات کا وعدہ ہے اور محبت کرنے والا محبوب سے ملنے کا وعدہ کبھی نہیں بھولتا اور عام طور پر یہی ہوتا ہے کہ موت دیر سے آتی ہے لہذا یہ شخص موت کی آمد کو پسند کرتا ہے تاکہ نافرمانی کے اس گھر سے جان چھوٹے اور قُربِ الہی کے مرتبہ پر فائز ہو سکے تو یہ تذکرہ موت بھی جائز، شرعاً محمود یعنی قابلِ تعریف اور باعثِ اجر و ثواب ہے۔ (1) (4) اگر احکامِ شرعیہ کے موافق زندگی گزارنے والا، فرائض و واجبات و سنن کا پابند کوئی شخص اس لیے موت کو یاد کرتا اور اس کی تمنا کرتا ہے کہ موت کے وقت یا قبر میں بیٹھے بیٹھے آقا، مکی مدنی مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی زیارت نصیب ہوگی تو یہ تذکرہ موت بھی شرعاً محمود یعنی قابلِ تعریف اور باعثِ اجر و ثواب ہے۔

سکرات میں گر روئے محمد پہ نظر ہو ہر موت کا جھٹکا بھی مجھے پھر تو مزہ دے
نبی کے عاشقوں کو موت تو انمول تحفہ ہے کہ اُن کو قبر میں دیدارِ شاہِ انبیاء ہوگا
ہے تمنائے عطار یا رب ان کے جلوؤں میں یوں موت آئے
جھوم کر جب گرے میرا لاشہ تھام لیں بڑھ کے شاہِ مدینہ

(5) حُجَّۃُ الْاِسْلَام حضرت سَیِّدُنا امام محمد غزالی عَلَیْہِ رَحْمَةُ اللہِ الْوَالِی فرماتے ہیں: ”ہر حال میں موت کو یاد کرنے میں ثواب اور فضیلت ہے اور یہ ثواب اور فضیلت دنیا میں مگن شخص بھی موت کو یاد کر کے پاسکتا ہے اس طرح کہ دنیا سے الگ تھلک رہے تاکہ دنیاوی نعمتوں میں دلچسپی نہ رہے اور لذتیں بدمزہ ہو جائیں کیونکہ ہر وہ لذت و خواہش جو انسان کے لیے

بد مزہ ہو وہ اسبابِ نجات میں سے ہے۔“ (1)

11 حکایت موت کی یاد:

حضرت سیدنا سالم علیہ رحمۃ اللہ الحاکم فرماتے ہیں: ایک مرتبہ مُلکِ روم سے کچھ قاصد حضرت سیدنا عمر بن عبدالعزیز علیہ رحمۃ اللہ الحسب کے پاس آئے تو آپ رحمۃ اللہ تعالیٰ علیہ نے فرمایا: ”جب تم لوگ کسی کو اپنا بادشاہ بناتے ہو تو اس کا کیا حال ہوتا ہے؟“ کہا: جب ہم کسی کو اپنا بادشاہ بناتے ہیں تو اس کے پاس ایک گورکن (یعنی قبر کھودنے والا) آکر کہتا ہے: ”اے بادشاہ! اللہ عزوجل تیری اصلاح فرمائے! جب تجھ سے پہلا بادشاہ تخت نشین ہوا تو اس نے مجھے حکم دیا: میری قبر اس طرح بنانا اور مجھے اس طرح دفن کرنا۔“ چنانچہ قبر تیار کر لی گئی۔ پھر اس کے پاس کفن فروش آکر کہتا ہے: اے بادشاہ! اللہ تیری اصلاح فرمائے! جب تجھ سے پہلا بادشاہ تخت نشین ہوا تو اس نے مرنے سے قبل ہی اپنا کفن، خوشبو اور کافور وغیرہ خرید لیا پھر کفن کو ایسی جگہ لٹکا دیا گیا جہاں ہر وقت نظر پڑتی رہے اور موت کی یاد آتی رہے۔“ اے مسلمانوں کے امیر! ہمارے بادشاہ تو اس طرح موت کو یاد کرتے ہیں۔ رومی قاصد کی یہ بات سن کر حضرت سیدنا عمر بن عبدالعزیز علیہ رحمۃ اللہ التقدير نے فرمایا: ”دیکھو! جو شخص اللہ عزوجل سے ملنے کی امید بھی نہیں رکھتا وہ موت کو کس طرح یاد کرتا ہے، اسے بھی موت کی کتنی فکر ہے؟“ اس واقعہ کے بعد آپ رحمۃ اللہ تعالیٰ علیہ بہت زیادہ بیمار ہو گئے اور اسی بیماری کی حالت میں آپ رحمۃ اللہ تعالیٰ علیہ کا انتقال ہو گیا۔ اللہ عزوجل کی اُن پر رحمت ہو اور اُن کے صدقے ہماری مغفرت ہو۔ آمین (2)

1..... احیاء العلوم، ۵/ ۴۷۷۔

2..... عیون الحکایات، حصہ دوم، ص ۳۸۰۔

تذکرہ موت کا ذہن بنانے اور کرنے کے گیارہ (11) طریقے:

(1) موت سے متعلق روایات کا مطالعہ کیجئے: چند روایات یہ ہیں: ﴿اگر جانور موت کے بارے میں وہ کچھ جان لیتے جو انسان جانتا ہے تو تمہیں کھانے کے لیے کوئی موٹا جانور نہ مل پاتا۔﴾ جو دن رات میں بیس مرتبہ موت کو یاد کرے اسے شہیدوں کے ساتھ اٹھایا جائے گا۔ ﴿موت مؤمن کے لیے تحفہ ہے۔﴾ موت ہر مسلمان کے لیے کفارہ ہے۔ ﴿موت کو زیادہ یاد کرو کہ یہ گناہوں کو مٹاتی اور دنیا سے بے رغبت کرتی ہے۔﴾ ﴿جُدائی ڈالنے کے لیے موت ہی کافی ہے۔﴾ نصیحت کے لیے موت ہی کافی ہے۔ ﴿موت کو زیادہ یاد کرنے اور اس کی زیادہ تیاری کرنے والے لوگ عقل مند ہیں۔﴾⁽¹⁾

(2) موت سے متعلق اقوالِ بزرگانِ دین کا مطالعہ کیجئے: چند اقوال یہ ہیں: ﴿حضرت سیدنا حسن بصری علیہ رحمۃ اللہ القوی فرماتے ہیں: ”موت نے دنیا کو رسوا کر کے کسی عقل مند کے لیے کوئی خوشی نہ چھوڑی۔“﴾ ﴿حضرت سیدنا ربیع بن خثیم رحمۃ اللہ تعالیٰ علیہ فرماتے ہیں: ”مؤمن موت سے بہتر کسی غائب چیز کا انتظار نہیں کرتا، نیز فرمایا کرتے کہ میری موت کی خبر کسی کو مت دینا اور مجھے تیز تیز میرے رب عزوجل کی طرف لے چلنا۔“﴾ ﴿حضرت سیدنا محمد بن سیرین علیہ رحمۃ اللہ النبیین کے سامنے جب موت کا ذکر کیا جاتا تو آپ کے جسم کا ہر حصہ سُن ہو جاتا۔﴾ ﴿حضرت سیدنا عمر بن عبدالعزیز علیہ رحمۃ اللہ الحسیب روزانہ رات کے وقت علماء کو جمع کرتے پھر آپس میں مل کر قبر و آخرت اور موت کے بارے میں گفتگو کرتے پھر سب یوں روتے گویا ان کے سامنے جنازہ موجود ہے۔﴾

✽ حضرت سیدنا ابراہیم تیمی رَحْمَةُ اللّٰهِ تَعَالٰی عَلَیْہِ فرماتے ہیں: ”دو چیزوں نے مجھ سے دنیا کی لذتیں چھڑا دیں، ایک موت کی یاد نے اور دوسرا بارگاہِ الہی میں کھڑے ہونے نے۔“

✽ حضرت سیدنا کعبُ الْأَخْبَارِ عَلَیْہِ رَحْمَةُ اللّٰهِ الْغَفَّارِ فرماتے ہیں: ”جو شخص موت کو پہچان لیتا ہے اس پر دنیا کی مُصِیبتیں اور غم ہلکے ہو جاتے ہیں۔“ (1)

(3) موت کو اپنے سامنے سمجھتے ہوئے یاد کیجئے: امام غزالی عَلَیْہِ رَحْمَةُ اللّٰهِ الْوَالِی فرماتے ہیں: ”موت کو یاد کرنے کا فائدہ اس طریقے سے پہنچ سکتا ہے کہ موت کو اپنے سامنے سمجھتے ہوئے یاد کرے اور اس کے علاوہ ہر چیز کو اپنے دل سے نکال دے جیسے کوئی شخص خطرناک جنگل میں سفر کا ارادہ کرے یا سمندری سفر کا ارادہ کرے تو بس اسی کے بارے میں غور و فکر کرتا رہتا ہے، لہذا جب موت کی یاد کا تعلق دل سے براہِ راست ہوگا تو اس کا اثر بھی ہوگا اور علامت یہ ہوگی کہ دنیا سے دل اتنا ٹوٹ چکا ہوگا کہ دنیا کی ہر خوشی بے معنی ہو کر رہ جائے گی۔“ (2)

(4) موت کی یاد پختہ کرنے والے اقوال کا مطالعہ کیجئے: تین اقوال یہ ہیں: ✽

حضرت سیدنا ابُو ذَرٍّ رَضِیَ اللّٰہُ تَعَالٰی عَنْہُ فرماتے ہیں: ”جب تم مُردوں کو یاد کرو تو اپنے آپ کو بھی انہی میں شمار کرو۔“ ✽ حضرت سیدنا عبد اللہ بن مسعود رَضِیَ اللّٰہُ تَعَالٰی عَنْہُ فرماتے ہیں: ”خوش قسمت ہے وہ شخص جو دوسروں سے نصیحت حاصل کرے۔“ ✽ حضرت سیدنا عمر بن عبد العزیز عَلَیْہِ رَحْمَةُ اللّٰہِ الْغَفَّارِ فرماتے ہیں: ”تم اس بات میں غور و فکر کیوں نہیں کرتے کہ روزانہ صبح شام کسی نہ کسی کو بارگاہِ الہی کے لیے تیار کرتے رہو اور اسے گڑھے

①..... احیاء العلوم، ۵/ ۴۷۹، ۴۸۰، ملحقہ۔

②..... احیاء العلوم، ۵/ ۴۸۲۔

میں ڈال دیتے ہو حالانکہ مٹی اس کا تکیہ بن جاتی ہے، دوست احباب پیچھے رہ جاتے ہیں اور اسباب ختم ہو جاتے ہیں۔“ (۱)

(۵) جنازوں میں شرکت کیجئے: یہ بھی موت کو یاد کرنے اور اس کی یاد کو پختہ کرنے نیز آخرت کی تیاری کرنے میں بہت معاون ہے، جب کوئی جنازوں میں شرکت کرتا ہے تو اسے اپنی موت یاد آ جاتی ہے، اس کا دل نرم ہو جاتا ہے، دل کی سختی دور ہو جاتی ہے، اسے نیکیوں سے محبت اور گناہوں سے نفرت ہونے لگتی ہے، وہ یہ تصور کرتا ہے کہ آج اس شخص کا جنازہ میں پڑھ رہا ہوں کل میرا جنازہ میرے دوست پڑھ رہے ہوں گے، یوں وہ توفیق الہی سے اپنی آخرت کی تیاری میں لگ جاتا ہے۔

جنازہ آگے بڑھ کر کہہ رہا ہے اے جہاں والو!

مرے پیچھے چلے آؤ تمہارا رہنما میں ہوں

(۶) قبرستان جانے کی عادت بنائیے: یہ عمل بھی موت کی یاد کو پختہ کرنے میں بہت مفید ہے، خود رسول اللہ صلی اللہ تعالیٰ علیہ وآلہ وسلم بھی زیارتِ قبور کے لیے تشریف لے جایا کرتے تھے، زیارتِ قبور سے یہ مدنی ذہن بنتا ہے کہ آج ان لوگوں کا یہ ٹھکانہ ہے، کل میرا بھی یہی ٹھکانہ ہوگا، ان قبروں میں سے کئی ایسی قبریں ہوں گی جو جنت کے باغوں میں سے ایک باغ ہوں گی اور کئی جہنم کے گڑھوں میں سے ایک گڑھا، نجانے میری قبر جنت کا باغ ہوگی یا جہنم کا گڑھا؟ یوں وہ موت کی یاد اور آخرت کی تیاری کی طرف مائل ہو جاتا ہے۔

(۷) موت سے متعلق کتب و رسائل کا مطالعہ کیجئے: موت اور اس کی یاد کو پختہ کرنے،

فکر آخرت پیدا کرنے، دُنیوی لذتوں کو ختم یا کم کرنے، آخرت کی تیاری کا مدنی ذہن دینے والی مکتبۃ المدینہ کی چند مطبوعہ کُتب و رسائل کے نام یہ ہیں: ﴿نیکوئی کی جزائیں اور گناہوں کی سزائیں﴾ ﴿جہنم میں لے جانے والے اعمال﴾ ﴿دنیا سے بے رغبتی اور اُمیدوں کی کمی﴾ ﴿احیاء العلوم، جلد پنجم﴾ ﴿جہنم کے خطرات﴾ ﴿آئینہ عبرت﴾ ﴿قبر میں آنے والا دوست﴾ ﴿توبہ کی روایات و حکایات﴾ ﴿خوفِ خدا﴾ ﴿قبر کھل گئی﴾ ﴿مردہ بول اٹھا﴾ ﴿بد نصیب دولہا﴾ ﴿بُرے خاتمے کے اسباب﴾ ﴿چار سنسنی خیز خواب﴾ ﴿قبر کی پہلی رات﴾ ﴿قبر والوں کی 25 حکایات﴾ ﴿قیامت کے امتحان﴾ ﴿قبر کے امتحان﴾ ﴿مردے کے صدمے۔

(8) عبرت ناک واقعات کا مطالعہ یا مُشاہدہ کیجئے: اگر ہم معاشرے، شہر، ملک یا دیگر ممالک پر غور کریں یا ان کے متعلق خبریں پڑھیں تو ہم پر ظاہر ہوگا کہ آئے دن کوئی نہ کوئی ایسا واقعہ پیش آتا ہی رہتا ہے جو ہمیں موت کی یاد دلاتا ہے، روزانہ بیسیوں ایکسیڈنٹ ہوتے ہیں، کئی لوگوں کی اموات ہو جاتی ہیں، کئی لوگ معذور ہو جاتے ہیں، قدرتی آفات جیسے طوفان، زلزلے اور سیلاب وغیرہ کے واقعات بھی پیش آتے ہی رہتے ہیں جن میں بسا اوقات ہزاروں لاکھوں لوگوں کی جانیں چلی جاتی ہیں، یہ سب واقعات ہمیں موت کی یاد دلاتے ہیں۔ موت کی یاد اور فکر آخرت پیدا کرنے کے لیے تبلیغِ قرآن و سنت کی عالمگیر غیر سیاسی تحریک دعوتِ اسلامی کی مرکزی مجلسِ شوریٰ کے نگرانِ حضرت مولانا حاجی محمد عمران عطاری مدظلہ العالی کے مدنی چینل پر نشر کیے گئے سلسلے ”عبرت ناک خبریں“ کی ویڈیوز دیکھنا بھی بہت مفید ہے۔

(9) موت کے بعد پیش آنے والے حالات پر مُشمَل کُتب کا مطالعہ کیجئے: اس کے

لیے مکتبہ المدینہ کی مطبوعہ ۳۲۲ صفحات پر مشتمل کتاب ”152 رحمت بھری حکایات“ کا مطالعہ بہت مفید ہے، جس میں تقریباً ۹۲ بزرگوں کے موت کے بعد پیش آنے والے حالات کو بیان کیا گیا ہے۔

(10) موت کے موضوع پر ہونے والے بیانات سنیں: شیخ طریقت، امیر اہلسنت بانی دعوت اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ کے درج ذیل آڈیو، ویڈیو بیانات کو سننا بہت مفید ہے:

✽ موت کی سختیاں ✽ بیکسی کی موت ✽ جوان موت ✽ اچھی بُری موت ✽
 موت کی منظر کشی ✽ موت کی سختی ✽ موت کا انتظار ہے دنیا ✽ اموات سے عبرت حاصل کیجئے ✽ موت آکر رہے گی ✽ موت سے فرار کہاں؟ ✽ عبرتناک موتیں ✽ بادشاہوں کی موت ✽ قبر کی پہلی رات ✽ قبر کی تباہ کاریاں ✽ قبر کی پکار ✽ زمین کھا گئی نو جوان کیسے کیسے؟ ✽ ڈھل جائے گی یہ جوانی ✽ شکستہ کھوپڑی ✽ قبر کا سلوک ✽ مُردے کی پکار ✽ اہل قبر کی سرگزشت ✽ قبر کا اندرونی منظر ✽ قبر کے شعلے ✽ قبروں کے مناظر ✽ بُرے خاتمے کے اسباب ✽ مَلِکُ الْمَوْتِ کے نمائندے ✽ بادشاہوں کی ہڈیاں ✽ مُردے کے صدے۔

(11) دنیا سے چلے جانے والے لوگوں کے احوال کو یاد کیجئے: موت کو یاد کرنے کا سب سے مفید طریقہ یہ ہے کہ بندہ اس دنیا سے چلے جانے والے چہروں، صورتوں اور ان کے مرنے اور مٹی کے نیچے دفنائے جانے کو یاد کرے نیز ان کے حالات اور عہدوں کو یاد کرے اور غور کرے کہ کس طرح مٹی میں ان کی حسین صورتیں ملیا میٹ ہو چکی ہیں، کس

طرح قبروں میں اُن کے اجزا بکھر چکے ہیں، کس طرح ان کی عورتیں بیوہ اور بچے یتیم ہو گئے، کس طرح ان کا مال خرچ کیا گیا اور ان کی بنائی ہوئی عمارتیں اور بسائی ہوئی محفلیں بے رونق ہو گئیں، کس طرح وہ اپنی جوانی پر بھروسہ اور لہو و لعب میں مبتلا ہو کر جلد آنے والی موت سے غافل تھے، وہ جن ہاتھوں اور پاؤں سے دنیا جمع کرنے کی کوششوں میں لگے ہوئے تھے اب ان کے وہی ہاتھ پاؤں اور جوڑ علیحدہ علیحدہ چکے ہیں، جس زبان کے ذریعے وہ گفتگو کیا کرتے تھے اب اس زبان کو کیڑے کھا چکے ہیں، جن دانتوں سے وہ ہنسا کرتے تھے اب مٹی اُن کے دانتوں کو کھا چکی ہے، وہ اپنی موت سے غافل مرنے سے پہلے سالہا سال کی جمع پونجی میں لگے ہوئے تھے کہ خبر ہی نہ ہوئی اور موت آ گئی، ملک الموت عَلَیْهِ السَّلَام کی صورت ظاہر ہوئی اور بغیر مُہلت دیے اُن کی رُوح قبض کر لی گئی۔ یہ سب تصوّر کرنے کے بعد وہ سوچے گا کہ میں بھی تو ان کے جیسا ہوں اور میری غفلت بھی ان کی غفلت جیسی ہے اور عنقریب میرا بھی وہی انجام ہوگا جو ان سب کا ہوا ہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(12)... حُسْنِ ظَنِّ

حُسْنِ ظَنِّ کی تعریف:

کسی مسلمان کے بارے میں اچھا گمان رکھنا ”حُسْنِ ظَنِّ“ کہلاتا ہے۔

آیت مبارکہ:

اللہ عَزَّوَجَلَّ ارشاد فرماتا ہے: ﴿لَوْلَا اِذْ سَبَعْتُمْوْهُ ظَنَّ الْبُؤْمُوْنَ وَالْبُؤْمُنْتُ

بِاَنْفُسِهِمْ خَيْرًا وَقَالُوْا هٰذَا اِفْكٌ مُّبِیْنٌ ﴿۱۲﴾﴾ (پ ۱۸، النور: ۱۲) ترجمہ کنز الایمان:

”کیوں نہ ہو جب تم نے اسے سنا تھا کہ مسلمان مردوں اور مسلمان عورتوں نے اپنوں پر نیک گمان کیا ہوتا اور کہتے یہ کھلا بُہتان ہے۔“ اس آیت کے تحت تفسیر خزان العرفان میں ہے:

”مسلمان کو یہی حکم ہے کہ مسلمان کے ساتھ نیک گمان کرے اور بدگمانی ممنوع ہے۔“ (۱)

(حدیث مبارکہ) مسلمان کے ساتھ حسن ظن رکھنے کی حرمت:

حضرت سیدنا عبد اللہ بن عمر رضی اللہ تعالیٰ عنہ فرماتے ہیں کہ میں نے حضور نبی رحمت شفیع اُمّت صلی اللہ تعالیٰ علیہ وآلہ وسلم کو طواف کرتے ہوئے یہ فرماتے سنا: ”(اے کعبہ!) تو کتنا پاکیزہ ہے، تیری خوشبو کتنی پاکیزہ ہے، تو کتنا معظّم ہے، تیری حرمت کتنی زیادہ ہے، لیکن اس ذات کی قسم! جس کے قبضہ قدرت میں محمد (صلی اللہ تعالیٰ علیہ وآلہ وسلم) کی جان ہے! اللہ عزوجل کے نزدیک ایک مؤمن، اس کے مال، اس کے خون، اس کے ساتھ حُسن ظن رکھنے کی حرمت تیری حرمت سے بھی زیادہ ہے۔“ (۲)

حُسن ظن کا حکم:

مفسر قرآن صدر الافاضل مولانا مفتی نعیم الدین مراد آبادی علیہ رحمۃ اللہ الہادی فرماتے ہیں: ”حُسن ظن کبھی تو واجب ہوتا ہے جیسے اللہ عزوجل کے ساتھ اچھا گمان رکھنا اور کبھی مُستحب جیسے کسی نیک مؤمن کے ساتھ نیک گمان کرنا۔“ (۳) علامہ عبد الغنی نابلسی علیہ رحمۃ اللہ انقوی فرماتے ہیں: ”جب کسی مسلمان کا حال پوشیدہ ہو (یعنی اس کے نیک و بد ہونے کا علم نہ ہو تو) تو اُس سے حُسن ظن رکھنا مُستحب اور اُس کے بارے میں بدگمانی کرنا حرام ہے۔“ (۴)

①.....خزان العرفان، پ ۱۸، النور، تحت الآیۃ: ۱۲۔

②.....ابن ماجہ، کتاب الفتن، باب حرمة دم المؤمن وصالہ، ۳۱۹/۲، حدیث: ۳۹۳۲۔

③.....خزان العرفان، پ ۲۶، الحجرات، تحت الآیۃ ۱۲۔

④.....الحدیقة الندیة، ۱/۲ ملخصاً۔

12 حکایت حُسنِ ظن کی برکت سے شفا مل گئی:

منقول ہے کہ ایک بار ڈاکوؤں کی ایک جماعت لوٹ مار کے لیے نکلی، اسی دوران انہوں نے رات ایک مسافر خانے میں قیام کیا اور وہاں یہ ظاہر کیا کہ ہم لوگ راہِ خدا کے مسافر ہیں۔ مسافر خانے کا مالک نیک آدمی تھا اُس نے رضائے الہی عَزَّوَجَلَّ پانے کی نیت سے ان کی خوب خدمت کی، صبح وہ ڈاکو کسی طرف روانہ ہو گئے اور لوٹ مار کر کے شام کو واپس وہیں آ گئے۔ گزشتہ شب مسافر خانے والے کے جس لڑکے کو (انہوں نے) چلنے پھرنے سے معذور دیکھا تھا وہ آج بلا تکلف یعنی بغیر کسی تکلیف کے چل پھر رہا تھا! انہوں نے تعجب کے ساتھ مسافر خانے والے سے پوچھا: ”کیا یہ وہی کل والا معذور لڑکا نہیں؟“ اُس نے بڑے احترام سے جواب دیا: ”جی ہاں! یہ وہی ہے۔“ پوچھا: ”یہ کیسے صحت یاب ہو گیا؟“ جواب دیا: ”یہ سب آپ جیسے راہِ خدا کے مسافروں کی برکت ہے، بات یہ ہے کہ آپ لوگوں نے جو کھایا تھا اُس میں سے کچھ بچ گیا تھا، ہم نے آپ حضرات کا جوٹھا کھانا بہ نیتِ شفا اپنے معذور بچے کو کھلایا اور جھوٹے پانی سے اس کے بدن پر مالش کی، اللہ عَزَّوَجَلَّ نے آپ جیسے نیک بندوں کے جھوٹے کھانے اور پانی کی برکت سے ہمارے معذور بچے کو شفاء عطا فرمادی۔“ جب ڈاکوؤں نے یہ سنا تو ان کی آنکھوں سے آنسو جاری ہو گئے، روتے ہوئے کہنے لگے: ”یہ سب آپ کے حسنِ ظن کا نتیجہ ہے ورنہ ہم تو سخت گنہگار لوگ ہیں، سنو ہم راہِ خدا کے مسافر نہیں ڈاکو ہیں، اللہ عَزَّوَجَلَّ کی اس کرم نوازی نے ہمارے دلوں کی دُنیا زیرِ وزر کر دی، ہم آپ کو گواہ بنا کر توبہ کرتے ہیں۔“ چنانچہ اُن ڈاکوؤں نے تائب ہو کر نیکی کا راستہ اپنا لیا اور مرتے دم تک توبہ پر ثابت قدم رہے۔^(۱)

حُسْنِ ظَنِّ کا ذہن بنانے اور حُسْنِ ظَنِّ قائم کرنے کے نو (9) طریقے:

(1) حُسْنِ ظَنِّ کے فوائد پیش نظر رکھیے: ﴿حُسْنِ ظَنِّ ایک جائز و حلال، باعثِ اجر و ثواب و جنت میں لے جانے والا کام ہے۔﴾ ﴿حُسْنِ ظَنِّ سے احترامِ مُسْلِم پیدا ہوتا ہے۔﴾ ﴿حُسْنِ ظَنِّ سے بدگمانی دُور ہو جاتی ہے۔﴾ ﴿حُسْنِ ظَنِّ سے دلی کینہ دُور ہو جاتا ہے۔﴾ ﴿حُسْنِ ظَنِّ سے بُغض اور حَسَد دُور ہوتا ہے۔﴾ ﴿حُسْنِ ظَنِّ سے دل میں مسلمانوں کی محبت پیدا ہوتی ہے۔﴾ ﴿حُسْنِ ظَنِّ سے ناجائز دشمنی ختم ہو جاتی ہے۔﴾ ﴿حُسْنِ ظَنِّ سے بدلہ لینے کی چاہت ختم ہوتی ہے۔﴾ ﴿حُسْنِ ظَنِّ سے عَفْو و دُرُگزر کی سَعَادَت نصیب ہوتی ہے۔﴾ ﴿حُسْنِ ظَنِّ سے سُنُّوْنَ قَلْبِ نَصِیْب ہوتا ہے۔﴾ ﴿حُسْنِ ظَنِّ کرنے سے بندہ غیبت سے بچ جاتا ہے۔﴾ ﴿حُسْنِ ظَنِّ کرنے سے آپس میں محبت برہتی اور نفرت ختم ہوتی ہے۔﴾ ﴿حُسْنِ ظَنِّ کرنے میں مسلمانوں کی عِزَّت کا تحفُّظ ہے۔﴾ ﴿حُسْنِ ظَنِّ کا سب سے بڑا فائدہ یہ ہے کہ اس میں کوئی نقصان نہیں۔ چنانچہ شیخ طریقت امیرِ اہلسنت بانی دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ فرماتے ہیں: ”حُسْنِ ظَنِّ میں کوئی نقصان نہیں اور بدگمانی میں کوئی فائدہ نہیں۔“ (1)

(2) بدگمانی کی ہلاکتوں و نقصانات پر غور کیجیے: ﴿بدگمانی ایک ناجائز و حرام اور جہنم میں لے جانے والا کام ہے۔﴾ ﴿بدگمانی سے احترامِ مُسْلِم ختم ہو جاتا ہے۔﴾ ﴿بدگمانی حُسْنِ ظَنِّ کی دشمن ہے۔﴾ ﴿بدگمانی برترین جھوٹ ہے۔﴾ ﴿بدگمانی سے دلی کینہ پیدا ہو جاتا ہے۔﴾ ﴿بدگمانی سے بُغض اور حَسَد پیدا ہوتا ہے۔﴾ ﴿بدگمانی سے دل میں مسلمانوں کی

نفرت پیدا ہوتی ہے۔ * بدگمانی سے ناجائز دشمنی پیدا ہو جاتی ہے۔ * بدگمانی سے بدلہ لینے کی خواہش پیدا ہوتی ہے۔ * بدگمانی عفو و درگزر کی سعادت سے محروم کر دیتی ہے۔ * جس نے اپنے مسلمان بھائی سے بُرا گمان رکھا اس نے اپنے رب سے بُرا گمان رکھا۔ * بدگمانی سے سُنُونِ قَلْبِ رَفْعِ یعنی ختم ہو جاتا ہے۔ * بدگمانی کرنے سے بندہ غیبت میں بھی مبتلا ہو جاتا ہے۔ * بدگمانی کرنے سے آپس میں نفرت بڑھتی اور محبت ختم ہوتی ہے۔ * بدگمانی کرنے میں مسلمانوں کی عزت کی پامالی بھی ہے۔ * بدگمانی کا سب سے بڑا نقصان یہ ہے کہ اس میں کوئی فائدہ نہیں۔ چنانچہ شیخ طریقت امیر اہلسنت بانی دعوت اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ فرماتے ہیں: ”حُسْنِ ظَنِّ میں کوئی نقصان نہیں اور بدگمانی میں کوئی فائدہ نہیں۔“ (1)

(3) مسلمان بھائیوں کی خوبیوں پر نظر رکھیے: اس سے حُسْنِ ظَنِّ کی دولت نصیب ہوگی کیونکہ جو بندہ اپنے مسلمان بھائیوں کی خامیوں پر نظر رکھتا ہے وہ عموماً بدگمانی میں مبتلا ہو جاتا ہے، ویسے بھی حقیقی مسلمان کے لیے خوش نظر ہونا سعادتِ مندی کی بات ہے کہ وہ حَسْبُ الْمُتَّقِدُورِ مسلمان بھائیوں کی اچھائیوں پر ہی نظر رکھتا ہے۔

عیبوں کو ڈھونڈتی ہے عیب جو کی نظر
جو خوش نظر ہیں وہ ہنر و کمال دیکھتے ہیں

(4) دِل کو وُضُوئوں سے پاک کیجیے: دوسو سے شیطان کی طرف سے ہوتے ہیں اور شیطان کبھی بھی یہ نہیں چاہے گا کہ کوئی مسلمان اپنے دوسرے مسلمان کے بارے میں حُسْنِ

ظن کرے بلکہ اس کی یہی کوشش ہوتی ہے کہ میں کسی طرح اس کے دل میں اس کے بھائی کے مُتَعَلِّقِ کَندے خیالات اور وسوسے پیدا کر کے اسے بدگمانی میں مبتلا کر دوں جس کے سبب یہ دیگر باطنی بیماریوں میں مبتلا ہو کر اپنی دنیا و آخرت کو تباہ و برباد کر دے، جب بھی کسی مسلمان کی بدگمانی کا وسوسہ پیدا ہو تو ”لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ“ پڑھیے۔

(5) اپنی اصلاح کی کوشش جاری رکھیے: جو شخص اپنی اصلاح کی کوشش جاری رکھتا

ہے وہ دیگر مسلمانوں کے بارے میں بدگمانی سے کام نہیں لیتا بلکہ اچھا گمان رکھتا ہے۔ عربی مَقُولَہ ہے: اِذَا سَاءَ فِعْلُ الْبَرِّ سَاءَتْ ظُنُونُهُ یعنی جب کسی کے کام بُرے ہو جائیں تو اس کے گمان بھی بُرے ہو جاتے ہیں۔“ (1)

(6) اپنے آپ کو تَجَسُّس سے بچائیے: تَجَسُّس یعنی مسلمانوں کی ٹوہ میں لگے رہنا بھی

بدگمانی کی طرف لے جانے والی ایک سیڑھی ہے، جب بندہ ہر وقت اس چکر میں رہے کہ کون کیا کر رہا ہے تو پھر شیطان بھی اس کے دل میں طرح طرح کے بُرے خیالات پیدا کرتا رہتا ہے اور وہ بدگمانی کا شکار ہو کر حُسنِ ظن سے ہاتھ دھو بیٹھتا ہے۔

(7) بدگمانوں کی صحبت سے دُور رہیے: جب بندہ ایسے لوگوں کی صحبت اختیار کرتا ہے

جو دیگر مسلمانوں کے بارے میں بدگمانی سے بھرپور کچھ نہ کچھ اظہارِ خیال کرتے ہی رہتے ہیں تو اُن کا اثر اس پر بھی ہو جاتا ہے اور پھر یہ بھی بدگمانی میں مبتلا ہو جاتا ہے، اس سے بچنے کا طریقہ یہ ہے کہ کسی سے گفتگو کرتے ہوئے تیسرے شخص کے بارے میں کلام ہی نہ کیا جائے یا کیا بھی جائے تو اچھا کلام کیا جائے، اسی طرح بے فائدہ کلام یا کام کو ترک کر دیا

جائے۔ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”اِنسان کے اسلام کی خوبیوں میں سے ہے کہ جو نَفْع نہ دے اسے چھوڑ دے۔“ (۱)

(8) بدگمانی سے بچتے ہوئے حُسنِ ظن کے مواقع تلاش کیجئے: چند مواقع یہ ہیں: *

آپ کی دعوت میں نہ پہنچنے والے اسلامی بھائی نے ملاقات ہونے پر اپنا کوئی عذر پیش کیا تو حُسنِ ظن سے کام لیتے ہوئے اس کے عذر کو قبول کر لیجئے۔ * آپ نے اپنی اولاد کو کوئی کام بولا وہ نہ کر سکی تو حُسنِ ظن سے کام لیجئے کہ ہو سکتا ہے اُن کے ذہن سے نکل گیا ہو۔ * کسی کو فون کیا اور وہ نہ اٹھائے تو حُسنِ ظن سے کام لیجئے کہ ہو سکتا ہے وہ کہیں مصروف ہو۔ * اسی طرح آپ کے میسج کا جواب نہ آئے تو یوں حُسنِ ظن کیجئے کہ ہو سکتا ہے ابھی تک انہوں نے میسج ہی نہ پڑھا ہو، یا پڑھنے کے بعد ان کے ذہن سے نکل گیا ہو۔ * آپ نگران ہیں، ماتحت نہ آیا یا لیٹ ہو گیا تو حُسنِ ظن سے کام لیجئے کہ بس لیٹ ہو گئی ہوگی، یا ہو سکتا ہے اس کے ساتھ کوئی مسئلہ پیش آ گیا ہو، یا ہو سکتا ہے اس کی طبیعت ناساز ہو۔ * آپ نے کسی کو بلایا اس نے توجہ نہ دی تو حُسنِ ظن کر لیجئے کہ ہو سکتا ہے اس تک آپ کی آواز پہنچی ہی نہ ہو۔ * آپ نے کسی کو کھانے کی دعوت دی، اس نے قبول نہ کی تو حُسنِ ظن سے کام لیجئے کہ ہو سکتا ہے اس نے پہلے ہی کھانا کھا لیا ہو، یا ہو سکتا ہے اس کا نفلی روزہ ہو۔ * دو افراد سرگوشی کر رہے ہوں تو حُسنِ ظن سے کام لیجئے کہ ہو سکتا ہے کوئی ضروری گفتگو کر رہے ہوں۔ * کسی نے قرض لیا اور رابطے میں نہیں آ رہا تو حُسنِ ظن سے کام لیجئے کہ ہو سکتا ہے کہیں مصروف ہوگا۔ اَلْغَرَضُ والدین و اولاد، بھائی و بہن، زوج و زوجہ، ساس و بہو،

①.....ترمذی، کتاب الزہد، باب: ۱۱، ۴/۱۲۲، حدیث: ۲۳۲۴۔

سُسر و داماد، نند و بھانج بلکہ تمام اہل خانہ و خاندان نیز اُستاد و شاگرد، سیٹھ و نوکر، تاجرو گاہک، افسر و مزدور، حاکم و محکوم یہ تمام لوگ اپنے اپنے مختلف معاملات میں حُسنِ ظن قائم کرنے کی ترکیب بنا سکتے ہیں، واضح رہے کہ بدگمانی کے مواقع تو بہت ہوتے ہیں کیونکہ ان میں شیطان کی مُعاوَنَت ہوتی ہے لیکن عموماً حُسنِ ظن کے مواقع بہت کم نظر آتے ہیں، حالانکہ بندہ تھوڑا سا غور کرے تو وہ تمام مواقع جہاں شیطان ہم سے بدگمانی کرواتا ہے حُسنِ ظن سے کام لیا جاسکتا ہے، بس کوشش کرنا شرط ہے۔

(9) حُسنِ ظن کی دعا کیجیے: حُسنِ ظن اللہ عَزَّوَجَلَّ کی نعمتوں میں سے ایک عظیم نعمت ہے، حُسنِ ظن کے سبب رحمتِ الہی بندے کی طرف مُتَوَجَّہ ہو جاتی ہے، لہذا بارگاہِ الہی میں حُسنِ ظن کی دعایوں کیجیے: ”یَا اللہ عَزَّوَجَلَّ! میری سوچ کو پاکیزہ فرما کر مجھے حُسنِ ظن کی دولت عطا فرما، بدگمانی کو مجھ سے دُور فرما دے۔“ آمین

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(13)...توبہ

توبہ کی تعریف:

جب بندے کو اس بات کی مَعْرِفَت حاصل ہو جائے کہ گناہ کا نقصان بہت بڑا ہے، گناہ بندے اور اس کے محبوب کے درمیان رُکاوٹ ہے تو وہ اس گناہ کے اِزْتِکَاب پر ندامت اختیار کرتا ہے اور اس بات کا قصد و ارادہ کرتا ہے میں گناہ کو چھوڑ دوں گا، آئندہ نہ کروں گا اور جو پہلے کیے ان کی وجہ سے میرے اعمال میں جو کمی واقع ہوئی اسے پورا کرنے کی کوشش کروں گا تو بندے کی اس مجموعی کیفیت کو توبہ کہتے ہیں۔ علمِ ندامت اور

ارادے ان تینوں کے مجموعے کا نام توبہ ہے لیکن بسا اوقات ان تینوں میں سے ہر ایک پر بھی توبہ کا اطلاق کر دیا جاتا ہے۔^(۱)

آیت مبارکہ:

اللَّهُ عَزَّوَجَلَّ قرآن پاک میں ارشاد فرماتا ہے: ﴿يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا﴾ (پ ۲۸، التحریم: ۸) ترجمہ کنز الایمان: ”اے ایمان والو! اللہ کی طرف ایسی توبہ کرو جو آگے کو نصیحت ہو جائے۔“ صدرُ الافاضل حضرت علامہ مولانا سید محمد نعیم الدین مراد آبادی علیہ رحمۃ اللہ الہادی اس آیت کے تحت فرماتے ہیں: ”توبہ صادقہ جس کا اثر توبہ کرنے والے کے اعمال میں ظاہر ہو، اُس کی زندگی طاعتوں اور عبادتوں سے معمور ہو جائے اور وہ گناہوں سے مُجْتَنِب (یعنی بچتا) رہے۔ امیر المؤمنین حضرت سیدنا عمر فاروق اعظم رَضِیَ اللہُ تَعَالٰی عَنْہُ اور دوسرے اصحاب نے فرمایا کہ توبہ نَصُوح وہ ہے کہ توبہ کے بعد آدمی پھر گناہ کی طرف نہ لوٹے جیسا کہ نکلا ہوا دودھ پھر تھن میں واپس نہیں ہوتا۔“^(۲)

(حدیث مبارکہ) توبہ کرنے والا رب تعالیٰ کو پسند ہے:

سردارِ دو جہان، محبوبِ رحمن صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عالیشان ہے: ”بے شک اللہ عَزَّوَجَلَّ توبہ کرنے والے، آزمائش میں مبتلا مؤمن بندے کو پسند فرماتا ہے۔“^(۳)

توبہ کا حکم:

ہر مسلمان پر ہر حال میں ہر گناہ سے فوراً توبہ کرنا واجب ہے، یعنی گناہ کی معرفت

①..... احیاء العلوم، ۴/۱۱ ملخصاً،

②..... خزائن العرفان، پ ۲۸، التحریم، تحت الآیۃ: ۸۔

③..... مستند امام احمد، مستند علی بن ابی طالب، ۱/۱۷۴، حدیث: ۶۰۵۔

ہونے کے بعد اس پر ندامت اختیار کرنا اور آئندہ نہ کرنے کا عہد کرنا اور گزرے ہوئے گناہوں پر ندامت و شرمندگی اور افسوس کرنا بھی واجب ہے اور وجوبِ توبہ پر اجماع اُمت ہے۔^(۱)

گناہوں سے توبہ کرنے کا طریقہ:

اعلیٰ حضرت، امامِ اہلسنت مولانا شاہ امام احمد رضا خان عَلَیْہِ رَحْمَةُ الرَّحْمٰن فرماتے ہیں:

”سچی توبہ اللہ عَزَّوَجَلَّ نے وہ نفسِ شے بنائی ہے کہ ہر گناہ کے ازالے کو کافی و وافی ہے، کوئی گناہ ایسا نہیں کہ سچی توبہ کے بعد باقی رہے یہاں تک کہ شرک و کفر۔ سچی توبہ کے یہ معنی ہیں کہ گناہ پر اس لیے کہ وہ اس کے رَبِّ عَزَّوَجَلَّ کی نافرمانی تھی، نادیم و پریشان ہو کر فوراً چھوڑ دے اور آئندہ کبھی اس گناہ کے پاس نہ جانے کا سچے دل سے پورا عزم کرے، جو چارہ کار اس کی تلافی کا اپنے ہاتھ میں ہو بجالائے۔ مثلاً نماز روزے کے ترک یا غصب (ناجائز قبضہ)، سرقہ (چوری)، رشوت، ربا (سود) سے توبہ کی تو صرف آئندہ کے لیے ان جرائم کا چھوڑ دینا ہی کافی نہیں بلکہ اس کے ساتھ یہ بھی ضرور ہے جو نماز روزے ناغہ کیے ان کی قضا کرے، جو مال جس جس سے چھینا، چرایا، رشوت، سود میں لیا انہیں اور وہ نہ رہے ہوں تو ان کے وارثوں کو واپس کر دے یا معاف کرائے، پتا نہ چلے تو اتنا مال تَصَدَّق (یعنی صدقہ) کر دے اور دل میں یہ نیت رکھے کہ وہ لوگ جب ملے اگر تَصَدَّق پر راضی نہ ہوئے اپنے پاس سے انہیں پھیر دوں گا۔“^(۲)

①..... احیاء العلوم، ۴/ ۷۷ ماخوذ۔

②..... فتاویٰ رضویہ، ۲۱/ ۱۲۱۔

13 حکایت: توبہ و استغفار و مجاہدہ کے سبب رُوح پرواز کر گئی:

ایک دن حضرت سیدنا منصور بن عمار علیہ رحمۃ اللہ الغفار لوگوں کو وعظ و نصیحت کرنے کے لئے منبر پر تشریف لائے اور انہیں عذابِ الہی سے ڈرانے اور گناہوں پر ڈانٹنے لگے۔ قریب تھا کہ لوگ شدتِ اضطراب سے تڑپ تڑپ کر مر جاتے۔ اس محفل میں ایک گنہگار نوجوان بھی موجود تھا جو اپنے گناہوں کی وجہ سے قبر میں اُترنے کے متعلق کافی پریشان تھا۔ جب وہ آپ رحمۃ اللہ تعالیٰ علیہ کے اجتماع سے واپس گیا تو یوں لگتا تھا جیسے بیان اس کے دل پر بہت زیادہ اثر انداز ہو چکا ہے۔ وہ اپنے گناہوں پر نادم ہو کر اپنی ماں کی خدمت میں حاضر ہوا اور عرض کی: ”اے میری ماں! آپ چاہتی تھیں کہ میں شیطانی لہو و لعب اور خدائے رحمن عزوجل کی نافرمانی چھوڑ دوں لہذا آج سے میں اسے ترک کرتا ہوں۔“ اور اس نے اپنی ماں کو یہ بھی بتایا کہ میں حضرت سیدنا منصور بن عمار علیہ رحمۃ اللہ الغفار کے اجتماعِ پاک میں حاضر ہوا اور اپنے گناہوں پر بہت نادم ہوا۔ چنانچہ ماں نے کہا: ”اے میرے بیٹے! تمام خوبیاں اللہ عزوجل کے لئے ہیں جس نے تجھے بڑے اچھے انداز سے اپنی بارگاہ کی طرف لوٹایا اور گناہوں کی بیماری سے شفا عطا فرمائی اور مجھے قوی اُمید ہے کہ اللہ عزوجل میرے تجھ پر رونے کے سبب تجھ پر ضرور رحم فرمائے گا اور تجھے قبول فرما کر تجھ پر احسان فرمائے گا۔“ پھر اس نے پوچھا: ”اے بیٹے! نصیحت بھرا بیان سنتے وقت تیرا کیا حال تھا؟ تو اس نے جواب میں چند اشعار پڑھے، جن کا مفہوم یہ ہے: ”میں نے توبہ کے لئے اپنا دامن پھیلا دیا ہے اور اپنے آپ کو ملامت کرتے ہوئے مطیع و فرمانبردار بن گیا ہوں۔ جب بیان کرنے والے نے میرے دل کو اطاعتِ خداوندی کی طرف بلایا تو

میرے دل کے تمام قُشَل (یعنی تالے) کھل گئے۔ اے میری ماں! کیا میرا مالک و مولیٰ عَزَّوَجَلَّ میری گناہوں بھری زندگی کے باوجود مجھے قبول فرمالے گا۔ ہائے افسوس! اگر میرا مالک مجھے ناکام و نامراد واپس لوٹا دے یا اپنی بارگاہ میں حاضر ہونے سے روک دے تو میں ہلاک ہو جاؤں گا۔“ پھر وہ نو جوان دن کو روزے رکھتا اور راتوں کو قیام کرتا یہاں تک کہ اس کا جسم لاغر و کمزور ہو گیا، گوشت جھڑ گیا، ہڈیاں خشک ہو گئیں اور رنگ زرد ہو گیا۔ ایک دن اس کی ماں اس کے لئے پیالے میں ستو لے کر آئی اور اصرار کرتے ہوئے کہنے لگی:

”میں تجھے اللہ عَزَّوَجَلَّ کی قسم دے کر کہتی ہوں کہ یہ پی لو، تمہارا جسم بہت مشقت اٹھا چکا ہے۔“ چنانچہ ماں کی بات مانتے ہوئے جب اس نے پیالہ ہاتھ میں لیا تو بے چینی و پریشانی سے رونے لگا اور اللہ عَزَّوَجَلَّ کے اس فرمان کو یاد کرنے لگا: ﴿يَتَجَرَّعُهُ وَلَا يَكَادُ يُسَبِّغُهُ﴾ (پ ۱۳، ابراہیم: ۱۷) ترجمہ کنز الایمان: ”بمشکل اس کا تھوڑا تھوڑا گھونٹ لے گا اور گلے سے نیچے اتارنے کی اُمید نہ ہوگی۔“ پھر اس نے زور زور سے رونا شروع کر دیا اور زمین پر گر گیا۔ دیکھتے ہی دیکھتے اس کی رُوح قَفَسِ عُضْرٰی سے پرواز کر گئی۔ اللہ عَزَّوَجَلَّ کی اُن پر رحمت ہو اور ان کے صدقے ہماری مغفرت ہو۔ آمین (۱)

توبہ میں تاخیر کی سات (7) وجوہات اور اُن کا حل:

(۱) گناہوں کے انجام سے غافل رہنا: اس کا حل یہ ہے کہ بندہ اپنا یوں ذہن بنائے کہ محض ایک ڈاکٹر کی بات پر اعتبار کر کے آئندہ نقصان سے بچنے کے لئے کئی اشیاء کو ان کی تمام تر لذت کے باوجود چھوڑ دیتا ہوں تو کیا یہ نادانی نہیں ہے کہ میں نے ایک

بندے کے ڈرانے پر اپنی لذتوں کو چھوڑ دیا لیکن تمام کائنات کے خالق عَزَّوَجَلَّ کے وعدہ عذاب کو سچا جانتے ہوئے اپنے نفس کی ناجائز خواہشات کو ترک نہیں کرتا۔

(2) دل پر گناہوں کی لذت کا غلبہ ہونا: اس کا حل یہ ہے کہ بندہ اس طرح سوچ و بچار کرے کہ جب میں زندگی کے مختصر ایام میں ان لذتوں کو نہیں چھوڑ سکتا تو مرنے کے بعد ہمیشہ ہمیشہ کے لئے لذتوں (یعنی جنت کی نعمتوں) سے محرومی کیسے گوارہ کروں گا؟ جب میں صبر کی آزمائش برداشت نہیں کر سکتا تو نارِ جہنم کی تکلیف کس طرح برداشت کروں گا؟

(3) طویل عرصہ زندہ رہنے کی امید ہونا: اس کا حل یہ ہے کہ بندہ اس طرح غور کرے کہ جب موت کا آنا یقینی ہے اور مجھے اپنی موت کے آنے کا وقت بھی معلوم نہیں تو بوجہ جیسی سعادت کو کل پر موقوف کرنا نادانی نہیں تو اور کیا ہے؟ جس گناہ کو چھوڑنے پر آج میرا نفس تیار نہیں ہو رہا کل اس کی عادت پختہ ہو جانے پر میں اس سے اپنا دامن کس طرح بچاؤں گا؟ اور اس بات کی بھی کیا ضمانت ہے کہ میں بڑھاپے میں پہنچ پاؤں گا یا نوکری سے ریٹائر ہونے تک میں زندہ رہوں گا؟

(4) رحمتِ الہی کے بارے میں دھوکے کا شکار ہونا: اللہ عَزَّوَجَلَّ بڑا غفور رحیم ہے، ہمیں اللہ کی رحمت پر بھروسہ ہے وہ ہمیں عذاب نہیں دے گا۔ اس کا حل یہ ہے کہ بندہ اس بات پر غور کرے کہ اللہ تعالیٰ کے رحیم و کریم ہونے میں کسی مسلمان کو شک و شبہ نہیں ہو سکتا لیکن جس طرح یہ دونوں اس کی صفات ہیں اسی طرح قہار اور جبّار ہونا بھی ربِّ عَزَّوَجَلَّ کی صفات ہیں اور یہ بات بھی قرآن و حدیث سے ثابت ہے کہ کچھ نہ کچھ مسلمان جہنم میں بھی جائیں گے تو اس بات کی کیا ضمانت ہے کہ وہ مسلمان تو غضبِ الہی عَزَّوَجَلَّ کا شکار ہوں اور

جہنم میں جائیں لیکن مجھ پر رحمتِ الہی کی چھماچھم برسات ہو اور مجھے داخلِ جنت کیا جائے؟^(۱)

(5) بعدِ توبہ استقامت نہ ملنے کا خوف ہونا: اس کا حل یہ ہے کہ یہ سراسر شیطانی

وسوسہ ہے کیونکہ آپ کو کیا معلوم کہ توبہ کرنے کے بعد آپ زندہ رہیں گے یا نہیں؟ ہو سکتا ہے کہ توبہ کرتے ہی موت آجائے اور گناہ کرنے کا موقع ہی نہ ملے۔ وقتِ توبہ آئندہ کے

لئے گناہوں سے بچنے کا پختہ ارادہ ہونا ضروری ہے، گناہوں سے بچنے پر استقامت دینے

والی ذاتِ تورَبُ العالمین کی ہے۔ اگر ارتکابِ گناہ سے محفوظ رہنا نہ بھی نصیب ہو تو بھی کم

از کم گزشتہ گناہوں سے توجان چھوٹ جائے گی اور سابقہ گناہوں کا معاف ہو جانا معمولی

بات نہیں۔ اگر بعدِ توبہ گناہ ہو بھی جائے تو دوبارہ پُر خلوص توبہ کر لینی چاہیے کہ ہو سکتا ہے

یہی آخری توبہ ہو اور اسی پر دنیا سے جانا نصیب ہو۔

(6) کثرتِ گناہ کی وجہ سے مایوسی کا شکار ہو جانا: اس کا حل یہ ہے کہ اللہ عَزَّوَجَلَّ کی

رحمت سے مایوس نہیں ہونا چاہیے، رَحْمَتِ خُداوندی کس طرح اپنے اُمیدوار کو آغوش میں

لیتی ہے، اس کا اندازہ اس روایت سے لگایا جاسکتا ہے کہ مکی مدنی سرکار، جنابِ اَحْمَدِ مُخْتَار

صَلَّى اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”حق تعالیٰ اپنے بندوں پر اس سے کہیں زیادہ

مہربان ہے، جتنا کہ ایک ماں اپنے بچے پر شفقت کرتی ہے۔“^(۲)

(7) توبہ کرنے میں شرم و جھجک محسوس کرنا: توبہ کرنے کے بعد جب میرا اندازِ زندگی

تبدیل ہوگا مثلاً پہلے میں نمازیں قضا کر دیا کرتا تھا مگر بعدِ توبہ پانچ وقت مسجد کا رخ کرتے

①..... توبہ کی روایات و حکایات، ص ۲۱ ماخوذ از۔

②..... مسلم، کتاب التوبۃ، باب فی سعة رحمة اللہ تعالیٰ، ص ۱۴۷۲، حدیث: ۲۷۵۴۔

دکھائی دوں گا، پہلے میں شیوڈ تھا بعد تو بہ میرے چہرے پر سنتِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم یعنی داڑھی شریف سچی ہوئی نظر آئے گی تو لوگ مجھے عجیب نگاہوں سے دیکھیں گے اور مجھے شرم محسوس ہوگی۔ یاد رکھیے! یہ بھی شیطانی وَسْوَسہ ہے، ذرا سوچئے تو سہی کہ آج ان لوگوں کی پرواہ کرتے ہوئے اگر آپ نیکی کے راستے پر چلنے سے کتراتے رہے اور سنتوں سے منہ موڑتے رہے لیکن کل جب قیامت کے دن ساری مخلوق کے سامنے اپنا نامہ اعمال پڑھ کر سنانا پڑے گا اور اگر اس میں گناہ ہی گناہ ہوئے تو کس قدر شرم آئے گی۔ لہذا آخرت میں شرمندہ ہونے سے بچنے کے لئے دنیا کی عارضی شرم و جھجک کو بالائے طاق رکھتے ہوئے فوراً توبہ کی سعادت حاصل کر لینی چاہیے۔

توبہ کرنے کا ذہن بنانے کے چھ (6) طریقے:

(1) توبہ نہ کرنے کے نقصانات پر غور کیجئے: جو بندہ ٹال مٹول سے کام لیتے ہوئے توبہ کی طرف نہیں بڑھتا تو اسے پہلا نقصان یہ ہوتا ہے کہ اس کے دل پر گناہوں کی سیاہی تہہ در تہہ جمتی رہتی ہے حتیٰ کہ زنگ سارے دل کو گھیر لیتا ہے اور گناہ عادت و طبیعت بن کر رہ جاتا ہے اور پھر وہ صفائی کو قبول نہیں کرتا۔ دوسرا نقصان یہ ہے کہ اُسے بیماری یا موت آگھیرتی ہے اور اُسے گناہ کے ازالے کی مہنت نہیں مل پاتی۔ اسی لیے روایت میں آیا ہے: ”دوزخیوں کی زیادہ چیخ و پکار توبہ میں ٹال مٹول کے سبب ہوگی۔“ (1)

(2) اچانک آنے والی موت کو یاد رکھیے: کئی ہنستے بولتے انسان اچانک موت کا شکار ہو کر اندھیری قبر میں پہنچ جاتے ہیں، انہیں توبہ کا موقع ہی نہیں ملتا، جب بندہ اچانک آنے

والی موت کو یاد رکھے گا تو امید ہے اسے توبہ کا مدنی ذہن نصیب ہوگا۔ اسی لیے حکمت و دانائی کے پیکر حضرت سیدنا حکیم لُثْمَان رَضِيَ اللهُ تَعَالَى عَنْهُ نے اپنے بیٹے کو یہ نصیحت فرمائی:

”بیٹا! توبہ میں تاخیر نہ کرنا کیونکہ موت اچانک آتی ہے۔“ (۱)

(۳) خود کو عذابِ جہنم سے ڈرائیے: خدا نخواستہ بغیر توبہ کے انتقال ہو گیا اور رب تعالیٰ ناراض ہو گیا تو جہنم کا سخت عذاب میرا مُقَدَّر ہوگا، جہنم کا عذاب سہنے کی کس میں طاقت ہے، جہنم کا سب سے ہلکا عذاب یہ ہوگا کہ جہنمی کو آگ کی جوتیاں پہنائی جائیں گی اور سب سے ہلکے عذاب میں مبتلا شخص یہ تصور کرے گا کہ شاید جہنم میں سب سے زیادہ اور شدید عذاب مجھے ہی ہو رہا ہے۔ امید ہے کہ بندہ جب خود کو جہنم کے عذاب سے ڈرائے گا تو اس کا گناہوں سے توبہ کرنے کا مدنی ذہن بنے گا۔

(۴) توبہ کرنے والے کو رحمتِ الہی سے جو دُنیوی و اُخروی فوائد ملنے کی امید ہے اُن کو پیش نظر رکھیے۔ مثلاً: ﴿گناہ سے توبہ کرنے والے کا ایسا ہونا جیسے اس نے گناہ کیا ہی نہیں﴾ ﴿رب عَزَّوَجَلَّ کا پسندیدہ بندہ ہونا﴾ ﴿رحمتِ الہی کا مُتَوَجِّہ ہونا﴾ ﴿اللہ عَزَّوَجَلَّ اور اس کے رسول صَلَّی اللہُ تَعَالَى عَلَیْہِ وَاٰلِہٖ وَسَلَّم کی رضا و خوشنودی حاصل ہونا﴾ ﴿شیطان کو ناراض کرنا﴾ ﴿رحمتِ الہی سے ایمان پر خاتمہ ہونا﴾ ﴿کل بروزِ قیامت سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم کی شفاعت نصیب ہونا﴾ ﴿حوضِ کوثر سے جام پینا﴾ ﴿بروزِ قیامت حساب و کتاب میں آسانی ہونا﴾ ﴿رحمتِ الہی سے جنت میں داخلہ نصیب ہونا۔

(۵) بُزُرگانِ دین کے توبہ کے واقعات کا مطالعہ کیجئے: اس کے لیے مکتبۃ المدینہ کی

مطبوعہ ۱۲۴ صفحات پر مشتمل کتاب ”توبہ کی روایات و حکایات“ کا مطالعہ کیجئے۔

(6) اُخروی لذات کو دُنیوی لذات پر ترجیح دیجئے: یہ بھی توبہ پر مائل کرنے میں بہت مُعاونت کرتا ہے، عموماً شیطان بندے کا یہ ذہن بناتا ہے کہ تو نے توبہ کر لی تو فُلاں فُلاں دُنیوی چیزوں سے محروم ہو جائے گا، فُلاں مُعالے میں تجھے دُنیوی ترقی نہیں مل سکے گی، اس شیطانی وِسوسے کی یوں کاٹ کیجئے کہ اگر اچانک مجھے موت آجائے تو بھی یہ ساری دُنیوی نعمتیں چھن جائیں گی اور توبہ نہ کرنے کے سبب ربّ تعالیٰ کی ناراضی کے ساتھ دنیا سے رُخصتی ہوگی، کیوں نہ میں گناہوں سے توبہ کر کے ربّ تعالیٰ کی رضا کے ساتھ دنیا سے رُخصت ہو جاؤں تاکہ ہمیشہ کی اُخروی نعمتیں نصیب ہوں۔ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”جو دنیا سے محبت کرتا ہے تو وہ اپنی آخرت کو نقصان پہنچاتا ہے اور جو آخرت سے محبت کرتا ہے وہ اپنی دنیا کو نقصان پہنچاتا ہے تو (اے مسلمانو!) فنا ہونے والی چیز (یعنی دنیا) کو چھوڑ کر باقی رہنے والی چیز (یعنی آخرت) کو اختیار کر لو۔“ (1)

توبہ پر اِسْتِقَامَت پانے کے چھ (6) طریقے:

(1) روزانہ سونے سے قبل صَلَاةُ التَّوْبَةِ ادا کیجئے: توبہ پر اِسْتِقَامَت پانے کا ایک بہترین طریقہ یہ بھی ہے کہ بندہ سونے سے قبل اپنے تمام گناہوں سے توبہ کر کے سوئے اور دو رکعت نماز صَلَاةُ التَّوْبَةِ بھی ادا کر لے، امید ہے کہ اس طرح توبہ پر اِسْتِقَامَت پانے میں آسانی ہوگی۔

(2) گناہ سے توبہ کرنے کے فوراً بعد کوئی نیکی کر لیجئے: توبہ پر اِسْتِقَامَت پانے کا ایک بہترین طریقہ یہ بھی ہے کہ کسی بھی گناہ سے توبہ کرنے کے بعد فوراً بعد کوئی نیکی کر لیجئے کہ وہ

①..... مسند امام احمد، حدیث ابی ہوسی الاشعری، ۶/۱۶۵، حدیث: ۱۹۷۱۔

نیکی اس گناہ کو مٹا دے گی اور آئندہ بھی توبہ پر توفیق نصیب ہوگی۔ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”گناہ کے بعد نیکی کر لو یہ اسے مٹا دے گی۔“ (1)

(3) توبہ کرنے والوں کی صحبت اختیار کیجئے: جب بندہ ایسے لوگوں کی صحبت اختیار کرے گا جو گناہوں سے توبہ کرتے رہتے ہیں تو امید ہے کہ اسے بھی توبہ کی توفیق اور اس پر اِسْتِقَامَت نصیب ہو جائے گی، اَلْحَمْدُ لِلّٰہِ عَزَّوَجَلَّ دعوتِ اسلامی کے مدنی ماحول میں بھی وقتاً فوقتاً توبہ کرنے کی ترغیب دلائی جاتی بلکہ توبہ کروائی جاتی اور توبہ پر اِسْتِقَامَت کی ترغیب دلائی جاتی ہے، آپ بھی دعوتِ اسلامی کے مدنی ماحول سے وابستہ ہو جائیے، رحمتِ الہی سے توبہ پر اِسْتِقَامَت نصیب ہو جائے گی۔ امیر المؤمنین حضرت سیدنا عمر فاروقِ اَعْظَم رَضِیَ اللہُ تَعَالٰی عَنْہُ ارشاد فرماتے ہیں: ”توبہ کرنے والوں کے پاس بیٹھا کرو کیونکہ وہ بہت زیادہ نرم دل ہوتے ہیں۔“ (2)

(4) خود کو خوش فہمی کا شکار مت ہونے دیجئے: بندہ جب اس خوش فہمی کا شکار ہو جاتا ہے کہ میں تو ایک بار توبہ کر چکا ہوں لہذا اب مجھے توبہ کرنے کی حاجت نہیں تو اسے توبہ پر اِسْتِقَامَت نصیب نہیں ہوتی۔ اس خوش فہمی کو دور کرنے کا طریقہ یہ ہے کہ بندہ اپنی توبہ پر غور کرے کہ کیا میں نے سچی توبہ کر لی ہے؟ کیا مجھے سابقہ گناہوں پر ندامت ہے؟ کیا ان کے ازالے کی بھی کوشش کر لی ہے؟ اگر بالفرض توبہ میں یہ تمام شرائط پائی بھی جائیں تو کیا مجھے یہ معلوم ہے کہ میری توبہ بارگاہِ رَبِّ الْعِزَّت میں قبول بھی ہوئی ہے یا نہیں؟

①..... مسند امام احمد، حدیث معاذ بن جبل، ۲۲۵/۸، حدیث: ۲۲۱۲۰۔

②..... مصنف ابن ابی شیبہ، کتاب الزہد، کلام عمر بن الخطاب، ۱۵۰/۸، حدیث: ۲۲۔

(5) اجتماعات میں شرکت کا معمول بنا لیجیے: گناہوں کی ہلاکتوں، جنت کی نعمتوں اور

جہنم کی تباہ کاریوں کو بار بار سننا نہ صرف توبہ پر استیقامت فراہم کرتا ہے بلکہ اس کی برکت سے نیکیاں کرنے کا جذبہ بھی بڑھتا ہے۔ لہذا اگر آپ توبہ پر استیقامت حاصل کرنا چاہتے ہیں تو دعوتِ اسلامی کے سنتوں بھرے اجتماعات میں شرکت کو اپنا معمول بنا لیجیے۔

(6) مدنی انعامات پر عمل اور مدنی قافلوں میں شرکت کیجیے: مدنی انعامات دراصل شیخ

طریقت امیر اہلسنت دَامَتْ بَرَکَاتُہُمُ الْعَالِیَہ کی طرف سے عطا کردہ مختلف نیک اعمال کا بصورتِ سوالات مجموعہ ہے، یہ دونوں امور توبہ پر استیقامت پانے میں بہت ہی معاون ہیں کہ ان دونوں میں توبہ پر استیقامت کی نہ صرف ترغیب دلائی جاتی ہے بلکہ عملی طریقہ بھی سکھایا جاتا ہے۔

گناہوں سے توبہ کرنے کا طریقہ:

کلی طور پر گناہوں کی چھ اقسام ہیں، گناہوں کے مختلف ہونے کی وجہ سے توبہ بھی مختلف طریقے سے ہوگی، تفصیل کچھ یوں ہے: (1) بعض گناہوں کا تعلق حقوق اللہ سے ہوتا ہے۔ جیسے نماز، روزہ، حج، قربانی اور زکوٰۃ وغیرہ کی ادائیگی میں سستی کرنا، بدنگاہی کرنا، قرآن پاک کو بے وضو ہاتھ لگانا، شراب نوشی کرنا، فحش گانے سننا وغیرہا۔ حقوق اللہ سے تعلق رکھنے والے گناہ اگر کسی عبادت میں کوتاہی کی وجہ سے سرزد ہوں تو توبہ کرنے کے ساتھ ساتھ ان عبادات کی قضا بھی واجب ہے۔ مثلاً اگر نمازیں فوت ہوئی ہوں یا رمضان کے روزے چھوٹے ہوں تو ان کا حساب لگائے اور ان کی قضا کرے، اگر زکوٰۃ کی ادائیگی میں کوتاہی ہوئی ہو تو حساب لگا کر ادائیگی کرے، اگر حج فرض ہو جانے کے باوجود

ادا نہیں کیا تھا تو اب ادا کرے اور اگر گناہوں کا تعلق عبادات میں کوتاہی سے نہ ہو مثلاً بدنگاہی کرنا، شراب نوشی کرنا وغیرہ، تو ان پر ندامت و حسرت کا اظہار کرتے ہوئے بارگاہِ الہی میں توبہ کرے اور نیکیاں کرنے میں مشغول ہو جائے۔

(2) بعض ایسے گناہ ہوتے ہیں جن کا تعلق بندوں کے حقوق سے ہوتا ہے۔ جیسے چوری، غیبت، چغلی، اذیت دینا، ماں باپ کو ستانا، امانت میں خیانت کرنا، قرض لے کر دبا لینا وغیرہ۔ بندوں کے حقوق سے متعلق گناہ اگر ان کی عزت و آبرو میں دست اندازی کی وجہ سے سرزد ہوئے ہوں۔ مثلاً کسی کو گالی دی تھی یا شہمت لگائی تھی یا ڈرا یا دھمکا یا تھا تو توبہ کی تکمیل اللہ عزوجل اور اس مظلوم سے معافی طلب کرنے سے ہوگی۔ اور اگر مالی معاملے میں شریعت کی خلاف ورزی کی وجہ سے گناہ واقع ہوا تھا۔ مثلاً امانت میں خیانت کی تھی یا قرض لے کر دبا لیا تھا تو اللہ عزوجل اور اس مظلوم سے معافی طلب کرنے کے ساتھ ساتھ اسے اس کا مال بھی لوٹائے اور اگر وہ شخص انتقال کر گیا ہو تو اس کے ورثاء کو دے دے یا پھر اس شخص سے یا اس کے نہ ہونے کی صورت میں اس کے ورثاء سے معاف کروالے، اگر اس شخص کا علم نہیں، نہ ہی اس کے ورثاء کا، تو اتنا مال اس مظلوم کی طرف سے اس نیت کے ساتھ صدقہ کر دے کہ اگر وہ شخص یا اس کے ورثاء بعد میں مل گئے اور انہوں نے اپنے حق کا مطالبہ کیا تو میں انہیں ان کا حق لوٹا دوں گا اور ان کے لئے دعائے مغفرت کرتا رہے۔

(3) بعض گناہوں کا تعلق انسان کے ظاہر سے ہوتا ہے، مثلاً قتل کرنا وغیرہ اور بعض وہ ہوں گے جن کا تعلق انسان کے باطن سے ہوتا ہے مثلاً بدگمانی کرنا، کسی سے حسد کرنا، تکبر میں مبتلا ہونا وغیرہ۔ ظاہری گناہوں سے توبہ کا طریقہ تو اوپر گزر چکا لیکن باطنی

گناہوں سے بھی توبہ کرنے سے ہرگز غفلت نہ کرے۔ چنانچہ اپنے دل پر غور کرے اور اگر حسد، تکبر، ریاء کاری، بغض، کینہ، غرور، شامت اور بدگمانی جیسے گناہ دکھائی دیں تو نادام و شرمسار ہو کر بارگاہِ الہی میں معافی طلب کرے۔

(4) بعض گناہ صرف توبہ کرنے والے کی ذات تک محدود ہوتے ہیں۔ مثلاً خود شراب پینا اور بعض ایسے ہوتے ہیں جن کی طرف اس شخص نے کسی دوسرے کو راغب کیا ہوگا، اسے گناہ جاریہ بھی کہتے ہیں۔ مثلاً کسی کو شراب نوشی کی ترغیب دینا یا فحش ویب سائٹ دیکھنے کی ترغیب دینا وغیرہ۔ جو گناہ اس کی ذات تک محدود ہوں ان سے مذکورہ طریقے کے مطابق توبہ کرے اور اگر گناہ جاریہ کا ارتکاب کیا ہو تو جس طرح اس گناہ سے خود تائب ہوا ہے اس کی ترغیب دینے سے بھی توبہ کرے اور دوسرے شخص کو جس طرح گناہ کی رغبت دی تھی اب توبہ کی ترغیب دے، جہاں تک ممکن ہو نرمی یا سختی سے سمجھائے، اگر وہ مان جائے تو ٹھیک ورنہ یہ بری الذمہ ہو جائے گا۔⁽¹⁾

(5) بعض گناہ ایسے ہوتے ہیں جو پوشیدہ طور پر کیے۔ مثلاً اپنے کمرے میں فحش فلمیں دیکھنا جبکہ کچھ گناہ وہ ہوں گے جو اعلانیہ کیے مثلاً داڑھی منڈانا، سرعام شراب پینا وغیرہ۔ جو گناہ بندے اور اس کے رب عَزَّوَجَلَّ کے درمیان ہو یعنی کسی پر ظاہر نہ ہوا ہو تو اس کی توبہ پوشیدہ طور پر کرے یعنی اپنا گناہ کسی پر ظاہر نہ کرے اور اگر گناہ اعلانیہ کیا ہو تو اس کی توبہ بھی اعلانیہ کرے۔⁽²⁾

①..... فتاویٰ رضویہ قدیم، ۱۰/۹۷ ماخوذ۔

②..... فتاویٰ رضویہ، ۲۱/۱۴۲۔

(6) کچھ گناہ ایسے ہوتے ہیں جن کے ارتکاب پر آدمی دائرۃ اسلام سے خارج ہو کر کافر ہو جاتا ہے۔ مثلاً اللہ عَزَّوَجَلَّ کو ظالم کہنا، سرکارِ دو عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی شان میں گستاخی کرنا۔ اگر مَعَاذَ اللہ کَلِمَہ کُفْر یا کوئی ایسا فعل صادر ہو جائے جس سے انسان کافر ہو جاتا ہے تو فوراً توبہ کر کے تجدیدِ ایمان کر لینی چاہیے۔

تجدیدِ ایمان کا طریقہ:

دل کی تصدیق کے بغیر صرف زبانی توبہ کافی نہیں ہوتی۔ مثلاً کسی نے کُفْر بک دیا، اس کو دوسرے نے بہلا پھسلا کر اس طرح توبہ کروادی کہ کُفْر بکنے والے کو معلوم تک نہیں ہوا کہ میں نے فلاں کُفر کیا تھا، یوں توبہ نہیں ہو سکتی، اس کا کُفر بدستور باقی ہے۔ لہذا جس کُفر سے توبہ مقصود ہو وہ اُسی وقت مقبول ہوگی جبکہ وہ اس کُفر کو کُفر تسلیم کرتا ہو اور دل میں اس کُفر سے نفرت و بیزاری بھی ہو جو کُفر سَرزد ہو تو توبہ میں اس کا تذکرہ بھی ہو۔ مثلاً جس نے ویزا فارم پر اپنے آپ کو عیسائی لکھ دیا وہ اس طرح کہے: ”یا اللہ عَزَّوَجَلَّ! میں نے جو ویزا فارم میں اپنے آپ کو عیسائی ظاہر کیا ہے اس کُفر سے توبہ کرتا ہوں۔ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ یعنی اللہ عَزَّوَجَلَّ کے سوا کوئی عبادت کے لائق نہیں اور محمد صَلَّی اللہُ تَعَالٰی عَلَیْہِ وَاٰلِہٖ وَسَلَّم اللہ عَزَّوَجَلَّ کے رسول ہیں۔“ اس طرح مخصوص کُفر سے توبہ بھی ہوگئی اور تجدیدِ ایمان بھی۔ اگر مَعَاذَ اللہ کئی کُفریات بکے ہوں اور یاد نہ ہو کہ کیا کیا بکا ہے تو یوں کہے: ”یا اللہ عَزَّوَجَلَّ! مجھ سے جو کُفریات صادر ہوئے ہیں میں اُن سے توبہ کرتا ہوں۔“ پھر کلمہ پڑھ لے، (اگر کلمہ شریف کا ترجمہ معلوم ہے تو زبان سے ترجمہ دہرانے کی حاجت نہیں) اگر یہ معلوم ہی نہیں کہ کُفر بکا بھی ہے یا نہیں تب بھی اگر احتیاطاً توبہ کرنا چاہیں تو اس طرح کریں: ”یا اللہ عَزَّوَجَلَّ! اگر

مجھ سے کوئی کفر ہو گیا ہو تو میں اس سے توبہ کرتا ہوں۔“ یہ کہنے کے بعد کلمہ پڑھ لیں۔^(۱)

توبہ کرنے کا ایک طریقہ:

توبہ کرنے کا ایک طریقہ یہ بھی ہے کہ تنہائی میں دو رکعت صلوٰۃ التَّوْبَہ پڑھے پھر اپنی نافرمانیوں اور رب تعالیٰ کے احسانات، اپنی ناتوانی اور جہنم کے عذابات کو یاد کر کے آنسو بہائے، اگر رونانہ آئے تو رونے جیسی صورت ہی بنالے۔ اس کے بعد توبہ کی شرائط کو مد نظر رکھتے ہوئے رب تعالیٰ کی بارگاہ میں معافی طلب کرے اور کچھ اس طرح سے دعا کرے:

”اے میرے مالک عَزَّوَجَلَّ! تیرا یہ نافرمان بندہ جس کا رُواں رُواں گناہوں کے سمندر میں ڈوبا ہوا ہے، تیری پاک بارگاہ میں حاضر ہے، یَا اللہ عَزَّوَجَلَّ! میں اقرار کرتا ہوں کہ میں نے دن کے اُجالے میں رات کے اندھیرے میں، پوشیدہ اور اعلانیہ، دانستہ اور نادانستہ طور پر تیری نافرمانیاں کی ہیں، یقیناً میں نے تجھے ناراض کرنے میں کوئی کسر نہیں چھوڑی لیکن اے مولا عَزَّوَجَلَّ! تُو غفور و رحیم ہے، تو بندے پر اس سے زیادہ مہربان ہے جتنا کہ ایک ماں اپنے بچے پر شفقت کرتی ہے، اے اللہ عَزَّوَجَلَّ! اگر تُو نے میرے گناہوں پر پکڑ فرمائی تو مجھے نار جہنم میں جلنا پڑے گا جس کا عذاب لمحہ بھر کے لئے بھی سہنے کی مجھ میں طاقت نہیں، اے اللہ عَزَّوَجَلَّ! میں صدقِ دل سے تیری بارگاہ میں اپنے گناہوں سے توبہ کرتا ہوں، یَا اللہ عَزَّوَجَلَّ! میری ناتوانی پر رحم فرما، اے میرے پروردگار عَزَّوَجَلَّ! میرے گناہوں کو معاف فرما دے، اے میرے پروردگار عَزَّوَجَلَّ! میرے گناہوں کو معاف فرما دے، اے میرے پروردگار عَزَّوَجَلَّ! میرے گناہوں کو معاف فرما دے، اے میرے پروردگار عَزَّوَجَلَّ! مجھے سچی توبہ کی

①..... کفریہ کلمات کے بارے میں سوال جواب، ص ۶۲۲، ۲۸ کلمات کفر، ص ۹۔

توفیق دے، جو عبادات ادا ہونے سے رہ گئیں انہیں ادا کرنے کی ہمت دے دے، جن بندوں کے حقوق میں نے تلف کئے ان سے بھی معافی مانگنے کا حوصلہ عطا فرما، اے اللہ عَزَّوَجَلَّ! تو ہر شے پر قادر ہے، تو انہیں مجھ سے راضی فرما دے، یا اللہ عَزَّوَجَلَّ! مجھے آئندہ زندگی میں گناہوں سے بچنے پر استقامت عطا فرما، اے اللہ عَزَّوَجَلَّ! مجھے اپنے خوف سے مَعمُورِ دل، رونے والی آنکھ اور لرز نے والا بدن عطا فرما! آمین۔ اس کے بعد اس جگہ سے اس یقین سے اٹھے کہ رحیم و کریم پروردگار عَزَّوَجَلَّ نے اس کی توبہ قبول فرمائی ہے۔ پھر ایک نئے عزم کے ساتھ نئی اور پاکیزہ زندگی کا آغاز کرے اور سابقہ گناہوں کی تلافی میں مَضْرُوف ہو جائے۔ اللہ تعالیٰ ہمارا حامی و ناصر ہو۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(14)... صَالِحِیْنَ سَے مَحَبَّت

صالحین سے محبت کی تعریف:

اللہ عَزَّوَجَلَّ کی رضا کے لیے اس کے نیک بندوں سے محبت رکھنا، ان کی صحبت اختیار کرنا، ان کا ذکر کرنا اور ان کا ادب کرنا ”صالحین سے محبت“ کہلاتا ہے کیونکہ محبت کا تقاضا یہی ہے جس سے محبت کی جائے اس کی دوستی و صحبت کو محبوب رکھا جائے، اس کا ذکر کیا جائے، اس کا ادب و احترام کیا جائے۔

آیات مبارکہ:

اللہ عَزَّوَجَلَّ ارشاد فرماتا ہے: ﴿اِنَّ الَّذِیْنَ اٰمَنُوْا وَعَمِلُوا الصّٰلِحٰتِ سَیَجْعَلُ

لَهُمُ الرَّحْمٰنُ وُدًّا ۝۹۱﴾ (پ ۱۶، مریم: ۹۱) ترجمہ کنز الایمان: ”بیشک وہ جو ایمان لائے

اور اچھے کام کئے عنقریب ان کے لئے رحمنِ محبت کر دے گا۔“

اس آیت کے تحت تفسیر خزانِ العرفان میں ہے: ”یعنی اپنا محبوب بنائے گا اور اپنے بندوں کے دل میں ان کی محبت ڈال دے گا۔ بخاری و مسلم کی حدیث میں ہے کہ جب اللہ تعالیٰ کسی بندے کو محبوب کرتا ہے تو جبریل سے فرماتا ہے کہ فلانا میرا محبوب ہے جبریل اس سے محبت کرنے لگتے ہیں پھر حضرت جبریل آسمانوں میں ندا کرتے ہیں کہ اللہ تعالیٰ فلاں کو محبوب رکھتا ہے سب اس کو محبوب رکھیں تو آسمان والے اس کو محبوب رکھتے ہیں پھر زمین میں اس کی مقبولیت عام کر دی جاتی ہے۔ مسئلہ: اس سے معلوم ہوا کہ مومنین صالحین و اولیائے کاملین کی مقبولیتِ عامہ ان کی محبوبیت کی دلیل ہے جیسے کہ حضور غوثِ اعظم رَضِیَ اللہُ تَعَالٰی عَنْہُ اور حضرت سلطانِ نظام الدین دہلوی اور حضرت سلطانِ سید اشرف جہانگیر سمنانی رَضِیَ اللہُ تَعَالٰی عَنْہُمْ اور دیگر حضراتِ اولیائے کاملین کی عام مقبولیتیں ان کی محبوبیت کی دلیل ہیں۔“ (۱) ﴿اللّٰهُ عَزَّوَجَلَّ ارشاد فرماتا ہے: ﴿وَالْمُؤْمِنُونَ وَالْمُؤْمِنَاتُ بَعْضُهُمْ اَوْلِيَاءُ بَعْضٍ﴾ (پ ۱۰، التوبہ: ۷۱) ترجمہ کنز الایمان: ”اور مسلمان مرد اور مسلمان عورتیں ایک دوسرے کے رفیق ہیں۔“ اور باہم دینی محبت و موالات (دوستانہ تعلقات) رکھتے ہیں اور ایک دوسرے کے معین و مددگار ہیں۔ (۲) ﴿اللّٰهُ عَزَّوَجَلَّ ارشاد فرماتا ہے: ﴿قَالُوا يٰمُوسٰى اِنَّا نُرٰى تٰلِقٰى وَاِنَّا نَكُوْنُ اَوَّلَ مَنْ اَلٰقٰى﴾ (پ ۱۶، طہ: ۶۵) ترجمہ کنز الایمان: ”بولے اے موسیٰ یا تو تم ڈالو یا ہم پہلے ڈالیں۔“ خزانِ العرفان میں

①.....خزانِ العرفان، پ ۱۶، مریم، تحت الآیہ: ۹۶۔

②.....خزانِ العرفان، پ ۱۰، التوبہ، تحت الآیہ: ۷۱۔

ہے: ابتداء کرنا جادو گروں نے ادباً حضرت موسیٰ عَلَیْہِ السَّلَام کی رائے مبارک پر چھوڑا اور اس کی برکت سے آخر کار اللہ تعالیٰ نے انہیں دولتِ ایمان سے مشرف فرمایا۔^(۱)

احادیثِ مبارکہ:

چار فرامینِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم: ﴿﴾ جب تک تم نیک لوگوں سے محبت رکھو گے بھلائی پر رہو گے اور تمہارے بارے میں جب کوئی حق بات بیان کی جائے تو اسے مان لیا کرو کہ حق کو پہچاننے والا اس پر عمل کرنے والے کی طرح ہوتا ہے۔^(۲)

﴿﴾ آدمی اسی کے ساتھ ہوگا جس سے وہ محبت کرتا ہے۔^(۳) ﴿﴾ نیک لوگوں کا ذکر گناہوں کے لئے کفارہ ہے۔^(۴) ﴿﴾ اللہ عَزَّوَجَلَّ ارشاد فرماتا ہے: وہی لوگ میری محبت کے حقدار ہیں جو میری وجہ سے ایک دوسرے سے ملاقات کرتے ہیں، جو میری وجہ سے ایک دوسرے سے محبت کرتے ہیں۔^(۵)

صالحین سے محبت کا حکم:

مطلق صالحین یعنی نیک لوگوں سے محبت کرنا، ان کا ذکر کرنا، صحبت اختیار کرنا، اور ادب و احترام کرنا شرعاً جائز و نیک، باعثِ اجر و ثواب و جنت میں لے جانے والا کام ہے۔ حضور نبی کریم رءوف رحیم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی محبت فرض، عینِ ایمان بلکہ

①..... خزائن العرفان، پ ۱۶، طہ، تحت الآیۃ: ۶۵۔

②..... شعب الایمان للبیہقی، باب فی مقاربتہ اهل الدین۔۔۔ الخ، ۶/۵۰۳، حدیث: ۹۰۶۳۔

③..... بخاری، کتاب الادب، باب علامۃ حب اللہ عزوجل، ۴/۱۴۷، حدیث: ۶۱۶۸۔

④..... کشف الخفاء، ۱/۳۷۱، تحت الحدیث: ۱۳۴۳۔

⑤..... مسند امام احمد، حدیث عمرو بن عبسہ، ج ۷، ص ۱۱۳، حدیث: ۱۹۲۵۵۔

ایمان کی جان ہے، اس کے بغیر کوئی مؤمن مؤمن نہیں، کوئی مسلمان مسلمان نہیں۔ تمام صحابہ کرام، اہل بیت اطہار، ازواجِ مطہرات رَضَوُا اللہ تَعَالٰی عَلَیْہِمْ اَجْمَعِیْن کی محبت بھی عین سعادت و رحمت الہی سے خاتمہ بالخیر کی ضمانت ہے۔

14 حکایت: نیک لوگوں کی صحبت کے احوال:

حضرت سَیِّدُنَا حَسَن بَصْرِی عَلَیْہِ رَحْمَةُ اللہِ الْقَوِی فرماتے ہیں کہ میں ایسے ایسے نیک لوگوں کی صحبت میں رہا جن میں سے بعض حضرات پر پچاس پچاس ایسے سال گزر گئے کہ انہوں نے نہ کبھی اپنے لئے بستر بچھائے اور نہ کبھی آرام کے لئے چادریں تہہ کیں اور نہ ہی کبھی گھر سے کھانا پکوا یا، ان میں سے کوئی ایک لقمہ ہی کھاتا مگر پھر بھی اس کی خواہش ہوتی کہ اس لقمے کی جگہ اپنے منہ میں پتھر ڈال لیتا، نہ تو وہ دنیا ملنے پر خوش ہوتے اور نہ اس کے چلے جانے پر غمزدہ ہوتے، تم جس مٹی کو اپنے پیروں تلے روندتے ہو ان کے نزدیک دنیا کی حقیقت اور حیثیت اس مٹی سے بھی کم تھی۔ ان کے بالکل قریب میں حلال مال ہونے کے باوجود جب ان میں کسی سے کہا جاتا کہ اس میں سے قَدَرِ کفایت ہی لے لیں۔ تو جواب ملتا: ”خدا عَزَّوَجَلَّ کی قسم! میں ایسا نہیں کر سکتا کیونکہ مجھے خوف ہے کہ اگر میں نے اس میں سے کچھ لے لیا تو یہ میرے دل و دین کے بگاڑ کا سبب بن جائے گا۔“ اللہ عَزَّوَجَلَّ کی اُن پر رحمت ہو اور اُن کے صدقے ہماری مغفرت ہو۔ آمین (1)

15 حکایت: سَیِّدُنَا اُوَیْسِ قَرْنِی سے محبت اور اُن کی صحبت:

حضرت سَیِّدُنَا ہَرَمِ بْنِ حَتَّانِ عَلَیْہِ رَحْمَةُ اللہِ الْحَنَّانِ فرماتے ہیں کہ جب مجھ تک یہ حدیث

پہنچی کہ اللہ عَزَّوَجَلَّ ایک شخص (یعنی حضرت اُولیس قرنی عَلَیْہِ رَحْمَةُ اللہِ الْغَنِی) کی شفاعت سے میری اُمّت کے قبیلہ ربیعہ اور قبیلہ مُضَرَ کے برابر لوگوں کو جنت میں داخل فرمائے گا تو میں فوراً کوفہ کی طرف روانہ ہوا۔ میرا وہاں جانے کا صرف یہی مقصد تھا کہ حضرت سَیِّدُنَا اُولیس قرنی عَلَیْہِ رَحْمَةُ اللہِ الْغَنِی کی زیارت کر لوں اور ان کی صحبت سے فیضیاب ہو سکوں، کوفہ پہنچ کر میں انہیں تلاش کرتا رہا۔ بالآخر میں نے انہیں دوپہر کے وقت نہر فرات کے کنارے وضو کرتے پایا۔ جونشانیاں مجھے اُن کے متعلق بتائی گئی تھیں ان کی وجہ سے میں نے انہیں فوراً پہچان لیا۔ اُن کا رنگ انتہائی گندمی، جسم دُبلّا پتلا، سر گرد آلود اور چہرہ انتہائی با رُعب تھا۔ میں نے قریب جا کر انہیں سلام کیا۔ انہوں نے سلام کا جواب دیا اور میری طرف دیکھا۔ میں نے کہا: اے اُولیس! اللہ عَزَّوَجَلَّ آپ پر رحم فرمائے، آپ کیسے ہیں؟“ اُن کو اس حالت میں دیکھ کر اور اُن سے شدید محبت کی وجہ سے میری آنکھیں بھرا آئیں اور میں رونے لگا۔ مجھے روتا دیکھ کر وہ بھی رونے لگے اور مجھ سے فرمایا: ”اے میرے بھائی ہِرم بن حَیّان! اللہ عَزَّوَجَلَّ آپ کو سلامت رکھے، آپ کیسے ہیں؟ اور میرے بارے میں آپ کو کس نے بتایا کہ میں یہاں ہوں؟“ میں نے جواب دیا: ”اللہ عَزَّوَجَلَّ نے مجھے آپ کی طرف راہ دی ہے۔“ یہ سن کر آپ رَحْمَةُ اللہِ تَعَالٰی عَلَیْہِ نے لَا اِلٰهَ اِلَّا اللہُ اور سُبْحٰنَ اللہ کی صدائیں بلند کیں اور فرمایا: ”بے شک ہمارے ربّ عَزَّوَجَلَّ کا وعدہ ضرور پورا ہونے والا ہے۔“

(پھر تھوڑی گفتگو کے بعد) میں نے ان سے کہا: ”اے میرے بھائی! مجھے کچھ نصیحت

فرمائیے تاکہ میں اسے یاد رکھوں۔ بے شک میں آپ رَحْمَةُ اللہِ تَعَالٰی عَلَیْہِ سے صرف اللہ عَزَّوَجَلَّ

کی رضا کی خاطر محبت کرتا ہوں۔“ یہ سن کر حضرت سَیِّدُنَا اُولیس قرنی عَلَیْہِ رَحْمَةُ اللہِ الْغَنِی نے میرا

ہاتھ پکڑا اور سورہ دُخان کی دو آیتیں تلاوت فرمائیں، پھر ایک زوردار چیخ ماری، میرے گمان کے مطابق شاید آپ بے ہوش ہو گئے تھے۔

جب کچھ افاقہ ہوا تو وعظ و نصیحت کے مدنی پھول عطا فرمائے۔ پھر فرمایا: ”اے میرے بھائی! تو اپنے لئے بھی دعا کرنا اور مجھے بھی دعاؤں میں یاد رکھنا۔“ اس کے بعد آپ رَحْمَةُ اللهِ تَعَالٰی عَلَيْهِ اللهُ عَزَّوَجَلَّ کی بارگاہ میں دعا کرنے لگے: ”اے پروردگار عَزَّوَجَلَّ! ہرم بن حِیَّان کا گمان ہے کہ یہ مجھ سے تیری خاطر محبت کرتا ہے اور تیری رضا ہی کی خاطر مجھ سے ملاقات کرنے آیا ہے۔ یَا اللہ عَزَّوَجَلَّ! مجھے جنت میں اس کی پہچان کر دینا اور جنت میں بھی میری اس سے ملاقات کر دینا۔ یَا اللہ عَزَّوَجَلَّ! جب تک یہ دنیا میں باقی رہے اس کی حفاظت فرما اور اسے تھوڑی ہی دنیا پر راضی رہنے کی توفیق عطا فرما، یَا اللہ عَزَّوَجَلَّ! اسے جو نعمتیں تو نے عطا کی ہیں ان پر شکر کرنے والا بنادے، ہماری طرف سے اسے خوب بھلائی عطا فرما۔“ پھر مجھ سے فرمایا: ”اے ابنِ حِیَّان! تجھ پر اللہ عَزَّوَجَلَّ کی رحمت ہو اور خوب برکت ہو، آج کے بعد میں تجھ سے ملاقات نہ کر سکوں گا، بے شک میں شہرت کو پسند نہیں کرتا۔ جب میں لوگوں کے درمیان ہوتا ہوں تو سخت پریشان اور غمگین رہتا ہوں۔ بس مجھے تو تنہائی بہت پسند ہے۔ آج کے بعد تو میرے متعلق کسی سے نہ پوچھنا اور نہ ہی مجھے تلاش کرنا۔ میں ہمیشہ تجھے یاد رکھوں گا، اگرچہ تم مجھے نہ دیکھو گے اور میں تجھے نہ دیکھ سکوں گا۔ میرے بھائی! تم مجھے یاد رکھنا، میں تمہیں یاد رکھوں گا۔ میرے لئے دعا کرتے رہنا۔ اللہ عَزَّوَجَلَّ نے چاہا تو میں تجھے یاد رکھوں گا اور تیرے لئے دعا کرتا رہوں گا۔ اب تو اس سمت چلا جا اور میں دوسری طرف چلا جاتا ہوں۔“ یہ کہہ کر آپ رَحْمَةُ اللهِ تَعَالٰی عَلَيْهِ ایک طرف

چل دیئے۔ میں نے خواہش ظاہر کی کہ کچھ دُور تک آپ رَحْمَةُ اللّٰهِ تَعَالٰی عَلَیْہِ کے ساتھ چلوں، لیکن آپ رَحْمَةُ اللّٰهِ تَعَالٰی عَلَیْہِ نے انکار فرمادیا اور ہم دونوں روتے ہوئے ایک دوسرے سے جُدا ہو گئے۔ میں بار بار آپ رَحْمَةُ اللّٰهِ تَعَالٰی عَلَیْہِ کو مُڑ مُڑ کر دیکھتا یہاں تک کہ آپ ایک گلی کی طرف مُڑ گئے۔ اس کے بعد میں نے آپ رَحْمَةُ اللّٰهِ تَعَالٰی عَلَیْہِ کو بہت تلاش کیا لیکن آپ مجھے نہ مل سکے، اور نہ ہی کوئی ایسا شخص ملا جو مجھے آپ رَحْمَةُ اللّٰهِ تَعَالٰی عَلَیْہِ کے متعلق خبر دیتا۔ ہاں! اللّٰهُ عَزَّوَجَلَّ نے مجھ پر یہ کرم کیا مجھے ہفتے میں ایک دو مرتبہ خواب میں آپ رَحْمَةُ اللّٰهِ تَعَالٰی عَلَیْہِ کی زیارت ضرور ہوتی ہے۔ (اللّٰهُ عَزَّوَجَلَّ کی اُن پر رحمت ہو اور اُن کے صدقے ہماری مغفرت ہو۔ آمین) (1)

صالحین سے محبت پیدا کرنے کے چار (4) طریقے:

(1) اللّٰہ والوں کی باتوں کا مطالعہ کیجئے: صالحین سے محبت پیدا کرنے کا یہ ایک بہترین طریقہ ہے۔ اس سلسلے میں مکتبۃ المدینہ کی مطبوعہ ان کُتب کا مطالعہ بہت مُفید ہے: عَجَائِبُ الْقُرْآن مَعَ غَرَائِبِ الْقُرْآن، کراماتِ صحابہ، صحابہ کرام کا عَشقِ رسول، اخلاق الصالحین، شاہراہِ اولیاء، فیضانِ سُنّت، فیضانِ ریاض الصالحین، اللّٰہ والوں کی باتیں، حکایتیں اور نصیحتیں، خوفِ خدا، عُیُونُ الْحِکَايَات، اَحیاء العلوم۔ وغیرہ

(2) نیک لوگوں سے محبت کرنے والوں کی صحبت اختیار کیجئے: صحبتِ اَثر رکھتی ہے، جب بندہ نیک لوگوں سے محبت کرنے والوں کی صحبت میں بیٹھے گا تو رحمتِ الہی سے اسے بھی نیک لوگوں کی محبت نصیب ہو جائے گی۔

①.....عیون الحکایات، حصہ اول، ص ۵۵۔

(3) بد مذہبوں کی صحبت سے بچیں: وہ تمام لوگ جو انبیائے کرام عَلَیْہِہِ السَّلَام، صحابہ

کرام عَلَیْہِہِ الرِّضْوَان، تابعین، تبع تابعین، ائمہ دین، اولیائے کرام رَحِمَہُمُ اللہُ تَعَالٰی عَلَیْہِہِمْ اَجْمَعِیْنَ کے خلاف زبانِ طعن دراز کرتے ہیں، اُن کی صحبت سے بچیں کہ یہ دین کو ایسے تباہ و برباد کر کے رکھ دیتے ہیں جیسے آگ لکڑی کو جلا کر راکھ کر دیتی ہے، بد مذہبوں کے ساتھ بیٹھنے والا لعنت میں گرفتار ہو جاتا ہے۔ حضرت سَیِّدُنَا فَضِیل بن عِیَاض رَحْمَةُ اللہِ تَعَالٰی عَلَیْہِہِ نے ایک شخص کو نصیحت کرتے ہوئے ارشاد فرمایا: ”بد مذہب کے ساتھ مت بیٹھ کیوں کہ مجھے تجھ پر لعنت اُترنے کا خوف ہے۔“ (1) حضرت سَیِّدُنَا یَحْیٰ بن اَبی کَثِیْر عَلَیْہِہِ رَحْمَةُ اللہِ الْعَزِیْز فرماتے ہیں: ”اگر کسی راستے پر بد مذہب سے سامنا ہو جائے تو وہ راستہ چھوڑ کر دوسرا راستہ اختیار کرو۔“ (2)

(4) مدنی مذاکروں میں شرکت کا معمول بنالیجئے: مدنی مذاکروں میں شیخ طریقت امیر

اَہْلُ السُّنَّت دَامَتْ بَرَکَاتُہُمْ اَلْعَالِیَہِ نہ صرف مختلف سوالات کے جوابات عطا فرماتے ہیں بلکہ انبیائے کرام عَلَیْہِہِ السَّلَام، صحابہ کرام عَلَیْہِہِ الرِّضْوَان، تابعین، تبع تابعین، اولیائے عظام رَحِمَہُمُ اللہُ السَّلَام کی محبت بھی پلاتے ہیں، آپ کی صحبت میں بیٹھنے والا رحمتِ الہی سے کبھی بد عقیدہ نہ ہوگا، بلکہ ہمیشہ نیک لوگوں کا گرویدہ ہوگا۔ اِنْ شَاءَ اللہُ عَزَّوَجَلَّ

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

①..... شرح اعتقاد اہل السنة اللکائی، ۱/۱۳۳، رقم: ۲۶۲۔

②..... الشریعة للاجرى، باب ذم الجدل والخصومات فی الدین، ۱/۴۵۸۔

(15) ... اللہ ورسول کی اطاعت

اللہ ورسول کی اطاعت کی تعریف:

اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم نے جن باتوں کو کرنے کا حکم دیا ہے ان پر عمل کرنا اور جن سے منع فرمایا ان کو نہ کرنا ”اللہ ورسول کی اطاعت“ کہلاتا ہے۔
آیت مبارکہ:

اللہ عَزَّوَجَلَّ قرآن مجید میں ارشاد فرماتا ہے: ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ﴾ (پ ۵، النساء: ۵۹) ترجمہ کنز الایمان: ”اے ایمان والو! حکم مانو اللہ کا اور حکم مانو رسول کا۔“

احادیث مبارکہ:

تین فرامینِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم: ﴿جس نے اللہ عَزَّوَجَلَّ کی اطاعت چھوڑ دی وہ قیامت کے دن اللہ عَزَّوَجَلَّ سے اس حال میں ملے گا کہ اُس کے پاس (عذاب سے بچنے کی) کوئی جُحَّت نہ ہوگی، اور جو اس حال میں مرا کہ اس کی گردن میں بیعت کا پٹا نہ تھا تو وہ جاہلیت کی موت مرا۔“ (1) ﴿جس نے میری اطاعت کی اس نے اللہ عَزَّوَجَلَّ کی اطاعت کی، جس نے میری نافرمانی کی اس نے اللہ عَزَّوَجَلَّ کی نافرمانی کی۔“ (2) ﴿جو مجھ پر ایمان لایا اور میری اطاعت کی اور پھر ہجرت کی میں اسے جنت کے کنارے اور وسط میں ایک ایک گھر کی ضمانت دیتا ہوں تو جو یہ کام کرے اور نہ تو خیر کا کوئی موقع ہاتھ

①.....مسلم، کتاب الامارۃ، باب وجوب ملازمة جماعة المسلمين۔۔۔ الخ، ص ۱۰۳۰، حدیث: ۱۸۵۱۔

②.....مسلم، کتاب الامارۃ، باب وجوب طاعة الامراء۔۔۔ الخ، ص ۱۰۲۱، حدیث: ۱۸۳۵۔

سے جانے دے اور نہ ہی برائی سے بھاگنے کا کوئی موقع گنوائے تو (یہی اس کے لئے کافی ہے) وہ جہاں چاہے مرے۔“ (۱)

اللہ و رسول کی اطاعت کا حکم:

ہر مسلمان پر اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم کی اطاعت لازم ہے یعنی اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم نے جن باتوں کو کرنے کا حکم دیا ہے ان پر عمل کرے اور جن سے منع فرمایا ہے ان سے بچے۔

16 حکایت ساری عمر اطاعت میں گزار دی مگر۔۔۔!

دعوتِ اسلامی کے اشاعتی ادارے مکتبۃ المدینہ کی مطبوعہ ۱۶۰ صفحات پر مشتمل کتاب ”خوفِ خدا“ صفحہ ۹۳ پر ہے: حضرت سَیِّدُنَا مَسْرُوقُ بْنُ أَجْدَعٍ تَالِیْعِی عَلَیْہِ رَحْمَةُ اللہِ اَنْقَوِی اتنی لمبی نماز ادا فرماتے کہ ان کے پاؤں سُوج جایا کرتے تھے اور یہ دیکھ کر ان کے گھر والوں کو ان پر ترس آتا اور وہ رونے لگتے۔ ایک دن ان کی والدہ نے کہا: ”میرے بیٹے! تو اپنے کمزور جسم کا خیال کیوں نہیں کرتا؟ اس پر اتنی مشقّت کیوں لادتا ہے؟ تجھے اس پر ذرا رحم نہیں آتا؟ کچھ دیر کے لئے آرام کر لیا کرو، کیا اللہ تعالیٰ نے جہنم کی آگ صرف تیرے لئے پیدا کی ہے کہ تیرے علاوہ کوئی اس میں پھینکا نہیں جائے گا؟“ انہوں نے جواباً عرض کی: ”امی جان! انسان کو ہر حال میں مجاہدہ کرنا چاہیے کیونکہ قیامت کے دن دو ہی باتیں ہوں گی، یا تو مجھے بخش دیا جائے گا یا پھر میری پکڑ ہو جائے گی، اگر میری مغفرت ہو گئی تو یہ محض اللہ تعالیٰ کا فضل اور اس کی رحمت ہوگی اور اگر میں پکڑا گیا تو یہ اس

۱..... نسائی، کتاب الجہاد، باب ما لمن اسلم و ہاجر۔۔ الخ، ص ۵۰۹، حدیث: ۳۱۳۰ ملقطاً۔

کا عدل ہوگا، لہذا اب میں آرام نہیں کروں گا اور اپنے نفس کو مارنے کی پوری کوشش کرتا رہوں گا۔“ جب ان کی وفات کا وقت قریب آیا تو انہوں نے گریہ و زاری شروع کر دی۔ لوگوں نے پوچھا: ”آپ نے تو ساری عمر مجاہدوں اور ریاضتوں میں گزاری ہے، اب کیوں رو رہے ہیں؟“ ارشاد فرمایا: ”مجھ سے زیادہ کس کو رونا چاہیے کہ میں ستر (70) سال تک جس دروازے کو کھٹکھٹاتا رہا، آج اسے کھول دیا جائے گا لیکن یہ نہیں معلوم کہ جنت کا دروازہ کھلتا ہے یا دوزخ کا؟ کاش! میری ماں نے مجھے جنم نہ دیا ہوتا اور مجھے یہ مشقت نہ دیکھنا پڑتی۔“

قبر محبوب کے جلوؤں سے بسادے مالک یہ کرم کردے تو میں شاد رہوں گا یارب
گر تو ناراض ہوا میری بلاکت ہوگی ہائے میں نار جہنم میں جلوں گا یارب
عفو کر اور نذا کے لیے راضی ہو جا گر کرم کردے تو جنت میں رہوں گا یارب

اطاعت کا جذبہ پیدا کرنے، اطاعت کرنے کے نو (9) طریقے:

(1) نیکیوں اور نیک اعمال کی معلومات حاصل کیجئے: جب تک بندے کو اس بات کا علم نہ ہوگا کہ نیک اعمال کون کون سے ہیں، اس وقت تک ان اعمال کو بجالانا بہت دشوار ہوگا اور یہی اطاعت کا سب سے بڑا رکن ہے کہ بندہ اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کے بتائے ہوئے نیک اعمال کو بجالائے۔ اس سلسلے میں مکتبۃ المدینہ کی مطبوعہ ان کتب کا مطالعہ بہت مفید ہے: ﴿احیاء العلوم﴾ ﴿مُکَاشَفَةُ الْقُلُوب﴾ ﴿مُنہاج العابدین﴾ ﴿بہار شریعت﴾ ﴿جنت میں لانے والے اعمال﴾ ﴿نیکیوں کی جزائیں اور گناہوں کی سزائیں﴾ ﴿نیکی کی دعوت۔ وغیرہ﴾

(2) برائیوں اور گناہوں کی معلومات حاصل کیجئے: یہ بات بھی مُسَلَّمہ (طے شدہ)

ہے کہ بیماری کی تشخیص کے لیے اس کی معلومات ہونا بہت ضروری ہیں، جب تک معلومات نہ ہوں گی اس وقت تک تشخیص نہیں ہو سکتی اور جب تشخیص نہ ہوگی تو علاج بھی نہ ہو سکے گا۔ نیز اطاعت کا دوسرا بڑا رکن بھی یہ ہے کہ اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم نے جن چیزوں سے بچنے کا حکم دیا ہے بندہ ان سے بچے۔ اس سلسلے میں مکتبۃ المدینہ کی مَطْبُوعَہٗ اِنْ کُتِبَ کَا مُطَالَعَہٗ بہت مفید ہے: ﴿احیاء العلوم﴾ بہار شریعت ﴿جنہم میں لے جانے والے اعمال﴾ باطنی بیماریوں کی معلومات ﴿نیکوں کی جزائیں اور گناہوں کی سزائیں﴾ گناہوں کی نحوست ﴿برے خاتمے کے اسباب۔ وغیرہ﴾ (3) اطاعت گزار لوگوں کی صحبت اختیار کیجئے: اطاعتِ الہی کا جذبہ پیدا کرنے کا ایک بہترین ذریعہ اطاعت گزار لوگوں کی صحبت بھی ہے کہ بندہ جیسے لوگوں کی صحبت اختیار کرتا ہے وہ ویسا ہی بن جاتا ہے، جب بندہ اپنے ہی جیسے افراد کو نیکیاں کرتے اور گناہوں سے بچتے ہوئے دیکھتا ہے تو اس کی ذات میں بھی نیکیاں کرنے اور گناہوں سے بچنے کا جذبہ پیدا ہو جاتا ہے۔

(4) اطاعت کے دُنوی و اُخروی فوائد پر غور کیجئے: چند فوائد یہ ہیں: ﴿اطاعت گزار

کو تھوڑے مال پر قناعت عطا کر دی جاتی ہے۔ ﴿اطاعت گزار لوگوں کے مال سے بے نیاز کر دیا جاتا ہے۔ ﴿اطاعت گزار کو صبر و شکر کی دولت عطا کر دی جاتی ہے۔ ﴿اطاعت گزار کی عزت لوگوں کے دلوں میں ڈال دی جاتی ہے۔ ﴿اطاعت گزار کا خاتمہ

رحمتِ الہی سے بالآخر ہوگا۔ ﴿اطاعت گزار کو قبر کے سوالات میں آسانی ہوگی۔ ﴿

اطاعت گزار کو کل بروز قیامت حساب میں بھی آسانی ہوگی۔ ﴿اطاعت گزار حشر کی تکلیفوں سے محفوظ رہے گا۔﴾ اطاعت گزار رب کی رحمت سے عذاب سے بھی محفوظ رہے گا۔ ﴿اطاعت گزار کو جنت میں داخلہ نصیب ہوگا۔﴾ الغرض اطاعت گزار کو دنیا و آخرت کی کثیر بھلائیاں عطا کی جاتی ہیں۔

(5) نافرمانی کی ہلاکتوں پر غور کیجیے: چند ہلاکتیں یہ ہیں: ﴿نافرمان شخص کی دنیا میں ذلت و رسوائی ہوگی۔﴾ نافرمان شخص کو طرح طرح کی تکلیفوں کا سامنا کرنا پڑتا ہے۔ ﴿کبھی مالی تنگی سے دوچار ہوتا ہے۔﴾ کبھی گھریلو ناچاقیوں سے پالا پڑتا ہے۔ ﴿اسے طرح طرح کی بیماریاں لگ جاتی ہیں۔﴾ نافرمان شخص کے بُرے خاتمے کا بھی خوف ہے۔ ﴿نافرمان شخص کو قبر کے سوالات میں بھی پریشانی کا سامنا ہو سکتا ہے۔﴾ نافرمان شخص کو حشر میں بھی حساب و کتاب میں مشکل ہو سکتی ہے۔ ﴿نافرمان شخص سے اللہ عَزَّوَجَلَّ اور اس کا رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم ناراض ہوتے ہیں اور یقیناً یہ تمام نقصانات میں سب سے بڑا نقصان اور بد نصیبی ہے۔﴾

(6) ہر معاملے میں شریعت کو ملحوظ رکھیے: چاہے اس کا تعلق اللہ عَزَّوَجَلَّ اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم کے حقوق سے ہو یا اپنی ذات، والدین، آل اولاد و رشتہ داروں، پڑوسیوں یا دیگر حقوق العباد سے ہو۔ اپنی زندگی کے ہر معاملے میں شریعت کے مطابق گزارنے کے لیے صَدْرُ الشَّرِیعَہ بَدْرُ الطَّرِیقَہ حضرت علامہ مولانا مفتی محمد امجد علی اعظمی عَلَیْہِ رَحْمَۃُ اللہِ الْقَوِی کی مایہ ناز تصنیف ”بہارِ شریعت“ کا مطالعہ بہت مفید ہے، اس کتاب میں اَلْحَمْدُ لِلّٰہِ عَزَّوَجَلَّ دُنوی و اُخروی کئی معاملات کے بارے میں تفصیلی شرعی رہنمائی کی گئی ہے۔

(7) اطاعت کی راہ میں حائل اسباب کو دور کیجئے: جب اسباب دور ہو جائیں گے تو

اللہ عَزَّوَجَلَّ کے فضل و کرم سے اطاعت بھی نصیب ہو جائے گی، اطاعت کی راہ میں رُکاوٹ ڈالنے والے چند اسباب یہ ہیں: * علم دین حاصل نہ کرنا * دین دار لوگوں کی صحبت اختیار نہ کرنا * بُرے لوگوں کی صحبت میں بیٹھنا * دنیوی محبت کو دل میں بسالینا * لمبی لمبی اُمیدیں لگا لینا * موت کو بھول جانا * فکرِ آخرت سے غافل ہو جانا * گناہوں میں مبتلا ہو جانا۔ وغیرہ

(8) مدنی انعامات پر عمل کیجئے: مدنی انعامات دراصل شیخ طریقت، امیرِ اہلسنت بانی

دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ کی طرف سے عطا کردہ مختلف سوالات کی صورت میں کئی نیک اعمال کا مجموعہ ہے، ان نیک اعمال کو بجالانے سے دنیا و آخرت کی کثیر بھلائیاں حاصل کی جاسکتی ہیں، مدنی انعامات اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی اطاعت کرنے میں بہترین معاون ہیں۔

(9) مدنی قافلوں میں سفر اختیار کیجئے: جب بندہ راہِ خدا میں نکل کر نیکیاں کرنے اور

گناہوں سے بچنے کی کوشش کرتا ہے تو اللہ عَزَّوَجَلَّ کی مدد خصوصی طور پر اس کے شامل حال ہوتی ہے، بلکہ نیک اعمال کا ثواب کئی گنا بڑھا دیا جاتا ہے، مدنی قافلوں میں اکثر وقت مسجد اور عبادت و ریاضت میں گزارا جاتا ہے جو یقیناً اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی اطاعت میں بہترین معاون ہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(16)... دل کی نرمی

دل کی نرمی کی تعریف:

دل کا خوفِ خدا کے سبب اس طرح نرم ہونا کہ بندہ اپنے آپ کو گناہوں سے بچائے اور نیکیوں میں مشغول کر لے، نصیحت اُس کے دل پر اثر کرے، گناہوں سے بے رغبتی ہو، گناہ کرنے پر پشیمانی ہو، بندہ توبہ کی طرف متوجہ ہو، شریعت نے اس پر جو جو حقوق لازم کیے ہیں ان کی اچھے طریقے سے ادائیگی پر آمادہ ہو، اپنے آپ، گھر بار، رشتہ داروں و خلقِ خدا پر شفقت و رحم و نرمی کرے، کُلّی طور پر اس کیفیت کو ”دل کی نرمی“ سے تعبیر کیا جاتا ہے۔

آیت مبارکہ:

اللَّهُ عَزَّوَجَلَّ قرآن مجید میں ارشاد فرماتا ہے: ﴿فَبَارِئُ حَمَإٍ مِّنَ اللَّهِ لِنْتَ لَهُمْ^ج وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ^ص﴾ (پ ۴، آل عمران: ۱۵۹)
ترجمہ کنز الایمان: ”تو کیسی کچھ اللہ کی مہربانی ہے کہ اے محبوب تم ان کے لئے نرم دل ہوئے اور اگر تند مزاج سخت دل ہوتے تو وہ ضرور تمہارے گرد (آس پاس) سے پریشان ہو جاتے۔“

(احادیث مبارکہ) نرم دل پاک دامن غنی کی فضیلت:

حضرت سیدنا ابو ہریرہ رضی اللہ تعالیٰ عنہ سے روایت ہے کہ سرورِ کونین صلی اللہ تعالیٰ علیہ وآلہ وسلم نے ارشاد فرمایا: ”بیشک اللہ تبارک و تعالیٰ نرم دل، پاک دامن غنی کو پسند فرماتا ہے اور سنگدل بدکردار سائل کو ناپسند فرماتا ہے۔“ (۱) حضرت سیدنا ابو ہریرہ رضی اللہ

①..... مجمع الزوائد، کتاب الادب، باب فی الشیخ الجعول والبذی والفاجر، ۸/۱۲۵، حدیث: ۱۳۰۲۷۔

تَعَالٰی عَنْہُ سے روایت ہے کہ ایک شخص نے بارگاہ رسالت میں دل کی سختی کی شکایت کی تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”یتیم کے سر پر ہاتھ پھیر اور مساکین کو کھانا کھلا۔“ (۱)

دل کی نرمی کا حکم:

وہ اُمور جو دل کی سختی دور کرنے اور دل میں نرمی پیدا کرنے کا سبب بنیں انہیں حاصل کرنے کی کوشش کی جائے۔

17 حکایت ﴿﴾ دُعا کی برکت سے دل کی سختی دُور ہوگئی:

حضرت سَیِّدُ نَاسِرِی سَقَطِی عَلَیْہِ رَحْمَةُ اللہِ الْغَنِی فرماتے ہیں کہ میں دل کی سختی کے مرض میں مبتلا تھا اور مجھے حضرت سَیِّدُ نَاسِرِی مَعْرُوفِ کَرْنِی عَلَیْہِ رَحْمَةُ اللہِ الْقَوِی کی دعا کی برکت سے چھٹکارا مل گیا۔ ہوا یوں کہ میں نمازِ عید پڑھنے کے بعد واپس لوٹ رہا تھا کہ حضرت سَیِّدُ نَاسِرِی مَعْرُوفِ کَرْنِی عَلَیْہِ رَحْمَةُ اللہِ تَعَالٰی کو دیکھا۔ آپ رَحْمَةُ اللہِ تَعَالٰی عَلَیْہِ کے ساتھ ایک بچہ بھی تھا جس کے بال اُلجھے ہوئے تھے۔ دل ٹوٹنے کے سبب روئے جا رہا تھا۔ میں نے عرض کی: ”یا سَیِّدِی! کیا ہوا؟“ آپ کے ساتھ یہ بچہ کیوں رو رہا ہے؟“ تو آپ رَحْمَةُ اللہِ تَعَالٰی عَلَیْہِ نے جواب دیا: ”میں نے چند بچوں کو کھیلتے ہوئے دیکھا لیکن یہ بچہ ایک طرف کھڑا ہوا تھا۔ ان بچوں کے ساتھ نہ کھیلنے کی وجہ سے اس کا دل ٹوٹ گیا ہے۔ میں نے بچے سے پوچھا تو اس نے بتایا: میں یتیم ہوں، میرا باپ انتقال کر گیا ہے، میرا کوئی سہارا نہیں اور میرے پاس کچھ رقم بھی نہیں کہ میں اخروٹ خرید کر ان بچوں کے ساتھ کھیل سکوں۔“

چنانچہ میں اس کو اپنے ساتھ لے آیا ہوں تاکہ اس کے لئے گٹھلیاں اکٹھی کروں جن سے یہ اخروٹ خرید کر دوسرے بچوں کے ساتھ کھیل سکے۔“ میں نے عرض کی: ”آپ یہ بچہ مجھے دے دیں تاکہ میں اس کی حالت بدل سکوں۔“ آپ رَحْمَةُ اللّٰهِ تَعَالٰی عَلَیْہِ نے فرمایا: ”چلو اس کو پکڑ لو، اللّٰهُ عَزَّوَجَلَّ تمہارا دل ایمان کی برکت سے غنی کرے اور اپنے راستے کی ظاہری و باطنی پہچان عطا فرما دے۔“ حضرت سَیِّدُ نَاسِرِی سَقَطِی عَلَیْہِ رَحْمَةُ اللّٰهِ الْقَوِی فرماتے ہیں کہ میں اس بچے کو لے کر بازار چلا گیا اور اچھے کپڑے پہنائے، اخروٹ خرید کر دیئے اور وہ عید کے دن دوسرے بچوں کے ساتھ کھیلنے چلا گیا۔ دوسرے بچوں نے پوچھا: ”تجھ پر یہ احسان کس نے کیا؟“ اس نے جواب دیا: ”حضرت سَیِّدُ نَاسِرِی سَقَطِی عَلَیْہِ رَحْمَةُ اللّٰهِ الْقَوِی اور سَیِّدِی عَلَیْہِ رَحْمَةُ اللّٰهِ الْغَنِی نے۔“ جب بچے کھیل کود کے بعد چلے گئے تو وہ بچہ خوش خوشی میرے پاس آیا۔ میں نے اس سے پوچھا: ”بتاؤ! عید کا دن کیسا گزرا؟“ اس نے کہا: ”اے میرے محترم! آپ نے مجھے اچھا کپڑا پہنایا، مجھے خوش کر کے بچوں کے ساتھ کھیلنے کے لئے بھیجا، میرے ٹوٹے ہوئے دل کو جوڑا، اللّٰهُ عَزَّوَجَلَّ آپ کو اپنی بارگاہ میں حاضری کی کمی پوری کرنے کی توفیق عطا فرمائے اور آپ کے لئے اپنا راستہ کھول دے۔“ حضرت سَیِّدُ نَاسِرِی سَقَطِی عَلَیْہِ رَحْمَةُ اللّٰهِ الْغَنِی فرماتے ہیں: ”مجھے بچے کے اس کلام سے بے حد خوشی ہوئی جس نے عید کی خوشیاں دوبالا کر دیں۔“ (1)

دل میں نرمی پیدا کرنے کے دس (10) طریقے:

(1) دل کی سختی کے ممکنہ نقصانات پر غور کیجئے: چند نقصانات یہ ہیں: ❀ دل کی سختی عمل

کو ضائع کر دینے کا ایک سبب ہے۔ * سخت دلی سے بے رحمی کا اندیشہ ہے۔ * سخت دل شخص عموماً رحم کرنے کی طرف بہت کم مائل ہوتا ہے۔ * سخت دل لوگ اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کو ناپسند ہیں۔ * سخت دل لوگوں کی صحبت بری صحبت کہلاتی ہے۔ * سخت دل لوگ کل بروز قیامت غضبِ الہی کا شکار ہو سکتے ہیں۔ * اُن کو حساب میں دشواری کا بھی اندیشہ ہے۔ * ربِّ تعالیٰ کی ناراضی کی صورت میں انہیں جہنم کا عذاب کا بھی شکار ہو سکتے ہیں۔ * سخت دلی اللہ عَزَّوَجَلَّ کے قہر و غضب کی علامت ہے۔ * سخت دل لوگ دنیا و آخرت کی کثیر بھلائیوں سے محروم کر دیے جاتے ہیں۔ وغیرہ وغیرہ

(2) نرم دلی کے فوائد پر غور کیجئے: چند فوائد یہ ہیں: * نرم دل شخص رحم دل ہوتا ہے، * سب پر رحم کرتا ہے، * نرم دل لوگ اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کو پسند ہیں، * نرم دلی اللہ عَزَّوَجَلَّ کی بہت بڑی نعمت ہے، * نرم دلی خوش بختی کی علامت ہے، * نرم دل شخص کی عزت لوگوں کے دلوں میں ڈال دی جاتی ہے۔ * جسے نرم دلی عطا کی جاتی ہے اسے دنیا و آخرت کی کثیر بھلائیاں عطا کر دی جاتی ہیں۔ وغیرہ وغیرہ

(3) بھوک سے کم کھائیے: اس سے دل نرم ہوتا ہے، پیٹ بھر کر کھانے سے دل کی سختی پیدا ہوتی ہے۔ بعض صالحین رَحِمَہُمُ اللہُ الْبَرِّین کا فرمان ہے: ”بھوک ہمارا سرمایہ ہے۔“ اس قول کے معنی یہ ہیں کہ ہمیں جو فراغت، سلامتی، عبادت، حلاوت، علم اور عملِ نافع وغیرہ نصیب ہوتا ہے وہ سب بھوک کے سبب اور صبر کی برکت سے ہوتا ہے۔ حضرت

سَیِّدُنَا سُفْیَانُ ثَوْرِی عَلَیْہِ رَحْمَۃُ اللہِ الْقَوِی فرماتے ہیں: ”دل کی سختی کے دو اسباب ہیں: (۱) پیٹ

بھر کر کھانا (۲) زیادہ بولنا۔“ (۱)

(۴) فضول گفتگو سے پرہیز کیجیے: فضول گوئی سے دل میں سختی پیدا ہوتی ہے، یوں دل نہ تو کسی پہ رحم کرنے پر آمادہ ہوتا ہے اور نہ ہی کسی کے لیے ہمدردی کے جذبات پیدا ہوتے ہیں، کسی کے بارے میں جس قدر منفی (غیبت، چغلی، ٹہمت پر مشتمل) گفتگو کی جاتی ہے اسی قدر دل میں نفرت کے جذبات پیدا ہو جاتے ہیں اور یہ سب فضول گوئی کی بُری عادت کی وجہ سے ہوتا ہے۔ لہذا دل میں نرمی پیدا کرنا چاہتے ہیں تو زبان کو فضول گفتگو سے بچاتے ہوئے قفلِ مدینہ لگائیے۔ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”ذکر اللہ کے بغیر زیادہ کلام نہ کرو کیونکہ ذکر اللہ کے بغیر زیادہ کلام دل کی سختی ہے اور سخت دل لوگ اللہ عَزَّوَجَلَّ (کی رحمت و عنایت) سے سب سے زیادہ دور ہیں۔“ (۲) حضرت سیدنا مالک بن دینار عَلَیْہِ رَحْمَةُ اللہِ الْغَفَّار فرماتے ہیں: ”اگر تو اپنے دل میں سختی یا اپنے بدن میں سُستی یا اپنے رزق میں محرومی دیکھے تو یقین کر لے کہ تو نے کوئی فضول گفتگو کی ہے۔“ (۳)

(۵) گناہوں کے خلاف اعلانِ جنگ کر دیجیے: گناہ خواہ ظاہری ہو یا باطنی، دونوں ہی دل کی سختی کا سبب ہیں اور جن کے دل نرم ہوتے ہیں اس کے پیچھے یہ راز پوشیدہ ہوتا ہے کہ وہ گناہوں سے ہر صورت بچتے ہیں۔ لہذا دل میں نرمی پیدا کرنے کے لیے آپ بھی گناہوں کے خلاف اعلانِ جنگ کر دیجیے، گناہوں اور ان کے اسباب و علاج کی معلومات حاصل کیجیے، خود کو گناہوں سے بچائیے۔ گناہوں کی معلومات، ان کے اسباب و علاج کے

①..... فیضانِ سنت، پیٹ کا قفلِ مدینہ، ص ۶۷۸۔

②..... ترمذی، کتاب الزہد، باب ما جاء فی حفظ اللسان، ۱۸۳/۲، حدیث: ۲۴۱۹۔

③..... آنسوؤں کا دریا، ص ۲۳۹۔

لیے مکتبہ المدینہ کی مطبوعہ ان کُتب کا مطالعہ بہت مفید ہے: ﴿احیاء العلوم﴾ جہنم میں لے جانے والے اعمال ﴿باطنی بیماریوں کی معلومات﴾۔

(6) یتیم و مسکین کی خیر خواہی کیجیے: دل میں نرمی پیدا کرنے کا ایک نسخہ یہ بھی ہے کہ یتیم و مسکین کے ساتھ خیر خواہی کی جائے کہ ایک شخص نے حضور نبی کریم، رءوف رحیم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی بارگاہ میں سخت دلی کی شکایت کی تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اگر تو دل کی نرمی چاہتا ہے تو مسکین کو کھانا کھلا اور یتیم کے سر پر ہاتھ پھیر۔“ (1)

(7) موت کو کثرت سے یاد کیجیے: موت دل کی نرمی کا بہترین نسخہ ہے۔ چنانچہ ایک عورت نے اُمّ المؤمنین حضرت سیدتنا عائشہ صدیقہ رَضِیَ اللہُ تَعَالٰی عَنْہَا سے اپنے دل کی سختی کے بارے میں شکایت کی تو انہوں نے فرمایا: ”موت کو زیادہ یاد کرو اس سے تمہارا دل نرم ہو جائے گا۔“ اس عورت نے ایسا ہی کیا تو دل کی سختی جاتی رہی، پھر اس نے اُمّ المؤمنین حضرت سیدتنا عائشہ صدیقہ رَضِیَ اللہُ تَعَالٰی عَنْہَا کا شکریہ ادا کیا۔ (2)

(8) زیارتِ قبور کیجیے: زیارتِ قبور دل کی سختی کا ایک بہترین علاج اور دل کی نرمی میں بہت معاون ہے۔ جیسا کہ حضرت سیدنا انس رَضِیَ اللہُ تَعَالٰی عَنْہُ سے روایت ہے کہ حضور نبی رحمت شفیع اُمّت صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”میں تمہیں قبروں کی زیارت سے منع کیا کرتا تھا، اب تم قبروں کی زیارت کیا کرو کیونکہ زیارتِ قبور دل کی نرمی، اشک باری (رونے کا سبب) اور آخرت کی یاد دلانے والی ہے۔“ (3)

①..... البر والصلۃ لابن جوزی، الباب الخمسون فی کفایۃ الیتیم، ص ۲۳۳، حدیث: ۴۰۳۔

②..... احیاء العلوم، ۵/۴۸۰۔

③..... مسند امام احمد، مسند انس بن مالک، ۴/۴۷۳، حدیث: ۱۳۲۸۔

(9) اللہ والوں کی صحبت اختیار کیجیے: مُفسِّر شہیر حکیم الْأُمّت مفتی احمد یار خان نعیمی عَلَیْہِ

رَحْمَةُ اللّٰهِ التَّقْوٰی فرماتے ہیں: ”جیسے لوہا نرم ہو کر اوزار اور سونا نرم ہو کر زیور اور مٹی نرم ہو کر کھیت یا باغ، آٹا نرم ہو کر روٹی وغیرہ بنتے ہیں ایسے ہی انسان دل کا نرم ہو کر ولی، صوفی، عارف وغیرہ بنتا ہے۔ دل کی نرمی اللہ کی بڑی نعمت ہے، یہ نرم دل بزرگوں کی صحبت اور اُن کے پاک کلمات سے نصیب ہوتی ہے۔“ (1) اسی طرح حضرت سیدنا احمد بن ابوالحواری رَحْمَةُ اللّٰهِ تَعَالٰی عَلَیْہِ فرماتے ہیں: ”جب تو اپنے دل میں سختی محسوس کرے تو ذکر کرنے والوں کی مجلس میں بیٹھ جا، دنیا سے بے رغبت لوگوں کی صحبت اختیار کر، اپنا کھانا کم کر لے، اپنی مُراد (خواہش) سے اجتناب کر، برے کاموں سے خود کو روک لے۔“ (2)

لہذا اللہ والوں کی صحبت میں بیٹھنے کی برکت سے دل نرم ہوتا ہے۔ اَلْحَمْدُ لِلّٰهِ عَلَّوْجَلِ شَيْخِ طریقت، امیرِ اہلسنت بانیِ دعوتِ اسلامی حضرت عَلَّامَہ مَوْلانا ابوبلال محمد الیاس عَطَّار قادری رضوی ضیائی دَامَتْ بَرَکَاتُہُمُ الْعَالِیَہ بھی ایک عظیم علمی و روحانی شخصیت ہیں، کئی ایسے لوگ ہیں جن کی سخت دلی نے انہیں بہت سے گناہوں اور سنگین جرائم میں مبتلا کر دیا تھا، نیکیوں سے کوسوں دور کر دیا تھا، انہیں شیخِ طریقت امیرِ اہلسنت دَامَتْ بَرَکَاتُہُمُ الْعَالِیَہ کی مبارک صحبت عطا ہوئی، آپ کے بیانات کو سنا، دعوتِ اسلامی کے مدنی ماحول سے وابستہ ہوئے، ہفتہ وار اجتماعات میں شرکت اور مدنی انعامات پر عمل شروع کر دیا، مدنی قافلوں میں سفر کی سعادت حاصل کی، مدنی مذاکروں میں شرکت کو اپنا معمول بنا لیا، اللہ عَلَّوْجَلِ کے

①.....مرآۃ المناجیح، ۷/۲۔

②.....الطبقات الصوفیۃ، الطبقة الاولى، ص ۹۴۔

فضل و کرم سے انہیں دل کی نرمی نصیب ہوگئی، گناہوں سے نفرت مل گئی، نیکیوں سے محبت کا عملی جذبہ بیدار ہو گیا، آپ بھی دل کی نرمی چاہتے ہیں تو شیخ طریقت امیر اہلسنت دَامَتْ بَرَکَاتُہُمُ الْعَالِیَہ کی صحبت اختیار کریں، بیانات سنیں، مدنی مذاکروں میں شرکت کریں، اس کی برکت سے ڈھیروں بھلائیاں حاصل ہوں گی۔ اِنْ شَاءَ اللہ عَزَّوَجَلَّ

(10) دل کی نرمی کی بارگاہِ الہی میں دعا کیجئے: دعا مؤمن کا ہتھیار اور عبادت کا مغز

ہے۔ ایک شخص نے حضرت سیدنا معرُوف کَرخی عَلَیْہِ رَحْمَةُ اللہِ الْقَوِی کی خدمت میں حاضر ہو کر عرض کی: ”دعا فرمائیں کہ اللہ عَزَّوَجَلَّ میرے دل کو نرم کر دے۔“ تو آپ رَحْمَةُ اللہِ تَعَالٰی عَلَیْہِ نے اسے اس دعا کی تلقین فرمائی: ”يَا مُدَيِّنَ الْقُلُوبِ! لَيِّنْ قَلْبِي قَبْلَ اَنْ تُكَيِّنَنَّهُ عِنْدَ الْمَوْتِ“ یعنی اے دلوں کو نرم فرمانے والے! میرے دل کو بھی نرم کر دے اس سے پہلے کہ تو موت کے وقت اسے نرم کرے۔“ (آمین) (1)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(17)... خلوت و گوشہ نشینی

خلوت و گوشہ نشینی کی تعریف:

✽ خلوت کے لغوی معنی ”تنہائی“ کے ہیں اور بندے کا اللہ عَزَّوَجَلَّ کی رضا حاصل کرنے، تقویٰ و پرہیزگاری کے درجات میں ترقی کرنے اور گناہوں سے بچنے کے لیے اپنے گھریا کسی مخصوص مقام پر لوگوں کی نظروں سے پوشیدہ ہو کر اس طرح مُعْتَدِل انداز میں نفلی عبادت کرنا ”خلوت و گوشہ نشینی“ کہلاتا ہے کہ حقوقُ اللہ (یعنی فرائض و واجبات

..... حکایتیں اور نصیحتیں، ص ۵۳-۳

وَسَنِّ مُؤَكَّدَہ) اور شریعت کی طرف سے اس پر لازم کیے گئے تمام حقوق کی ادائیگی، والدین، گھر والوں، آل اولاد و دیگر حقوق العباد (بندوں کے حقوق) کی ادائیگی میں کوئی کوتاہی نہ ہو۔ ﴿صوفیائے کرام رَحِمَهُمُ اللہُ السَّلَام کے نزدیک لوگوں میں ظاہری طور پر رہتے ہوئے باطنی طور پر اُن سے جُدا رہنا یعنی خود کو رب تعالیٰ کی طرف مُتوجہ رکھنا خلوت و گوشہ نشینی ہے۔

آیت مبارکہ:

اللہ عَزَّوَجَلَّ قرآن مجید میں ارشاد فرماتا ہے: ﴿وَإِذْ كُنَّا نَمُرُّ بِكَ وَتَبَتَّلْ إِلَيْهِ تَبْتِيلًا﴾ (پ ۲۹، المزل: ۸) ترجمہ کنز الایمان: ”اور اپنے رب کا نام یاد کرو اور سب سے ٹوٹ کر اسی کے ہو رہو۔“ اس آیت کے تحت صَدْرُ الْآفَاضِل مَوْلَانَا مُفْتِی محمد نعیم الدین مراد آبادی عَلَیْہِ رَحْمَةُ اللہِ الْاِہْدَی فرماتے ہیں: ”یعنی عبادت میں انقطاع کی صفت ہو کہ دل اللہ تعالیٰ کے سوا اور کسی طرف مشغول نہ ہو، سب علاقہ (تَعَلُّقات) قطع (ختم) ہو جائیں، اسی کی طرف توجہ رہے۔“ (۱) ﴿اللہ عَزَّوَجَلَّ ارشاد فرماتا ہے: ﴿وَإِذْ كُنَّا فِي الْكِتَابِ مَرِيْمَ إِذِ انْتَبَذَتْ مِنْ أَهْلِهَا مَكَانًا شَرْقِيًّا﴾ (پ ۱۶، مریم: ۱۶) ترجمہ کنز الایمان: ”اور کتاب میں مریم کو یاد کرو جب اپنے گھر والوں سے پُورب (مشرق) کی طرف ایک جگہ الگ گئی۔“ اس آیت مبارکہ میں حضرت سَيِّدَتُنَا مَرِيْم رَحْمَةُ اللہِ تَعَالٰی عَلَیْہَا کی خلوت کا ذکر ہے کہ وہ اپنے مکان میں یَابِیْتُ الْمُقَدَّس کی شرقی جانب میں لوگوں سے جدا ہو کر عبادت کے لئے خلوت میں بیٹھ گئیں۔ (۲)

①.....خزائن العرفان، پ ۲۹، المزل، تحت الآیۃ: ۸۔

②.....خزائن العرفان، پ ۱۶، مریم، تحت الآیۃ: ۱۶ ماخوذاً۔

(حدیث مبارکہ) خلوت و گوشہ نشینی ذریعہ نجات ہے:

حضرت سیدنا عقبہ بن عامر رَضِیَ اللہُ تَعَالٰی عَنْہُ فرماتے ہیں کہ میں نے رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم سے عرض کی: ”نجات کا ذریعہ کیا ہے؟“ ارشاد فرمایا: ”اپنی زبان کو قابو میں رکھو اور تم کو تمہارا گھر کافی رہے اور اپنی خطاؤں پر روؤ۔“ (1) مُفَسِّر شہیر حکیم الامت مفتی احمد یار خان نعیمی عَلَیْہِ رَحْمَةُ اللہِ الْعَظِیْمُ فرماتے ہیں: ”یعنی بلا ضرورت گھر سے باہر نہ جاؤ، لوگوں کے پاس بلا وجہ نہ جاؤ، گھر سے نہ گھبراؤ، اپنے گھر کی خلوت کو غنیمت جانو کہ اس میں صد ہا (سینکڑوں) آفتوں سے امان ہے۔ بزرگ فرماتے ہیں کہ سُکوت، لُزومِ بیوت اور قناعت بالقوت اِلٰی اَنْ یَّبُوْتَ اَمَانَ کی چابی ہے یعنی خاموشی، گھر میں رہنا، رب کی عطا پر قناعت، موت تک اس پر قائم رہنا۔“ (2)

خلوت و گوشہ نشینی کے احکام:

(1) مطلقاً خلوتِ رضائے الہی پانے، خود کو نیکیوں میں لگانے، گناہوں سے بچانے اور جنت میں لے جانے والا کام ہے۔ ہر مسلمان کو چاہیے کہ رضائے الہی کے حصول اور عبادات میں پختگی حاصل کرنے کے لیے کچھ نہ کچھ وقت خلوت اختیار کرے، البتہ مختلف افراد کے مختلف احوال کی وجہ سے اس کے احکام بھی مختلف ہیں، بعض کے لیے خلوت افضل اور بعض کے لیے جلوت (یعنی لوگوں میں رہنا) افضل۔ (2) ایسا عالم دین جس سے لوگ علم دین حاصل کرتے ہوں اور اگر یہ خلوت اختیار کر لے تو لوگ شرعی مسائل سے

①.....ترمذی، کتاب الزہد، باب ما جاء فی حفظ اللسان، ۴/۱۸۲، حدیث: ۲۴۱۴۔

②.....مرآۃ المناجیح، ۶/۴۶۴۔

محروم ہو کر گمراہی میں جا پڑیں گے تو ایسے عالم کے لیے گُلیۃِ خلوت اختیار کرنا ناجائز و ممنوع ہے البتہ ایسا صاحب علم شخص جس کے پاس اپنی ضرورت کا علم موجود ہے اور اس کے خلوت اختیار کرنے سے لوگوں کا بھی کوئی نقصان نہیں تو ایسے شخص کے لیے خلوت اختیار کرنا جائز ہے۔ (3) ایسا شخص جو ضروریاتِ دین (فرائض و واجبات و سُننِ مؤکدہ) سے ناواقف ہو، اگر علم حاصل نہ کرے گا تو نفس و شیطان کے بہکاوے میں آ کر گمراہی کے گڑھے میں گر جائے گا ایسے شخص کے لیے خلوت اختیار کرنا شرعاً ناجائز و حرام ہے بلکہ اس پر لازم ہے کہ فرضِ علوم کو حاصل کرے۔ (4) اگر کسی شخص کو اچھی صحبت میسر نہیں ہے اور وہ خلوت اختیار نہیں کرے گا تو گناہوں میں مبتلا ہو جائے گا تو ایسے شخص پر لازم ہے کہ حُقُوقُ اللہ و حقوقُ العباد (اللہ تعالیٰ اور بندوں کے حقوق) کی ادائیگی کرتے ہوئے بقدرِ ضرورت خلوت اختیار کرے اور خود کو گناہوں سے بچا کر عبادت میں مصروف ہو جائے۔

مرآۃ المناجیح میں ہے: صُوفیائے کرام رَحِمَهُمُ اللہُ السَّلَامُ فرماتے ہیں کہ ”اب اس زمانہ میں جلوت (لوگوں میں رہنے) سے خلوت افضل، بُری صحبت سے تنہائی افضل۔“ (1) برے لوگوں کی صحبت سے خلوت افضل اور خلوت سے اچھے لوگوں کی صحبت افضل۔ (5) اگر خلوت اختیار کرنے میں کسی بھی طرح حقوق اللہ یا حقوق العباد کی تلفی ہوتی ہو تو ایسی خلوت اختیار کرنا شرعاً ناجائز و حرام ہے۔ مثلاً کوئی شخص گھر کے ایک کونے میں بیٹھ کر اس طرح ذکر و اذکار و عبادت وغیرہ میں مصروف ہو جائے کہ جماعت بھی ترک کر دے، جُمُعہ و عیدین میں بھی سُستی ہو جائے، کسبِ حلال ترک کر دے اور اسے یا اس کے گھر والوں کو اس خلوت

کی وجہ سے دوسروں کے سامنے ہاتھ پھیلا نا پڑے تو ایسی خلوت ناجائز و حرام ہے۔ حکیم
 الأُمّت مفتی احمد یار خان نعیمی عَلَیْہِ رَحْمَةُ اللہِ الْقَوِی فرماتے ہیں: ”مسلمان دو قسم کے ہیں:
 ایک وہ جنہیں خلوت بہتر ہے، بعض وہ جن کے لیے جلوت افضل، ان دونوں میں جلوت
 والے افضل ہیں کیونکہ خلوت والے صرف اپنی اصلاح کرتے ہیں اور جلوت والے دوسروں
 کو بھی درست کرتے ہیں۔ حضرت علی (رَضِیَ اللہُ تَعَالٰی عَنْہُ) فرماتے ہیں کہ تم دنیا میں اپنے
 دوست زیادہ بناؤ کہ کل قیامت میں مؤمن دوست شفاعت کریں گے اور آپ نے اپنی
 تائید میں یہ آیت پڑھی: ﴿فَمَا لَنَا مِنْ شَافِعِينَ﴾ ۱۰۱ وَلَا صَدِیقٍ حَمِيمٍ ﴿۱۰۲﴾
 (ب ۱۹، الشعراء: ۱۰۰، ۱۰۱) کفار مکہ اپنے لیے شفیع اور دوست نہ ملنے پر افسوس کریں گے مگر
 خیال رہے کہ بعض لوگوں کے لیے بعض حالات میں بعض مقامات پر خلوت افضل ہوتی
 ہے، اگر جلوت میں خود اپنے آپ کے گناہوں میں مشغول ہو جانے کا اندیشہ ہو تو خلوت
 بہتر۔ حضرت وَہب (رَحْمَةُ اللہِ تَعَالٰی عَلَیْہِ) فرماتے ہیں کہ حکمت دس حصے ہیں: نو خاموشی
 میں، ایک خلوت میں۔ بہتر یہ ہے کہ کبھی خلوت اختیار کرے کبھی جلوت: خَيْرُ الْأُمُورِ
 أَوْسَطُهَا (سب سے بہتر کام میانہ روی والا ہوتا ہے) عربی میں تنہائی کو عَزْلَةٌ کہتے ہیں، عارفین
 فرماتے ہیں کہ عَزْلَةٌ میں اگر علم کا ”عین“ نہ ہو تو ذلت ہے اور اگر زُہد کی ”ز“ نہ ہو تو زری
 عِلَّتْ ہے یعنی خلوت وہ اختیار کرے جس کے پاس علم بھی ہو زُہد بھی۔“ (۱) * اعلیٰ حضرت
 امام اہلسنت مولانا شاہ امام احمد رضا خان عَلَیْہِ رَحْمَةُ الرَّحْمٰن سے جب خلوت نشینی کے متعلق
 سوال ہوا تو آپ رَحْمَةُ اللہِ تَعَالٰی عَلَیْہِ نے ارشاد فرمایا: ”آدمی تین قسم کے ہیں: (۱) مُفِید

(۲) مُسْتَفِید (۳) مُنْفَرِد۔ مُفید وہ کہ دوسروں کو فائدہ پہنچائے، مُستفید وہ کہ خود دوسرے سے فائدہ حاصل کرے، مُنفرد وہ کہ دوسرے سے فائدہ لینے کی اسے حاجت نہ ہو اور نہ دوسرے کو فائدہ پہنچا سکتا ہو۔ مُفید اور مُستفید کو عُزْلَت گزینی (یعنی خلوت) حرام ہے اور مُنفرد کو جائز بلکہ واجب۔“ امام ابن سیرین رَحْمَةُ اللہِ تَعَالٰی عَلَیْہِ کا واقعہ بیان فرما کر ارشاد فرمایا: ”وہ لوگ جو پہاڑ پر گوشہ نشین ہو کر بیٹھ گئے تھے وہ خود فائدہ حاصل کیے ہوئے تھے اور دوسروں کو فائدہ پہنچانے کی اُن میں قابلیت نہ تھی اُن کو گوشہ نشینی جائز تھی اور امام ابن سیرین (رَحْمَةُ اللہِ تَعَالٰی عَلَیْہِ) پر عُزْلَت (یعنی خلوت) حرام تھی۔“ (۱)

دل میں ہو یاد تیری گوشہ تنہائی ہو پھر تو خلوت میں عجب انجمن آرائی ہو
سارا عالم ہو مگر دیدہ دل دیکھے تمہیں انجمن گرم ہو اور لذت تنہائی ہو

18 حکایت: خلوت کے فوائد خلوت نشین راہب کی زبانی:

حضرت سَیِّدُنا عَبْدِ الْوَاحِدِ بْنِ یَزِیدِ عَلَیْہِ رَحْمَةُ اللہِ النجید فرماتے ہیں: ایک مرتبہ میں ایک راہب کے پاس سے گزرا جو لوگوں سے الگ تھلگ اپنے صَوْمَعۃ (یعنی عبادت خانہ) میں رہتا تھا۔ میں نے اس سے پوچھا: ”اے راہب! تو کس کی عبادت کرتا ہے؟“ کہنے لگا: ”میں اس کی عبادت کرتا ہوں جس نے مجھے اور تجھے پیدا کیا۔“ میں نے پوچھا: ”اس کی عظمت و بزرگی کا کیا عالم ہے؟“ اس نے جواب دیا: ”وہ بڑی عظمت و مَرَبَّت کا مالک ہے، اس کی عظمت ہر چیز سے بڑھ کر ہے۔“ میں نے پوچھا: ”انسان کو دولتِ عشق کب نصیب ہوتی ہے؟“ تو وہ کہنے لگا: ”جب اُس کی محبت بے غرض ہو اور وہ اپنے معاملہ میں

مُخْلِص ہو۔“ میں نے پوچھا: ”محبت کب خالص و بے غرض ہوتی ہے؟“ اُس نے جواب دیا: ”جب غم کی کیفیت طاری ہو اور وہ محبوب کی اطاعت میں لگ جائے۔“ میں نے کہا: ”محبت میں اخلاص کی پہچان کیا ہے؟“ کہنے لگا: ”جب غم فرقت (جُدائی کے غم) کے علاوہ کوئی اور غم نہ ہو۔“ میں نے پوچھا: ”تم نے خلوت نشینی کو کیوں پسند کیا؟“ کہنے لگا: ”اگر تو تنہائی و خلوت کی لذت سے آشنا ہو جائے تو تجھے اپنے آپ سے بھی وحشت محسوس ہونے لگے۔“ میں نے پوچھا: ”انسان کو خلوت نشینی سے کیا فائدہ حاصل ہوتا ہے؟“ راہب نے جواب دیا: ”لوگوں کے شر سے امان مل جاتی ہے اور ان کی آمد و رفت کی آفت سے جان چھوٹ جاتی ہے۔“ میں نے کہا: ”مجھے کچھ اور نصیحت کر۔“ تو وہ کہنے لگا: ”ہمیشہ حلال رزق کھاؤ پھر جہاں چاہو سو جاؤ تمہیں غم و پریشانی نہ ہوگی۔“ میں نے پوچھا: ”راحت و سکون کس عمل میں ہے؟“ اس نے کہا: ”خلافِ نفس کام کرنے میں۔“ میں نے پوچھا: ”انسان کو راحت و سکون کب میسر آئے گا؟“ تو وہ کہنے لگا: ”جب وہ جنت میں پہنچ جائے گا۔“ میں نے پوچھا: ”اے راہب! تو نے دنیا سے تعلق توڑ کر اس صومعہ (یعنی عبادت خانہ) کو کیوں اختیار کر لیا؟“ کہنے لگا: ”جو شخص زمین پر چلتا ہے وہ اوندھے منہ گر جاتا ہے اور دنیا داروں کو ہر وقت چوروں کا خوف رہتا ہے، پس میں نے دنیا داروں سے تعلق ختم کر لیا اور دنیا کے فتنہ و فساد سے محفوظ رہنے کے لئے اپنے آپ کو اس ذات کے سپرد کر دیا جس کی بادشاہی زمین و آسمان میں ہے، دنیا دار لوگ عقل کے چور ہیں پس مجھے خوف ہوا کہ یہ میری عقل چُرالیں گے اور حقیقی بات یہ ہے کہ جب انسان اپنے دل کو تمام خواہشاتِ نفسانیہ اور برائیوں سے پاک کر لیتا ہے تو اس کے لئے زمین تنگ ہو

جاتی ہے (یعنی اسے دنیا قید خانہ معلوم ہوتی ہے) پھر وہ آسمانوں کی طرف بلندی چاہتا ہے اور قُرْبِ الہی عَزَّوَجَلَّ کا مُتَمَتِّی (خواہش کرنے والا) ہو جاتا ہے اور اس بات کو پسند کرتا ہے کہ ابھی فوراً اپنے مالِکِ حقیقی عَزَّوَجَلَّ سے جا ملے۔“ پھر میں نے اس سے پوچھا: ”اے راہب! تو کہاں سے کھاتا ہے؟“ کہنے لگا: ”میں ایسی کھیتی سے اپنا رزق حاصل کرتا ہوں جسے میں نے کاشت نہیں کیا بلکہ اسے تو اس ذات نے پیدا فرمایا ہے جس نے یہ پچھلی یعنی داڑھیں میرے منہ میں نصب کیں، میں اسی کا دیا ہوا رزق کھاتا ہوں۔“ میں نے پوچھا: ”تم اپنے آپ کو کیسا محسوس کرتے ہو؟“ کہنے لگا: ”اس مسافر کا کیا حال ہوگا جو بہت دُشوار گزار سفر کے لئے بغیر زادِ راہ کے روانہ ہوا ہو، اور اس شخص کا کیا حال ہوگا جو اندھیری اور دُخشت ناک قبر میں اکیلا رہے گا، وہاں کوئی غم خوار و مونس نہ ہوگا پھر اس کا سامنا اس عظیم و قہار ذات سے ہوگا جو اَحْکَمُ الْحَاکِمِیْنَ ہے جس کی بادشاہی تمام جہانوں میں ہے۔“ اتنا کہنے کے بعد وہ راہب زار و قطار رونے لگا۔ میں نے پوچھا: ”تجھے کس چیز نے رلایا؟“ کہنے لگا: ”مجھے جوانی کے گزرے ہوئے وہ ایام رُلا رہے ہیں جن میں، میں کچھ نیکی نہ کر سکا اور سفرِ آخرت میں زادِ راہ کی کمی مجھے رُلا رہی ہے، کیا معلوم میرا ٹھکانا جہنم ہے یا جنت؟“ میں نے پوچھا: ”غریب کون ہے؟“ کہنے لگا: ”غریب اور قابلِ رحم وہ شخص نہیں جو روزی کے لئے شہر بہ شہر پھرے بلکہ غریب (اور قابلِ رحم) تو وہ شخص ہے جو نیک ہو اور فاسقوں میں پھنس جائے۔ بار بار صرف (زبان سے) استغفار کرنا (اور دل سے توبہ نہ کرنا) تو جھوٹوں کا طریقہ ہے، اگر زبان کو معلوم جاتا کہ کس عظیم ذات سے مَغْفِرَتِ طَلَب کی جا رہی ہے تو وہ منہ میں خشک ہو جاتی۔ جب کوئی دنیا سے تعلق قائم کرتا ہے تو موت اس کا تعلق ختم کر دیتی

ہے۔“ پھر کہنے لگا: ”اگر انسان سچے دل سے توبہ کرے تو اللہ عَزَّوَجَلَّ اس کے بڑے بڑے گناہوں کو بھی معاف فرما دیتا ہے اور جب بندہ گناہوں کو چھوڑنے کا عَزْمِ مُصَمَّم (پختہ ارادہ) کر لے تو اس کے لئے آسمانوں سے فتوحات اُترتی ہیں اور اس کی دعائیں قبول کی جاتی ہیں اور ان دعاؤں کی برکت سے اس کے سارے غم کا فور (دور) ہو جاتے ہیں۔“ راہب کی حکمت بھری باتیں سن کر میں نے اس سے کہا: ”میں تمہارے ساتھ رہنا چاہتا ہوں، کیا تم اس بات کو پسند کرو گے؟“ تو وہ راہب کہنے لگا: ”میں تمہارے ساتھ رہ کر کیا کروں گا، مجھے تو اس خدا عَزَّوَجَلَّ کا قُرب نصیب ہے جو رزاق ہے اور رُوحوں کو قبض کر نے والا ہے، وہی موت و حیات دینے والا ہے، وہی مجھے رزق دیتا ہے، کوئی اور ایسی صفات کا مالک ہو ہی نہیں سکتا۔“ (یعنی مجھے وہ ذات کافی ہے، میں کسی غیر کا محتاج نہیں) (۱)

خلوت اختیار کرنے کے نو (9) طریقے:

(۱) خلوت سے متعلق بزرگانِ دین کے اقوال کا مُطَالَعہ کیجئے: چند اقوال یہ ہیں:

✽ حضرت سَیِّدُنَا سَہْل رَحْمَةُ اللہِ تَعَالٰی عَلَیْہِ فرماتے ہیں: ”خلوت، حلال کھانے کے ساتھ درست ہوتی ہے اور حلال کھانا اس وقت درست ہوتا ہے جب اللہ عَزَّوَجَلَّ کا حق ادا کیا جائے۔“ ✽ حضرت سَیِّدُنَا جَبْرِی رَحْمَةُ اللہِ تَعَالٰی عَلَیْہِ فرماتے ہیں: ”گوشہ نشینی یہ ہے کہ تم لوگوں کے ہجوم میں داخل ہو جاؤ اور اپنے باطن کو ان کی مُزاحمت (سامنے آنے) سے محفوظ رکھو، اپنے نفس کو گناہوں سے الگ رکھو اور تمہارا باطن حق کے ساتھ مَرَبُوط (وابستہ) ہو۔“ ✽ کہا گیا ہے کہ ”جس نے گوشہ نشینی کو ترجیح دی اس نے حق کو پالیا۔“ ✽ حضرت سَیِّدُنَا

ذوالنون مصری عَلَیْہِ رَحْمَةُ اللّٰہِ الْقَوِی فرماتے ہیں: ”میں نے خلوت سے بڑھ کر کوئی چیزِ اخلاص کی ترغیب دینے والی نہیں دیکھی۔“ ﴿﴾ حضرت سَیِّدُنَا جُنَیْدِ بَعْدَادِی عَلَیْہِ رَحْمَةُ اللّٰہِ اُنْہَادِی فرماتے ہیں: ”گوشہ نشینی کی مَشَقَّت برداشت کرنا لوگوں کے میل جول اور مُدَارَات (اچھی طرح پیش آنے) سے زیادہ آسان ہے۔“ ﴿﴾ حضرت سَیِّدُنَا مَکْھُول رَحْمَةُ اللّٰہِ تَعَالٰی عَلَیْہِ فرماتے ہیں: ”اگر مخلوق سے میل جول میں بھلائی ہے تو گوشہ نشینی میں سلامتی ہے۔“ (۱)

(۲) آدابِ خلوت کی معلومات حاصل کیجئے: خلوت یعنی گوشہ نشینی کے بھی کچھ آداب

ہیں، جب تک بندہ اُن آداب کو نہ بجالائے اُس وقت تک خلوت اختیار نہ کرے کہ اس سے نقصان کا اندیشہ ہے، چند آداب یہ ہیں: (۱) خلوت و گوشہ نشینی اختیار کرنے والے کو چاہیے کہ اولاً درست عقائد کا علم حاصل کرے تاکہ شیطان اُسے وسوسوں کے ذریعے بہکا نہ سکے، پھر ضروری احکامِ شرعیہ کی تفصیلی معلومات حاصل کرے تاکہ اس کے ذریعے فرائض و واجبات کی اچھے طریقے سے ادائیگی کر سکے اور خلوت کا مقصدِ حقیقی (یعنی رضائے الہی و عبادت پر استقامت) حاصل ہو۔ علم عقائد و مسائل کے بغیر خلوت اختیار کرنے والا ایسا ہے جیسے ٹیڑھی بنیاد پر عمارت کھڑی کرنے والا کہ وہ چاہے جتنی بھی خوبصورت عمارت قائم کر لے وہ کبھی سیدھی نہ ہوگی اور ہمیشہ اس کے گرنے کا خطرہ ہی رہے گا، اس طرح بغیر علم کے خلوت اختیار کرنے والا بھی کبھی نہ کبھی نفس و شیطان کے شکنجے میں آ کر گمراہی کے عمیق (گہرے) گڑھے میں گر سکتا ہے۔ حضرت سَیِّدُنَا اِبْرٰہِیْم خُجّی عَلَیْہِ رَحْمَةُ اللّٰہِ الْقَوِی نے ایک گوشہ نشین سے فرمایا: ”پہلے علم حاصل کرو پھر گوشہ نشینی اختیار کرو۔“ (۲) (۲) خلوت اور

①..... الرسالة القشيرية، باب الخلوة والعزلة، ص ۱۳۹، ۱۴۰۔

②..... احیاء العلوم، ۸/۲۰۰۔

گوشہ نشینی درحقیقت بری خصلتوں سے دُور رہنے کا نام ہے پس اس کی غرض اپنے اعمال میں تبدیلی لانا ہے نہ کہ اپنی ذات سے ہی دُور ہو جانا، اسی لیے جب پوچھا گیا کہ عارف کون ہے؟ تو صوفیائے کرام رَحْمَةُ اللهِ السَّلَام نے جواباً ارشاد فرمایا: ”جو ظاہر میں مخلوق کے ساتھ ہوتا ہے اور باطنی اعتبار سے اُن سے جدا ہوتا ہے۔“ (۳) حضرت سَیِّدُنا ابُو عُمَیثَان مَغْرَبی عَلَیْہِ رَحْمَةُ اللهِ الْقَوِی فرماتے ہیں: ”جو شخص صُحبت پر خلوت کو ترجیح دیتا ہے اسے چاہیے کہ اللہ عَزَّوَجَلَّ کے ذکر کے علاوہ تمام اذکار کو چھوڑ دے اور اپنے رب کی رضا کے علاوہ تمام ارادوں سے خالی ہو جائے اور اگر نفس تمام اسباب کا مُطَالَبہ کرے تو اُس سے بھی الگ ہو جائے، اگر یہ صورت پیدا نہیں ہوتی تو اُس کی خلوت اُسے فتنے یا آزمائش میں ڈال دے گی۔“ (۴) حضرت سَیِّدُنا یَحْیٰی بن مُعَاذ رَحْمَةُ اللهِ تَعَالٰی عَلَیْہِ فرماتے ہیں: ”یہ دیکھو کہ تمہیں خلوت کے ساتھ اُنس (محبت) ہے یا خلوت میں تمہارا اُنس اللہ عَزَّوَجَلَّ کے ساتھ ہے؟ اگر تمہارا اُنس خلوت کے ساتھ ہے تو جب تم خلوت سے نکلو گے تو تمہارا اُنس ختم ہو جائے گا اور اگر تمہیں خلوت میں اپنے رب عَزَّوَجَلَّ کے ساتھ اُنس ہوگا تو تمہارے لیے صحرا اور جنگل تمام جگہیں برابر ہوں گی۔“ (۱) (۵) خلوت اختیار کرنے والے کے لیے ضروری ہے کہ دل سے ان تمام وسوسوں کو نکال دے جو اللہ عَزَّوَجَلَّ کے ذکر سے دوری کا سبب بنتے ہیں۔ (۶) تھوڑے رزق پر قناعت کرے۔ (۷) نیک عورت سے شادی کرے یا نیک شخص کی صحبت اختیار کرے تاکہ دن بھر ذکر و اذکار میں مشغولیّت کے بعد کچھ وقت ان کے ذریعے نفس کو آرام پہنچا سکے۔ (۸) لمبی زندگی کی آس نہ لگائے، صبح اس حال میں کرے

کہ شام کی امید نہ ہو اور شام اس حال میں کرے کہ صبح کی امید نہ ہو۔ (۹) تنہائی و گوشہ نشینی سے جب دل گھبرائے تو موت اور قبر کی تنہائی کو کثرت سے یاد کرے۔^(۱)

(3) خلوت سے متعلق بزرگانِ دین کے اقوال و واقعات کا مطالعہ کیجئے: خلوت کے

بارے میں مطالعہ کرنے سے خلوت و گوشہ نشینی اختیار کرنے اور اس کا ذہن بنانے میں معاونت ملے گی۔ اس سلسلے میں مکتبہ المدینہ کی مطبوعہ حُجَّةُ الْاِسْلَام امام محمد غزالی عَلَیْہِ رَحْمَةُ اللہِ الْوَالِی کی مایہ ناز تصنیف احیاء العلوم، ج ۲، ص ۷۹۹ کا مطالعہ بہت مفید ہے۔

(4) خلوت اختیار کرنے کی اچھی اچھی نیتیں کر لیجئے: چند نیتیں یہ ہیں: ﴿لوگوں کو

اپنے شر سے بچاؤں گا۔﴾ خود کو شریروں کے شر سے محفوظ رکھوں گا۔ ﴿مسلمانوں کے حقوق پورا نہ کرنے کی آفت سے چھٹکارا حاصل کروں گا۔﴾ تمام وقت خالصتاً اللہ عَزَّوَجَلَّ کی عبادت میں مصروف رہوں گا۔ امام غزالی عَلَیْہِ رَحْمَةُ اللہِ الْوَالِی فرماتے ہیں: ”ان نیتوں کے ساتھ گوشہ نشین ہونے کے بعد انسان کو چاہیے کہ مُسْتَقِلِّ عِلْم و عَمَل اور اللہ عَزَّوَجَلَّ کے ذکر و فکر میں مشغول رہے تاکہ گوشہ نشینی کے ثمرات حاصل کر سکے۔“^(۲)

(5) بُرے لوگوں کی صحبت کے نقصانات پر غور کیجئے: جب کوئی بُری صحبت کے

نقصانات پر غور کرے گا تو ان سے دُور رہنے اور خلوت اختیار کرنے کا مدنی ذہن بنے گا۔ بُرے لوگوں کی صحبت کے چند نقصانات یہ ہیں: ﴿بندہ آہستہ آہستہ ظاہری و باطنی گناہوں میں مبتلا ہو جاتا ہے۔﴾ جھوٹ، غیبت، چُغلی، حَسَد، تکبر، وعدہ خلافی، ریاکاری،

①..... احیاء العلوم، ۲/ ۸۸۲، ۸۸۳ ملخصاً۔

②..... احیاء العلوم، ۲/ ۸۸۱، ۸۸۲۔

بغض و کینہ، محبت دنیا، طلبِ شہرت، تعظیمِ امراء، تحقیرِ مساکین، ایذائےِ مسلم، اتباعِ شہوات، حرص، بخل، خیانت، اور قساوتِ قلبی (دل کی سختی) جیسے خطرناک امراض میں مبتلا ہو جاتا ہے۔ ﴿بسا اوقات بندہ فرائض و واجبات و سننِ مؤکدہ کی ادائیگی بھی نہیں کر پاتا۔﴾
 برے لوگوں کے ساتھ رہنے والے کو معاشرے میں عزت کی نگاہ سے نہیں دیکھا جاتا۔
 ﴿برے لوگوں کی صحبت اختیار کرنے والے کو ذلت و رسوائی کا سامنا کرنا پڑتا ہے۔﴾
 برے لوگوں کی صحبت اختیار کرنے والے کو بھی ان میں شمار کیا جاتا ہے۔ ﴿برے لوگوں کی صحبت اختیار کرنے والے اور گناہوں میں مبتلا ہونے والے پر بُرے خاتمے کا بھی خوف ہے کیونکہ گناہوں میں مبتلا ہونا بُرے خاتمے کے اسباب میں سے ہے۔﴾
 ﴿برے لوگوں کی صحبت اللہ عزوجل کی ناراضی کا سبب ہے۔﴾
 ﴿برے لوگوں کی صحبت قبر و حشر کی تکالیف اور مشکلات کو دعوت دیتی ہے۔﴾
 ﴿برے لوگوں کی صحبت ایمان کو تباہ و برباد کرنے والی ہے۔﴾
 ﴿الغرض بُرے لوگوں کی صحبت دنیا و آخرت کی بے شمار تباہیوں و بربادیوں کا مجموعہ ہے۔ لہذا ان تمام نقصانات سے بچنے کے لیے خلوت اختیار کرنا بہتر ہے کہ امیر المؤمنین حضرت سیدنا عمر فاروق اعظم رضی اللہ تعالیٰ عنہ کا فرمان ہے: ”گوشہ نشینی میں بُرے ساتھی سے نجات ہے۔“ (۱)

(۶) خلوت کے دینی و دنیوی فوائد پیش نظر رکھیے: چند دینی فوائد یہ ہیں: ﴿خلوت میں بندہ جلوت سے بسا اوقات زیادہ عبادت کر لیتا ہے۔﴾
 ﴿خلوت سے عبادت پر استقامت نصیب ہوتی ہے۔﴾
 ﴿خلوت میں بندہ جلوت کے گناہوں سے محفوظ ہو جاتا ہے۔﴾
 ﴿خلوت

میں گویا بندہ اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی صحبت اختیار کر لیتا ہے۔ ﴿خلوت میں بندہ فضول گفتگو سے بچ جاتا ہے۔﴾ ﴿خلوت میں بندہ کئی ظاہری و باطنی گناہوں سے بچ جاتا ہے۔﴾ ﴿خلوت میں بندہ حُقُوقُ العباد کی تلفی سے بھی بچ جاتا ہے۔﴾ ﴿خلوت میں ذوق و شوق کے ساتھ مُطَالَعہ کرنے کا جذبہ پیدا ہوتا ہے۔﴾ حضرت سَیِّدُنَا شُعَیْب بن حَرْب رَحْمَةُ اللہِ تَعَالٰی عَلَیْہِ فرماتے ہیں کہ میں کوفہ میں حضرت سیدنا مالک بن مَسْعُود رَحْمَةُ اللہِ تَعَالٰی عَلَیْہِ کی بارگاہ میں حاضر ہوا وہ اپنے گھر میں تنہا تھے۔ میں نے عرض کی: ”آپ تنہائی میں وحشت محسوس نہیں فرماتے؟“ ارشاد فرمایا: ”میری سمجھ میں نہیں آتا کہ کوئی شخص اللہ عَزَّوَجَلَّ کی صحبت میں وحشت کیسے محسوس کر سکتا ہے؟“ (1)

چند دُنیوی فوائد یہ ہیں: ﴿بندہ دنیا کی خوبصورتی کی طرف دیکھنے سے بچ جاتا ہے۔﴾ ﴿لوگ اس کی طرف متوجہ نہیں ہوتے۔﴾ ﴿وہ لوگوں کے مال میں خواہش نہیں رکھتا۔﴾ ﴿لوگ اس کے مال میں خواہش نہیں رکھتے۔﴾ ﴿میل جول کی وجہ سے ختم ہونے والی مَرَوَّت (لحاظ و رعایت) باقی رہتی ہے۔﴾ ﴿ہم نشین کی بد اخلاقی سے بندہ بچ جاتا ہے۔﴾ ﴿بندہ لڑائی جھگڑے اور فتنہ و فساد سے بچ جاتا ہے۔﴾ (2)

(7) حُبِّ جاہ، حُبِّ مَدْح اور طَلَبِ شہرت سے بچنے: مقام و مرتبے، اپنی تعریف، واہ اور لوگوں میں مشہور ہونے کی خواہشات یہ تینوں وہ باطنی امراض ہیں جو بندے کو خلوت اختیار نہیں کرنے دیتے، بندہ اپنے گرد لوگوں کے ہجوم کو پسند کرتا ہے، اپنی تعریف پر پھولا

①..... الرسالة القشيرية، باب الخلوة والعزلة، ص ۱۴۰۔

②..... احیاء العلوم، ۲/ ۸۱۷ ماخوذاً۔

نہیں سماتا، ان کی وجہ سے بندہ تکبر میں بھی مبتلا ہو جاتا ہے، الغرض خلوت اختیار کرنے کے لیے ان تینوں امراض سے بچنا نہایت ضروری ہے، ان کی تفصیلی معلومات، اسباب و علاج کے لیے مکتبۃ المدینہ کی مطبوعہ کتاب ”باطنی بیماریوں کی معلومات“ کا مطالعہ کیجئے۔

(8) خاموش مبلغ بننے کا ذہن بنا لیجیے: باعمل مسلمان خاموش مبلغ ہوتا ہے کیوں کہ اس کا عمل ہی دوسروں کے لیے ترغیب کا سبب ہے، اس کے اخلاق اور کردار ہر ایک کے لیے وہ آئینہ ہوتے ہیں جس میں اپنی ظاہری اور باطنی خامیوں کو دیکھ کر سنوارا جاسکتا ہے۔ خاموش مبلغ بننے کا ایک فائدہ یہ بھی ہے کہ بندہ لوگوں کے عیوب میں غور و فکر کر کے ہلاکت میں پڑنے سے بچ جاتا ہے کیوں کہ اس کی نظر صرف اپنی خامیوں پر ہوتی ہے اور انہیں دور کرنے کے لیے وہ ہر کوشش کرتا ہے اور ایسا مبلغ نیکی کی دعوت دیتا ہے تو لوگوں کے دل اسے بہت جلد قبول کر لیتے ہیں، اسے اپنی گفتگو میں تکلف کرنے کی ضرورت پیش نہیں آتی، اس کے چند جملے ہی لوگوں کی زندگی بدلنے کے لیے کافی ہوتے ہیں لہذا اگر آپ خلوت اختیار کرنا چاہتے ہیں تو خاموش مبلغ بن جائیے، اِنْ شَاءَ اللہ عَزَّوَجَلَّ اس کی کثیر برکتیں حاصل ہوں گی۔

(9) اپنی ذات کو نظامِ الاوقات کا پابند کیجیے: ہر کام کے لیے ایک وقت مقرر کر لیجئے اور پھر اسے اس وقت پر انجام دینے کی بھرپور کوشش کیجئے، جو بندہ اپنے آپ کو نظامِ الاوقات کا پابند نہیں بناتا، ہر کام کو اس کے وقت میں کرنے کا عادی نہیں بنتا، پھر اس کے تمام کام ادھورے رہ جاتے ہیں اور اس کے لیے خلوت اختیار کرنا بہت دشوار ہو جاتا ہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(18) ...تَوَكَّلْ

توکل کی تعریف:

✽ توکل کی اجمالی تعریف یوں ہے کہ اسباب و تدابیر کو اختیار کرتے ہوئے فقط اللہ تبارک و تعالیٰ پر اعتماد و بھروسہ کیا جائے اور تمام کاموں کو اُس کے سپرد کر دیا جائے۔

✽ حضرت سیدنا امام غزالی عَلَیْہِ رَحْمَةُ اللہِ الْوَالِی نے توکل کی تفصیلی تعریف بھی بیان فرمائی ہے جس کا خلاصہ کچھ یوں ہے: توکل دراصل علم، کیفیت اور عمل تین چیزوں کے مجموعے کا نام ہے۔ یعنی جب بندہ اس بات کو جان لے کہ فاعِل حقیقی صرف اللہ عَزَّوَجَلَّ ہے، تمام مخلوق، موت و زندگی، تنگدستی و مالداری، ہر شے کو وہ اکیلا ہی پیدا فرمانے والا ہے، بندوں کے کام سنوارنے پر اسے مکمل علم و قدرت ہے، اس کا لطف و کرم اور رحم تمام بندوں پر اجتماعی اعتبار سے اور ہر بندے پر انفرادی اعتبار سے ہے، اس کی قدرت سے بڑھ کر کوئی قدرت نہیں، اس کے علم سے زیادہ کسی کا علم نہیں، اس کا لطف و کرم اور مہربانی بے حساب ہے، اس علم کے نتیجے میں بندے پر یقین کی ایسی کیفیت طاری ہوگی کہ وہ ایک اللہ عَزَّوَجَلَّ ہی پر بھروسہ کرے گا، کسی دوسرے کی جانب متوجہ نہ ہوگا، اپنی طاقت و قوت اور ذات کی جانب توجہ نہ کرے گا کیونکہ گناہ سے بچنے کی طاقت اور نیکی کرنے کی قوت فقط اللہ عَزَّوَجَلَّ ہی کی طرف سے ہے، تو اس علم و یقین، اس سے پیدا ہونے والی کیفیت اور اس نتیجے میں حاصل ہونے والے بھروسے کی مجموعی کیفیت کا نام ”تَوَكَّلْ“ ہے۔^(۱)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

آیت مبارکہ:

﴿اللَّهُ عَزَّوَجَلَّ﴾ قرآن مجید فرقانِ حمید میں ارشاد فرماتا ہے: ﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ﴾ (پ ۲۸، الطلاق: ۳) ترجمہ کنز الایمان: ”اور جو اللہ پر بھروسہ کرے تو وہ اسے کافی ہے۔“ ﴿اللَّهُ عَزَّوَجَلَّ﴾ قرآن مجید میں ارشاد فرماتا ہے: ﴿وَعَلَى اللَّهِ فَتَوَكَّلُوا إِنْ كُنْتُمْ مُّؤْمِنِينَ﴾ (پ ۶، المائدہ: ۲۳) ترجمہ کنز الایمان: ”اور اللہ ہی پر بھروسہ کرو اگر تمہیں ایمان ہے۔“

حدیث مبارکہ (رب تعالیٰ پر کامل توکل کرنے کا انعام:

دو جہاں کے تاجور، سلطانِ بحر و بر صلی اللہ تعالیٰ علیہ وآلہ وسلم کا فرمانِ عظمت نشان ہے: ”اگر تم اللہ عَزَّوَجَلَّ پر اس طرح بھروسہ کرو جیسے اس پر بھروسہ کرنے کا حق ہے، تو وہ تمہیں اس طرح رزق عطا فرمائے گا جیسے پرندوں کو عطا فرماتا ہے کہ وہ صبح کے وقت خالی پیٹ نکلتے ہیں اور شام کو سیر ہو کر لوٹتے ہیں۔“ (۱)

توکل کے احکام:

اعلیٰ حضرت امامِ اہلسنت مولانا شاہِ امام احمد رضا خان عَلَیْہِ رَحْمَةُ الرَّحْمٰن فرماتے ہیں: ”اللہ عَزَّوَجَلَّ پر (مطلق) توکل کرنا فرضِ عین ہے۔“ (۲) واضح رہے کہ اسباب اور تدابیر کو ترک کر کے گوشِ نشینی اختیار کر لینے اور کسب (یعنی رزقِ حلال کمانا) ترک کر دینے کی شرعاً اجازت نہیں ہے۔ اعلیٰ حضرت رَحْمَةُ الرَّحْمٰن فرماتے ہیں: ”توکل ترکِ اسباب کا نام

①.....ترمذی، ابواب الزہد، باب فی التوکل علی اللہ، ۲/۵۴، حدیث: ۲۳۵۱۔

②.....فضائل دعا، ص ۲۸۷۔

نہیں بلکہ اعتماد علی الاسباب کا ترک (توکل) ہے۔“ (۱) یعنی اسباب کو چھوڑ دینا توکل نہیں بلکہ اسباب پر اعتماد نہ کرنے (و ربّ تعالیٰ پر اعتماد کرنے) کا نام توکل ہے۔

پھر متوکل کے اعمال کی مختلف صورتیں اور ان کے مختلف احکام ہیں: ﴿اگر کوئی شخص ایسے یقینی اسباب کو ترک کرے جو اللہ عزوجل کے حکم سے چیزوں کے ساتھ قائم ہو چکے ہیں اور ان سے جدا نہیں ہوں گے تو وہ متوکل نہیں، مثلاً سامنے کھانا رکھا ہو، بھوک بھی ہو اور کھانے کی ضرورت بھی ہو لیکن بندہ اپنا ہاتھ اس کی طرف نہ بڑھائے اور یوں کہے: ”میں توکل کرتا ہوں۔“ تو ایسا کرنا بے وقوفی اور پاگل پن ہے۔﴾ ایسے غیر یقینی اسباب کو ترک کر دینا جن کے بارے میں غالب گمان ہے کہ چیزیں ان کے بغیر حاصل نہیں ہو سکتیں، مثلاً کوئی شخص شہروں اور قافلوں سے جدا ہو کر سُنسان راستے پر سفر کرے جن پر کبھی کبھار ہی کوئی آتا ہے تو اگر اس کا سفر بغیر زادِ راہ کے ہو تو یہ (عام شخص کے لیے) توکل نہیں ہے کیونکہ بُزُرگانِ دین رَحْمَتُ اللہِ الْبَیِّنِ کا طریقہ یہ رہا ہے کہ ایسے راستوں پر زادِ راہ لے کر سفر کرتے اور توکل بھی باقی رہتا کیونکہ ان کا اعتماد زادِ راہ پر نہیں بلکہ اللہ عزوجل کے فضل پر ہوتا، اگرچہ زادِ راہ کے بغیر سفر کرنا بھی جائز ہے لیکن یہ توکل کا بلند ترین درجہ ہے اور اسی مرتبہ پر فائز ہونے کی وجہ سے حضرت سیدنا ابراہیم خواص رَحْمَةُ اللہِ تَعَالٰی عَلَیْہِ کا سفر بغیر زادِ راہ کے ہوتا تھا۔ ﴿اگر کوئی شخص کمانے کی بالکل تدبیر نہ کرے تو یہ توکل نہیں بلکہ یہ چیز توکل کو بالکل ختم کر دیتی ہے۔﴾ البتہ اگر وہ اپنے گھر یا مسجد میں ایسی جگہ بیٹھ جائے جہاں لوگ اس کی خبر گیری کرتے ہیں تو یہ توکل کے خلاف نہیں۔ ﴿سنت کے مطابق

رِزقِ حلال کمانا توکل کے خلاف نہیں جبکہ اُس کا اعتماد سامان اور مال وغیرہ پر نہ ہو اور اس کی علامت یہ ہے کہ وہ مال کے چوری یا ضائع ہونے پر غمزدہ نہ ہو۔ ﴿عیال دار شخص کا اپنے اہل خانہ کے حق میں توکل کرنا درست نہیں، ان کے لیے بقدر حاجت کمانا ضروری ہے، اسی طرح سال بھر کے لیے کھانا وغیرہ جمع کر کے رکھنا بھی توکل کے منافی نہیں۔ البتہ توکل کا اعلیٰ درجہ یہ ہے کہ بندہ اس وقت کے لیے ضرورت کے مطابق رکھ لے اور بقیہ مال ذخیرہ نہ کرے بلکہ فقراء میں تقسیم کر دے۔﴾ اپنے آپ کو تکلیف دہ چیزوں سے بچانا بھی توکل کے خلاف نہیں۔^(۱)

19 حکایت ﴿﴾ توکل بہترین چیز ہے:

حضرت سیدنا عبد اللہ بن سلام رَضِيَ اللہُ تَعَالٰی عَنْہُ بیان فرماتے ہیں کہ مجھ سے حضرت سیدنا سلمان فارسی رَضِيَ اللہُ تَعَالٰی عَنْہُ نے فرمایا کہ آئیے ہم اور آپ یہ عہد کریں کہ ہم دونوں میں سے جس کا بھی پہلے انتقال ہوگا وہ خواب میں آکر دوسرے کو اپنا حال بتائے گا۔ میں نے کہا: ”کیا ایسا ہو سکتا ہے؟“ تو آپ رَضِيَ اللہُ تَعَالٰی عَنْہُ نے فرمایا: ”ہاں! مؤمن کی روح آزاد رہتی ہے، رُوئے زمین میں جہاں چاہے جاسکتی ہے۔“ بعد ازاں حضرت سیدنا سلمان فارسی رَضِيَ اللہُ تَعَالٰی عَنْہُ کا وصال ہو گیا۔ میں ایک دن قیلولہ کر رہا تھا تو اچانک (خواب میں) حضرت سلمان رَضِيَ اللہُ تَعَالٰی عَنْہُ میرے سامنے آ گئے اور بلند آواز سے سلام کیا، میں نے سلام کا جواب دیا اور ان سے دریافت کیا کہ وصال کے بعد آپ پر کیا گزری؟ اور آپ کس مرتبے پر ہیں؟“ انہوں نے فرمایا: ”میں بہت ہی اچھے حال میں

①..... احیاء العلوم، ۴/ ۹۴، ۹۵، لباب الاحیاء، ص ۳۶۶، ۳۷۷ ملخصاً۔

ہوں اور میں آپ کو یہ نصیحت کرتا ہوں کہ آپ ہمیشہ اللہ عَزَّوَجَلَّ پر توکل کرتے رہیں کیونکہ توکل بہترین چیز ہے، توکل بہترین چیز ہے، توکل بہترین چیز ہے۔“ (۱)

توکل کا ذہن بنانے اور توکل پیدا کرنے کے گیارہ (۱۱) طریقے:

(۱) توکل کی معلومات حاصل کیجئے: جب تک بندے کو کسی چیز کے بارے میں تفصیلی معلومات نہ ہوں اس چیز کو اختیار کرنا یا اس کا ذہن بنانا بہت مشکل ہے، توکل کا ذہن بنانے اور اسے اختیار کرنے کے لیے بھی توکل کی معلومات ہونا ضروری ہے۔ توکل کی معلومات کے لیے احیاء العلوم، جلد ۴، ص ۷۳۲ (مطبوعہ مکتبہ المدینہ)، مِکَاشِفَةُ الْقُلُوبِ، ص ۵۱۲ (مطبوعہ مکتبہ المدینہ) سے مطالعہ بہت مفید ہے۔

(۲) توکل و متوکل سے متعلق بزرگانِ دین کے اقوال کا مطالعہ کیجئے: چند اقوال یہ ہیں: ﴿حضرت سیدنا سہل رَحْمَةُ اللّٰهِ تَعَالٰی عَلَیْہِ نے فرمایا: ”متوکل کی تین علامات ہیں: سوال نہیں کرتا، جب کوئی اسے چیز دے تو رد نہیں کرتا اور جب چیز پاس آجائے تو اسے جمع نہیں کرتا۔“ خلیفہ اعلیٰ حضرت، مُرْشِدِ اَمِیْرِ اہْلُ سُنَّت، قُطْبِ مَدِیْنہ حضرت علامہ مولانا ضیاء الدین احمد مدنی عَلَیْہِ رَحْمَةُ اللّٰهِ الْقَوِی اسی کو ان الفاظ میں بیان فرمایا کرتے تھے: ”طمع نہیں، منع نہیں، جمع نہیں۔“ (۲) ﴿حضرت سیدنا حمزہ دُون رَحْمَةُ اللّٰهِ تَعَالٰی عَلَیْہِ فرماتے ہیں: ”توکل اللہ عَزَّوَجَلَّ کے ساتھ مضبوط تعلق کا نام ہے۔“ ﴿حضرت سیدنا سہل بن عبد اللہ رَحْمَةُ اللّٰهِ تَعَالٰی عَلَیْہِ فرماتے ہیں: ”توکل کا پہلا مقام یہ ہے کہ بندہ اللہ عَزَّوَجَلَّ کے سامنے اس طرح ہو

①..... کرامات صحابہ، ص ۲۲۰۔

②..... سیدی قطب مدینہ، ص ۱۲۔

جس طرح مُردہ غسل دینے والے کے سامنے ہوتا ہے، وہ اسے جس طرح چاہے اُلٹ پلٹ کرتا ہے۔“ ﴿۱﴾ حضرت سَیدُنا اَبُو عبد اللہ قرشی رَحْمَةُ اللہِ تَعَالٰی عَلَیْہِ نے فرمایا: ”ہر وقت اللہ عَزَّوَجَلَّ سے تعلق قائم رہنا تَوَكُّل ہے۔“ ﴿۲﴾ حضرت سَیدُنا اِبْنِ مَسْرُوق رَحْمَةُ اللہِ تَعَالٰی عَلَیْہِ فرماتے ہیں: ”اللہ عَزَّوَجَلَّ کے فیصلے اور احکام کے سامنے سَر جُھکانا تَوَكُّل ہے۔“ ﴿۳﴾ حضرت سَیدُنا اَبُو عثمان حیری عَلَیْہِ رَحْمَةُ اللہِ الْقَوِی فرماتے ہیں: ”اللہ عَزَّوَجَلَّ پر اعتماد کرتے ہوئے اسی پر اِکْتِفَا کرنا تَوَكُّل ہے۔“ ﴿۴﴾

(3) رب تعالیٰ کی قُدْرَتِ کَامِلہ پر یقین رکھیے: بندہ رِزق اور دیگر ضروریات کے متعلق اللہ عَزَّوَجَلَّ کے ضامن اور کفیل ہونے کا تصور رکھے اور اللہ عَزَّوَجَلَّ کے کمالِ علم، اس کی کمالِ قدرت کا تصور کرے اور اس بات پر یقین رکھے کہ اللہ عَزَّوَجَلَّ خلافِ وعدہ، بھول، عجز اور ہر نقص سے منزہ اور پاک ہے، جب ہمیشہ ایسا تصور ذہن میں رکھے گا تو ضرور اُسے رِزق کے بارے میں رب تعالیٰ پر تَوَكُّل کی سعادت نصیب ہو جائے گی۔“ ﴿۵﴾

(4) مُتَوَكِّل کے آداب کا مُطالَعہ کیجئے: حُجَّۃُ الْاِسْلَام حضرت سَیدُنا امام محمد غزالی عَلَیْہِ رَحْمَةُ اللہِ الْوَالِی نے مُتَوَكِّل کے لیے گھریلو سامان سے متعلق درج ذیل 6 آداب بیان فرمائے ہیں: (۱) پہلا ادب: دروازہ بند کر دے، البتہ زیادہ حفاظتی انتظامات نہ کرے جیسے تالا لگانے کے باوجود پڑوسی کو دیکھ بھال کا کہنیا کئی تالے لگا دینا۔ (۲) دوسرا ادب: گھر میں ایسا سامان نہ رکھے جو چوروں کو چوری پر آمادہ کرے کہ یہ ان کے گناہ میں پڑنے کا سبب

①..... الرسالة التفسیرية، باب التوکل، ص ۲۰۰۔

②..... منہاج العابدین، ص ۲۸۹۔

ہوگا یا ان کی دل چسپی کا باعث ہوگا۔ (۳) تیسرا ادب: بحالتِ مجبوری کوئی چیز چھوڑ کر جانا پڑے تو یہ نیت کرے کہ چور کو مُسلَّط کرنے کا جو فیصلہ اللہ عَزَّوَجَلَّ نے فرمایا ہے اس پر راضی ہوں اور یوں کہے: ”چور جو مال لے گا وہ اس کے لیے حلال ہے یا وہ اللہ عَزَّوَجَلَّ کی رضا کے لیے مُباح ہے اور اگر چور فقیر ہوا تو اس پر صدقہ ہے، بہتر یہ ہے کہ فقیر کی شرط نہ لگائے۔ (۴) چوتھا ادب: جب لوٹ کر آئے اور مال چوری پائے تو غم نہ کرے بلکہ ممکن ہو تو خوش ہو کر یہ کہے: ”اگر چوری ہونے میں بہتری نہ ہوتی تو اللہ عَزَّوَجَلَّ مال واپس نہ لیتا۔“ اگر مال وقف نہ کیا تھا تو اسے زیادہ تلاش نہ کرے، نہ کسی مسلمان پر بدگمانی کرے۔ اگر وقف کی نیت کے بعد وہ مال مل جائے تو بہتر یہ ہے کہ اسے قبول نہ کرے اور اگر قبول کر بھی لیا تو فتویٰ کی رُو سے جائز ہے کیونکہ فقط نیت کرنے سے ملکیت ختم نہیں ہوتی، البتہ مُتَوَكِّلین کے نزدیک یہ عمل ناپسندیدہ ہے۔ (۵) پانچواں ادب: چور کے لیے بددعا نہ کرے، اگر بددعا کرے گا تو تَوَكُّل ختم ہو جائے گا، اس کی وجہ یہ ہے کہ اس نے چوری ہونے کو ناپسند کیا اور افسوس کیا یوں اس کا زُبد ختم ہو گیا اور اگر بددعا کی تو وہ ثواب بھی نہ ملے گا جو اس مصیبت پر ملتا، فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”جس نے اپنے اوپر ظلم کرنے والے کو بددعا دی اس نے بدلہ لے لیا۔“ (۱) (۶) چھٹا ادب: اس بات پر غمگین ہو کہ چور چوری کر کے گناہ گار ہو اور عذابِ الہی کا مستحق ٹھہرا اور اس بات پر اللہ عَزَّوَجَلَّ کا شکر ادا کرے کہ وہ ظالم کے بجائے مظلوم بنا اور اسے دنیا کا نقصان پہنچا دین کا نہیں۔ (۲)

①.....ترمذی، کتاب الدعوات، باب فی دعاء النبی، ۵/۳۲۴، حدیث: ۳۵۶۳۔

②.....احیاء العلوم، ۴/۸۳۸ ملخصاً۔

(5) ہر وقت اللہ عَزَّوَجَلَّ سے پناہ مانگئے: کہ یہ عمل تَوَكُّل اور اس میں پختگی پیدا کرنے

میں بہت معاون ہے۔ حضرت سیدنا امام غزالی عَلَیْہِ رَحْمَةُ اللہِ الْوَالِی فرماتے ہیں: ”شیطان خبیث ہے اور تیری عداوت پر ہر وقت کمر بستہ ہے، تو اس لعین کتے سے بچنے کے لیے ہر وقت اللہ عَزَّوَجَلَّ سے پناہ مانگتا رہے اور کسی وقت بھی اس کی مکاریوں اور عیاریوں سے غافل نہ ہو، بلکہ اللہ عَزَّوَجَلَّ کے ذکر سے اس کتے کو بھگا دے، جب تو مردانِ خدا جیسا عَزْم و یقین اپنے اندر پیدا کر لے گا تو بِفَضْلِ خُدا اس لعین کے داؤ تجھے کچھ ضرر نہیں پہنچا سکیں گے۔ جیسا کہ پارہ ۱۴ سورۃ النحل آیت ۹۹ میں ربِّ تعالیٰ نے خود فرمایا ہے: ﴿اِنَّهُ لَیْسَ لَهٗ سُلْطٰنٌ عَلَی الَّذِیْنَ اٰمَنُوْا وَعَلٰی رَٰبِّہُمْ یَتَوَكَّلُوْنَ﴾ ﴿۹۹﴾ ترجمہ کنز الایمان: ”بیشک اس کا کوئی قابو اُن پر نہیں جو ایمان لائے اور اپنے ربِّ ہی پر بھروسہ رکھتے ہیں۔“ یعنی ”وہ شیطانی وسوسے قبول نہیں کرتے۔“ (۱)

(6) تَوَكُّل کے فوائد اور فضائل پر غور کیجیے: چند یہ ہیں: ﴿تَوَكُّل کرنے والا اللہ عَزَّوَجَلَّ

اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کے فرمان پر عمل پیرا ہوتا ہے۔ ﴿تَوَكُّل کرنے والا لوگوں سے بے نیاز ہو جاتا ہے۔ ﴿تَوَكُّل کرنے والے کو اللہ عَزَّوَجَلَّ غیب سے رزق عطا فرماتا ہے۔ ﴿تَوَكُّل کرنے والے اللہ عَزَّوَجَلَّ کو پسند ہیں۔ ﴿تَوَكُّل کرنے والے کو دنیا و آخرت کی بے شمار بھلائیاں نصیب ہوتی ہیں۔ ﴿تَوَكُّل کا سب سے بڑا فائدہ یہ ہے کہ اس سے ایمان محفوظ ہو جاتا ہے، کیونکہ شیطان جب کسی کے ایمان پر حملہ آور ہوتا ہے تو سب سے پہلے اس کا اللہ عَزَّوَجَلَّ پر یقین اور بھروسہ کمزور کر دیتا ہے۔ لہذا اگر آپ اپنے

①..... خزائن العرفان، پ ۱۴، النحل، تحت الآیہ: ۹۹۔

ایمان کی حفاظت کرنا چاہتے ہیں تو اللہ عَزَّوَجَلَّ پر کامل بھروسہ رکھیے۔ چنانچہ ایک بزرگ رَحْمَةُ اللہِ تَعَالٰی عَلَیْہِ فرماتے ہیں کہ میرے ایک دوست نے مجھ سے ذکر کیا کہ میری ایک نیک آدمی سے ملاقات ہوئی تو میں نے پوچھا: ”کیا حال ہے؟“ اس نے جواب دیا: ”حال تو اُن کا ہے جن کا ایمان محفوظ ہے اور وہ صرف متوکلین ہی ہیں جن کا ایمان محفوظ ہے۔“ (۱)

(۷) مُتَوَكِّلِین کے واقعات کا مُطَالَعہ کیجئے: کہ جب بندہ متوکلین کے واقعات کا مُطَالَعہ کرے گا تو اس کا بھی تَوَكُّل کرنے کا ذہن بنے گا، اس سلسلے میں حُجَّةُ الْاِسْلَام حضرت سَیِّدُنَا امام محمد غزالی عَلَیْہِ رَحْمَةُ اللہِ الْوَالِی کی مایہ ناز تصنیف ”احیاء العلوم“ جلد ۴، صفحہ ۸۰۷ (مطبوعہ مکتبۃ المدینہ) سے مُطَالَعہ کیجئے۔

(۸) متوکلین کی صحبت اختیار کیجئے: کہ صحبت اثر رکھتی ہے، جب بندہ تَوَكُّل کرنے والوں کی صحبت اختیار کرتا ہے تو اس کا بھی تَوَكُّل کا ذہن بن جاتا ہے اور جو ناشکرے لوگوں کی صحبت اختیار کرتا ہے وہ بھی ویسا ہی بن جاتا ہے، لہذا تَوَكُّل کی دولت حاصل کرنے کے لیے متوکلین کی صحبت اختیار کرنا بہت ضروری ہے۔ اَلْحَمْدُ لِلّٰہِ عَزَّوَجَلَّ شیخ طریقت، امیرِ اہلسنّت دَامَتْ بَرَکَاتُہُمُ الْعَالِیَہ کی صحبت بھی ایک مُتَوَكِّل ولیٰ کامل کی صحبت ہے، آپ بھی دعوتِ اسلامی کے مدنی ماحول سے وابستہ ہو جائے، ہفتہ وار سنتوں بھرے اجتماعات اور مدنی مذاکروں میں شرکت کیجئے، امیرِ اہلسنّت دَامَتْ بَرَکَاتُہُمُ الْعَالِیَہ کی صحبت اختیار کیجئے اور رحمتِ الہی سے تَوَكُّل کی دولت پائیے۔

(۹) مخلوق کی محتاجی سے بچنے کا عزم کر لیجئے: کہ اس طرح بندہ مخلوق سے بے نیاز ہو

کر فقط خالق عَزَّوَجَلَّ ہی پر بھروسہ کرے گا کیونکہ تَوَكَّل کی بے شمار برکتوں میں سے ایک یہ بھی ہے کہ بندہ مخلوق کی محتاجی سے بچ جاتا ہے۔ جیسا کہ حضرت سَیِّدُنَا سُلَیْمَانُ خَوَّاص رَحْمَةُ اللّٰهِ تَعَالٰی عَلَیْہِ نے فرمایا: ”اگر کوئی شخص صدق نیت سے اللّٰہ سُبْحَانِہ و تَعَالٰی پر تَوَكَّل کرے، تو اُمراء اور غیر اُمراء سب اُس کے محتاج ہو جائیں گے اور وہ کسی کا محتاج نہیں ہوگا کیونکہ اس کا مالک عَزَّوَجَلَّ غنی و حمید ہے۔“ (1)

(10) پرسکون اور خوشحال زندگی پر نظر رکھیے: ہماری کامیابی میں ذہنی اور قلبی سکون کا بہت بڑا کردار ہے، ذہنی اور قلبی طور پر مطمئن شخص عموماً پرسکون اور خوشحال زندگی گزارتا ہے اور تَوَكَّل سے ذہنی و قلبی سکون اور راحت حاصل ہوتی ہے۔ ایک بزرگ رَحْمَةُ اللّٰهِ تَعَالٰی عَلَیْہِ فرماتے ہیں کہ میرے شیخ رَحْمَةُ اللّٰهِ تَعَالٰی عَلَیْہِ اکثر مجلس میں فرمایا کرتے تھے: ”اپنی تدبیر اُس ذات کے سپرد کر دے جس نے تجھے پیدا فرمایا ہے (یعنی فقط اللّٰہ رَبُّ الْعِزَّتِ پر توکل کر) تو راحت پائے گا۔“ (2)

(11) ربّ تعالیٰ کی بارگاہ میں تَوَكَّل کی دعا کیجئے: کہ اس کی رحمت بہت بڑی ہے، اس سے جو مانگو وہ اپنے فضل سے عطا فرماتا ہے، توکل کی یوں دعا مانگئے: ”اے اللّٰہ عَزَّوَجَلَّ! مجھے اپنے حبیب، ہم گناہگاروں کے طبیب صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کے وسیلہ سے توکل کی دولت عطا فرما، مجھے اپنے سوا کسی کا محتاج نہ کرنا، مجھے ہر معاملے میں بس تیری ہی ذات پر بھروسہ کرنے کی توفیق عطا فرما۔“ آمین

صَلُّوْا عَلَی الْحَبِیْب! صَلَّی اللّٰہُ تَعَالٰی عَلٰی مُحَمَّد

①..... منہاج العابدین، ص ۱۰۴۔

②..... منہاج العابدین، ص ۱۱۳۔

(19)...خشوع

خشوع کی تعریف:

بارگاہِ الہی میں حاضری کے وقت دل کا لگ جانا یا بارگاہِ الہی میں دلوں کو جھکا دینا ”خشوع“ کہلاتا ہے۔^(۱)

آیت مبارکہ:

اللہ عَزَّوَجَلَّ قرآن مجید میں ارشاد فرماتا ہے: ﴿أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ ۗ﴾ (پ ۲، الحديد: ۱۶) ترجمہ کنز الایمان: ”کیا ایمان والوں کو ابھی وہ وقت نہ آیا کہ ان کے دل جھک جائیں اللہ کی یاد اور اس حق کے لئے جو اُترا۔“ ایک اور مقام پر ارشاد فرماتا ہے: ﴿قَدْ أَفْلَحَ الْمُؤْمِنُونَ ۝۱ الَّذِينَ هُمْ فِي صَلَاتِهِمْ خَاشِعُونَ ۝۲﴾ (پ ۱۸، المؤمنون: ۱، ۲) ترجمہ کنز الایمان: ”بیشک مراد کو پہنچے ایمان والے، جو اپنی نماز میں گڑ گڑاتے ہیں۔“ تفسیر خزان العرفان میں ہے: ”بعض مفسرین نے فرمایا کہ نماز میں خشوع یہ ہے کہ اس میں دل لگا ہوا اور دنیا سے توجہ ہٹی ہوئی ہو اور نظر جائے نماز سے باہر نہ جائے اور گوشہ چشم سے کسی طرف نہ دیکھے اور کوئی عبت کام نہ کرے اور کوئی کپڑا شانوں پر نہ لٹکائے اس طرح کہ اس کے دونوں کنارے لٹکتے ہوں اور آپس میں ملے نہ ہوں اور انگلیاں نہ چٹخائے اور اس قسم کے حرکات سے باز رہے۔ بعض نے فرمایا کہ خشوع یہ ہے کہ آسمان کی طرف نظر نہ اٹھائے۔“^(۲)

①..... الحديقة الندية، الخلق الثالث والاربعون، ۲/۱۷۱ ماخوذاً۔

②..... خزان العرفان، پ ۱۸، المؤمنون، تحت الآية: ۲۔

(حدیث مبارکہ) جس دل میں خُشوع نہ ہو اس سے پناہ:

حضرت سَیدنا زَید بن اَرْقَم رَضِیَ اللہُ تَعَالٰی عَنْہُ سے روایت ہے کہ حضور نبی کریم رءوف رحیم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اے اللہ عَزَّوَجَلَّ! میں اس دل سے پناہ مانگتا ہوں کہ جس میں خشوع نہ ہو۔“ (۱)

خشوع کا حکم:

✽ خشوع یعنی دل کا حاضر ہونا اللہ عَزَّوَجَلَّ کی بہت بڑی نعمت ہے، خشوعِ رضائے الہی پانے، نجات دلانے اور جنت میں لے جانے والا عمل ہے، جسے اپنے اعمال میں خشوع حاصل ہو جائے گویا اسے اخلاص نصیب ہو گیا۔ حُجَّۃُ الْاِسْلَام حضرت سَیدنا امام محمد غزالی عَلَیْہِ رَحْمَةُ اللہِ الْوَالِی فرماتے ہیں: ”خشوع یعنی دل کی حاضری نماز کی رُوح ہے اور کم از کم مقدار جس سے رُوح باقی رہے وہ تکبیر تحریمہ کے وقت دل کا حاضر ہونا ہے اور اس قدر سے بھی کم ہو تو ہلاکت ہے، اس سے زیادہ جس قدر حُضُورِ قلب ہوگا اسی قدر رُوح نماز کے اجزاء میں پھیلے گی اور کتنے ہی زندہ لوگ ہیں جو حرکت نہیں کر سکتے، وہ مُردوں کے قریب ہیں، پس تکبیر تحریمہ کے علاوہ غافل اس زندہ کی مثل ہے جس میں حرکت نہیں۔“ (۲) ✽ واضح رہے کہ خشوع کو عموماً نماز کے ساتھ ذکر کیا جاتا ہے لیکن یہ عام ہے۔ حُجَّۃُ الْاِسْلَام حضرت سَیدنا امام محمد غزالی عَلَیْہِ رَحْمَةُ اللہِ الْوَالِی فرماتے ہیں: ”جان لیجئے کہ خشوع ایمان کا پھل اور اللہ عَزَّوَجَلَّ کے جلال سے حاصل ہونے والے یقین کا نتیجہ ہے۔ جسے یہ حاصل ہو جائے وہ

①.....مسلم، کتاب الذکر والدعاء۔۔ الخ، باب تعوذ من شر ما عمل۔۔ الخ، ص ۱۲۵۸، حدیث: ۲۸۲۲۔

②.....احیاء العلوم، ۱/۵۰۱۔

نماز سے باہر بلکہ تنہائی میں بھی خشوع اپناتا ہے، کیونکہ خشوع کا موجب (سبب و علت) اس بات کی پہچان ہے کہ اللہ عَزَّوَجَلَّ بندے پر مطلع ہے، نیز بندہ اللہ عَزَّوَجَلَّ کے جلال اور اپنی کوتاہی کی معرفت رکھتا ہے، انہی باتوں کی پہچان سے خشوع حاصل ہوتا ہے اور یہ نماز کے ساتھ خاص نہیں اسی لیے بعض بزرگوں کے متعلق منقول ہے کہ انہوں نے اللہ عَزَّوَجَلَّ سے حیا کرتے اور اس سے ڈرتے ہوئے 40 سال تک آسمان کی طرف سر نہیں اٹھایا۔^(۱)

20 حکایت: ہر وقت خشوع میں ڈوبے رہتے:

منقول ہے کہ حضرت سیدنا ربیع بن خثیم رَحْمَةُ اللہِ تَعَالٰی عَلَیْہِ ہمیشہ سر اور آنکھیں جھکائے رکھتے تھے حتیٰ کہ بعض لوگ آپ کو نابینا سمجھتے، آپ ۲۰ سال حضرت سیدنا عبد اللہ بن مسعود رَضِیَ اللہُ تَعَالٰی عَنْہُ کے گھر حاضر ہوتے رہے، جب حضرت سیدنا ابن مسعود رَضِیَ اللہُ تَعَالٰی عَنْہُ کی کنیز انہیں آتے دیکھتی تو کہتی: ”آپ کے نابینا دوست تشریف لائے ہیں۔“ حضرت سیدنا عبد اللہ بن مسعود رَضِیَ اللہُ تَعَالٰی عَنْہُ اس کی بات سن کر مسکرا دیتے۔ آپ رَحْمَةُ اللہِ تَعَالٰی عَلَیْہِ جب دروازہ بجاتے، کنیز باہر نکلتی تو انہیں سر اور آنکھیں جھکائے دیکھتی، حضرت سیدنا عبد اللہ بن مسعود رَضِیَ اللہُ تَعَالٰی عَنْہُ جب انہیں دیکھتے تو یہ آیت مبارکہ تلاوت فرماتے: ﴿وَبَشِّرِ الْمُخْبِتِينَ﴾ (پ ۱، الحج: ۳۴) ترجمہ کنز الایمان: ”اور اے محبوب! خوشی سنا دو ان تواضع والوں کو۔“ اور فرماتے: ”خدا عَزَّوَجَلَّ کی قسم! اگر حضور انور شافعِ محشر صَلَّی اللہُ تَعَالٰی عَلَیْہِ وَاٰلِہٖ وَسَلَّم ہمیں دیکھتے تو تم سے خوش ہوتے۔“^(۲)

①..... احیاء العلوم، ۱/ ۵۲۹۔

②..... احیاء العلوم، ۱/ ۵۲۹۔

21 حکایت نماز میں خشوع و خضوع:

حضرت سیدنا عامر بن عبد اللہ رَحْمَةُ اللہِ تَعَالٰی عَلَیْہِ نہایت ہی خشوع سے نماز پڑھتے تھے، جب آپ نماز پڑھ رہے ہوتے تو اکثر آپ کی بیٹی دف بجاتی اور گھر میں آنے والی عورتوں سے باتیں کرتی لیکن آپ نہ ان کی باتیں سنتے اور نہ ہی سمجھ پاتے۔ ایک دن آپ رَحْمَةُ اللہِ تَعَالٰی عَلَیْہِ سے پوچھا گیا: ”کیا آپ نماز میں اپنے نفس سے کوئی بات کرتے ہیں؟“ تو فرمایا: ”ہاں یہ بات کہ میں اللہ عَزَّوَجَلَّ کے سامنے کھڑا ہوں اور میں نے دو گھروں میں سے ایک گھر میں لوٹنا ہے۔“ عرض کی گئی: ”کیا ہماری طرح آپ بھی نماز میں اُمور دنیا میں سے کچھ پاتے ہیں؟“ فرمایا: ”مجھے نماز میں دنیا کے خیالات پیدا ہونے سے یہ بات زیادہ پسند ہے کہ مجھ پر تیروں سے حملہ کیا جائے۔“ (1)

اعمال میں خشوع پیدا کرنے کے سات (7) طریقے:

(1) خشوع کے فضائل کا مطالعہ کیجئے: چند فضائل یہ ہیں: ❖ خشوع والوں کی فضیلت قرآن میں بیان کی گئی ہے۔ ❖ خشوع سے نماز ادا کرنے والے کے پچھلے گناہ بخش دیے جاتے ہیں۔ ❖ خشوع سے نماز پڑھنے والے کی نماز کامل ہے۔ ❖ خشوع سے نماز ادا کرنے والے کی نماز مقبول ہے۔ ❖ نماز میں خشوع کی خود حضور نبی کریم عَلَیْہِ اَفْضَلُ الصَّلٰوۃِ وَالسَّلَامِ نے ترغیب دلائی۔ ❖ خشوع کے ساتھ نماز ادا کرنے والا رب تعالیٰ کے قریب ہو جاتا ہے۔ ❖ خشوع کے ساتھ نماز ادا کرنے والے کی نماز کی طرف رب تعالیٰ نظر رحمت فرماتا ہے۔ ❖ خشوع کے ساتھ دو رکعت ادا کرنا بغیر خشوع کے پوری

رات قیام کرنے سے افضل ہے۔^(۱)

(۲) اعضاء میں خشوع پیدا کیجئے: کہ یہ دل کے خشوع پر دلالت کرتا ہے، سرکارِ مدینہ منورہ سردارِ مکہ مکرمہ صلی اللہ تعالیٰ علیہ وآلہ وسلم نے ایک شخص کو نماز میں اپنی داڑھی سے کھیلے دیکھا تو ارشاد فرمایا: ”اگر اس کے دل میں خشوع ہوتا تو اس کے اعضاء میں بھی خشوع ہوتا۔“^(۲)

(۳) خشوع سے متعلق بزرگانِ دین کے واقعات کا مطالعہ کیجئے: ایسے واقعات پڑھنے سے اعمال میں خشوع پیدا کرنے کا مدنی ذہن بنے گا، ایسے واقعات جاننے کے لیے حجت الاسلام حضرت سیدنا امام محمد غزالی علیہ رحمۃ اللہ الوالی کی مایہ ناز تصنیف ”احیاء العلوم“ جلد ۱، صفحہ ۵۲۹ (مطبوعہ مکتبۃ المدینہ) سے مطالعہ کیجئے۔

(۴) دل میں نرمی پیدا کیجئے: موت سے غفلت اور زیادہ کھانے سے پیٹ بھرنے کے سبب قساوتِ قلبی (دل میں سختی) پیدا ہو جاتی ہے اور یہی سختی اعمال میں خشوع کو روکتی ہے، لہذا خشوع پیدا کرنے کے لیے ضروری ہے کہ بندہ اپنے دل میں نرمی پیدا کرے، دل میں نرمی پیدا کرنے کا ایک طریقہ یہ بھی ہے کہ بندہ دل کی سختی کے اسباب و علاج کی معلومات حاصل کرے، اس سلسلے میں مکتبۃ المدینہ کی مطبوعہ ۳۵۲ صفحات پر مشتمل کتاب ”باطنی بیماریوں کی معلومات“ صفحہ ۱۸۶ کا مطالعہ بہت مفید ہے۔

(۵) نماز میں جنت و جہنم کا تصور قائم کیجئے: جنت و جہنم کا تصور بھی خشوع پیدا کرنے کا

①..... احیاء العلوم، ۱/ ۴۶۷، ۴۷۳، ۴۷۴، ۴۷۵۔

②..... نوادر الاصول، الاصل السابع والاربعون والمانتان، ص ۱۰۰۷، حدیث: ۱۳۱۰۔

ایک بہترین طریقہ ہے، چنانچہ منقول ہے کہ حضرت سیدنا حاتم اَصَمِّ عَلَیْہِ رَحْمَةُ اللہِ الْاَکْبَرِ سے کسی نے ان کی نماز کی کیفیت کے بارے میں پوچھا تو فرمایا: ”جب نماز کا وقت آتا ہے تو میں کامل وضو کرتا ہوں، پھر جس جگہ نماز پڑھنے کا ارادہ ہوتا ہے وہاں آکر بیٹھ جاتا ہوں یہاں تک کہ میرے تمام اعضاء جمع ہو جاتے ہیں، پھر یہ تصور باندھ کر نماز کے لیے کھڑا ہوتا ہوں کہ کَعْبَةُ اللہِ الْبَشَرَفَہِ میرے سامنے، پل صراط پاؤں تلے، جنت میرے دائیں جانب، جہنم بائیں طرف اور مَلِکُ الْمَوْتِ عَلَیْہِ السَّلَام میرے پیچھے ہیں اور گمان کرتا ہوں کہ یہ میری آخری نماز ہے۔ پھر امید و خوف کی درمیانی حالت میں ہوتا ہوں، پھر حقیقتاً تکبیر تحریمہ کہتا، ٹھہر ٹھہر کر قراءت کرتا، عاجزی کے ساتھ رُکوع اور خُشوع کے ساتھ سجدہ کرتا ہوں، پھر اخلاص سے کام لیتا ہوں، اس کے بعد میں نہیں جانتا کہ میری نماز قبول ہوتی ہے یا نہیں۔“ (۱)

(۶) آنکھوں کا قفل مدینہ لگائیے: اپنی آنکھوں کو ہر غیر شرعی منظر دیکھنے سے بچائیے کہ بندہ جو جو مناظر دیکھتا ہے وہ اس کے دل میں نقش ہو جاتے ہیں، دل غفلت کا شکار ہو جاتا ہے، بندہ جب بھی کوئی نیک عمل کرنے لگتا ہے تو وہ مناظر سامنے آ جاتے ہیں اور اس عمل میں خشوع پیدا نہیں ہو پاتا، لہذا اعمال میں خشوع پیدا کرنے کے لیے ضروری ہے کہ اپنی آنکھوں کی حفاظت کیجئے۔

(۷) قلبی خیالات کو دور کرنے کی کوشش کیجئے: بسا اوقات دل میں طرح طرح کے خیالات آتے ہیں جو خشوع پیدا نہیں ہونے دیتے، لہذا بندے کو چاہیے کہ اُن قلبی خیالات کے اسباب پر غور کرے اور انہیں دور کرنے کی کوشش کرے کہ جب اسباب دور

ہو جائیں گے تو قلبی خیالات بھی دُور ہو جائیں گے۔ نماز میں آنکھیں بند کرنا مکروہ ہے مگر جب کھلی رہنے میں خشوع نہ ہوتا ہو تو بند کرنے میں حرج نہیں بلکہ آنکھیں بند کرنا بہتر ہے۔^(۱)

یا تاریک کمرے میں نماز پڑھے یا اپنے سامنے کوئی ایسی چیز نہ رہنے دے جو اس کے حواس کو مشغول کرے یا دیوار کے قریب نماز پڑھے تاکہ نظر زیادہ دُور تک نہ جائے اور راستوں میں نماز پڑھنے سے بچے، اسی طرح نقش و نگار والی جگہوں اور رنگ دار فرش پر بھی نماز نہ پڑھے، امید ہے اس طرح قلبی خیالات سے کافی حد تک حفاظت ہوگی۔^(۲)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(20) ... ذِکْرُ اللہ

ذِکْرُ اللہ کی تعریف:

✽ ذکر کے معنی یاد کرنا، یاد رکھنا، چرچا کرنا، خیر خواہی اور عزت و شرف کے ہیں۔ قرآن کریم میں ذکر ان تمام معنوں میں آیا ہوا ہے۔ اللہ عَزَّوَجَلَّ کو یاد کرنا، اسے یاد رکھنا، اس کا چرچا کرنا اور اس کا نام لینا ذِکْرُ اللہ کہلاتا ہے۔^(۳)

ذِکْرُ اللہ کی مختلف اقسام:

✽ ذِکْرُ اللہ کی تین قسمیں ہیں: (۱) ذکر لسانی کہ بندہ زبان سے اللہ عَزَّوَجَلَّ کا ذکر کرے، اس میں تسبیح، تَقْدِیس، ثَناء، حمد، مَدْح، خُطْبہ، تَوْبہ، اِسْتِغْفَار، دُعا وغیرہ داخل ہیں۔

①..... بہار شریعت، ۱/ ۶۳۴، حصہ سوم۔

②..... احیاء العلوم، ۱/ ۵۰۷ ملخصاً۔

③..... مرآة المناجیح، ۳/ ۳۰۴ ملخصاً۔

(۲) ذکر قلبی کہ بندہ دل سے اللہ عَزَّوَجَلَّ کا ذکر کرے، اس میں اللہ عَزَّوَجَلَّ کی نعمتوں کو

یاد کرنا، اس کی عظمت و کبریائی اور اس کے دلائلِ قدرت میں غور کرنا، علمائے کرم رَحِمَهُمُ اللہُ السَّلَام کا استنباط مسائل (قرآن و حدیث سے مسائل اخذ کرنے) میں غور و فکر کرنا داخل ہے۔

(۳) ذکر بالجوارح کہ بندہ مختلف اعضاءِ جسم سے اللہ عَزَّوَجَلَّ کا ذکر کرے۔ جیسے حج کے

لیے سفر کرنا، آنکھ کا خوفِ خدا میں رونا، کان کا ربِّ تعالیٰ کا نام سننا۔ نماز تینوں قسم کے ذکر پر مشتمل ہے: تسبیح و تکبیر ثناء و قراءت تو ذکرِ لسانی ہے اور خشوع و خضوع اخلاص ذکرِ قلبی اور

قیام رکوع و سجود وغیرہ ذکر بالجوارح ہے۔ ﴿ذِکْرُ اللّٰهِ بِالْوَسْطِ﴾ بھی ہوتا ہے اور بلا واسطہ

بھی۔ (۱) اللہ تعالیٰ کی ذات و صفات کا تذکرہ بلا واسطہ ذِکْرُ اللّٰهِ ہے۔ (۲) اللہ عَزَّوَجَلَّ

کے محبوبوں کا محبت سے چرچا کرنا، اس کے دشمنوں کا برائی سے ذکر کرنا سب بلا واسطہ

ذِکْرُ اللّٰهِ ہیں۔ سارا قرآن پاک ذِکْرُ اللّٰهِ ہے مگر اس میں کہیں تو اللہ عَزَّوَجَلَّ کی ذات و

صفات مذکور ہیں، کہیں حضور نبی رحمت شَفِیعِ اُمّتِ صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کے اوصاف و

محامد (تعریفیں)، کہیں کفار کے (بطورِ مذمت) تذکرے۔ ﴿ذِکْرُ اللّٰهِ بِہٖرِّ عِبَادَتِ﴾

ہے اسی لیے اللہ عَزَّوَجَلَّ اور اس کے حبیب صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم نے اس کا تاکید حکم

ارشاد فرمایا ہے۔ ﴿پھر ذکر کی مزید دو صورتیں بھی ہیں: (۱) ذکر خفی کہ بندہ دل میں یا

آہستہ آواز سے ذِکْرُ اللّٰهِ کرے۔ (۲) ذکر جلی یا ذکر بالجہر کہ بندہ بلند آواز سے ذِکْرُ اللّٰهِ

کرے۔ بعض علماء کے نزدیک ذکر خفی افضل تو بعض کے نزدیک ذکر جلی افضل۔ (۱)

①..... خزائن العرفان، پ ۲، البقرہ، تحت الآیۃ: ۱۵۲، مرآۃ المناجیح، ۳/ ۳۰۴ ماخوذ۔

آیت مبارکہ:

اللَّهُ عَزَّوَجَلَّ قرآن مجید میں ارشاد فرماتا ہے: ﴿يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا

كَثِيرًا ۝﴾ (پ ۲۲، الاحزاب: ۴۱) ترجمہ کنز الایمان: ”اے ایمان والو! اللہ کو بہت یاد کرو۔“

(حدیث مبارکہ) سب سے زیادہ محبوب عمل:

حضرت سیدنا معاذ بن جبل رَضِيَ اللَّهُ تَعَالَى عَنْهُ سے روایت ہے فرماتے ہیں کہ میں نے حضور نبی رحمت شَفِيعِ اُمتِ صَلَّی اللہُ تَعَالَى عَلَیْہِ وَاٰلِہٖ وَسَلَّم سے عرض کی: ”اللہ عَزَّوَجَلَّ کو کون سا عمل سب سے زیادہ محبوب ہے؟“ ارشاد فرمایا: ”مرتے دم تک تمہاری زبان ذِکْرُ اللہ سے تر رہے۔“ (۱)

ذِکْرُ اللہ کا حکم:

﴿اللَّهُ عَزَّوَجَلَّ﴾ کے ذکر میں دلوں کا اطمینان ہے، ذِکْرُ الٰہی مُنْجِیَّات یعنی نجات دلانے والے اعمال میں سے ہے، ہر مسلمان کو چاہیے کہ ہر وقت اپنی زبان کو اللہ عَزَّوَجَلَّ کے ذکر سے تر رکھے، ہر جائز کام کی ابتداء اللہ عَزَّوَجَلَّ کے مبارک نام سے کرے۔ ﴿حرام و ناجائز کام سے قبل بِسْمِ اللہ شریف ہرگز، ہرگز نہ پڑھی جائے، حرامِ قطعی کام سے پہلے بِسْمِ اللہ پڑھنا کفر ہے۔ چنانچہ فتاویٰ عالمگیری میں ہے: ”شراب پیتے وقت، زنا کرتے وقت یا جُور کھیتے وقت بِسْمِ اللہ کہنا کفر ہے۔“ (۲) یاد رکھئے! زبان سے ذکر و درود باعث اجر و ثواب بھی ہے اور بعض صورتوں میں ممنوع بھی۔ مثلاً مکتبۃ المدینہ کی مطبوعہ

①..... شعب الایمان للبیہقی، باب فی محبة اللہ، فصل فی ادامۃ ذکر اللہ، ۱/ ۳۹۳، حدیث: ۵۱۶۔

②..... فتاویٰ ہندیہ، ۲/ ۲۷۳۔

بہارِ شریعت جلد اول صفحہ ۵۳۳ پر ہے: گاہک کو سودا دکھاتے وقت تاجر کا اس غرض سے دُرود شریف پڑھنا یا سُبْحَنَ اللہ کہنا کہ اس چیز کی عُمَدگی خریدار پر ظاہر کرے ناجائز ہے۔ یونہی کسی بڑے کو دیکھ کر اس نیت سے درود شریف پڑھنا کہ لوگوں کو اس کے آنے کی خبر ہو جائے تاکہ اس کی تعظیم کو اٹھیں اور جگہ چھوڑ دیں ناجائز ہے۔^(۱)

22 حکایت ایک ”یا اللہ“ میں سو (100) ”لَبَّيْكَ“:

ایک شخص رات کو ذکر اللہ میں مشغول تھا اور اس کی زبان پر اللہ، اللہ کا ورد جاری تھا۔ شیطان نے اُس کو جھڑک کر کہا: ”اے کمبخت! کب تک اللہ، اللہ کی رٹ لگائے جائے گا۔ اُدھر سے تو کوئی جواب نہیں ملتا اور تو ہے کہ مسلسل اُسی کو پکارے جا رہا ہے۔“ شیطان کی بات سُن کر اُس شخص کا دل ٹوٹ گیا۔ سر جھکایا تو نیند آ گئی۔ عالمِ خواب میں دیکھا کہ حضرت سیدنا خضر علی نبینا وعلیہ الصلوٰۃ والسلام تشریف لائے ہیں اور فرما رہے ہیں کہ ”اے نیک بخت! تو نے اللہ عَزَّوَجَلَّ کا ذکر کیوں چھوڑ دیا؟“ اُس نے کہا کہ ”بارگاہِ الہی سے مجھے کوئی جواب نہیں ملتا۔ اس لیے فکر مند ہوں کہ کہیں میرے ذکر اللہ کو رد ہی نہ کر دیا گیا ہو۔“ حضرت سیدنا خضر علی نبینا وعلیہ الصلوٰۃ والسلام نے فرمایا کہ ”بارگاہِ الہی عَزَّوَجَلَّ سے مجھ کو حکم ہوا کہ تیرے پاس جاؤں اور تجھ کو بتاؤں کہ تو جو اللہ عَزَّوَجَلَّ کا ذکر کرتا ہے، وہی ہمارا جواب ہے۔ تیرے دل میں جو سوز و گداز پیدا ہوتا ہے، وہ ہمارا ہی تو پیدا کیا ہوا ہے۔ اور یہ ہمارا ہی کام ہے کہ تجھ کو ذکر اللہ میں مشغول کر دیا ہے، تیرے ہر ”یا اللہ“ کہنے میں ہماری سو (100) ”لَبَّيْكَ“ پوشیدہ ہیں۔“^(۲)

①..... رد المحتار، کتاب الصلاۃ، ۲/ ۲۸۱۔

②..... مثنوی مولانا رام، دفتر سوم، ص: ۳۲۔

ذِکْرِ اللّٰہ کا ذہن بنانے اور کرنے کے تیرہ (13) طریقے:

(1) ذِکْرِ اللّٰہ کے فضائل و فوائد کا مطالعہ کیجئے: چند فضائل یہ ہیں: ﴿ذِکْرِ اللّٰہ کرنے والا خشک جنگل میں سرسبز درخت کی طرح ہے۔﴾ ﴿ذِکْرِ اللّٰہ کرنے والا مجاہد کی طرح ہے۔﴾ ﴿رحمتِ الہی بندے کے ساتھ ہوتی ہے جب تک وہ اللّٰہ عَزَّوَجَلَّ کا ذکر کرتا رہتا ہے اور اس کے ہونٹ ذِکْرِ اللّٰہ سے ہلتے رہتے ہیں۔﴾ ﴿ذِکْرِ اللّٰہ سے بڑھ کر عذابِ الہی سے نجات دلانے والا عمل کوئی نہیں۔﴾ ﴿ذِکْرِ اللّٰہ کی کثرت کرنے والے کے لیے باغِ جنت میں آسودگی کی خوشخبری ہے۔﴾ ﴿سب سے افضل عمل ذِکْرِ اللّٰہ ہے۔﴾ ﴿صبح و شام ذِکْرِ اللّٰہ سے اپنی زبان کو تر رکھنے والا گناہوں سے پاک ہو جاتا ہے۔﴾ ﴿ذِکْرِ اللّٰہ کرنے والے کے تمام اُمور کو اللّٰہ عَزَّوَجَلَّ سنوار دیتا ہے، اُسے اپنی رحمت عطا فرماتا اور اپنا دوست بنا لیتا ہے۔﴾ (1)

(2) اجتماعی ذکر کے فضائل کا مطالعہ کیجئے: چند فضائل یہ ہیں: ﴿جو لوگ اللّٰہ عَزَّوَجَلَّ کا ذکر کرنے کے لیے جمع ہوتے ہیں، فرشتے انہیں گھیر لیتے اور رحمت انہیں ڈھانپ لیتی ہے اور اللّٰہ عَزَّوَجَلَّ فرشتوں کے سامنے ان کا چرچا کرتا ہے۔﴾ ﴿جو لوگ محض رضائے الہی کے لیے اللّٰہ عَزَّوَجَلَّ کا ذکر کرنے بیٹھتے ہیں تو آسمان سے ایک منادی ندا کرتا ہے کہ مغفرت یافتہ ہو کر لوٹ جاؤ تمہارے گناہ نیکیوں میں بدل دیے گئے ہیں۔﴾ ﴿جن گھروں میں اللّٰہ عَزَّوَجَلَّ کا ذکر ہوتا ہے اہل آسمان ان گھروں کو ایسے دیکھتے ہیں جیسے تم ستاروں کو دیکھتے ہو۔﴾ (2)

①..... احیاء العلوم، ۱/ ۸۸۸ ماخوذاً۔

②..... احیاء العلوم، ۱/ ۸۹۱ ماخوذاً۔

(3) ذِکْرُ اللّٰہِ والے اجتماعات میں شرکت کیجئے: اَلْحَمْدُ لِلّٰہِ عَزَّوَجَلَّ تبلیغِ قرآن

وسنت کی عالمگیر غیر سیاسی تحریک دعوتِ اسلامی کے تحت ہر جمعرات کو بعد نمازِ مغرب عالمی مدنی مرکز فیضانِ مدینہ باب المدینہ کراچی اور دنیا بھر کے مختلف مدنی مراکز و مساجد میں ہفتہ وار سنتوں بھرے اجتماعات منعقد کیے جاتے ہیں، اسی طرح گیارہویں شریف، بارہویں شریف، شبِ معراج، شبِ براءت اور رمضان المبارک میں تو تقریباً ہر رات ہی ذِکْرُ اللّٰہِ والے اجتماعات منعقد کیے جاتے ہیں، یہ تمام اجتماعات اللّٰہِ عَزَّوَجَلَّ اور اس کے حبیب صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کے ذکر پر مشتمل ہوتے ہیں، خود بھی ان میں شرکت کیجئے اور دوسروں کو بھی ترغیب دلائیے۔

(4) کَلِمَہ طَیْبَہ کے ذریعے ذِکْرُ اللّٰہِ کیجئے: احادیث مبارکہ میں اس کے بہت فضائل

بیان ہوئے ہیں، چند فضائل یہ ہیں: ﴿لَا اِلٰهَ اِلَّا اللّٰہُ﴾ پڑھنے والے کو قبر و حشر میں کوئی وحشت نہ ہوگی۔ ﴿جو شخص کامل وضو کر کے آسمان کی طرف نگاہ اٹھا کر کہے: "اَشْہَدُ اَنْ لَا اِلٰهَ اِلَّا اللّٰہُ وَحْدَہٗ لَا شَرِیْکَ لَہٗ وَاَشْہَدُ اَنَّ مُحَمَّدًا عَبْدُہٗ وَرَسُوْلُہٗ" تو اس کے لیے جنت کے آٹھوں دروازے کھول دیے جاتے ہیں جس سے چاہے داخل ہو جائے۔ ﴿جو شخص روزانہ 100 بار یہ کلمات پڑھتا ہے: "لَا اِلٰهَ اِلَّا اللّٰہُ وَحْدَہٗ لَا شَرِیْکَ لَہٗ لَہٗ الْبَلَدُکَ وَلَہٗ الْحَمْدُ وَہُوَ عَلٰی کُلِّ شَیْءٍ قَدِیْرٌ" تو اسے دس غلام آزاد کرنے کا ثواب ملتا ہے، اس کے نامہ اعمال میں 100 نیکیاں لکھی جاتی اور 100 گناہ مٹا دیے جاتے ہیں، وہ اس دن شام تک شیطان سے محفوظ رہتا ہے اور اس سے بڑھ کر کسی اور کا عمل نہیں ہوتا مگر یہ کہ کوئی شخص اس سے زیادہ کلمات پڑھے۔ ﴿سچے دل سے "لَا اِلٰهَ اِلَّا اللّٰہُ" پڑھنے والا

اگر زمین بھر گناہ لے کر آئے پھر بھی اللہ عَزَّوَجَلَّ اس کی مغفرت فرمادے گا۔ ﴿جس نے اخلاص کے ساتھ ”لَا إِلَهَ إِلَّا اللَّهُ“ کہا وہ داخل جنت ہوا۔^(۱)

(5) سُبْحَنَ اللّٰهُ، اَلْحَمْدُ لِلّٰهِ اور اللّٰهُ اَكْبَرُ وغیرہ اذکار پڑھیے: ان کے بھی احادیث میں بہت فضائل وارد ہوئے ہیں۔ چند فضائل یہ ہیں: ﴿جس نے ہر نماز کے بعد 33 بار سُبْحَنَ اللّٰهُ، 33 بار اَلْحَمْدُ لِلّٰهِ، 33 بار اللّٰهُ اَكْبَرُ کہا، پھر 100 کا عدد پورا کرنے کے لیے لَا إِلَهَ إِلَّا اللَّهُ لَا شَرِيكَ لَهُ لَهُ الْهُلْكُ وَلَهُ الْخُسْدُ وَهُوَ عَلَى كُلِّ شَيْءٍ قَدِيرٌ کہا تو اس کے گناہ معاف کر دیے جائیں گے، اگرچہ سمندر کے جھاگ کے برابر ہوں۔ ﴿جو ایک دن میں 100 بار سُبْحَنَ اللّٰهِ وَبِحَمْدِهِ پڑھتا ہے اس کے گناہ مٹا دیے جاتے ہیں اگرچہ سمندر کے جھاگ کے برابر ہوں۔ ﴿جب بندہ اَلْحَمْدُ لِلّٰهِ کہتا ہے تو یہ کلمہ زمین و آسمان کے درمیان کو بھر دیتا ہے، جب دوسری مرتبہ اَلْحَمْدُ لِلّٰهِ کہتا ہے تو ساتویں آسمان سے لے کر تحت الثریٰ کو بھر دیتا ہے اور جب تیسری مرتبہ اَلْحَمْدُ لِلّٰهِ کہتا ہے تو اللہ عَزَّوَجَلَّ ارشاد فرماتا ہے: ”سوال کرتے عطا کیا جائے گا۔“⁽²⁾

(6) اللہ تعالیٰ کی حمد اور رسول خدا کی نعمتیں پڑھیے: یہ بھی ذِکْرُ اللّٰهِ اور باعِثِ خَيْرِ و برکت ہے۔ اس سلسلے میں اعلیٰ حضرت امام اہلسنت مُجَبِّدِ دین و مِلّتِ پروانہ شمع رسالت مولانا شاہ امام احمد رضا خان عَلَیْہِ رَحْمَةُ الرَّحْمٰن کے منظوم کلام کا مجموعہ ”حدائقِ بخشش“ اور عاشقِ اعلیٰ حضرت امیرِ اہلسنت بانی دعوتِ اسلامی حضرت علامہ مولانا ابوبلال محمد الیاس

①..... احیاء العلوم، ۱/ ۸۹۳، ۸۹۴ ملخصاً۔

②..... احیاء العلوم، ۱/ ۸۹۶ ملخصاً۔

عطار قادری رضوی ضیائی دَامَتْ بَرَکَاتُہُمُ الْعَالِیَہ کے منظوم کلام کا مجموعہ ”وسائلِ بخشش“ کا مُطالعہ بہت مفید ہے۔

(7) بارگاہِ الہی میں توبہ و استغفار کیجئے: کہ یہ بھی ذکرِ اللہ کی ایک قسم ہے، قرآن و احادیث میں اس کی ترغیب دلائی گئی ہے، جو استغفار کی کثرت کرتا ہے اللہ عَزَّوَجَلَّ اس کی ہر پریشانی کو دور فرمائے گا، ہر تنگی سے اس کے لیے نجات کی راہ نکالے گا اور ایسی جگہ سے رِزق عطا فرمائے گا جہاں سے اسے گمان بھی نہ ہوگا۔ یوں توبہ و استغفار کیجئے: ”اَسْتَغْفِرُ اللہَ رَبِّیْ مِنْ کُلِّ ذَنْبٍ اَذْنَبْتُهُ عَمْدًا اَوْ خَطَا سِرًّا اَوْ عَلَانِیَّةً وَاَتُوبُ اِلَیْهِ مِنَ الذَّنْبِ الَّذِیْ اَعْلَمْتُ وَمِنَ الذَّنْبِ الَّذِیْ لَا اَعْلَمُ اِنَّکَ اَنْتَ عَلَّامُ الْغُیُوبِ وَسِتَّارُ الْعُیُوبِ وَغَفَّارُ الذُّنُوبِ وَلَا حَوْلَ وَلَا قُوَّةَ اِلَّا بِاللّٰهِ الْعَلِیِّ الْعَظِیْمِ یعنی میں اپنے رب اللہ عَزَّوَجَلَّ سے تمام گناہوں کی معافی مانگتا ہوں جو میں نے جان بوجھ کر کیے، یا غلطی سے کیے، چھپ کر کیے، یا علانیہ کیے اور میں اس کی بارگاہ میں ان تمام گناہوں سے بھی توبہ کرتا ہوں جنہیں میں جانتا ہوں اور ان گناہوں سے بھی جنہیں میں نہیں جانتا، اے اللہ عَزَّوَجَلَّ! بے شک تو غیبیوں کو جاننے والا اور عیبوں کو چھپانے والا اور گناہوں کو بخشنے والا ہے اور نیکی کرنے کی قوت اور گناہوں سے بچنے کی طاقت نہیں مگر اللہ عَزَّوَجَلَّ کی طرف سے جو بہت بلند عظمت والا ہے۔“

(8) بارگاہِ الہی میں دعا کیجئے: دعا بھی ذکرِ اللہ کی ایک قسم ہے، دُعا عبادت کا مغز ہے، بارگاہِ الہی میں دعا سے بڑھ کر کوئی چیز نہیں، دعا سے یا تو بندے کا گناہ معاف کر دیا جاتا ہے یا اسے بھلائی عطا کر دی جاتی ہے یا اس کے لیے بھلائی جمع کر دی جاتی ہے۔ دعا کے فضائل، آداب دعا، دعا کی قبولیت کے اسباب، دعا کی قبولیت کے اوقات، دعا کی

قبولیت کے مقامات، دعا کی قبولیت کے الفاظ، دعا مانگنے میں ممنوعہ الفاظ و دیگر تفصیل معلومات کے لیے مکتبہ المدینہ کی مطبوعہ ۳۲۱ صفحات پر مشتمل کتاب ”فضائل دعا“ اور ۱۱۳۰ صفحات پر مشتمل کتاب ”احیاء العلوم“ جلد اول کا مطالعہ بہت مفید ہے۔

(9) جسمانی اعضاء کے ذریعے ذکر اللہ کیجئے: جسمانی اعضاء سے ذکر کرنے کا طریقہ یہ ہے کہ تمام فرض نمازوں، واجبات و نوافل کی اچھے طریقے سے ادائیگی کیجئے کہ نماز ذکر بالجوارح یعنی اعضاء کے ساتھ اللہ عزوجل کا ذکر کرنے پر مشتمل ہے، زکوٰۃ ادا کیجئے، فرض روزے رکھیے، استطاعت ہونے کی صورت میں حج کی ادائیگی کیجئے، نیکیاں کیجئے، اپنے آپ کو تمام ظاہری و باطنی گناہوں سے بچائیے، یہ تمام امور بھی ذکر اللہ میں شامل ہیں۔

(10) تلاوت قرآن کیجئے: تلاوت قرآن اللہ عزوجل کا بہترین ذکر ہے، تلاوت کے بے شمار فضائل قرآن و احادیث میں بیان فرمائے گئے ہیں، چند فضائل یہ ہیں: ﴿اس اُمّت کی افضل عبادت تلاوت قرآن ہے۔﴾ تم میں سے بہتر وہ ہے جو قرآن سیکھے اور سکھائے۔ ﴿حدیث قدسی میں ارشاد ہوتا ہے: جسے تلاوت قرآن نے مجھ سے مانگنے اور سوال کرنے سے مشغول رکھا میں اسے شکر گزاروں کے ثواب سے افضل عطا فرماؤں گا۔﴾ دلوں کو بھی زنگ لگ جاتا ہے جس طرح لوہے کو زنگ لگ جاتا ہے، دلوں کی صفائی تلاوت قرآن اور موت کی یاد سے ہوگی۔ ﴿قرآن پاک پڑھو بے شک تمہیں اس کے ہر حرف کے بدلے دس نیکیاں دی جائیں گی میں یہ نہیں کہتا کہ ”آلہ“ ایک حرف ہے بلکہ الف ایک حرف لام ایک حرف اور میم ایک حرف ہے۔﴾ قرآن پاک کی ہر آیت

مبارکہ، جنت کا ایک درجہ اور تمہارے گھروں کا چراغ ہے۔^(۱)

(۱۱) ذکرِ صالحین کے ذریعے بالواسطہ ذِکْرِ اللہ کیجئے: انبیائے کرام عَلَیْہِمُ الصَّلٰوۃُ

وَالسَّلَامُ خُصُوصاً اِمَامُ الْاَنْبِیَاءِ، نَبِیُّ الْاَنْبِیَاءِ حضرت محمد مُصْطَفٰی صَلَّی اللہُ تَعَالٰی عَلَیْہِ وَاٰلِہٖ وَسَلَّم،

خُلَفَآءِ رَاشِدِیْنَ، عَشْرَہٗ مُبَشَّرَہٗ صَحَابَہٗ کَرَامَ عَلَیْہِمُ الرِّضْوَانُ، اہلِ بَیْتِ اطہار، اَزْوَاجِ مُطہَّرَات،

دیگر صحابہ کرام عَلَیْہِمُ الرِّضْوَانُ، تابعین، تبع تابعین، ائمہ مجتہدین، حضور داتا گنج بخش، حضور

غوثِ پاک، خواجہ غریب نواز و دیگر تمام بزرگانِ دین رَحِمَہُمُ اللہُ تَعَالٰی عَلَیْہِمُ اَجْمَعِیْنَ کا ذکر بھی

بالواسطہ اللہ عَزَّوَجَلَّ ہی کا ذکر ہے، اس سلسلے میں مکتبۃ المدینہ کی مطبوعہ ان کُتُب کا مُطَالَعہ

بہت مفید ہے: عجائب القرآن مَعَ غَرَابِ القرآن، سیرتِ مُصْطَفٰی، فیضانِ صِدِّیقِ اکبر،

فیضانِ فاروقِ اعظم، صحابہ کرام کا عشقِ رسول، کراماتِ صحابہ، ائمہاتِ المؤمنین۔ وغیرہ وغیرہ

(۱۲) روزانہ کچھ نہ کچھ اُوراد و وظائف پڑھنے کی عادت بنائیے: روزانہ کچھ نہ کچھ

اُوراد پڑھنا بھی ذِکْرِ اللہ کی ایک صورت ہے اور اس کی بھی بہت ترغیب دلائی گئی ہے،

مختلف نمازوں کے اُوراد و وظائف کی تفصیلی معلومات کے لیے مکتبۃ المدینہ کی مطبوعہ ان

کُتُب کا مُطَالَعہ بہت مفید ہے: قُوْتُ الْقُلُوب، جلد اول، احیاء العلوم، جلد اول۔ اَلْحَمْدُ

لِللہ عَزَّوَجَلَّ شیخِ طریقتِ امیرِ اہلسنت بانی دعوتِ اسلامی حضرت عَلَّامہ مولانا ابوبلال محمد الیاس

عطاردادری رضوی ضیائی دَامَتْ بَرَکَاتُہُمُ الْعَالِیَہ نے شجرہ قادریہ رضویہ عطاریہ میں بھی اپنے

مُریدین و طالبین کے لیے مختلف اوقات و مختلف نمازوں کے کئی وظائف ذکر فرمائے ہیں،

آپ بھی اُن وظائف کو اپنے معمولات میں شامل کر کے کثیر ثواب کمائیے۔

①..... احیاء العلوم، ۱/ ۸۲۳ تا ۸۲۵ ماخوذ۔

(13) درودِ پاک کی کثرت کیجئے: درودِ پاک بھی نہایت افضل ذکر ہے، خود اللہ عَزَّوَجَلَّ

نے قرآنِ پاک میں درود و سلام کا حکم ارشاد فرمایا ہے، کثیر احادیثِ مبارکہ میں حضور نبی
رحمت شَفِیعِ اُمّتِ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے درودِ پاک کے فضائل بیان فرمائے ہیں،
درودِ پاک پڑھنے والے کو دنیا و آخرت کی بے شمار بھلائیاں عطا کر دی جاتی ہیں، درود
شریف پڑھنے والے کو تمام اوراد و وظائف سے کفایت کر دی جاتی ہے، کل بروزِ قیامت
اسے شفاعت نصیب ہوگی، جنت میں داخلہ نصیب ہوگا۔ مزید فضائل کے لیے حُجَّۃُ الاسلام
حضرت سَیِّدُنا امام محمد غزالی عَلَیْہِ رَحْمَةُ اللہِ التَّوَالِی کی مایہ ناز تصنیف ”احیاء العلوم“ جلد اول، صفحہ
۹۲۴ کا مطالعہ کیجئے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(21) ... راہِ خدا میں خرچ کرنا

راہِ خدا میں خرچ کرنے کی تعریف:

اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی رضا اور اجر و ثواب کے لیے
اپنے گھر والوں، رشتہ داروں، شرعی فقیروں، مسکینوں، یتیموں، مسافروں، غریبوں و دیگر
مسلمانوں پر اور ہر جائز و نیک کام یا نیک جگہوں میں حلال و جائز مال خرچ کرنا ”راہِ خدا
میں خرچ کرنا“ کہلاتا ہے۔

آیتِ مبارکہ:

اللہ عَزَّوَجَلَّ قرآن مجید میں ارشاد فرماتا ہے: ﴿يَا أَيُّهَا الَّذِينَ آمَنُوا أَنْفِقُوا مِمَّا

رَزَقْنَكُمْ﴾ (پ ۳، البقرہ: ۲۵۴) ترجمہ کنز الایمان: ”اے ایمان والو! اللہ کی راہ میں ہمارے

دیئے میں سے خرچ کرو۔“

(حدیث مبارکہ) راہِ خدا میں خرچ کرنے والا قابلِ رشک ہے:

حضرت سیدنا سالم رَضِیَ اللہُ تَعَالٰی عَنْہُ اپنے والد سے روایت کرتے ہیں کہ حضور نبی رحمت شَفِیعِ اُمّتِ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”حَسَد (یعنی رشک) نہیں مگر فقط دو آدمیوں کے معاملے میں: پہلا وہ شخص جسے اللہ عَزَّوَجَلَّ نے قرآن عطا فرمایا اور وہ دن رات اس کے ساتھ قائم رہے۔ دوسرا وہ شخص جسے اللہ عَزَّوَجَلَّ نے مال عطا فرمایا اور وہ دن رات (راہِ خدا میں) خرچ کرتا رہے۔“ (۱)

راہِ خدا میں خرچ کرنے کا حکم:

راہِ خدا میں اپنا جائز اور حلال مال خرچ کرنا بعض صورتوں میں فرض، بعض میں واجب اور بعض میں مُسْتَحَب ہے۔

23 حکایت سیدنا صدیق اکبر کا راہِ خدا میں مال خرچ کرنا:

دعوتِ اسلامی کے اشاعتی ادارے مکتبۃ المدینہ کی مطبوعہ ۷۲۳ صفحات پر مشتمل کتاب ”فیضانِ صدیق اکبر“ صفحہ ۲۶۹ سے صحابہ کرام عَلَیْہِمُ الرِّضْوَانُ کے راہِ خدا میں خرچ کرنے کے حوالے سے ایک اقتباس پیش خدمت ہے: غزوہٗ تبوک کے موقع پر اللہ عَزَّوَجَلَّ کے محبوب دانائے غیوب صَلَّی اللہُ تَعَالٰی عَلَیْہِ وَاٰلِہٖ وَسَلَّم نے صحابہ کرام عَلَیْہِمُ الرِّضْوَانُ کو راہِ خدا میں خرچ کرنے کی ترغیب دلاتے ہوئے ارشاد فرمایا: ”اپنا مال راہِ خدا میں جہاد کے لیے صدقہ کرو۔“ اس فرمانِ عالیشان کی تکمیل میں صحابہ کرام عَلَیْہِمُ الرِّضْوَانُ نے حَسْبِ توفیق اپنا

①.....مسلم، کتاب صلاة المسافرين، باب فضل من يقوم بالقرآن۔۔۔ الخ، ص ۷۰، حدیث: ۸۱۵۔

اپنا مال راہِ خدا میں تَصَدَّق کیا۔ امیر المؤمنین حضرت سَیدنا عُثمان غنی رَضِیَ اللہُ تَعَالٰی عَنْہُ نے دس ہزار مجاہدین کا ساز و سامان تَصَدَّق کیا اور دس ہزار دینار خرچ کیے، اس کے علاوہ نو سو اونٹ اور سو گھوڑے مع ساز و سامان فرمانِ حبیبِ خُدا صَلَّی اللہُ تَعَالٰی عَلَیْہِ وَاٰلِہٖ وَسَلَّم پر لیکر کہتے ہوئے بارگاہِ رسالت میں پیش کر دیے۔ امیر المؤمنین حضرت سَیدنا عمر فاروقِ اعظم رَضِیَ اللہُ تَعَالٰی عَنْہُ فرماتے ہیں: ”میرے پاس بھی مال تھا، میں نے سوچا کہ حضرت سَیدنا ابوبکر صدیق رَضِیَ اللہُ تَعَالٰی عَنْہُ ہر دفعہ ان معاملات میں مجھ سے سبقت لے جاتے ہیں، اس بار زیادہ سے زیادہ مال صدقہ کر کے ان سے سبقت لے جاؤں گا۔“ چنانچہ وہ گھر گئے اور گھر کا سارا مال اکٹھا کیا، اس کے دو حصے کیے، ایک گھر والوں کے لیے چھوڑا اور دوسرا حصہ لے کر بارگاہِ رسالت میں پیش کر دیا۔ سرکارِ نامدار مدینے کے تاجدار صَلَّی اللہُ تَعَالٰی عَلَیْہِ وَاٰلِہٖ وَسَلَّم نے اِسْتَفْسار فرمایا: ”اے عمر! گھر والوں کے لیے کیا چھوڑ کے آئے ہو؟“ عرض کیا: ”یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! آدھا مال گھر والوں کے لیے چھوڑ آیا ہوں۔“ اتنے میں عاشقِ اکبر، یارِ غارِ مُصطفیٰ حضرت سَیدنا ابوبکر صدیق رَضِیَ اللہُ تَعَالٰی عَنْہُ اپنا مال لے کر بارگاہِ رسالت میں اس طرح حاضر ہوئے کہ آپ رَضِیَ اللہُ تَعَالٰی عَنْہُ نے ایک بالکل سادہ سی قبا پہنی ہوئی تھی، جس پر بَبُول کے کانٹوں کے بٹن لگائے ہوئے ہیں۔ اللہ عَزَّوَجَلَّ کے محبوب دانا نے غیوبِ صَلَّی اللہُ تَعَالٰی عَلَیْہِ وَاٰلِہٖ وَسَلَّم آپ کو دیکھ کر بہت خوش ہوئے اور استفسار فرمایا: ”اے ابوبکر! گھر والوں کے لیے کیا چھوڑ کر آئے ہو؟“ بس محبوب کا یہ پوچھنا تھا کہ گویا عاشقِ صادق کا دلِ عشق و محبت کی مہک سے جُھوم اٹھا، فوراً ہی سمجھ گئے کہ بات کچھ اور ہے، کیونکہ محبوب تو جانتا ہے کہ میرے عاشقِ صادق نے تو اس

وقت بھی اپنی جان، مال، آل اولاد سب کچھ قربان کر دیا تھا جب مکہ مکرمہ میں حمایت کرنے والے نہ ہونے کے برابر تھے بلکہ اکثر لوگ جانی دشمن بن گئے تھے اور محبوب کے کلام کو کیوں نہ سمجھتے کہ یہ تو وہ عاشق تھے جو ہر وقت اس موقع کی تلاش میں رہتے تھے کہ بس محبوب فرمائیں! سب کچھ قدموں میں لا کر قربان کر دیں، گویا:

کیا پیش کریں جاناں کیا چیز ہماری ہے

یہ دل بھی تمہارا ہے یہ جاں بھی تمہاری ہے

یہ تو وہ عاشق صادق تھے، جنہوں نے کبھی اپنے مال کو اپنا سمجھا ہی نہیں، بلکہ جو کچھ ان کے پاس ہوتا اسے محبوب کی عطا سمجھتے اور کیوں نہ سمجھتے کہ:

میں تو مالک ہی کہوں گا کہ ہو مالک کے حبیب

یعنی محبوب و محب میں نہیں میرا تیرا

سَيِّدُنَا صَدِّيقِ الْاَكْبَرِ رَضِيَ اللهُ تَعَالَى عَنْهُ فوراً سمجھ گئے کہ محبوب کی چاہت کچھ اور ہے، غالباً محبوب یہ کہنا چاہتے ہیں کہ اے میرے عاشق! میں تو تیرے عشق کو جانتا ہوں، آج دنیا کو بتادے کہ عشق کسے کہتے ہیں، بس آپ رَضِيَ اللهُ تَعَالَى عَنْهُ نے محبت بھرے لہجے میں یوں عرض کیا: ”يَا رَسُولَ اللَّهِ! اَبَقَيْتُ لَهُمُ اللَّهُ وَرَسُولُهُ يَعْنِي اے اللہ عَزَّوَجَلَّ کے رسول صَلَّی اللہُ تَعَالَى عَلَیْہِ وَاٰلِہٖ وَسَلَّم! میں اپنے گھر کا سارا مال لے کر آپ کی بارگاہ میں حاضر ہو گیا ہوں اور گھر والوں کے لیے اللہ اور اُس کا رسول ہی کافی ہے۔“ حضرت سَيِّدُنَا عُمَرُ فاروقِ اعظم رَضِيَ اللهُ تَعَالَى عَنْہُ یہ منظر دیکھ کر حیران رہ گئے اور کہنے لگے: ”میں کبھی بھی ابو بکر صدیق سے آگے نہیں بڑھ سکتا۔“

پروانے کو چراغ تو بلبل کو پھول بس
صدیق کے لیے ہے خدا اور رسول بس
راہِ خدا میں خرچ کا ذہن بنانے اور خرچ کرنے کے چودہ (۱۴) طریقے:

- (۱) راہِ خدا میں خرچ کرنے کے دُنیوی و اُخروی فوائد پیش نظر رکھیے: راہِ خدا میں مسلمانوں پر اپنے پاکیزہ مال سے صدقہ و خیرات کر کے خرچ کرنے والوں کے لیے اعلیٰ حضرت امام اہلسنت مولانا شاہ احمد رضا خان عَلَیْہِ رَحْمَةُ الرَّحْمٰن نے احادیثِ مبارکہ سے تقریباً ۲۵ فوائد ذکر فرمائے ہیں: (۱) اللہ عَزَّوَجَلَّ کے حکم سے بُری موت سے بچیں گے، ستر دروازے بُری موت کے بند ہوں گے۔ (۲) عمریں زیادہ ہوں گی۔ (۳) اُن کی گنتی (تعداد) بڑھے گی۔ (۴) رِزق میں وسعت مال کی کثرت ہوگی، اس کی عادت سے کبھی محتاج نہ ہوں گے۔ (۵) خیر و برکت پائیں گے۔ (۶) آفتیں بلائیں دُور ہوں گی، بُری قضا ٹلے گی، ستر دروازے بُرائی کے بند ہوں گے، ستر قسم کی بلا دور ہوگی۔ (۷) اُن کے شہر آباد ہوں گے۔ (۸) شیکستہ حالی دُور ہوگی۔ (۹) خوفِ اندیشہ زائل اور اطمینانِ خاطر حاصل ہوگا۔ (۱۰) مددِ الہی شامل ہوگی۔ (۱۱) رحمتِ الہی اُن کے لیے واجب ہوگی۔ (۱۲) ملائکہ اُن پر درود (دعائے رحمت) بھیجیں گے۔ (۱۳) رضائے الہی کے کام کریں گے۔ (۱۴) غضبِ الہی اُن پر سے زائل ہوگا۔ (۱۵) اُن کے گناہ بخشے جائیں گے، مَغْفِرَت اُن کے لیے واجب ہوگی، اُن کے گناہوں کی آگ بجھ جائے گی۔ (۱۶) خدمتِ اہلِ دین میں صدقہ سے بڑھ کر ثواب پائیں گے۔ (۱۷) غلام آزاد کرنے سے زیادہ اجر لیں گے۔ (۱۸) اُن کے ٹیڑھے کام درست ہوں گے۔ (۱۹) آپس میں محبتیں بڑھیں

گی جو ہر خیر و خوبی کی شے (یعنی ان کے پیچھے پیچھے چلنے والی) ہیں۔ (۲۰) تھوڑے خرچ میں بہت کا پیٹ بھرے گا کہ تنہا کھاتے تو ڈبل خرچ آتا۔ (۲۱) اللہ عَزَّوَجَلَّ کے حضور درجے بلند ہوں گے۔ (۲۲) مولیٰ تبارک و تعالیٰ ملائکہ سے اُن کے ساتھ مُباہات (فخر) فرمائے گا۔ (۲۳) روزِ قیامت دوزخ سے امان میں رہیں گے، آتش دوزخ اُن پر حرام ہوگی۔ (۲۴) آخرت میں احسانِ الہی سے بہرہ مند ہوں گے کہ نہایت مقاصد و غایتِ مرادات (مقصدوں و مُرادوں کی انتہا و انجام) ہے۔ (۲۵) خدا نے چاہا تو اُس مبارک گروہ میں شامل ہوں گے جو حضور پُر نور سید عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی نَعْلِ اَقْدَس کے تَصَدُّق میں سب سے پہلے جنت میں داخل ہوگا۔ (۱)

(۲) بُزُرگانِ دین کے واقعات کا مطالعہ کیجئے: بندہ جب بُزُرگانِ دین رَحِمَہُمُ اللہُ الْبَرِّین کے واقعات کا مطالعہ کرے گا کہ وہ کیسے راہِ خدا میں خرچ کرتے تھے تو اُسے بھی راہِ خدا میں خرچ کرنے کا جذبہ نصیب ہوگا، اس کے لیے حُجَّۃُ الْاِسْلَام حضرت سَیِّدُنا امام محمد غزالی عَلَیْہِ رَحْمَۃُ اللہِ الْوَالِی کی مایہ ناز تصنیف ”احیاء العلوم“ جلد سوم، ص ۷۴۱ (مطبوعہ مکتبۃ المدینہ) سے مطالعہ بہت مفید ہے۔

(۳) بُخْلِ کی مَدَمَّت، اَسباب اور علاج کا مطالعہ کیجئے: راہِ خدا میں خرچ نہ کرنے کا ایک سبب بُخْلِ (کنجوسی) بھی ہے، جب بندہ بُخْلِ کی مَدَمَّت، اَسباب اور اُن کے علاج کا مطالعہ کرے گا تو بُخْلِ سے بچنا آسان ہو جائے گا اور اُسے راہِ خدا میں خرچ کرنے کا جذبہ نصیب ہوگا۔ اس کے لیے مکتبۃ المدینہ کی مطبوعہ ان کتب کا مطالعہ بہت مفید ہے: احیاء العلوم، جلد سوم، باطنی

بیاریوں کی معلومات، ص ۱۲۸، جہنم میں لے جانے والے اعمال۔ وغیرہ وغیرہ

(۴) والدین کے ساتھ حُسنِ سلوک کرتے ہوئے راہِ خدا میں خرچ کیجئے: والدین پر

خرچ کرنے کا حکم خود قرآن پاک میں دیا گیا ہے، چنانچہ سورہ بقرہ میں ارشاد ہوتا ہے:

﴿يَسْأَلُونَكَ مَاذَا يُنْفِقُونَ ۖ قُلْ مَا أَنْفَقْتُ مِنْ خَيْرٍ فَلِلَّهِ الدِّينُ وَ

الْأَقْرَبِينَ وَالْيَتَامَىٰ وَالْمَسْكِينِ وَابْنِ السَّبِيلِ ۗ﴾ (پ ۲، البقرہ: ۲۱۵) ترجمہ

کنز الایمان: ”تم سے پوچھتے ہیں کیا خرچ کریں تم فرماؤ جو کچھ مال نیکی میں خرچ کرو تو وہ

ماں باپ اور قریب کے رشتہ داروں اور یتیموں اور محتاجوں اور راہ گیر کے لئے ہے۔“

(۵) اپنے رشتہ داروں کے ساتھ صلہ رحمی کرتے ہوئے راہِ خدا میں خرچ کیجئے: صلہ

رحمی کا حکم بھی خود رب تعالیٰ نے قرآن پاک میں ارشاد فرمایا ہے جیسا کہ مذکورہ آیت

مبارکہ گزری۔ نیز احادیث مبارکہ میں بھی اس کے بہت فضائل بیان فرمائے گئے ہیں۔

صدقہ کرنے اور رشتہ داروں کے ساتھ صلہ رحمی کرنے سے رزق میں وسعت اور عمر میں

اضافہ ہوتا ہے۔ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”جو چاہتا ہے کہ اس کے

رزق میں وسعت، مال میں برکت ہو وہ اپنے رشتہ داروں سے نیک سلوک کرے۔“ (۱)

ایک اور مقام پر ارشاد فرمایا: ”بے شک صدقہ اور صلہ رحمی ان دونوں سے اللہ عَزَّوَجَلَّ عمر

بڑھاتا ہے اور بُری موت کو دفع کرتا ہے اور مکروہ اور اندیشہ کو دور کرتا ہے۔“ (۲)

(۶) اپنے اہل و عیال کی کفالت کر کے راہِ خدا میں خرچ کیجئے: اہل خانہ پر خرچ

①..... بخاری، کتاب الادب، باب من یسطلہ فی الرزق۔ الخ، ۹/۲، حدیث: ۵۹۸۵۔

②..... مسند ابی یعلیٰ، مسند انس بن مالک، ۳/۳۹۷، حدیث: ۴۰۹۰۔

کرنے کے احادیث مبارکہ میں بہت فضائل بیان فرمائے گئے ہیں۔ ﴿جو ثواب کی نیت سے اپنے اہل خانہ پر خرچ کرے تو یہ بھی صدقہ ہے۔﴾ ﴿بندے کے میزان میں سب سے پہلے اہل و عیال پر خرچ کیے گئے مال کو رکھا جائے گا۔﴾ ﴿سب سے افضل دینار وہ ہے جسے بندہ اپنے گھر والوں پر خرچ کرے۔﴾^(۱)

(۷) یتیموں مسکینوں سے حُسنِ سلوک کر کے راہِ خدا میں خرچ کیجئے: فرمانِ مصطفیٰ صَلَّی

اللہُ تَعَالٰی عَلَیْہِ وَاٰلِہٖ وَسَلَّم ہے: ”میں اور یتیم کی کفالت کرنے والا جنت میں ایسے (شہادت کی انگلی اور بیچ والی انگلی کی طرح) اکٹھے ہوں گے۔“^(۲) ایک اور حدیث پاک میں فرمایا: ”بیوہ اور مسکین کی امداد و خبر گیری کرنے والا اللہ عَزَّوَجَلَّ کی راہ میں جہاد کرنے والے کی طرح ہے۔“^(۳)

(۸) ایصالِ ثواب کر کے راہِ خدا میں خرچ کیجئے: ایصالِ ثواب بھی راہِ خدا میں خرچ

کرنے کا ایک بہترین مَصْرُف ہے۔ حضرت سَیِّدُنا سَعْدُ بنِ عُبَادہ رَضِیَ اللہُ تَعَالٰی عَنْہُ کی والدہ کا انتقال ہو گیا تو انہوں نے بارگاہِ رسالت میں عرض کی: ”سَعْد کی ماں کا انتقال ہو گیا (میں ایصالِ ثواب کے لیے کچھ صدقہ کرنا چاہتا ہوں) تو کون سا صدقہ افضل ہے؟“ ارشاد فرمایا: ”پانی۔“ انہوں نے ایک کنواں کھدوا دیا اور کہا: ”یہ اُمّ سعد کے لیے ہے۔“^(۴) (یعنی اس کا ثواب میری ماں کو پہنچے۔) ایصالِ ثواب کے لیے خرچ کرنے کی مختلف صورتیں ہو سکتی ہیں: ﴿اپنے مَرَحُومین کی ارواح کے لیے کسی بھی نیک اور جائز کام میں خرچ کرنا﴾ ﴿مسجد

①..... فیضانِ ریاض الصالحین، ۱/۸۶۔

②..... بخاری، کتاب الادب، باب فضل من یعول یتیم، ۴/۱۰۱، حدیث: ۶۰۰۵۔

③..... بخاری، کتاب الادب، باب الساعی علی المسکین، ۴/۱۰۲، حدیث: ۶۰۰۷۔

④..... ابوداؤد، کتاب الزکاة، باب فی فضل سفی الماء، ۲/۱۸۰، حدیث: ۱۶۸۱۔

میں پیسے دے دینا * مدرسۃ المدینہ، جامعۃ المدینہ وغیرہ میں پیسے دے دینا * گھر میں فاتحہ خوانی * بارہویں شریف * گیارہویں شریف * رجب میں کونڈے * گھریا علاقے میں اجتماع ذکر و نعت * بُزرگانِ دین کے اعراس * گھر میں قرآن خوانی * غریبوں، یتیموں، مسکینوں، ناداروں میں کھانا تقسیم کرنا * کسی بیوہ و مجبور کی مدد * مسافروں کی خیر خواہی * مدنی قافلے میں سفر کرنا یا کسی کو سفر کروا دینا * دینی کتب و رسائل خرید کر وقف کر دینا * کسی بیمار کا علاج کروا دینا وغیرہ وغیرہ۔ یہ تمام ایصالِ ثواب کی مختلف صورتیں ہیں، ان میں خرچ کرنا راہِ خدا میں ہی خرچ کرنا ہے۔

(9) صدقہ و خیرات کر کے راہِ خدا میں خرچ کیجئے: مطلق صدقہ و خیرات کر کے راہِ خدا میں خرچ کیجئے: کہ اس کے کثیر فضائل و فوائد احادیثِ مبارکہ میں بیان فرمائے گئے ہیں، تین فرامینِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم پیشِ خدمت ہیں: * ”صدقہ دیا کرو بے شک صدقہ تمہارے لیے جہنم سے بچاؤ کا ایک ذریعہ ہے۔“ (1) * ”صدقہ بُری موت سے بچاتا ہے اور نیکی عمر بڑھاتی ہے۔“ (2) * ”صدقہ بُرائی کے ستر دروازے بند کرتا ہے۔“ (3)

(10) خفیہ طور پر صدقہ کر کے راہِ خدا میں خرچ کیجئے: چھپا کر راہِ خدا میں خرچ کرنے کی ترغیب خود قرآنِ پاک میں دلائی گئی ہے، چنانچہ ارشاد ہوتا ہے: ﴿اِنْ تُبْدُوا الصَّدَقَاتِ فَنِعِمَّا هِيَ ۚ وَاِنْ تُخْفُوْهَا وَتُؤْتُوْهَا الْفُقَرَاءَ فَهِيَ خَيْرٌ لَّكُمْ ط وَیُكَفِّرُ عَنْکُمْ مِّنْ سَیِّئَاتِکُمْ ط﴾ (پ ۳، البقرہ: ۲۷۱) ترجمہ: کنز الایمان: ”اگر خیرات

①..... شعب الایمان، باب فی الزکاۃ، فصل فی التحریص علی صدقۃ التطوع، ۳/۲۱۴، حدیث: ۳۳۵۵۔

②..... مسند امام احمد، حدیث وافع بن مکیث، ۵/۲۲۱، حدیث: ۱۶۰۷۹۔

③..... معجم کبیر، ۲/۲۷۴، حدیث: ۴۴۰۲۔

علائیہ دو تو وہ کیا ہی اچھی بات ہے اور اگر چھپا کر فقیروں کو دویہ تمہارے لئے سب سے بہتر ہے اور اس میں تمہارے کچھ گناہ گھٹیں گے۔“ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”بے شک مخفی صدقہ رب تعالیٰ کے غضب کو بجھاتا ہے۔“ (1)

(11) کھانا کھلا کر، پانی پلا کر راہِ خدا میں خرچ کیجئے: فرمانِ مصطفیٰ صَلَّی اللہُ تَعَالٰی عَلَیْہِ

وَاٰلِہٖ وَسَلَّم ہے: ”جو اپنے (مسلمان) بھائی کو روٹی کھلائے یہاں تک کہ اُس کا پیٹ بھر جائے اور اُسے پانی پلائے یہاں تک کہ اُس کی پیاس بُجھ جائے تو اللہ تعالیٰ اُسے دوزخ سے ایسی سات خندقوں کے برابر دور کر دے گا جن میں سے ہر دو خندقوں کے درمیان پانچ سو سال کا فاصلہ ہو۔“ (2)

(12) قرض دے کر راہِ خدا میں خرچ کیجئے: قرض دینا بھی راہِ خدا میں صدقہ کرنے

اور خرچ کرنے جیسا ہے بلکہ قرض کا کئی گناہ اجر دیا جاتا ہے۔ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”شبِ معراج میں نے جنت کے دروازے پر لکھا دیکھا: صدقہ دس گنا اور قرض اٹھارہ گنا (زیادہ اجر رکھتا) ہے۔“ (3)

(13) تنگ دست پر آسانی کر کے راہِ خدا میں خرچ کیجئے: تنگ دست پر آسانی کرنے

سے اجر و ثواب کی امید ہے۔ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”جو کسی تنگ دست پر آسانی کرے تو اللہ عَزَّوَجَلَّ دنیا و آخرت میں اُس پر آسانی فرمائے گا۔“ (4)

①.....معجم کبیر، ۱۹/۴۲۱، حدیث: ۱۰۱۸۔

②.....مسند درک حاکم، کتاب الاطعمۃ، باب فضیلة اطعام الطعام، ۵/۱۷۸، حدیث: ۷۶۵۴۔

③.....ابن ماجہ، کتاب الصدقات، باب القرض، ۳/۱۵۴، حدیث: ۲۴۳۱۔

④.....ابن ماجہ، کتاب الصدقات، باب انظار المعسر، ۳/۱۴۶، حدیث: ۲۴۱۷۔

(14) مسجد تعمیر کر کے راہِ خدا میں خرچ کیجئے: تعمیر مسجد میں خرچ کی بھی بہت فضیلت

ہے۔ فرمانِ مُصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”جو اللہ عَزَّوَجَلَّ کی رضا کے لیے مسجد بنائے گا تو اللہ عَزَّوَجَلَّ اس کے لیے جنت میں گھر بنائے گا۔“^(۱) اسی طرح مدرسے یا کسی بھی دینی عمارت وغیرہ کی تعمیر میں خرچ کرنا بھی راہِ خدا میں ہی خرچ کرنا ہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(22) ... اللہ کی رضا پر راضی رہنا

اللہ کی رضا پر راضی رہنے کی تعریف:

خوشی، غمی، راحت، تکلیف، نعمت ملنے، نہ ملنے، الغرض ہر اچھی بُری حالت یا تقدیر پر اس طرح راضی رہنا، خوش ہونا یا صبر کرنا کہ اس میں کسی قسم کا کوئی شکوہ یا واویلا وغیرہ نہ ہو ”اللہ عَزَّوَجَلَّ کی رضا پر راضی رہنا“ کہلاتا ہے۔

رضا سے متعلق مختلف صورتیں:

❖ دعا مانگنا، گناہوں سے نفرت کرنا، گناہوں سے بچنے کی دعا کرنا، مغفرت طلب کرنا، گناہ کے مُرتکب سے ناراض ہونا، اسبابِ گناہ کو برا جاننا، اس پر راضی نہ ہونا، امر بالمعروف ونہی عن المنکر کے ذریعے اس کو ختم کرنے کی کوشش کرنا، گناہوں والی سرزمین سے بھاگنا اور اس کی مذمت کرنا، دین پر مُعَاوَنَت کرنے والے اسباب کو اختیار کرنا، یہ تمام اُمور رضا کے خلاف نہیں۔ ❖ شکوہ کے طور پر مصیبت کا اظہار کرنا، دل سے اللہ عَزَّوَجَلَّ پر ناراض ہونا، کھانے کی اشیاء کو بُرا کہنا اور ان میں عیب نکالنا، یہ تمام اُمور رضا

①..... بخاری، کتاب الصلاة، باب من بنی مسجد، ۱/۱۷۱، حدیث: ۴۵۰۔

کے خلاف ہیں۔ ﴿اس طرح کہنا کہ ”فقر آزمائش ہے، اہل و عیال غم اور تھکاوٹ کا باعث ہیں، پیشہ اختیار کرنا تکلیف اور مشقت ہے۔“ یہ تمام باتیں رضا میں خلل ڈالتی ہیں بلکہ بندے کو چاہیے کہ وہ تدبیر اور مملکت کو اس کے مدبر اور مالک کے سپرد کر دے اور وہ کہے جو امیر المؤمنین حضرت سیدنا عمر فاروق اعظم رَضِيَ اللهُ تَعَالَى عَنْهُ نے فرمایا تھا کہ: ”مجھے کوئی پرواہ نہیں کہ تو نگری (مالداری) کی حالت میں صبح کروں یا فقر کی حالت میں کیونکہ میں نہیں جانتا کہ ان دونوں میں سے میرے لیے کونسی حالت بہتر ہے۔“ (۱)

آیت مبارکہ:

﴿اللَّهُ عَزَّوَجَلَّ قرآن مجید میں ارشاد فرماتا ہے: ﴿رَضِيَ اللَّهُ عَنْهُمْ وَرَضُوا عَنْهُ ط ذَلِكِ الْفَوْزُ الْعَظِيمُ ۝﴾ (پ ۷، المائدہ: ۱۱۹) ترجمہ کنز الایمان: ”اللہ ان سے راضی اور وہ اللہ سے راضی یہ ہے بڑی کامیابی۔“ ﴿اللَّهُ عَزَّوَجَلَّ قرآن مجید میں ارشاد فرماتا ہے: ﴿هَلْ جَزَاءُ الْإِحْسَانِ إِلَّا الْإِحْسَانُ ۝﴾ (پ ۲۷، الرحمن: ۶۰) ترجمہ کنز الایمان: ”نیکی کا بدلہ کیا ہے مگر نیکی۔“ حجۃ الاسلام حضرت سیدنا امام محمد غزالی عَلَیْہِ رَحْمَةُ اللہِ النَّوَالِ فرماتے ہیں: ”احسان کی انتہا یہ ہے کہ اللہ عَزَّوَجَلَّ اپنے بندے سے راضی ہو اور یہ وہ ثواب ہے جو بندے کو اللہ عَزَّوَجَلَّ سے راضی ہونے کی صورت میں ملتا ہے۔“ (۲)

(حدیث مبارکہ) رِضَاۓِ الہی پر راضی رہنے والے مومن:

رسول اکرم شَفِیعِ مُعَظَّم صَلَّی اللہُ تَعَالَى عَلَیْہِ وَاٰلِہٖ وَسَلَّم نے صحابہ کرام عَلَیْہِمُ الرِّضْوَان کی ایک

①..... احیاء العلوم، ۵/ ۱۸۱ تا ۱۹۰ ماخوذ۔

②..... احیاء العلوم، ۵/ ۱۵۷۔

جماعت سے استفسار فرمایا: ”تم لوگ کیا ہو؟“ انہوں نے عرض کی: ”ہم مؤمن ہیں۔“
 استفسار فرمایا: ”تمہارے ایمان کی کیا نشانی ہے؟“ عرض کی: ”ہم آزمائشوں پر صبر کرتے
 ہیں، آسودگی میں شکر الہی بجالاتے ہیں اور رب تعالیٰ کی تقدیر پر راضی رہتے ہیں۔“ آپ
 صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: ”رب کعبہ کی قسم! تم مؤمن ہو۔“ (۱)

اللہ کی رضا پر راضی رہنے کا حکم:

ہر مسلمان پر لازم ہے کہ ہر حال میں اللہ عَزَّوَجَلَّ کی رضا پر راضی رہے، رضائے الہی پر
 راضی رہنا نجات دلانے اور جنت میں لے جانے والا کام ہے۔

24 حکایت: صبر و رضا نے گرفتاری سے بچا لیا:

حضرت سَیِّدُنَا ابُو عُوَکَّاشَہ مَسْرُوق کُوْنِی عَلَیْہِ رَحْمَةُ اللہِ الْقَوِی بیان کرتے ہیں کہ ایک شخص جنگل
 میں رہتا تھا، اس کے پاس ایک کُتّا، ایک گدھا اور ایک مُرغ تھا۔ مُرغ تو گھر والوں کو نماز
 کے لیے جگایا کرتا تھا اور گدھے پر وہ پانی بھر کر لاتا اور خیمے وغیرہ لادا کرتا اور کُتّا اُن
 کی پہرہ داری کرتا تھا۔ ایک دن لومڑی آئی اور مُرغ کو پکڑ کر لے گئی، گھر والوں کو اس
 بات کا بہت رنج ہوا مگر وہ شخص نیک تھا، اس نے کہا: ”ہو سکتا ہے اسی میں بہتری ہو۔“ پھر
 ایک دن بھیڑیا آیا اور گدھے کا پیٹ پھاڑ کر اس کو مار دیا، اس پر بھی گھر والے رنجیدہ
 ہوئے مگر اس شخص نے کہا: ”ممکن ہے اسی میں بھلائی ہو۔“ پھر ایک دن کتا بھی مر گیا تو اس
 شخص نے پھر بھی یہی کیا: ”ممکن ہے اسی میں بہتری ہو۔“ ابھی کچھ دن ہی گزرے تھے کہ
 ایک صبح انہیں معلوم ہوا کہ اُن کے اطراف میں آباد تمام لوگوں کو قید کر لیا گیا ہے اور صرف

①..... بمعجم اوسط، ۶/۶۷، حدیث: ۹۴۲۷ بتغیر قلیل، احیاء العلوم، ۵/۱۵۸۔

یہ ہی محفوظ رہے ہیں۔ حضرت سیدنا مسروق رَحْمَةُ اللّٰهِ تَعَالٰی عَلَیْہِ فرماتے ہیں: ”دیگر تمام لوگ کتوں، گدھوں اور مرغوں کی آوازوں کی وجہ سے ہی پکڑے گئے۔ پس تقدیر الہی کے مطابق اُن کے حق میں بہتری ان جانوروں کی ہلاکت میں تھی۔“ (۱)

اللہ کی رضا پر راضی رہنے کے نو (9) طریقے:

(۱) رضائے الہی پر راضی رہنے کے فضائل پر غور کیجئے: تین فرامینِ مُصطفیٰ صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم پیشِ خدمت ہیں: (۱) ”خوشخبری ہے اس شخص کے لیے جس کو اسلام کی ہدایت دی گئی اور اس کا رِزق بقدرِ کفایت ہے اور وہ اس پر راضی ہے۔“ (۲) ”جو شخص تھوڑے رزق پر اللہ عَزَّوَجَلَّ سے راضی رہے، اللہ عَزَّوَجَلَّ بھی اس کے تھوڑے عمل پر راضی ہو جاتا ہے۔“ (۳) ”جب اللہ عَزَّوَجَلَّ کسی بندے سے محبت کرتا ہے تو اس کو آزمائش میں مبتلا کرتا ہے پس اگر بندہ صبر کرے تو وہ اس کو چُن لیتا ہے اور اگر راضی رہے تو اس کو برگزیدہ بنا لیتا ہے۔“ (۲)

(۲) رضائے الہی پر راضی رہنے سے متعلق اقوالِ بزرگانِ دین کا مُطالعہ کیجئے: چند اقوال یہ ہیں: ﴿ حضرت سیدنا ابنِ عباس رَضِیَ اللّٰہُ تَعَالٰی عَنْہُمَا فرماتے ہیں: ”بروزِ قیامت سب سے پہلے ان لوگوں کو جنت کی طرف بلایا جائے گا جو ہر حال میں اللہ عَزَّوَجَلَّ کا شکر کرتے ہیں۔“ ﴿ حضرت سیدنا میمون بن مہران عَلَیْہِ رَحْمَةُ الرَّحْمٰن فرماتے ہیں: ”جو تقدیر پر راضی نہیں اس کی حماقت کا کوئی علاج نہیں۔“ ﴿ حضرت سیدنا عبد اللہ بن مسعود رَضِیَ

①..... احیاء العلوم، ۵/ ۱۷۳۔

②..... احیاء العلوم، ۵/ ۱۵۹۔

اللہ تَعَالٰی عَنّہ نے ارشاد فرمایا: ”میں کسی انگارے کو زبان سے چاٹوں اور وہ جلا دے جو جلا دے اور باقی رہنے دے جو باقی رہنے دے، یہ میرے نزدیک اس سے زیادہ پسندیدہ ہے کہ میں جو کام ہو چکا اس کے بارے میں کہوں: کاش نہ ہوتا یا نہ ہونے والے کام کے بارے میں کہوں: کاش ہو جاتا۔“ ﴿۱﴾ حضرت سَیِّدُنَا ابُو ذَرٍّ رَضِیَ اللہُ تَعَالٰی عَنْہُ فرماتے ہیں:

”ایمان کی سربلندی حکیم الہی پر صبر کرنا اور تقدیر پر راضی رہنا ہے۔“ (۱)

(3) رضائے الہی پر راضی رہنے سے متعلق حکایاتِ بُزُرگانِ دین کا مُطالَعہ کیجئے:

اس کے بارے میں حکایات پڑھنے سے بھی رضائے الہی پر راضی رہنے کا مدنی ذہن بنے گا۔ اس سلسلے میں حُجَّۃُ الْاِسْلَام حضرت سَیِّدُنَا امام محمد غزالی عَلَیْہِ رَحْمَةُ اللہِ الْوَالِی کی مایہ ناز تصنیف ”احیاء العلوم“ جلد پنجم، صفحہ ۷۰ سے مُطالَعہ بہت مُفید ہے۔

(4) ”کیوں“ اور ”کیسے“ کو اپنی زندگی سے نکال دیجئے: ”کیوں“ اور ”کیسے“ دونوں الفاظ رضا پر راضی رہنے کے خلاف ہیں، ایک مشہور حدیثِ قدسی میں ہے کہ اللہ عَزَّوَجَلَّ ارشاد فرماتا ہے: ”میں نے خیر اور شر کو پیدا کیا تو اس شخص کے لیے خوشخبری ہے جس کو میں نے خیر کے لیے پیدا کیا اور اس کے ہاتھوں پر خیر کو جاری کیا اور اس شخص کے لیے خرابی ہے جس کو میں نے شر کے لیے پیدا کیا اور اس کے ہاتھوں پر شر کو جاری کیا اور اس شخص کے لیے ہلاکت ہی ہلاکت ہے جو کہے: کیوں اور کیسے؟“ (۲)

(5) ”اگر“ اور ”کاش“ کو بھی اپنی زندگی سے نکال دیجئے: ”اگر“ اور ”کاش“ یہ

①..... احیاء العلوم، ۵/ ۱۶۴، ۱۶۵، بتصرف قلیل۔

②..... ابن ماجہ، کتاب السنۃ، باب من کان مفتاحاً للخیر، ۱/ ۵۵، حدیث: ۲۳۷، ۲۳۸، معجم کیس، ۱۲/ ۱۳۴،

حدیث: ۱۲۷۹۷، احیاء علوم الدین، کتاب المحبة والشوق۔۔۔ الخ، بیان فضیلة الرضا، ۵/ ۶۵۔

دونوں الفاظ بھی رضا پر راضی رہنے میں بہت بڑی رکاوٹ ہیں۔ کئی لوگوں کو دیکھا گیا ہے کہ جب کوئی تکلیف یا مصیبت پہنچتی ہے، کوئی مالی نقصان پہنچتا ہے تو یہ کہتے نظر آتے ہیں کہ ”اگر میں یوں کر لیتا تو نقصان نہ ہوتا، یا کاش! میں یوں کر لیتا۔“ وغیرہ وغیرہ عقلمندی اسی میں ہے کہ بندہ ہر کام کو سوچ سمجھ کر کرے، اس کے فوائد اور نقصانات پر پہلے ہی غور و فکر کر لے، پھر اس کے کرنے پر نفع ہو یا نقصان اسے تقدیر الہی جانتے ہوئے راضی رہے، اس پر شکوہ شکایت نہ کرے، واویلہ نہ مچائے بلکہ ظاہری اسباب کو اختیار کرتے ہوئے آئندہ کے لیے کوشش کرے۔

(6) تکلیف پر ملنے والے ثواب پر غور کیجئے: تکلیف پر ملنے والے ثواب پر غور کرنے سے رضائے الہی پر راضی رہنے میں مدد ملے گی، فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”مسلمان کو جو بھی مصیبت پہنچتی ہے حتیٰ کہ کانٹا بھی چبھتا ہے تو اس کے بدلے اس کے گناہ مٹا دیے جاتے ہیں۔“ (1) منقول ہے کہ حضرت سیدنا فتح موصلی کی زوجہ محترمہ رَحْمَةُ اللہِ تَعَالٰی عَلَیْہِہَا کا پاؤں پھسلا اور اُن کا ناخن ٹوٹ گیا تو وہ مسکرائے لگیں، اُن سے عرض کی گئی: ”کیا آپ کو تکلیف نہیں پہنچی؟“ ارشاد فرمایا: ”ثواب کی لذت نے میرے دل سے تکلیف کی کڑواہٹ کو زائل کر دیا ہے۔“ (2)

(7) بڑی مصیبت کو پیش نظر رکھیے: جب بھی کوئی مصیبت یا تکلیف پہنچے تو اس سے بڑی مصیبت یا تکلیف کو پیش نظر رکھیے، مثلاً ہاتھ پر زخم ہو جائے تو یوں ذہن بنائیے کہ

①..... مسلم، کتاب البر والصلة والآداب، باب ثواب المؤمن فیما۔۔ الخ، ص ۱۳۹۱، حدیث: ۲۵۷۲۔

②..... احیاء العلوم، ۵/ ۱۶۷۔

میرے ہاتھ پر فقط زخم ہوا ہے، اگر پورا ہاتھ ہی کٹ جاتا تو میری کیفیت کیا ہوتی؟ فقط پاؤں میں تکلیف ہے، اگر پوری ٹانگ ہی کٹ جاتی تو میری کیفیت کیا ہوتی؟ دُنیوی نقصان پہنچے تو یوں ذہن بنائے کہ فقط دنیا کا نقصان ہوا ہے میرا دین تو سلامت ہے، وغیرہ وغیرہ۔ اُمید ہے کہ اس سے بھی رضائے الہی پر راضی رہنے کا مدنی ذہن بنے گا۔ اِنْ شَاءَ اللہ عَزَّوَجَلَّ

(8) نیک لوگوں کی صحبت اختیار کیجئے: صحبت اثر رکھتی ہے، بندہ جب ایسے لوگوں کی صحبت اختیار کرتا ہے جن کی زبان ہر وقت شکوہ شکایت سے تر رہتی ہے تو اس پر بھی اُن کا اثر ہو جاتا ہے اور یہ بھی اُس بیماری میں مبتلا ہو جاتا ہے، جبکہ صبر و شکر کرنے اور رضائے الہی پر راضی رہنے والے لوگوں کی صحبت اسے صابر و شاکر اور راضی رہنے والا بنادیتی ہے۔ اَلْحَمْدُ لِلّٰہِ عَزَّوَجَلَّ تبلیغ قرآن و سنت کی عالمگیر غیر سیاسی تحریک دعوتِ اسلامی کا مدنی ماحول بھی اچھی صحبت فراہم کرتا ہے، اس مدنی ماحول میں صبر و شکر و رضائے الہی پر راضی رہنے کی ترغیب دلائی جاتی ہے، آپ بھی اس مدنی ماحول سے وابستہ ہو جائیے، اِنْ شَاءَ اللہ عَزَّوَجَلَّ صبر و شکر و رضائے الہی پر راضی رہنے کی دولت نصیب ہوگی۔

(9) رضائے الہی پر راضی رہنے کے مقامات کی معلومات حاصل کیجئے: جب تک بندے کو رضائے الہی پر راضی رہنے کے مقامات کا علم نہیں ہوگا کہ جہاں رضائے الہی پر راضی رہنا چاہیے تو اس کے لیے رضا کو اختیار کرنا بہت دشوار ہے۔ چند مقامات یہ ہیں:

(۱) جب کسی عزیز کا انتقال ہو جائے کہ اس موقع پر لوگ عموماً نہایت بے صبری کا مظاہرہ کرتے ہیں بلکہ بعض جاہل افراد تو مَعَاذَ اللہ کفریہ کلمات تک بک دیتے ہیں، جس سے ایمان برباد ہو جاتا ہے۔ (۲) کاروبار میں نقصان ہو جائے۔ (۳) ایکسیڈنٹ ہو جائے۔

- (۴) کوئی قُذرتی آفت نازل ہو جائے۔ (۵) کسی بھی طرح کی بیماری لگ جائے۔ (۶) اہل خانہ میں سے کوئی بیمار ہو جائے یا کسی کو تکلیف پہنچے۔ (۷) گھریا دکان میں چوری یا ڈکیتی ہو جائے۔ (۸) بلا وجہ نوکری سے نکال دیا جائے۔ (۹) دورانِ سفر جیب کٹ جائے۔ (۱۰) موبائل فون یا گاڑی وغیرہ چھن جائے۔ (۱۱) کوئی چیز گم ہو جائے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(23) ...خوفِ خدا

خوفِ خدا کی تعریف:

خوف سے مراد وہ قلبی کیفیت ہے جو کسی ناپسندیدہ امر کے پیش آنے کی توقع کے سبب پیدا ہو، مثلاً پھل کاٹتے ہوئے چھری سے ہاتھ کے زخمی ہو جانے کا ڈر۔ جبکہ خوفِ خدا کا مطلب یہ ہے کہ اللہ تعالیٰ کی بے نیازی، اس کی ناراضگی، اس کی گرفت اور اس کی طرف سے دی جانے والی سزاؤں کا سوچ کر انسان کا دل گھبراہٹ میں مبتلا ہو جائے۔^(۱)

آیتِ مبارکہ:

﴿يَا أَيُّهَا الَّذِينَ آمَنُوا اتَّقُوا اللَّهَ﴾

(پ ۲۲، الاحزاب: ۷۰) ترجمہ کنز الایمان: ”اے ایمان والو! اللہ سے ڈرو۔“ اللہ عَزَّوَجَلَّ ارشاد

فرماتا ہے: ﴿وَلِمَنْ خَافَ مَقَامَ رَبِّهِ جَنَّاتٌ﴾ (پ ۲۷، الرحمن: ۴۶) ترجمہ

کنز الایمان: ”اور جو اپنے رب کے حضور کھڑے ہونے سے ڈرے اس کے لیے دو

جنتیں ہیں۔“

①..... احیاء علوم الدین، کتاب الخوف والرجاء، باب بیان حقیقۃ الخوف، ۴/۹۰ ماخوذاً، خوفِ خدا، ص ۱۴۔

(حدیث مبارکہ) حکمت کی اصل خوفِ خدا ہے:

✽ حضور نبی رحمت صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”حکمت کی اصل اللہ عَزَّوَجَلَّ کا خوف ہے۔“ (۱) ✽ سرکارِ مدینہ راحتِ قلب وسینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے حضرت عبد اللہ بن مسعود رَضِیَ اللہُ تَعَالٰی عَنْہُ سے فرمایا: ”اگر تم مجھ سے ملنا چاہتے ہو تو میرے بعد بھی اللہ عَزَّوَجَلَّ سے بہت ڈرتے رہنا۔“ (۲)

خوفِ خدا کا حکم:

خوفِ خدا تمام نیکیوں اور دنیا و آخرت کی ہر بھلائی کی اصل ہے، خوفِ خدا نجات دلانے اور جنت میں لے جانے والا عمل ہے۔ پھر خوف کے تین درجات ہیں: (۱) ضعیف: (یعنی کمزور) یہ وہ خوف ہے جو انسان کو کسی نیکی کے اپنانے اور گناہ کو چھوڑنے پر آمادہ کرنے کی قوت نہ رکھتا ہو، مثلاً جہنم کی سزاؤں کے حالات سن کر محض جھرجھری لے کر رہ جانا اور پھر سے غفلت و معصیت (گناہ) میں گرفتار ہو جانا۔ (۲) مُعْتَدِل: (یعنی مُتَوَسِّط) یہ وہ خوف ہے جو انسان کو نیکی کے اپنانے اور گناہ کو چھوڑنے پر آمادہ کرنے کی قوت رکھتا ہو، مثلاً عذابِ آخرت کی وعیدوں کو سن کر ان سے بچنے کے لیے عملی کوشش کرنا اور اس کے ساتھ ساتھ ربِّ تعالیٰ سے اُمیدِ رحمت بھی رکھنا۔ (۳) قوی: (یعنی مضبوط) یہ وہ خوف ہے جو انسان کو نا اُمیدی، بے ہوشی اور بیماری وغیرہ میں مبتلا کر دے، مثلاً اللہ تعالیٰ کے عذاب وغیرہ کا سن کر اپنی مغفرت سے نا اُمید ہو جانا۔ یہ بھی یاد رہے کہ ان سب میں بہتر درجہ

①..... شعب الایمان، باب فی الخوف من اللہ تعالیٰ، ۱/ ۴۰، حدیث: ۷۴۳۔

②..... احیاء العلوم، ۴/ ۷۲۔

”مُعْتَدِل“ ہے کیونکہ خوف ایک ایسے تازیانے (کوڑے) کی مثل ہے جو کسی جانور کو تیز چلانے کے لیے مارا جاتا ہے، لہذا اگر اس تازیانے کی ضرب (چوٹ) اتنی ضعیف (کمزور) ہو کہ جانور کی رفتار میں ذرہ بھر بھی اضافہ نہ ہو تو اس کا کوئی فائدہ نہیں اور اگر یہ اتنی قوی ہو کہ جانور اس کی تاب نہ لا سکے اور اتنا زخمی ہو جائے کہ اس کے لیے چلنا ہی ممکن نہ رہے تو یہ بھی نفع بخش نہیں اور اگر یہ مُعْتَدِل ہو کہ جانور کی رفتار میں بھی خاطر خواہ اضافہ ہو جائے اور وہ زخمی بھی نہ ہو تو یہ ضرب بے حد مفید ہے۔^(۱)

25 حکایت: خوفِ خدا کے سبب انتقال کرنے والا جوان:

حضرت سَیِّدُنا مَنْصُورِ بْنِ عَمَّارٍ رَضِيَ اللَّهُ تَعَالَى عَنْهُ فرماتے ہیں کہ میں کوفہ میں رات کے وقت ایک گلی سے گزر رہا تھا کہ اچانک ایک درد بھری آواز میری سماعت سے ٹکرائی، اس آواز میں اتنا کرب تھا کہ میرے اُٹھتے ہوئے قدم رک گئے اور میں ایک گھر سے آنے والی اس آواز کو غور سے سننے لگا۔ میں نے سنا کہ اللہ تعالیٰ کا کوئی بندہ ان الفاظ میں اپنے ربِّ عَزَّوَجَلَّ کی بارگاہ میں مُنَاجَات کر رہا تھا: ”اے اللہ عَزَّوَجَلَّ! تو ہی میرا مالک ہے! تو ہی میرا آقا ہے! تیرے اس مُسکین بندے نے تیری مخالفت کی بنا پر سیاہ کاریوں اور بدکاریوں کا ارتکاب نہیں کیا بلکہ نفس کی خواہشات نے مجھے اندھا کر دیا تھا اور شیطان نے مجھے غلط راہ پر ڈال دیا تھا جس کی وجہ سے میں گناہوں کی دلدل میں پھنس گیا، اے اللہ! اب تیرے غضب اور عذاب سے کون مجھے بچائے گا؟“ (یہ سن کر) میں نے باہر کھڑے کھڑے یہ آیتِ کریمہ پڑھی: ﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا

①..... احیاء العلوم، ۴/ ۲۵۷، خوفِ خدا، ص ۱۸۔

النَّاسُ وَالْحِجَارَةُ عَلَيْهِمَا مَلِكَةٌ غَلَاظٌ شِدَادٌ لَا يَعْصُونَ اللَّهَ مَا أَمَرَهُمْ وَ

يَفْعَلُونَ مَا يُؤْمَرُونَ ﴿٦﴾ (پ ۲۸، التحريم: ۶) ترجمہ کنز الایمان: ”اے ایمان والو!

اپنی جانوں اور اپنے گھر والوں کو اس آگ سے بچاؤ جس کے ایندھن آدمی اور پتھر ہیں، اس پر سخت کرے (یعنی طاقتور) فرشتے مقرر ہیں جو اللہ کا حکم نہیں ٹالتے اور جو انہیں حکم ہو وہی کرتے ہیں۔“ جب اس نے یہ آیت سنی تو اس کے غم کی شدت میں اور اضافہ ہو گیا اور وہ شدتِ کرب سے چیخنے لگا اور میں اسے اسی حالت میں چھوڑ کر آگے بڑھ گیا۔ دوسرے دن صبح کے وقت میں دوبارہ اس گھر کے قریب سے گزرا تو دیکھا کہ ایک میت موجود ہے اور لوگ اس کے کفن و دفن کے انتظام میں مصروف ہیں۔ میں نے ان سے دریافت کیا کہ ”یہ مرنے والا کون تھا؟“ تو انہوں نے جواب دیا کہ ”مرنے والا ایک نوجوان تھا جو ساری رات خوفِ خدا کے سبب روتا رہا اور سحری کے وقت انتقال کر گیا۔“ (۱)

خوفِ خدا پیدا کرنے کے آٹھ (8) طریقے:

(۱) ربِّ تعالیٰ کی بارگاہ میں سچی توبہ کر لیجئے: جس طرح طویل دنیاوی سفر پر تنہا روانہ ہوتے وقت عموماً ہماری یہ کوشش ہوتی ہے کہ وہی سامان ساتھ رکھیں جو مفید ہو نقصان دہ اشیاء ساتھ نہیں رکھتے تاکہ ہمارا سفر قدرے آرام سے گزرے اور ہمیں زیادہ پریشانی کا سامنا نہ کرنا پڑے، بالکل اسی طرح سفرِ آخرت کو کامیابی سے طے کرنے کی خواہش رکھنے والے کو چاہیے کہ روانگی سے قبل گناہوں کا بوجھ اپنے کندھوں سے اتارنے کی کوشش کرے کہ کہیں یہ بوجھ اسے تھکا کر کامیابی کی منزل پر پہنچنے سے محروم نہ کر دے۔ اس بوجھ

①..... شعب الایمان، باب فی الخوف من اللہ تعالیٰ، ۱/ ۵۳۰، حدیث: ۹۳۷ بتصرف۔

سے چھٹکارے کا ایک طریقہ یہ ہے کہ بندہ اپنے پروردگار عَزَّوَجَلَّ کی بارگاہ میں سچی توبہ کرے کیونکہ سچی توبہ گناہوں کو اس طرح مٹا دیتی ہے جیسے کبھی کیے ہی نہ تھے۔ چنانچہ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”گناہ سے توبہ کرنے والا ایسا ہے جیسے اس نے گناہ کیا ہی نہ ہو۔“ (۱)

(۲) خوفِ خدا کے لیے بارگاہِ ربِّ العزت میں دعا کیجئے: یوں دعا کیجئے: اے میرے مالک عَزَّوَجَلَّ! تیرا یہ کمزور و ناتواں بندہ دنیا و آخرت میں کامیابی کے لئے تیرے خوف کو اپنے دل میں بسانا چاہتا ہے۔ اے میرے ربِّ عَزَّوَجَلَّ! میں گناہوں کی غلاظت سے لٹھرا ہوا بدن لیے تیری پاک بارگاہ میں حاضر ہوں۔ اے میرے پروردگار عَزَّوَجَلَّ! مجھے معاف فرمادے اور آئندہ زندگی میں گناہوں سے بچنے کے لئے اس صفت کو اپنانے کے سلسلے میں بھرپور عملی کوشش کرنے کی توفیق عطا فرمادے اور اس کوشش کو کامیابی کی منزل پر پہنچا دے۔ اے اللہ عَزَّوَجَلَّ! مجھے اپنے خوف سے معمور دل، رونے والی آنکھ اور لرزنے والا بدن عطا فرما۔ آمین

یارب ! میں تیرے خوف سے روتا رہوں ہر دم

دیوانہ شہنشاہِ مدینہ کا بنا دے

(۳) خوفِ خدا کے فضائل پیش نظر رکھیے: فطری طور پر انسان ہر اس چیز کی طرف آسانی سے مائل ہو جاتا ہے جس میں اسے کوئی فائدہ نظر آئے۔ اس تقاضے کے پیش نظر ہمیں چاہیے کہ قرآن و احادیث میں بیان کردہ خوفِ خدا کے فضائل پیش نظر رکھیں، چند

۱..... ابن ماجہ، کتاب الزہد، باب ذکر التوبۃ، ۲/ ۴۹۱، حدیث: ۴۲۵۰۔

فضائل یہ ہیں: ﴿خوفِ خدا رکھنے والوں کے لیے دو جنتوں کی بشارت دی گئی ہے۔﴾ ﴿خوفِ خدا رکھنے والوں کو آخرت میں کامیابی کی نوید (خوشخبری) سنائی گئی ہے۔﴾ ﴿خوفِ خدا رکھنے والوں کو جنت کے باغات اور چشمے عطا کیے جائیں گے۔﴾ ﴿خوفِ خدا رکھنے والے آخرت میں امن کی جگہ پائیں گے۔﴾ ﴿خوفِ خدا رکھنے والوں کو مدد و تائیدِ الہی حاصل ہوتی ہے۔﴾ ﴿خوفِ خدا رکھنے والے اللہ عَزَّوَجَلَّ کے پسندیدہ بندے ہیں۔﴾ ﴿خوفِ خدا اعمال میں قبولیت کا ایک سبب ہے۔﴾ ﴿خوفِ خدا رکھنے والے بارگاہِ الہی میں مکرم ہیں۔﴾ ﴿خوفِ خدا رکھنے والے دنیا و آخرت میں کامیاب و کامران ہیں۔﴾ ﴿خوفِ خدا جہنم سے چھٹکارے کا سبب ہے۔﴾ ﴿خوفِ خدا ذریعہ نجات ہے۔﴾^(۱)

(۴) خوفِ خدا کی علامات پر غور کیجئے: جب کسی چیز کی علامات پائی جائیں گیں تو وہ شے بھی خود بخود پائی جائے گی۔ حضرت سَیِّدُنَا فَتَّیْہُ أَبُو اللَّیْثِ سَمَرَقَنْدِی عَلَیْہِ رَحْمَةُ اللہِ الْقَوِی فرماتے ہیں: اللہ عَزَّوَجَلَّ کے خوف کی علامت آٹھ چیزوں میں ظاہر ہوتی ہے: (۱) انسان کی زبان میں، اس طرح کہ رب تعالیٰ کا خوف اس کی زبان کو جھوٹ، غیبت، فضول گوئی سے روکے گا اور اسے ذکر اللہ، تلاوتِ قرآن اور علمی گفتگو میں مشغول رکھے گا۔ (۲) اس کے شکم میں، اس طرح کہ وہ اپنے پیٹ میں حرام کو داخل نہ کرے گا اور حلال چیز بھی بقدرِ ضرورت کھائے گا۔ (۳) اس کی آنکھ میں، اس طرح کہ وہ اسے حرام دیکھنے سے بچائے گا اور دنیا کی طرف رغبت سے نہیں بلکہ حُصُولِ عبرت کے لیے دیکھے گا۔ (۴) اس کے ہاتھ میں، اس طرح کہ وہ کبھی بھی اپنے ہاتھ کو حرام کی جانب نہیں بڑھائے گا بلکہ ہمیشہ اطاعت

①..... خوفِ خدا، ص ۲۶ ملخصاً۔

الہی میں استعمال کرے گا۔ (۵) اس کے قدموں میں، اس طرح کہ وہ انہیں اللہ عَزَّوَجَلَّ کی نافرمانی میں نہیں اٹھائے گا بلکہ اس کے حکم کی اطاعت کے لیے اٹھائے گا۔ (۶) اس کے دل میں، اس طرح کہ وہ اپنے دل سے بغض، کینہ اور مسلمان بھائیوں سے حسد کرنے کو دور کر دے اور اس میں خیر خواہی اور مسلمانوں سے نرمی کا سلوک کرنے کا جذبہ بیدار کرے۔ (۷) اس کی اطاعت و فرمانبرداری میں، اس طرح کہ وہ فقط اللہ عَزَّوَجَلَّ کی رضا کے لیے عبادت کرے اور ریاء و نفاق سے خائف رہے۔ (۸) اس کی سماعت میں، اس طرح کہ وہ جائز بات کے علاوہ کچھ نہ سنے۔ (۱)

(۵) جہنم کے عذابات پر غور و تفکر کیجئے: جہنم کے عذابات پر غور کرنے کے لیے پانچ فرامینِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم پیش خدمت ہیں: ﴿دوزخیوں میں سب سے ہلکا عذاب جس کو ہوگا اسے آگ کی جوتیاں پہنائی جائیں گی جس سے اس کا دماغ کھولنے لگے گا۔﴾ (۲) ﴿دوزخیوں میں بعض وہ لوگ ہوں گے جن کے ٹخنوں تک آگ ہوگی اور بعض لوگ وہ ہوں گے جن کے زانوؤں تک آگ کے شعلے پہنچیں گے اور بعض وہ ہوں گے جن کی کمر تک ہوگی اور بعض لوگ وہ ہوں گے جن کے گلے تک آگ کے شعلے ہوں گے۔﴾ (۳) ﴿اگر اس زرد پانی کا ایک ڈول جو دوزخیوں کے زخموں سے جاری ہوگا، دنیا میں ڈال دیا جائے تو دنیا والے بدبودار ہو جائیں۔﴾ (۴) ﴿دوزخ کی آگ ہزار سال تک بھڑکائی

①.....درة الناصحین، المجلس الثلاثون، ص ۱۰۹، خوف خدا، ص ۱۹۔

②.....بخاری، کتاب الرقاق، باب صفة الجنة والنار، ۲/۲۶۲، حدیث: ۶۵۶۱۔

③.....مسلم، کتاب الجنة وصفة نعيمها واهليها، باب في شدة حر نار جهنم۔۔۔ الخ، ص ۱۵۲۴، حدیث: ۲۸۴۵۔

④.....ترمذی، کتاب صفة الجنة، باب ما جاء في صفة شراب اهل النار، ۲/۲۶۳، حدیث: ۲۵۹۴۔

گئی یہاں تک کہ سُرخ ہوگئی، پھر ہزار سال تک بھڑکائی گئی یہاں تک کہ سُفید ہوگئی، پھر ہزار سال تک بھڑکائی گئی یہاں تک کہ سیاہ ہوگئی، پس اب وہ نہایت سیاہ ہے۔^(۱)

✽ دوزخ میں بُختی اونٹ کے برابر سانپ ہیں، یہ سانپ ایک بار کسی کو کالے ٹو اس کا درد اور زہر چالیس برس تک رہے گا اور دوزخ میں پالان باندھے ہوئے خجروں کی مثل بچھو ہیں تو اُن کے ایک بار کاٹنے کا درد چالیس سال تک رہے گا۔^(۲)

(۶) خوفِ خدا کے بارے میں بزرگانِ دین کے احوال کا مطالعہ کیجئے: چند احوال

پیش خدمت ہیں: ✽ حضرت سیدنا ابراہیم خلیل اللہ علی نبینا وعلیہ الصلوٰۃ والسلام جب نماز کے لیے کھڑے ہوتے تو خوفِ خدا کے سبب اس قدر گریہ و زاری فرماتے کہ ایک میل کے فاصلے سے اُن کے سینے میں ہونے والی گڑگڑاہٹ کی آواز سنائی دیتی۔ ✽ ایک دن حضرت سیدنا داود علی نبینا وعلیہ الصلوٰۃ والسلام لوگوں کو نصیحت کرنے اور خوفِ خدا دلانے کے لیے گھر سے باہر تشریف لائے تو آپ کے بیان میں اس وقت چالیس ہزار لوگ موجود تھے، جن پر آپ کے پُر اثر بیان کی وجہ سے ایسی رقت طاری ہوئی کہ تیس ہزار لوگ خوفِ خدا کی تاب نہ لا سکے اور انتقال کر گئے۔ ✽ حضرت سیدنا یحییٰ علی نبینا وعلیہ الصلوٰۃ والسلام جب نماز کے لیے کھڑے ہوتے تو خوفِ خدا کے سبب اس قدر روتے کہ درخت اور مٹی کے ڈھیلے بھی آپ کے ساتھ رونے لگتے۔ ✽ حضرت سیدنا شعیب علی نبینا وعلیہ الصلوٰۃ والسلام خوفِ خدا سے اتنا روتے تھے کہ مسلسل رونے کی وجہ سے آپ کی اکثر بینائی رخصت ہوگئی۔^(۳)

①.....ترمذی، کتاب صفة الجہنم، ۲/۲۶۶، حدیث: ۲۶۰۰۔

②.....مشکوٰۃ، کتاب احوال القیامۃ ویدۃ الخلق، باب صفة النان، ۳/۲۴۳، حدیث: ۵۶۹۱۔

③.....احیاء علوم الدین، کتاب الخوف والرجاء، باب بیان احوال الانبیاء۔۔۔ الخ، ۴/۲۲۲ تا ۲۲۶، منقطعاً۔

✽ ایک بار حضور نبی رحمت شفیع اُمت صلی اللہ تعالیٰ علیہ وآلہ وسلم ایک جنازے میں

شریک تھے، آپ صلی اللہ تعالیٰ علیہ وآلہ وسلم قبر کے کنارے بیٹھے اور اتنا روئے کہ آپ کی چشمانِ اقدس (مبارک آنکھوں) سے نکلنے والے آنسوؤں سے مٹی نم ہو گئی، پھر فرمایا: اے بھائیو! اس قبر کے لیے تیاری کرو۔^(۱)

✽ حضرت سیدنا جبریل امین علیہ السلام نے ایک بار بارگاہِ رسالت میں عرض کی:

جب سے اللہ عزوجل نے جہنم کو پیدا فرمایا ہے، میری آنکھیں اس وقت سے کبھی اس خوف کے سبب خشک نہیں ہوئیں کہ مجھ سے کہیں کوئی نافرمانی نہ ہو جائے اور میں جہنم میں نہ ڈال دیا جاؤں۔^(۲)

(۷) خود احتسابی کی عادت اپناتے ہوئے فکرِ مدینہ کیجئے: اپنی ذات کا محاسبہ کر لینے

کی عادت اپنا لینے سے بھی خوفِ خدا کے حصول کی منزل پر پہنچنا قدرے آسان ہو جاتا ہے، فکرِ مدینہ کا آسان سا مطلب یہ ہے کہ انسان اُخروی اعتبار سے اپنے معمولاتِ زندگی کا محاسبہ کرے، پھر جو کام اس کی آخرت کے لیے نقصان دہ ثابت ہو سکتے ہیں، انہیں درست کرنے کی کوشش میں لگ جائے اور جو اُخروی اعتبار سے نفع بخش نظر آئیں، ان میں بہتری کے لیے اقدامات کرے، مدنی انعامات پر عمل کرے۔

(۸) خوفِ خدا رکھنے والوں کی صحبت اختیار کیجئے: ایسے نیک لوگوں کی صحبت میں بیٹھنا

بھی بندے کے دل میں خوفِ خدا بیدار کرنے میں بہت مددگار ثابت ہوگا۔ ہر صحبت اپنا

①..... ابن ماجہ، کتاب الزہد، باب الحزن والبكاء، ۴/۲۶۶، حدیث: ۴۱۹۵۔

②..... شعب الایمان، باب فی الخوف من اللہ تعالیٰ، ۱/۵۲۱، حدیث: ۹۱۵، خوفِ خدا، ص ۱۴۲ تا ۱۴۶ ملخصاً۔

اثر رکھتی ہے، مثال کے طور پر اگر آپ کو کبھی کسی میت والے گھر جانے کا اتفاق ہوا ہو تو وہاں کی فضا پر چھائی ہوئی اُداسی دیکھ کر کچھ دیر کے لئے آپ بھی غمگین ہو جائیں گے اور اگر کسی شادی پر جانے کا اتفاق ہوا ہو تو خوشیوں بھرا ماحول آپ کو بھی کچھ دیر کے لئے مسرور کر دے گا۔ بالکل اسی طرح اگر کوئی شخص غفلت کا شکار ہو کر گناہوں پر دلیر ہو جانے والے لوگوں کی صحبت میں بیٹھے گا، تو غالب گمان ہے کہ وہ بھی بہت جلد انہی کی مانند ہو جائے گا اور اگر کوئی شخص ایسے لوگوں کی صحبت اختیار کرے گا جن کے دل خوفِ خدا سے معمور ہوں، اُن کی آنکھیں اللہ تعالیٰ کے ڈر سے روئیں تو اُمید ہے کہ یہی کیفیات اس کے دل میں بھی سرایت کر جائیں گی۔ اِنْ شَاءَ اللہ عَزَّوَجَلَّ

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(24)... زُہد (دنیا سے بے رغبتی)

زُہد کی تعریف:

دنیا کو ترک کر کے آخرت کی طرف مائل ہونے یا غیور اللہ کو چھوڑ کر اللہ عَزَّوَجَلَّ کی طرف مُتَوَجِّہ ہونے کا نام زُہد ہے۔^(۱) اور ایسا کرنے والے کو زاہد کہتے ہیں۔ زُہد کی مکمل اور جامع تعریف حضرت سَیِّدُنَا ابُو سَلیْمَان دارانی قُدِّسَ سَیُّدُ النُّوْرَانِی کا قول ہے، آپ فرماتے ہیں: ”زُہد یہ ہے کہ بندہ ہر اس چیز کو ترک کر دے جو اسے اللہ عَزَّوَجَلَّ سے دُور کرے۔“^(۲)

حقیقی زاہد کی تعریف:

حُجَّۃُ الاسلام حضرت سَیِّدُنَا امام محمد غزالی عَلَیْہِ رَحْمَةُ اللہِ الْوَالِی فرماتے ہیں: ”حقیقی زاہد تو وہ

②..... احیاء العلوم، ۴/ ۶۸۴۔

①..... احیاء العلوم، ۴/ ۶۴۔

ہے جس کی پاس دنیا و زلت کے ساتھ حاضر ہو، اس کے حصول کے لئے مشقت بھی نہ اٹھانی پڑے اور وہ کسی بھی قسم کا نقصان اٹھائے بغیر دنیا کو استعمال کرنے پر قادر ہو۔ مثلاً عزت میں کمی، بدنامی یا کسی خواہش نفس کے فوت ہونے کا اندیشہ نہ ہو لیکن وہ اس خوف سے دنیا کو ترک کر دے کہ اسے اختیار کر کے میں اس سے مانوس ہو جاؤں گا اور یوں اللہ عَزَّوَجَلَّ کے علاوہ کسی اور سے مانوس ہونے اور محبت کرنے والوں نیز اس کی محبت میں غیر کو شریک کرنے والوں میں شامل ہو جاؤں گا۔ آخرت میں اللہ عَزَّوَجَلَّ کی طرف سے ملنے والے ثواب کو حاصل کرنے کی نیت سے دنیا کو ترک کرنے والا شخص بھی حقیقی زاہد ہے۔ جو شخص جہنمی مشروبات کو پانے کے لئے دُنیوی مشروبات سے نفع اٹھانے کو ترک کر دے، خورانِ جَنَّت کے اشتیاق میں دُنیوی عورتوں سے لطف اندوز نہ ہو، جہنمی باغات اور ان کے درختوں پر نظر رکھتے ہوئے دنیا کے باغات سے نفع نہ اٹھائے، جنت میں زیب و زینت کے حصول کے لئے دنیا میں آرائش و زیبائش سے منہ موڑ لے، جہنمی میوہ جات کو پانے کیلئے دنیا کی لذیذ غذاؤں کو ترک کر دے اس خوف سے کہ کہیں روزِ قیامت یہ نہ کہہ دیا جائے:

﴿أَذْهَبْتُمْ طَيِّبَتَكُمْ فِي حَيَاتِكُمُ الدُّنْيَا وَاسْتَمْتَعْتُمْ بِهَا﴾ (پ ۲۶، الاحقاف: ۲۰)

ترجمہ کنز الایمان: ”تم اپنے حصہ کی پاک چیزیں اپنی دنیا ہی کی زندگی میں فنا کر چکے اور انہیں بَرّت چکے۔“۔ الغرض جو شخص اس بات پر نظر رکھتے ہوئے کہ آخرت دنیا سے بہتر اور باقی رہنے والی ہے اور اس کے علاوہ دیگر ہر چیز دنیا ہے جس کا آخرت میں کوئی فائدہ نہیں ہے، جہنمی نعمتوں کو ان تمام چیزوں پر ترجیح دے جو اسے دنیا میں بغیر کسی مشقت کے آسانی و دستیاب ہیں حقیقت میں ایسا شخص زاہد کہلانے کا حق دار ہے۔^(۱)

آیت مبارکہ:

اللَّهُ عَزَّوَجَلَّ قارون کا واقعہ بیان کرتے ہوئے ارشاد فرماتا ہے: ﴿فَخَرَجَ عَلَى قَوْمِهِ فِي زِينَتِهِ﴾^۱ قَالَ الَّذِينَ يُرِيدُونَ الْحَيَاةَ الدُّنْيَا لَيْتَ لَنَا مِثْلَ مَا أُوتِيَ قَارُونُ^۲ إِنَّهُ لَذُو حَظٍّ عَظِيمٍ^۳ وَقَالَ الَّذِينَ أُوتُوا الْعِلْمَ وَيَلَكُمْ ثَوَابُ اللَّهِ خَيْرٌ لِّمَنِ امْنٌ وَعَمِلَ صَالِحًا وَلَا يُلْقَاهَا إِلَّا الصَّابِرُونَ^۴ ﴿۸۰﴾ (پ ۲۰، القصص: ۷۹، ۸۰) ترجمہ کنز الایمان: ”تو اپنی قوم پر نکلا اپنی آرائش میں، بولے وہ جو دنیا کی زندگی چاہتے ہیں کسی طرح ہم کو بھی ایسا ملتا جیسا قارون کو ملا بیشک اس کا بڑا نصیب ہے، اور بولے وہ جنہیں علم دیا گیا خرابی ہو تمہاری اللہ کا ثواب بہتر ہے اس کے لئے جو ایمان لائے اور اچھے کام کرے اور یہ انہیں کو ملتا ہے جو صبر والے ہیں۔“ حُجَّةُ الْإِسْلَام حضرت سیدنا امام محمد غزالی عَلَیْہِ رَحْمَةُ اللّٰہِ الْوَالِی فرماتے ہیں: ”اس آیت مُقَدَّرَہ میں زُہد کو علماء کی طرف منسوب کیا گیا ہے اور زاہدین کا وصف یہ بیان کیا گیا ہے کہ وہ علم کی دولت سے مالا مال ہوتے ہیں اور یہ بات زُہد کی فضیلت پر دلالت کرتی ہے۔“ (۱)

(حدیث مبارکہ) زُہد اختیار کرنے والے کی فضیلت:

ایک صحابی رَضِیَ اللہُ تَعَالٰی عَنْہُ فرماتے ہیں کہ ہم نے بارگاہِ رسالت میں عرض کی: ”یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! لوگوں میں سب سے بہتر شخص کون ہے؟“ ارشاد فرمایا: ”ہر وہ مؤمن جو دل کا صاف اور زبان کا سچا ہو۔“ عرض کی گئی: ”صاف دل والے سے کیا مراد ہے؟“ ارشاد فرمایا: ”وہ متقی اور مُخْلِص شخص جس کے دل میں خیانت، دھوکا،

بغاوت اور حسد نہ ہو۔“ پھر عرض کی گئی: ”ایسے شخص کے بعد کون افضل ہے؟“ ارشاد فرمایا: ”وہ شخص جو دنیا سے نفرت اور آخرت سے محبت کرنے والا ہو۔“ (۱)

زُہد کا حکم:

زُہد نجات دلانے اور جنت میں لے جانے والا عمل ہے۔ حضرت سَیِّدُنَا ابراہیم بن اَدِہم عَلَیْہِ رَحْمَةُ اللہِ الْاَکْمَرُہ فرماتے ہیں: ”أَحْکَامُ کے اعتبار سے زُہد کی تین اقسام ہیں: (۱) فرض کہ بندہ اپنے آپ کو حرام چیزوں سے بچائے۔ (۲) نفل کہ بندہ اپنے آپ کو حلال چیزوں سے بھی بچائے۔ (۳) احتیاط کہ بندہ شبہات سے اپنے آپ کو بچائے۔ (۲) پھر زُہد کے تین درجات ہیں: (۱) جو شخص اللہ عَزَّوَجَلَّ کے سوا ہر چیز حتیٰ کہ جَنَّتُ الْفِرْدَوْس سے بھی بے رغبتی اختیار کرے، صرف اللہ عَزَّوَجَلَّ سے محبت کرے وہ زاہد مُطْلَق ہے جو کہ زُہد کا اعلیٰ ترین درجہ ہے۔ (۲) جو شخص تمام دُنوی لَذَّات سے بے رغبت ہو لیکن اُخروی نعمتوں مثلاً جنتی حُوروں، مَحَلَّات و باغات، نہروں اور پھلوں وغیرہ کی لالچ کرے وہ بھی زاہد ہے لیکن اس کا مرتبہ زاہد مُطْلَق سے کم ہے۔ (۳) جو شخص دُنوی لَذَّات میں سے بعض کو ترک کرے اور بعض کو نہیں مثلاً مال و دولت کو ترک کرے، مَرْتَبے اور شہرت کو نہیں یا کھانے پینے میں وُسْعَت کو ترک کر دے زینت و آرائش کو نہیں، اس کو مُطْلَقاً زاہد نہیں کہا جاسکتا۔ زاہدین میں ایسے شخص کا وہی مرتبہ ہے جیسے توبہ کرنے والوں میں اس شخص کا جو بعض گناہوں سے توبہ کرے اور بعض سے نہ کرے، جس طرح ایسے تائب کی توبہ صحیح ہے کیونکہ

①..... شعب الایمان للبیہقی، باب فی حفظ اللسان، ۲/۲۰۵، حدیث: ۲۸۰۰۔

②..... احیاء العلوم، ۲/۶۸۵، ملخصاً۔

ممنوعہ چیزوں کو ترک کرنے کا نام توبہ ہے یوں ہی ایسے زاہد کا زہد بھی صحیح ہے کیونکہ مُباح لذتوں کا ترک کرنا زہد کہلاتا ہے اور جس طرح یہ ممکن ہے کہ کوئی شخص بعض ممنوعات کو ترک کر پاتا ہو اور بعض کو نہیں، اسی طرح جائز چیزوں میں بھی یہ ہو سکتا ہے۔“ (۱)

26 حکایت رسول خدا کا اختیاری زہد:

امیر المؤمنین حضرت سیدنا عمر فاروق اعظم رَضِیَ اللہُ تَعَالٰی عَنْہُ بارگاہ رسالت میں حاضر ہوئے تو دیکھا کہ دو جہاں کے سلطان رَحْمَتِ عَالَمِیَان صَلَّی اللہُ تَعَالٰی عَلَیْہِ وَاٰلِہٖ وَسَلَّم کھجور کی چھال سے بنی ہوئی چار پائی پر آرام فرماتھے، جس کے سبب مبارک پہلوؤں پر نشانات پڑ گئے تھے۔ یہ منظر دیکھ کر آپ رَضِیَ اللہُ تَعَالٰی عَنْہُ اشک بار ہو گئے۔ حضور نبی کریم، رءوف رحیم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے استفسار فرمایا: ”اے عمر! کیوں روتے ہو؟“ عرض کی: ”مجھے اس بات نے رُلا دیا کہ قیصر و کسریٰ جیسے بادشاہ تو دُنوی آسائشوں میں زندگی گزار رہے ہیں اور آپ اللہ عَزَّوَجَلَّ کے محبوب و چُنے ہوئے بندے اور رسول ہونے کے باوجود کھجور کی چھال سے بنی ہوئی ایک چار پائی پر آرام فرما ہیں۔“ آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اے عمر! کیا تم اس بات پر راضی نہیں ہو کہ ان کے لئے دنیا اور ہمارے لئے آخرت ہو؟ عرض کی: ”یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! میں اس بات پر راضی ہوں۔“ ارشاد فرمایا: ”تو پھر ایسا ہی ہے۔“ (۲) (یعنی ان کے لئے دنیا اور ہمارے لئے آخرت ہے)

①..... احیاء العلوم، ۴/ ۶۴۶۔

②..... الادب المفرد للبخاری، باب الجلوس علی السریں، ص ۳۱۱، حدیث: ۱۱۹۷۔

زُہد کا ذہن بنانے اور اختیار کرنے کے نو (9) طریقے:

(1) زُہد کے فضائل و فوائد پر غور کیجئے: چند فضائل و فوائد یہ ہیں: ﴿اللّٰهُ عَزَّوَجَلَّ زُہد اختیار کرنے والے کے ارادوں کو مضبوط فرما دیتا ہے۔﴾ زُہد کے مال و اسباب کی حفاظت فرماتا ہے۔ ﴿زُہد کے دل میں دنیا سے بے نیازی پیدا فرما دیتا ہے۔﴾ زُہد کے پاس دنیا ذلیل ہو کر آتی ہے۔ ﴿زُہد کو حکمت عطا کر دی جاتی ہے۔﴾ زُہد سے اللّٰهُ عَزَّوَجَلَّ محبت فرماتا ہے۔ جس دل میں ایمان اور حیا موجود ہوں اس میں زُہد اور تقویٰ قیام کرتے ہیں۔ ﴿زُہد کے دل کو اللّٰهُ عَزَّوَجَلَّ ایمان سے مَنُور فرما دیتا ہے۔﴾ زُہد کی زبان پر بھی حکمت جاری ہو جاتی ہے۔ ﴿زُہد کو اللّٰهُ عَزَّوَجَلَّ دنیا کی بیماری اور اس کے علاج کی پہچان عطا فرما دیتا ہے۔﴾ زُہد کو اللّٰهُ عَزَّوَجَلَّ دنیا سے صحیح سلامت نکال کر سلامتی کے گھر یعنی جنت کی طرف لے جاتا ہے۔ ﴿زُہد اختیار کرنا انبیائے کرام عَلَیْہِ السَّلَام اور امام الانبیاء احمدِ مُجْتَبَی صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کی سُنَّت ہے۔﴾ زُہد اللّٰهُ عَزَّوَجَلَّ کا محبوب ہے۔ ﴿زُہد کو بغیر سیکھے علم اور بغیر کوشش کے ہدایت نصیب ہو جاتی ہے۔﴾ زُہد پر دنیا کی مُصِیبتیں آسان ہو جاتی ہیں۔ (1)

(2) زُہد سے متعلق اقوالِ بزرگانِ دین پر غور کیجئے: چند اقوال یہ ہیں: ﴿حضرت سَیِّدُنَا بُشْرَحَانِی عَلَیْہِ رَحْمَةُ اللّٰہِ الْکَافِی فرماتے ہیں: ”دنیا سے زُہد اس چیز کا نام ہے کہ لوگوں سے بے رغبتی اختیار کی جائے۔“﴾ حضرت سَیِّدُنَا فَضِّلِ بْنِ عِیَاض رَحْمَةُ اللّٰہِ تَعَالٰی عَلَیْہِ فرماتے ہیں: ”زُہد تو درحقیقت قناعت ہے۔“﴾ حضرت سَیِّدُنَا سُفْیَان ثَوْرِی عَلَیْہِ رَحْمَةُ اللّٰہِ الْقَوِی

فرماتے ہیں: ”لمبی اُمید نہ لگانا زہد ہے۔“ ﴿﴾ حضرت سَیِّدُنَا حَسَن بَصْرِی عَلَیْہِ رَحْمَةُ اللہِ الْقَوِی

فرماتے ہیں: ”زاہد وہ شخص ہے جو کسی کو دیکھے تو کہے کہ یہ مجھ سے افضل ہے۔“ ﴿﴾ ایک

بُزُرْگ رَحْمَةُ اللہِ تَعَالٰی عَلَیْہِ فرماتے ہیں: ”رِزْقِ حَلَال کی تلاش زہد ہے۔“ ﴿﴾ حضرت سَیِّدُنَا

یُوسُف بن اَسْبَاط رَحْمَةُ اللہِ تَعَالٰی عَلَیْہِ فرماتے ہیں: ”جو شخص تکلیفوں پر صبر کرے، شہوات کو

ترک کر دے اور حلال غذا کھائے تو بے شک اس نے حقیقی زہد کو اختیار کر لیا۔“ (۱)

(۳) زہد سے متعلق بُزُرْگانِ دین کے احوال کا مُطَالَعہ کیجئے: اس سلسلے میں حُجَّۃُ الاسلام

حضرت سَیِّدُنَا امام محمد غزالی عَلَیْہِ رَحْمَةُ اللہِ الْوَالِی کی مایہ ناز تصنیف ”احیاء العلوم“ جلد چہارم،

صفحہ ۶۹۱ سے مُطَالَعہ بہت مُفید ہے۔

(۴) فضیلتِ زہد پر اقوالِ بُزُرْگانِ دین کا مُطَالَعہ کیجئے: چند اقوال یہ ہیں: ﴿﴾ امیر

المؤمنین حضرت سَیِّدُنَا عُمَر فاروقِ اعظم رَضِیَ اللہُ تَعَالٰی عَنْہُ فرماتے ہیں: ”دنیا سے بے رغبتی

بدن اور دل کی راحت کا سبب ہے۔“ ﴿﴾ ایک صحابی رَضِیَ اللہُ تَعَالٰی عَنْہُ فرماتے ہیں: ”ہم

نے تمام اعمال کو کر کے دیکھا لیکن آخرت کے معاملے میں دنیا سے بے رغبتی سے زیادہ

کسی عمل کو مؤثر نہ پایا۔“ ﴿﴾ حضرت سَیِّدُنَا وَہب بن مُنَبِّہ رَحْمَةُ اللہِ تَعَالٰی عَلَیْہِ فرماتے ہیں:

”جنت کے آٹھ دروازے ہیں، جب اہل جنت ان میں سے داخل ہونا چاہیں گے تو

دروازوں پر مُقَرَّر فرشتے کہیں گے: ہمارے رب عَزَّوَجَلَّ کی عزت کی قسم! جنت کے عاشقوں

اور دنیا سے بے رغبت رہنے والوں سے پہلے کوئی شخص جنت میں نہیں جائے گا۔“ ﴿﴾

حضرت سَیِّدُنَا عبد اللہ بن مَسْعُود رَضِیَ اللہُ تَعَالٰی عَنْہُ فرماتے ہیں: ”جس شخص کو زہد کی دولت

①..... احیاء العلوم، ۴/ ۶۸۲ تا ۶۸۴ ملخصاً۔

حاصل ہو اس کا دو رکعت نماز ادا کرنا اللہ عَزَّوَجَلَّ کو (غیر زاہد) عبادت گزاروں کی ہمیشہ کی عبادت سے زیادہ پسند ہے۔“ (۱)

(۵) سچے زاہد کی صفات اپنانے کی کوشش کیجئے: حضرت سیدنا یحییٰ بن معاذ رازی عَلَیْہِ

رَحْمَةُ اللہِ الْہَادِی فرماتے ہیں کہ سچے زاہد کی غذا وہ ہے جو مل جائے، لباس وہ جو ستر پوشی کر دے اور مکان وہ جہاں اسے رات ہو جائے۔ دنیا اس کے لیے قید خانہ، قبر اس کا بچھونا، تنہائی اس کی مجلس، حصولِ عبرت اس کی فکر، قرآن اس کی گفتگو، اللہ عَزَّوَجَلَّ اس کا انیس، ذکر اس کا رفیق، زُہد اس کا ساتھی، غم اس کا حال، حیا اس کی نشانی، بھوک اس کا سالن، حکمت اس کا کلام، مٹی اس کا فرش، تقویٰ اس کا زادِ راہ، خاموشی اس کا مال، صبر اس کا تکیہ، توکل اس کا نسب، عقل اس کی دلیل، عبادت اس کا پیشہ اور جنت اس کی منزل ہوگی۔ اِنْ شَاءَ اللہ عَزَّوَجَلَّ (۲)

(۶) زُہد کی علامات پیدا کرنے کی کوشش کیجئے: جب علامات پیدا ہو جائیں گی تو زُہد

بھی خود بخود پیدا ہو جائے گا۔ زُہد کی تین علامتیں ہیں: پہلی علامت: جو چیز موجود ہے اس پر خوش نہ ہو اور جو موجود نہیں اس پر غمگین نہ ہو۔ دوسری علامت: زاہد کے نزدیک مَدَمَّت اور تعریف کرنے والا برابر ہو۔ تیسری علامت: زاہد کو صرف اللہ عَزَّوَجَلَّ سے محبت ہو، اس کے دل پر اللہ عَزَّوَجَلَّ کی عبادت و اطاعت کی حلاوت و مٹھاس غالب ہو کیونکہ کوئی بھی دل محبت کی حلاوت سے خالی نہیں ہوتا تو اس میں محبتِ دنیا کی حلاوت ہوتی ہے یا پھر محبتِ الہی کی حلاوت۔ (۳) علمائے کرام رَحْمَتُہُمُ اللہُ السَّلَام نے زُہد کی کئی اور علامات بھی

①..... احیاء العلوم، ۴/ ۶۶۹ تا ۶۷۰ ملخصاً۔

②..... احیاء العلوم، ۴/ ۶۹۳۔

③..... احیاء العلوم، ۴/ ۷۲۷۔

بیان فرمائی ہیں، تفصیل کے لیے احیاء العلوم، ج ۴، صفحہ ۷۲۹ کا مطالعہ کیجئے۔

(۷) دنیا کو آخرت پر ترجیح دینے کے نقصانات پر غور کیجئے: کہ جب بندے پر کسی چیز

کا نقصان ظاہر ہو جاتا ہے تو عموماً اس سے بچنے کی کوشش کرتا ہے، جب بندہ دنیا کو آخرت

پر ترجیح نہیں دے گا تو یقیناً آخرت کو دنیا پر ترجیح دے گا اور یہی زہد ہے۔ حضرت سیدنا

حذیفہ بن یمان رَضِیَ اللہُ تَعَالٰی عَنْہُ سے مروی ہے کہ دو جہاں کے تاجور سلطان بحر و بر صَلَّی اللہُ

تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”جس نے دنیا کو آخرت پر ترجیح دی اللہ عَزَّوَجَلَّ اسے

تین باتوں میں مبتلا فرما دے گا: (۱) ایسا غم جو کبھی اس کے دل سے جدا نہ ہوگا۔ (۲) ایسا

فقر جس سے کبھی نجات نہ ملے گی اور (۳) ایسی لالچ جو کبھی ختم نہ ہوگی۔“ (۱)

(۸) آخرت کے لیے دنیا کو ترک کر دینے کی اس مثال میں غور و فکر کیجئے: اس سے

بھی زہد اختیار کرنے میں مُعَاوَنَت نصیب ہوگی۔ حُجَّۃُ الْاِسْلَام حضرت سیدنا امام محمد غزالی

عَلَیْہِ رَحْمَۃُ اللہِ الْوَالِی فرماتے ہیں: ”آخرت کے لئے دنیا کو ترک کرنے والے کی مثال ایسی

ہے جیسے کسی شخص کو بادشاہ کے دروازے پر موجود کُتّا اندر جانے سے روک دے، یہ شخص

اس کُتے کے آگے روٹی کا ایک لقمہ ڈال دے اور جب وہ اسے کھانے میں مُشْغُول ہو تو یہ

اندر داخل ہو جائے، پھر اسے بادشاہ کا قُرب نصیب ہو جائے یہاں تک کہ پوری سُلْطَنَت

میں اس کا حکم جاری ہو جائے۔ کیا تمہارے خیال میں وہ شخص بادشاہ پر اپنا احسان سمجھے گا

کہ اس کا قُرب پانے کے عوض میں نے اس کے کُتے کے آگے روٹی کا لقمہ ڈالا تھا۔ شیطان

بھی ایک کُتے کی طرح ہے جو اللہ عَزَّوَجَلَّ کے دروازے پر موجود ہے اور لوگوں کو اندر داخل

ہونے سے روکتا ہے اگرچہ اللہ عَزَّوَجَلَّ کی رحمت کا دروازہ کھلا ہوا ہے، پردے اٹھا دیے گئے ہیں اور ہر کسی کو داخلے کی اجازت ہے۔ دنیا اپنی تمام تر نعمتوں سمیت روٹی کے ایک لقمے کی مانند ہے، اگر تم اسے کھا لو تو اس کی لذت صرف چبانا کے وقت تک محدود ہے، حلق سے نیچے اترتے ہی اس کی لذت ختم ہو جاتی ہے، معدے میں اس کا بوجھ باقی رہتا ہے اور آخر کار یہ گندگی اور نجاست کی صورت اختیار کر لیتی ہے اور انسان اسے اپنے جسم سے باہر نکالنے پر مجبور ہو جاتا ہے۔ جو شخص ایسی حقیر چیز کو بادشاہ کا قرب پانے کے لئے ترک کر دے بھلا وہ دوبارہ اس کی طرف کیسے مُتَوَجِّہ ہو سکتا ہے؟ کوئی شخص اگرچہ سو (100) سال تک زندہ رہے لیکن اسے دی جانے والی دنیا کو آخرت میں ملنے والی نعمتوں سے وہ نسبت بھی نہیں ہے جو روٹی کے ٹکڑے اور بادشاہ کے قرب کی نعمت کے درمیان ہے کیونکہ متناہی چیز (یعنی جس کی کوئی انتہا ہو) کو لا متناہی چیز (یعنی جس کی کوئی انتہا نہ ہو) سے کوئی نسبت نہیں ہو سکتی۔ دنیا عنقریب ختم ہونے والی ہے، اگر بالفرض یہ ایک لاکھ سال تک باقی رہے اور اس کے ساتھ ساتھ یہ بالکل صاف شفاف بھی ہو اس میں کوئی میل کچیل نہ ہو تو بھی اسے آخرت کی ہمیشہ رہنے والی نعمتوں سے کوئی نسبت نہیں جبکہ حقیقت تو یہ ہے کہ انسان کی عمر قلیل اور دُنویٰ لذات آلودہ اور میلی ہوتی ہیں، بھلا ایسی چیز کو آخرت سے کیا نسبت ہو سکتی ہے۔“ (۱)

(۹) زہد کے مختلف درجات کی معلومات حاصل کر کے عمل کی کوشش کیجئے: ❖

زہد کے تین درجات یہ ہیں: (۱) پہلا درجہ: بندے کا مقصد عذابِ جہنم، عذابِ قبر، حساب

کی سختی، پل صراط سے گزرنا اور ان دیگر مصائب و آلام سے چھٹکارے کا حصول ہو جن کا احادیث مبارکہ میں بیان ہوا ہے، یہ سب سے ادنیٰ درجے کا زُہد ہے۔ (۲) دوسرا درجہ: اللہ عَزَّوَجَلَّ کی طرف سے ملنے والے ثواب، نعمتوں اور جنت میں جن انعامات کا وعدہ کیا گیا ہے، مثلاً: محلات وغیرہ ان پر نظر رکھتے ہوئے زُہد اختیار کیا جائے۔ (۳) تیسرا درجہ: بندہ صرف اور صرف اللہ عَزَّوَجَلَّ کی محبت کے سبب اور اس کے دیدار کی دولت پانے کے لیے زُہد اختیار کرے، نہ تو اس کا دل اُخروی عذابوں کی طرف متوجہ ہو اور نہ ہی جنتی نعمتوں کی طرف متوجہ ہو، یہ سب سے اعلیٰ درجہ ہے۔ (۱)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(25)... اُمیدوں کی کمی

اُمیدوں کی کمی کی تعریف:

نفس کی پسندیدہ چیزوں یعنی لمبی عمر، صحت اور مال میں اضافے وغیرہ کی امید نہ ہونا ”اُمیدوں کی کمی“ کہلاتا ہے۔ (۲) اگر لمبی عمر کی خواہش مستقبل میں نیکیوں میں اضافے کی نیت کے ساتھ ہو تو اب بھی ”اُمیدوں کی کمی“ ہی کہلائے گی۔ (۳)

آیت مبارکہ:

اللہ عَزَّوَجَلَّ قرآن پاک میں ارشاد فرماتا ہے: ﴿ذُرِّهِمْ یَا کُفُوًا وَّیَتَمَتَّعُوا وَّیُلٰہِمُ
الْاَمَلُ فَسَوْفَ یَعْلَمُوْنَ﴾ (پ ۱۴، العنکبوت: ۳) ترجمہ کنز الایمان: ”انہیں چھوڑو کہ کھائیں

①..... احیاء العلوم، ۶/۳ تا ۶/۷ ملخصاً۔

②..... فیض القدیر، ۲/۷۰۹، تحت الحدیث: ۲۵۵۰ ماخوذاً۔

③..... الحدیقة الندیة، ۲/۳۸۳ ماخوذاً۔

اور برتیں اور اُمید انہیں کھیل میں ڈالے تو اب جانا چاہتے ہیں۔“ تفسیر خزائن العرفان میں ہے: ”اس میں تنبیہ ہے کہ لمبی اُمیدوں میں گرفتار ہونا اور لذاتِ دنیا کی طلب میں غرق ہو جانا ایماندار کی شان نہیں۔ حضرت علی المرتضیٰ رَضِیَ اللہُ تَعَالٰی عَنْہُ نے فرمایا: لمبی اُمیدیں آخرت کو بھلاتی ہیں اور خواہشات کا اتباع حق سے روکتا ہے۔“ (۱)

(حدیث مبارکہ) اُمیدوں میں کمی دُخولِ جنت کا سبب:

سرکارِ دو عالم نورِ مجتسم شاہِ بنی آدم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ایک بار صحابہ کرام عَلَیْہِمُ الرِّضْوَان سے دریافت فرمایا: ”کیا تم سب جنت میں داخل ہونا پسند کرتے ہو؟“ صحابہ کرام عَلَیْہِمُ الرِّضْوَان نے عرض کی: ”جی ہاں، یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم!“ ارشاد فرمایا: ”اُمیدیں کم کرو اور اپنی موت اپنی آنکھوں کے سامنے رکھو اور اللہ عَزَّوَجَلَّ سے حیا کرو جیسے اس سے حیا کرنے کا حق ہے۔“ (۲)

اُمیدوں کی کمی کا حکم:

اُمیدوں کی کمی دنیا سے بے رغبتی اور فکرِ آخرت میں مشغول رکھنے، نجات دلانے اور جنت میں لے جانے والا عمل ہے، لہذا ہر مسلمان کو چاہیے کہ لمبی اُمیدیں باندھنے کی بجائے جتنا دنیا میں رہنا ہے اتنا دنیا کے لیے اور جتنا آخرت میں رہنا ہے اتنا آخرت کی تیاری میں مشغول رہے۔

27 حکایت: صحت دھوکے میں مبتلا نہ کرے:

حضرت سَیِّدُنَا عَبَّیْدُ اللہ بن شَمِیْط رَحْمَةُ اللہ تَعَالٰی عَلَیْہِ فرماتے ہیں کہ میں نے اپنے والد

①..... خزائن العرفان، پ ۱۴، الحجر، تحت الآیۃ: ۳۔

②..... موسوعة ابن ابی دنیا، قصر الامل، ۳/ ۳۱۰، حدیث: ۳۱۔

صاحب کو یہ کہتے ہوئے سنا: ”اے لمبی صحبت سے دھوکا کھانے والو! کیا تم نے کسی کو بیماری کے بغیر مرتے نہیں دیکھا؟ اے لمبی مہلت ملنے سے دھوکا کھانے والو! کیا تم نے بغیر مہلت کے کسی کو گرفتار ہوتے نہیں دیکھا؟ اگر تم اپنی لمبی عمر کے بارے میں سوچو گے تو پچھلی لذتیں بھول جاؤ گے، تمہیں صحت نے دھوکے میں ڈالا ہے یا لمبا عرصہ عافیت سے گزرنے پر اتراتے ہو یا موت سے بے خوف ہو چکے ہو یا پھر موت کے فرشتے پر دلیر ہو چکے ہو؟ جب موت کا فرشتہ آئے گا تو اسے تمہارا ڈھیر سا مال روک سکے گا نہ لوگوں کی کثرت روک سکے گی، کیا تم نہیں جانتے کہ موت کا وقت انتہائی تکلیف دہ، سخت اور نا فرمانیوں پر نام ہونے کا ہے۔“ پھر فرمایا: ”اللہ عَزَّوَجَلَّ اس بندے پر رحم فرمائے جو موت کے بعد کام آنے والے اعمال کرے اور اس پر بھی رحم فرمائے جو موت آنے سے پہلے ہی اپنا مُحَاسِبہ کر لے۔“ (۱)

امیدوں میں کمی کا ذہن بنانے اور کمی کرنے کے نو (9) طریقے:

(۱) چھوٹی امید سے متعلق روایات کا مطالعہ کیجئے: چند روایات یہ ہیں: ﴿حضور نبی رحمت شفیع اُمّت صلی اللہ تعالیٰ علیہ والہ وسلم نے حضرت عبد اللہ بن عمر رضی اللہ تعالیٰ عنہما سے ارشاد فرمایا: ”جب تم صبح کرو تو تمہارے دل میں شام کا خیال نہ آئے اور جب شام کرو تو صبح کی اُمید نہ رکھو اور اپنی تندرستی سے بیماری کے لیے اور زندگی سے موت کے لیے کچھ توشہ لے لو۔ اے عبد اللہ! تم نہیں جانتے کہ کل کس نام سے پکارے جاؤ گے۔“ ﴿حضرت سیدنا عبد اللہ بن عباس رضی اللہ تعالیٰ عنہما فرماتے ہیں کہ پیارے آقا صلی اللہ تعالیٰ

عَلَيْهِ وَآلِهِ وَسَلَّمَ نے طبعی حاجت سے فراغت حاصل کی اور پانی بہایا، پھر تیمم فرمایا تو میں نے عرض کی: ”یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! پانی تو قریب ہے؟“ ارشاد فرمایا: ”میں پانی تک پہنچنے کی از خود امید نہیں رکھتا۔“ ﴿۱﴾ ایک بار حضور نبی کریم رءوف رحیم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے صحابہ کرام عَلَیْہِمُ الرِّضْوَان سے پوچھا: ”کیا تم سب جنت میں داخل ہونا چاہتے ہو؟“ انہوں نے عرض کی: ”جی ہاں۔“ تو ارشاد فرمایا: ”اپنی امیدوں کو چھوٹا کرو، موت کو آنکھوں کے سامنے رکھو اور اللہ عَزَّوَجَلَّ سے حیا کرنے کا حق ادا کرو۔“ (۱)

(۲) لمبی امیدوں کی ہلاکتوں پر غور کیجئے: تین روایات ملاحظہ کیجئے: ﴿۱﴾ آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے تین لکڑیاں لیں، ایک اپنے سامنے گاڑی، دوسری اس کے برابر میں جبکہ تیسری کچھ دور۔ پھر صحابہ کرام عَلَیْہِمُ الرِّضْوَان سے ارشاد فرمایا: ”تم جانتے ہو یہ کیا ہے؟“ انہوں نے عرض کی: اللہ عَزَّوَجَلَّ اور اس کا رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم بہتر جانتے ہیں۔ ارشاد فرمایا: ”ایک لکڑی انسان اور دوسری موت ہے، جبکہ دور والی امید ہے، انسان امید کی جانب ہاتھ بڑھاتا ہے مگر امید کی بجائے موت اسے اپنی جانب کھینچ لیتی ہے۔“ ﴿۲﴾ آدمی بوڑھا ہو جاتا ہے مگر اس کی دو چیزیں جوان رہتی ہیں، ایک حرص اور دوسری (لمبی) امید۔ ﴿۳﴾ اس اُمت کے پہلوں نے یقین کامل اور پرہیزگاری کے سبب نجات پائی جبکہ آخری زمانے والے بُخل اور (لمبی) امید کے سبب ہلاک ہوں گے۔ (۲)

(۳) اُمیدوں کی کمی سے متعلق اقوالِ بزرگانِ دین کا مُطالَعہ کیجئے: چند اقوال یہ ہیں:

①..... احیاء العلوم، ۵/ ۳۸۴ تا ۳۸۷ ملستقا۔

②..... احیاء العلوم، ۵/ ۳۸۵ تا ۳۸۷ ملستقا۔

✽ ایک بزرگ رَحْمَةُ اللّٰهِ تَعَالٰی عَلَیْہِ فرماتے ہیں: ”میں اس شخص کی مانند ہوں جس کی پھیلی ہوئی گردن پر تلوار رکھی جا چکی ہے اور اسے انتظار ہے کہ کب اس کی گردن اڑادی جائے گی۔“ ✽ حضرت سَیِّدُنَا داود طائی رَحْمَةُ اللّٰهِ تَعَالٰی عَلَیْہِ فرماتے ہیں: ”اگر میں ایک مہینہ زندہ رہنے کی امید کروں تو تم دیکھو کہ یقیناً میں نے بڑا گناہ کیا اور میں یہ اُمید بھی کیسے رکھ سکتا ہوں حالانکہ میں دیکھتا ہوں کہ مصیبتوں نے دن و رات ہر گھڑی میں لوگوں کو گھیرا ہوا ہے۔“ (1) ✽ حضرت سَیِّدُنَا قَعْقَاعِ بْنِ حَلِیم عَلَیْہِ رَحْمَةُ اللّٰهِ تَعَالٰی عَلَیْہِ فرماتے ہیں: ”میں موت کے لیے 30 سال سے تیاری کر رہا ہوں، اگر وہ آجائے تو اتنی تاخیر بھی برداشت نہ کروں گا جتنی تاخیر کوئی چیز آگے پیچھے کرنے میں ہوتی ہے۔“ ✽ حضرت سَیِّدُنَا عَبْدُ اللّٰہِ بْنُ ثَعْلَبَہ رَحْمَةُ اللّٰهِ تَعَالٰی عَلَیْہِ فرمایا کرتے تھے: ”حیرت ہے کہ تم ہنستے ہو جبکہ تمہارا کفن دھوبی کے پاس سے آچکا ہوتا ہے۔“ (2)

(4) اپنے اندر خوفِ خدا پیدا کیجئے: امیدوں کی کمی کا یہ ایک بہترین علاج ہے، کیونکہ جس کا دل خوفِ خدا سے معمور ہوتا ہے وہ لمبی لمبی امیدیں لگانے کی بجائے اپنے ربِّ عَزَّوَجَلَّ کی عبادت و اطاعت میں مصروف ہو جاتا ہے، جتنا دنیا میں رہنا ہے اتنا دنیا کے لیے اور جتنا آخرت میں رہنا ہے اتنا آخرت کے لیے تیاری کرتا ہے، احکاماتِ شرعیہ کی پابندی کرتا ہے، گناہوں سے بچنے کی بھرپور کوشش کرتا ہے۔

(5) دل کو حُبِّ دنیا سے پاک کیجئے: لمبی امیدوں کا ایک بہت بڑا سبب دنیا کی محبت

①..... احیاء العلوم، ۵/ ۲۸۹۔

②..... احیاء العلوم، ۵/ ۲۹۳، ۲۹۴ ملحقہ۔

بھی ہے، جب بندے کے دل میں دنیا کی محبت گھر کر جاتی ہے تو وہ لمبی لمبی امیدیں لگانے کی آفت میں مبتلا ہو جاتا ہے، اس کے اندر طویل عرصے تک زندہ رہنے کی خواہش پیدا ہو جاتی ہے، لہذا دل کو حُبِ دنیا سے پاک کیجئے کہ جو جتنا زیادہ لَدَّتِ نفس کی خاطر راحتوں میں زندگی گزارتا ہے مرنے کے بعد اسے ان آسائشوں کے چھوٹنے کا صدمہ بھی اتنا ہی زیادہ ہوگا۔

(6) امیدوں کی کمی و زیادتی، فوائد و نقصانات کی معلومات حاصل کیجئے: لمبی امیدوں

کا ایک سبب جہالت بھی ہے کہ بندہ اپنی جوانی پر بھروسہ کر کے یہ سمجھ بیٹھتا ہے کہ جوانی میں موت نہیں آئے گی اور بے چارہ اس بات پر غور نہیں کرتا کہ زیادہ تر لوگ جوانی میں ہی مرجاتے ہیں، اس کا علاج یہ ہے کہ بندہ لمبی امیدوں کے نقصانات اور چھوٹی امیدوں کے فضائل وغیرہ کی تفصیلی معلومات حاصل کرے، اس سلسلے میں مکتبۃ المدینہ کی مطبوعہ، حُجَّۃ الاسلام حضرت سَیِّدُنَا امام محمد غزالی عَلَیْہِ رَحْمَةُ اللہِ التَّوَالِی کی مایہ ناز تصنیف ”احیاء العلوم“ جلد ۵، صفحہ ۴۸۴ سے مُطالَعہ بہت مفید ہے۔

(7) ہر وقت موت کو پیشِ نظر رکھیے: موت کی یادِ امیدوں کی کمی کا بہت بڑا سبب

ہے۔ اس کا طریقہ یہ ہے کہ بندہ اپنے جوان رشتہ داروں، دوستوں اور محلے داروں کو یاد کرے جو ہنستے کھیلتے اچانک موت کا شکار ہو کر قبر کی اندھیری کوٹھری میں چلے گئے، وہ لوگ بھی موت کا شکار ہو گئے جنہوں نے کبھی موت کے بارے میں سوچا بھی نہ تھا، مجھے بھی اچانک موت کا مزہ چکھنا ہوگا اور اندھیری قبر میں اترنا ہوگا اور اپنی کرنی کا پھل بھگتنا ہوگا، امید ہے یوں امیدوں کی کمی کا مدنی ذہن بنے گا۔

(8) نزع و قبر کے وحشت ناک ماحول کا تصور کیجئے: یوں تصور کیجئے کہ میری موت کا وقت

آپہنچا ہے، مجھ پر غشی طاری ہو چکی ہے، زبان خاموش ہو چکی ہے، مجھے سخت پیاس محسوس ہو رہی ہے، میرے گرد دکھڑے لوگ مجھے بے بسی کے عالم میں دیکھ رہے ہیں، پھر ایسا محسوس ہوا کہ جیسے میرے جسم میں سوئیاں چھو دی گئی ہوں، میرے جسمانی اعضاء ٹھنڈے ہونا شروع ہو گئے، میرے دل کی دھڑکن آہستہ ہوتے ہوتے بند ہو گئی، میری سانس بھی ختم ہو گئی، آہ میری موت واقع ہو گئی، مجھے غسل و کفن دیا گیا، جنازہ گاہ پہنچ کر میری نماز جنازہ ادا کی گئی اور قبرستان لے جایا گیا، یہ وہی قبرستان ہے کہ جہاں دن کے اُجالے میں تنہا آنے کے تصور سے ہی میرا کلیجہ کانپتا تھا، یہ وہی قبر ہے جس کے بارے میں کہا گیا کہ جنت کا ایک باغ ہے یا دوزخ کا ایک گڑھا، یہ تو وہی جگہ ہے کہ جہاں دوحف ناک شکلوں والے فرشتے سر سے پاؤں تک بال لٹکائے، آنکھوں سے شعلے نکالتے ہوئے انتہائی سخت لہجے میں مجھ سے تین سوال کریں گے، آہ! گناہوں کی نحوست کے سبب کہیں میری قبر دوزخ کا گڑھا نہ بنا دیا جائے۔ آہ! میرا کیا بنے گا؟ پھر اپنے آپ سے مخاطب ہو کر کہیں کہ ابھی تو میں زندہ ہوں، ابھی میری سانسیں چل رہی ہیں، میں اُن حسرت آمیز لمحات کے آنے سے پہلے پہلے اپنی قبر کو جنت کا باغ بنانے کی کوشش میں لگ جاؤں گا، خوب نیکیاں کروں گا، گناہوں سے کنارہ کشی اختیار کروں گا تاکہ کل مجھے پچھتا نا نہ پڑے، لمبی لمبی امیدیں باندھنے کی بجائے فکرِ آخرت میں مشغول ہو جاؤں گا۔ اِنْ شَاءَ اللہ عَزَّوَجَلَّ

(9) حشر یعنی قیامت کی ہولناکیوں کا تصور کیجئے: یوں تصور کیجئے کہ میں نے قبر سے

نکل کر بارگاہِ الہی عَزَّوَجَلَّ میں حاضری کے لئے میدانِ محشر کی طرف بڑھنا شروع کر دیا ہے،

سورج آگ برسا رہا ہے، لیکن اس کی تپش سے بچنے کے لئے کوئی سایہ میسر نہیں، ہر ایک کو پسینوں پر پسینے آرہے ہیں جس کی بدبو سے دماغ پھٹا جا رہا ہے، ہر کوئی پیاس سے نڈھال ہے، دل زندگی بھر کی جانے والی نافرمانیوں کا سوچ کر ڈوبا جا رہا ہے، ان کے نتیجے میں ملنے والی جہنم کی ہولناک سزاؤں کے تصور سے کلیجہ کانپ رہا ہے، آہ صد آہ! اپنے رب عَزَّوَجَلَّ کی نافرمانی کر کے اسی کی بارگاہ میں حاضر ہو کر زندگی بھر کے اعمال کا حساب کیسے دوں گا؟ دوسری طرف اپنی مختصر سی زندگی میں نیک اعمال اختیار کرنے والوں کو ملنے والے انعامات دیکھ کر اپنے کرتوتوں پر شدید افسوس ہو رہا ہے کہ وہ خوش نصیب تو سیدھے ہاتھ میں نامہ اعمال لے کر شاداں و فرحاں جنت کی طرف بڑھے چلے جا رہے ہیں، لیکن نہ جانے میرا کیا بنے گا؟ کہیں ایسا نہ ہو کہ مجھے جہنم میں جانے کا حکم سنا کر اٹے ہاتھ میں اعمال نامہ تھما دیا جائے اور سارے عزیز و اقارب کی نظروں کے سامنے مجھے منہ کے بل گھسیٹ کر جہنم میں ڈال دیا جائے، ہائے میری ہلاکت! آہ میری رسوائی! (مَعَاذَ اللہ) یہاں پہنچ کر اپنی آنکھیں کھول دیجئے اور اپنے آپ سے مخاطب ہو کر یوں کہے کہ گھبراؤ نہیں! ابھی مجھ پر یہ وقت نہیں آیا، ابھی میں زندہ ہوں، یہ زندگی میرے لئے غنیمت ہے، مجھے لمبی لمبی امیدیں لگانے کی بجائے اپنی آخرت سنوارنے کی کوشش میں لگ جانا چاہیے، میں اپنے رب تعالیٰ کا اطاعت گزار بندہ بننے کے لئے اس کے احکامات پر ابھی اور اسی وقت عمل شروع کر دوں گا تاکہ کل میدانِ محشر میں مجھے پچھتا نا نہ پڑے۔ اِنْ شَاءَ اللہ عَزَّوَجَلَّ

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(26) ... صدق (سچ بولنا)

صدق کی تعریف:

حضرت علامہ سید شریف جرجانی قدس سرہ التَّوَدَّاعِیْ صدق یعنی سچ کی تعریف بیان کرتے ہوئے فرماتے ہیں: ”صدق کا لغوی معنی واقع کے مطابق خبر دینا ہے۔“ (۱)

آیت مبارکہ:

﴿اللَّهُ عَزَّوَجَلَّ﴾ قرآن مجید میں ارشاد فرماتا ہے: ﴿وَالَّذِي جَاءَ بِالصِّدْقِ وَصَدَّقَ بِهِ أُولَئِكَ هُمُ الْمُتَّقُونَ﴾ (پ ۲۴، الزمر: ۳۳) ترجمہ کنز الایمان: ”اور وہ جو یہ سچ لے کر تشریف لائے اور وہ جنہوں نے ان کی تصدیق کی یہی ڈروالے ہیں۔“ اس آیت مبارکہ میں سچ لے کر تشریف لانے والے سے مراد حضور نبی رحمت شفیع اُمّت صلی اللہ تعالیٰ علیہ وآلہ وسلم ہیں اور تصدیق کرنے والے سے مراد امیر المؤمنین حضرت سیدنا صدیق اکبر رضی اللہ تعالیٰ عنہ یا تمام مؤمنین ہیں۔ (۲) ﴿ایک اور مقام پر اللہ عَزَّوَجَلَّ ارشاد فرماتا ہے: ﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ﴾ (پ ۲۱، الاحزاب: ۲۳) ترجمہ کنز الایمان: ”مسلمانوں میں کچھ وہ مرد ہیں جنہوں نے سچا کر دیا جو عہد اللہ سے کیا تھا۔“

(حدیث مبارکہ) سچ جنت کی طرف لے جاتا ہے:

اللہ عَزَّوَجَلَّ کے محبوب، دانائے غیوب صلی اللہ تعالیٰ علیہ وآلہ وسلم نے ارشاد فرمایا: ”بے شک صدق (سچ) نیکی کی طرف لے جاتا ہے اور نیکی جنت کی طرف لے جاتی ہے اور بے

①..... التعريفات للجرجاني، باب الصاد، ص ۹۵۔

②..... خزائن العرفان، پ ۲۴، الزمر، تحت الآية: ۳۳۔

شک آدمی سچ بولتا رہتا ہے یہاں تک کہ وہ اللہ عَزَّوَجَلَّ کے ہاں صدیق (بہت بڑا سچا) لکھ دیا جاتا ہے اور بے شک کذب (جھوٹ) گناہ کی طرف لے جاتا ہے اور گناہ جہنم کی طرف لے جاتا ہے اور بے شک آدمی جھوٹ بولتا رہتا ہے یہاں تک کہ وہ اللہ عَزَّوَجَلَّ کے ہاں کذاب (بہت بڑا جھوٹا) لکھ دیا جاتا ہے۔“ (۱)

سچ بولنے کا حکم:

ہر مسلمان پر لازم ہے کہ وہ اپنے دینی و دنیوی تمام معاملات میں سچ بولے کہ سچ بولنا نجات دلانے اور جنت میں لے جانے والا کام ہے۔

28 حکایت سچ بولنے کی برکت:

دعوتِ اسلامی کے اشاعتی ادارے مکتبۃ المدینہ کی مطبوعہ ۱۰۶ صفحات پر مشتمل کتاب ”غوثِ پاک رَحْمَةُ اللهِ تَعَالٰی عَلَیْہِ کے حالات“ صفحہ ۷۳ پر ہے: سرکارِ بغداد، حُضُورِ غوثِ پاک رَحْمَةُ اللهِ تَعَالٰی عَلَیْہِ فرماتے ہیں کہ جب میں علمِ دین حاصل کرنے کے لیے جیلان سے بغداد قافلے کے ہمراہ روانہ ہوا اور جب ہمدان سے آگے پہنچے تو ساٹھ (60) ڈاکو قافلے پر ٹوٹ پڑے اور سارا قافلہ لوٹ لیا لیکن کسی نے مجھ سے تعرض نہ کیا۔ ایک ڈاکو میرے پاس آ کر پوچھنے لگا: ”اے لڑکے! تمہارے پاس بھی کچھ ہے؟“ میں نے جواب میں کہا: ”ہاں۔“ ڈاکو نے کہا: ”کیا ہے؟“ میں نے کہا: ”چالیس دینار۔“ اس نے پوچھا: ”کہاں ہیں؟“ میں نے کہا: ”گڈڑی کے نیچے۔“ ڈاکو اس راست گوئی کو مذاقِ تصوّر کرتا ہوا چلا گیا۔ اس کے بعد دوسرا ڈاکو آیا اور اس نے بھی اسی طرح کے سوالات کیے اور میں نے یہی

①.....مسلم، کتاب البر والصلة والآداب، باب قبح الکذب۔۔۔ الخ، ص ۴۰۵، حدیث: ۲۶۰۷۔

جوابات اس کو بھی دیے اور وہ بھی اسی طرح مذاق سمجھتے ہوئے چلتا بنا۔ جب سب ڈاکو اپنے سردار کے پاس جمع ہوئے تو انہوں نے اپنے سردار کو میرے بارے میں بتایا تو مجھے وہاں بلا لیا گیا۔ وہ مال کی تقسیم کرنے میں مصروف تھے۔ ڈاکوؤں کا سردار مجھ سے مخاطب ہوا: ”تمہارے پاس کیا ہے؟“ میں نے کہا: ”چالیس دینار ہیں۔“ ڈاکوؤں کے سردار نے ڈاکوؤں کو حکم دیتے ہوئے کہا: ”اس کی تلاشی لو۔“ تلاشی لینے پر جب سچائی کا اظہار ہوا تو اس نے تعجب سے سوال کیا کہ ”تمہیں سچ بولنے پر کس چیز نے آمادہ کیا؟“ میں نے کہا: ”والدہ ماجدہ کی نصیحت نے۔“ سردار بولا: ”وہ نصیحت کیا ہے؟“ میں نے کہا: ”میری والدہ محترمہ نے مجھے ہمیشہ سچ بولنے کی تلقین فرمائی تھی اور میں نے ان سے وعدہ کیا تھا کہ سچ بولوں گا۔“ تو ڈاکوؤں کا سردار رو کر کہنے لگا: ”یہ بچہ اپنی ماں سے کیے ہوئے وعدے سے منحرف نہیں ہوا اور میں نے ساری عمر اپنے رب عَزَّوَجَلَّ سے کیے ہوئے وعدے کے خلاف گزار دی ہے۔“ اسی وقت وہ ان ساٹھ ڈاکوؤں سمیت میرے ہاتھ پر تائب ہوا اور قافلے کا لوٹا ہوا مال واپس کر دیا۔^(۱)

سچ بولنے کا ذہن بنانے اور سچ بولنے کے نو (۹) طریقے:

(۱) سچ کے فضائل کا مطالعہ کیجئے: تین فرامین مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم:

✽ ”سچائی کو اپنے اوپر لازم کر لو کیونکہ یہ نیکی کے ساتھ ہے اور یہ دونوں جنت میں (لے جانے والے) ہیں اور جھوٹ سے بچتے رہو کیونکہ یہ گناہ کے ساتھ ہے اور یہ دونوں جہنم میں (لے جانے والے) ہیں۔“^(۲) ✽ ”جب بندہ سچ بولتا ہے تو نیکی کرتا ہے اور جب نیکی کرتا

①..... بیہجۃ الاسرار ذکر طریقہ رحمۃ اللہ تعالیٰ علیہ، ص ۱۶۸۔

②..... ابن حبان، کتاب البر، باب الکذب، ۷/۴۹۴، حدیث: ۵۷۰۴۔

ہے محفوظ ہو جاتا ہے اور جب محفوظ ہو جاتا ہے تو جنت میں داخل ہو جاتا ہے۔“ (۱) ﴿تم

مجھے چھ چیزوں کی ضمانت دے دو میں تمہیں جنت کی ضمانت دیتا ہوں: (۱) جب بولو تو سچ بولو (۲) جب وعدہ کرو تو اسے پورا کرو (۳) جب امانت لو تو اسے ادا کرو (۴) اپنی شرمگاہوں کی حفاظت کرو (۵) اپنی نگاہیں نیچی رکھا کرو اور (۶) اپنے ہاتھوں کو روکے رکھو۔“ (۲)

(۲) سچ سے مُتَعَلِّق بُزُرگانِ دین کے اقوال کا مُطَالَعہ کیجئے: چند اقوال یہ ہیں: ﴿

حضرت سیدنا عبد اللہ بن عباس رَضِیَ اللہُ تَعَالٰی عَنْہُمَا فرماتے ہیں: ”چار باتیں ایسی ہیں کہ جس میں ہوں گی وہ نفع پائے گا: (۱) صدق (یعنی سچ) (۲) حیا (۳) حُسنِ اخلاق اور (۴) شکر۔“ ﴿ حضرت سیدنا ابوسلیمان دارانی قُدِسَ سِتُّہُ التَّوَرَانِی فرماتے ہیں: ”صدق (یعنی سچ) کو اپنی سواری، حق کو اپنی تلوار اور اللہ عَزَّوَجَلَّ کو اپنا مَطْلُوب و مقصود بنالو۔“ ﴿ حضرت سیدنا محمد بن علی کتانی قُدِسَ سِتُّہُ التَّوَرَانِی فرماتے ہیں: ”ہم نے اللہ عَزَّوَجَلَّ کے دین کو تین ارکان پر مبنی پایا: (۱) حق (۲) صدق (یعنی سچ) اور (۳) عَدْل۔ پس حق اعضاء پر، عَدْل دلوں پر اور صدق عقلوں پر ہوتا ہے۔“ (۳)

(۳) سچ کے دُنوی و اُخروی فوائد پر غور کیجئے: چند فوائد یہ ہیں: ﴿ سچ بولنے والا

اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کے حکم پر عمل کرتا ہے۔ ﴿ سچ بولنے والے کو اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم کی رضا حاصل ہوتی ہے۔ ﴿ سچ بولنے والے کی روزی میں برکت ہوتی ہے۔ ﴿ سچ بولنے والے کو مؤمن قرار دیا

①.....مسند امام احمد، مسند عبد اللہ ابن عمرو بن العاص، ۵۸۹/۲، حدیث: ۶۶۵۲ ملتقطاً۔

②.....ابن حبان، کتاب البر والاحسان، باب الصدق، ۲۲۵/۱، حدیث: ۲۷۱۔

③.....احیاء العلوم، ۵/۲۸۹ ملتقطاً۔

گیا ہے۔ ﴿سچ بولنے والا نفاق سے دُور ہو جاتا ہے۔﴾ ﴿سچ بولنے والے کا دل روشن ہو جاتا ہے۔﴾ ﴿سچ بولنے والے کا ضمیر مطمئن ہوتا ہے۔﴾ ﴿سچ بولنے والے کو معاشرے میں عزت کی نگاہ سے دیکھا جاتا ہے۔﴾ ﴿سچ بولنے والے کا رحمتِ الہی سے خاتمہ بالخیر ہوگا۔﴾

إِنْ شَاءَ اللَّهُ عَزَّوَجَلَّ ﴿سچ بولنے والے کو رحمتِ الہی سے قبر و حشر کی تکلیفوں سے امان ملے گی۔﴾ إِنْ شَاءَ اللَّهُ عَزَّوَجَلَّ ﴿سچ بولنے والے کو جنت میں داخلہ نصیب ہوگا۔﴾ إِنْ شَاءَ اللَّهُ عَزَّوَجَلَّ

(4) جھوٹ بولنے کی وعیدوں کو پیش نظر رکھیے: تین فرامینِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم: ”جب بندہ جھوٹ بولتا ہے تو گناہ کرتا ہے اور جب گناہ کرتا ہے تو ناشکری کرتا ہے اور جب ناشکری کرتا ہے تو جہنم میں داخل ہو جاتا ہے۔“ (1) ﴿”مُنافِقُ کِی تَیْنِ عَلَامَتِیْنِ هِیْنِ: (۱) جب بات کرے تو جھوٹ بولے (۲) جب وعدہ کرے تو پورا نہ کرے اور (۳) جب اس کے پاس امانت رکھی جائے تو اس میں خیانت کرے۔“﴾ (2) ﴿کتنی بڑی خیانت ہے کہ تم اپنے مسلمان بھائی سے کوئی بات کہو جس میں وہ تمہیں سچا سمجھ رہا ہو حالانکہ تم اس سے جھوٹ بول رہے ہو۔“﴾ (3)

(5) جھوٹ بولنے کے دُنوی و اُخروی نقصانات پر غور کیجئے: چند نقصانات یہ ہیں:

﴿جھوٹ بولنے والا اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کا نافرمان ہے۔﴾ ﴿جھوٹ بولنے والے پر اللہ عَزَّوَجَلَّ کی لعنت ہے۔﴾ ﴿جھوٹ بولنا مُنافِق کی نشانی قرار دیا گیا ہے۔﴾ ﴿جھوٹ بولنے والے کو معاشرے میں عزت کی نگاہ سے نہیں دیکھا

①..... مسند امام احمد، مسند عبد اللہ ابن عمرو بن العاص، ۵۸۹/۲، حدیث: ۶۶۵۲۔

②..... مسلم، کتاب الایمان، باب خصال المنافق، ص ۵۰، حدیث: ۱۰۷۔

③..... ابوداؤد، کتاب الادب، باب فی المعارض، ۳۸۱/۴، حدیث: ۴۹۷۱۔

جاتا۔ ﴿جھوٹ بولنے والا مسلمانوں کو دھوکا دینے والا ہے۔﴾ ﴿جھوٹ بولنے والے کا ضمیر مُطْمَئِن نہیں ہوتا۔﴾ ﴿جھوٹ بولنے والے کی روزی سے برکت اُٹھالی جاتی ہے۔﴾ ﴿جھوٹ بولنے والے کا دل سیاہ ہو جاتا ہے۔﴾ ﴿جھوٹ بولنے والے کو قبر و حشر کی سختیوں کا سامنا کرنا پڑ سکتا ہے۔﴾

(6) اپنے دل میں خوفِ خدا پیدا کیجئے: خوفِ خدا تمام گناہوں سے بچنے کی اصل ہے، جب بندے کے دل میں اللہ عَزَّوَجَلَّ کا خوف پیدا ہو جاتا ہے تو وہ اپنے آپ کو تمام گناہوں سے بچانے کی کوشش کرتا ہے، خوفِ خدا پیدا کرنے کے لیے مکتبۃ المدینہ کی مطبوعہ ۱۶۰ صفحات پر مشتمل کتاب ”خوفِ خدا“ اور حُجَّۃ الاسلام حضرت سَیِّدُنَا امام محمد غزالی عَلَیْہِ رَحْمَةُ اللہِ الْوَالِی کی مایہ ناز تصنیف ”احیاء العلوم“ جلد ۴، صفحہ ۴۵۱ کا مطالعہ بہت مفید ہے۔

(7) اپنے دل میں احترامِ مُسْلِم پیدا کیجئے: کئی لوگ ایسے بھی ہوتے ہیں جو اپنے مسلمان بھائیوں سے کاروباری معاملات میں جھوٹ اور دُروغ گوئی سے کام لیتے ہیں، اس کی ایک وجہ احترامِ مسلم کا نہ ہونا بھی ہے، جب بندے کے دل میں اپنے مسلمان بھائیوں کا احترام پیدا ہو جاتا ہے تو وہ ان سے جھوٹ بولنے، دھوکہ دہی سے کام لینے اور خیانت کرنے میں عار محسوس کرتا اور سچ بولتا ہے، لہذا دل میں احترامِ مُسْلِم پیدا کیجئے کہ اس کی برکت سے جھوٹ سے بچنے اور سچ بولنے میں مدد ملے گی۔ اِنْ شَاءَ اللہ عَزَّوَجَلَّ

(8) کسی کی ملامت کی پرواہ مت کیجئے: بعض اوقات ایسا بھی ہوتا ہے کہ بندہ اپنی عزت بچانے کے لیے جھوٹ بولتا ہے کہ اگر سچ بولے گا تو لوگ ملامت کریں گے، برا بھلا کہیں گے، اس کا علاج یہ ہے کہ بندہ دُنیوی ذلت کے مقابلے میں جہنم کی اُخروی ذلت اور عذابات کو

پیش نظر رکھے کہ دُنیوی ذلت تو چند لمحوں کی ہے اور عنقریب ختم ہو جائے گی لیکن اُخروی ذلت تو اس سے کہیں بڑھ کر ہے، لہذا کسی کی ملامت کی پرواہ نہ کیجئے، ہمیشہ سچ بولیں۔

(9) اُخروی فائدے کو دُنیوی نقصان پر ترجیح دیجئے: بسا اوقات بظاہر تھوڑے سے

دُنیوی فائدے کے پیش نظر بھی بندہ جھوٹ بول لیتا ہے لیکن اسے یہ معلوم نہیں ہوتا کہ جھوٹ بولنا فقط پہلی بار آسان ہوتا ہے اس کے بعد اس میں مشکل ہی مشکل ہوتی ہے، نقصان ہی نقصان ہوتا ہے، جبکہ سچ بولنا فقط پہلی بار مشکل ہوتا ہے بعد میں اس میں آسانیاں ہی آسانیاں ہوتی ہیں، جھوٹ بولنے میں بعض وقتی دُنیوی فوائد مگر آخرت کے بہت نقصانات ہیں، جبکہ سچ بولنے میں کبھی ہو سکتا ہے کہ تھوڑا سا دُنیوی نقصان ہو مگر اس میں اُخروی طور پر فائدے ہی فائدے ہیں، لہذا ہمیشہ سچ بولیں، اللہ عَزَّوَجَلَّ اپنے فضل و کرم اور اپنی رحمت سے سچ بولنے کی برکت سے بظاہر تھوڑے سے دُنیوی نقصان کو بھی نفع میں تبدیل فرمادے گا۔ اِنْ شَاءَ اللہ عَزَّوَجَلَّ

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(27) ... ہمدردی مسلم

ہمدردی مسلم کی تعریف:

کسی مسلمان کی غمخواری کرنا اور اس کے دکھ درد میں شریک ہونا ”ہمدردی مسلم“ کہلاتا ہے۔ ہمدردی مسلم کی کئی صورتیں ہیں، بعض یہ ہیں: (۱) بیمار کی عیادت کرنا (۲) انتقال پر لواحقین سے تعزیت کرنا (۳) کاروبار میں نقصان پر یا مصیبت پہنچنے پر اظہارِ ہمدردی کرنا (۴) کسی غریب مسلمان کی مدد کرنا (۵) بقدر استطاعت مسلمانوں

سے مصیبتیں دور کرنا اور اُن کی مدد کرنا (۶) علم دین پھیلانا (۷) نیک اعمال کی ترغیب دینا
(۸) اپنے لیے جو اچھی چیز پسند ہو وہی اپنے مسلمان بھائی کے لیے بھی پسند کرنا۔
(۹) ظالم کو ظلم سے روکنا اور مظلوم کی مدد کرنا (۱۰) مَقْرُوض کو مُہلت دینا یا کسی مَقْرُوض کی
مدد کرنا (۱۱) دکھ درد میں کسی مسلمان کو تسلی اور دلاسا دینا۔ وغیرہ

آیت مبارکہ:

اللَّهُ عَزَّوَجَلَّ قرآن پاک میں ارشاد فرماتا ہے: ﴿وَيُؤْثِرُونَ عَلَىٰ أَنْفُسِهِمْ وَلَوْ
كَانَ بِهِمْ خَصَاصَةٌ﴾ (پ ۸، الحشر: ۹) ترجمہ کنز الایمان: ”اور اپنی جانوں پر ان کو
ترجیح دیتے ہیں اگرچہ انہیں شدید محتاجی ہو۔“

صدر الافاضل حضرت علامہ مولانا سید محمد نعیم الدین مراد آبادی عَلَیْہِ رَحْمَةُ اللہِ الْہَادِی اس
آیت مبارکہ کے تحت فرماتے ہیں: رسول کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی خدمت میں
ایک بھوکا شخص آیا، حضور نے ازواجِ مُطہَّرات کے حجروں پر معلوم کرایا کیا کھانے کی کوئی چیز
ہے؟ معلوم ہوا کسی بی بی صاحبہ کے یہاں کچھ بھی نہیں ہے، تب حضور نے اصحاب سے
فرمایا: جو اس شخص کو مہمان بنائے، اللہ تعالیٰ اس پر رحمت فرمائے۔ حضرت ابوطالبؓ انصاری
کھڑے ہو گئے اور حضور سے اجازت لے کر مہمان کو اپنے گھر لے گئے، گھر جا کر بی بی
سے دریافت کیا: کچھ ہے؟ انہوں نے کہا: کچھ نہیں، صرف بچوں کے لئے تھوڑا سا کھانا رکھا
ہے۔ حضرت ابوطالبؓ نے فرمایا: بچوں کو بہلا کر سُلا دو اور جب مہمان کھانے بیٹھے تو چراغ
درست کرنے اٹھو اور چراغ کو بجھا دو تا کہ وہ اچھی طرح کھالے۔ یہ اس لیے تجویز کی کہ مہمان
یہ نہ جان سکے کہ اہل خانہ اس کے ساتھ نہیں کھا رہے ہیں کیونکہ اس کو یہ معلوم ہوگا تو وہ اصرار

کرے گا اور کھانا کم ہے بھوکا رہ جائے گا۔ اس طرح مہمان کو کھلایا اور آپ ان صاحبوں نے بھوکے رات گزاری۔ جب صبح ہوئی اور سید عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی خدمت میں حاضر ہوئے تو حُضُورِ اَقْدَس عَلَیْہِ الصَّلٰوۃُ وَالسَّلَام نے فرمایا: ”رات فلاں فلاں لوگوں میں عجیب معاملہ پیش آیا، اللہ تعالیٰ ان سے بہت راضی ہے۔“ اور یہ آیت نازل ہوئی۔^(۱)

(حدیث مبارکہ) مصیبت زدہ سے غمخواری کی فضیلت:

حضرت سیدنا جابر بن عبد اللہ رَضِیَ اللہُ تَعَالٰی عَنْہُ سے روایت ہے کہ حضور نبی پاک صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”جو کسی غمزدہ شخص سے غمخواری کرے گا اللہ عَزَّوَجَلَّ اسے تقویٰ کا لباس پہنائے گا اور رُوحوں کے درمیان اس کی رُوح پر رحمت فرمائے گا اور جو کسی مصیبت زدہ سے غمخواری کرے گا اللہ عَزَّوَجَلَّ اسے جنت کے جوڑوں میں سے دوا ایسے جوڑے عطا کرے گا جن کی قیمت دنیا بھی نہیں ہو سکتی۔“^(۲)

ہمدردی مُسْلِم کا حکم:

اعلیٰ حضرت، امام اہلسنت، مُجَدِّدِ دین و مِلّت، پروانہ شمع رسالت، مولانا شاہ امام احمد رضا خان عَلَیْہِ رَحْمۃُ الرَّحْمٰن فتاویٰ رضویہ میں ایک سوال کے جواب میں فرماتے ہیں: ”ہر فرد اسلام کی خیر خواہی ہر مسلمان پر لازم ہے۔“^(۳)

29 حکایت: مفتی اعظم ہند اور دکھیاروں کی غمخواری:

امیر اہلسنت دَامَتْ بَرَکَاتُہُمُ الْعَالِیَہ اپنی کتاب ”فیضان سنت“ جلد اول صفحہ ۱۱۱ پر

①..... جزائن العرفان، پ ۲۸، الحشر، تحت الآیۃ: ۹۔

②..... معجم اوسط، ۶/۲۹۹، حدیث: ۹۲۹۲۔

③..... فتاویٰ رضویہ، ۲۴/۷۱۸۔

فرماتے ہیں: حضور مفتی اعظم (محمد مصطفیٰ رضا خان) رَحْمَةُ اللهِ تَعَالٰی عَلَیْہِہِ سَلَامُ مسلمانوں کی غمخواری اور دلجوئی کرنے میں اپنی مثال آپ تھے، مسلمان کا دل توڑنے سے ہر دم اجتناب فرماتے، ان کو فائدہ پہنچانے کے بے حد حریص تھے اور حریص کیوں نہ ہوتے کہ جس مدنی آقا بیٹھے بیٹھے مصطفیٰ صَلَّی اللہُ تَعَالٰی عَلَیْہِہِ وَاٰلِہٖ وَسَلَّم سے والہانہ عشق تھا انہی کا ارشادِ حقیقت بنیاد ہے: ”خَيْرُ النَّاسِ اَنْفَعُهُمْ لِلنَّاسِ“ یعنی بہترین شخص وہ ہے جو لوگوں کو فائدہ پہنچائے۔“ (۱) اس حدیث پاک پر عمل کی مدنی جھلک پیش کرتی ہوئی ایک انوکھی حکایت ملاحظہ فرمائیے۔ چنانچہ حضور مفتی اعظم رَحْمَةُ اللهِ تَعَالٰی عَلَیْہِہِ سَلَامُ ایک خاص موقع پر مدرسہ فیض العلوم (دھتکی ڈیہہ جمشید پور، جھارکھنڈ الہند) میں مدعو کیے گئے۔ واپسی پر ریلوے اسٹیشن جانے کے لیے حضور مفتی اعظم ہند رَحْمَةُ اللهِ تَعَالٰی عَلَیْہِہِ سَلَامُ رکشہ میں تشریف فرما ہوئے ہی تھے کہ اتنے میں ایک شخص نے حاضر ہو کر عرض کی: حضور! فلاں پریشانی سے دوچار ہوں، تعویذِ مَرَحْمَتِ فرما دیجئے، مدرسہ کے مُہْتَمَم رِئِیسِ الْقَلَمِ حضرت علامہ اَرشُد القادری صاحب نے اس شخص سے فرمایا: گاڑی کا ٹائم ہو چکا ہے اور تم ابھی تعویذ کے لیے بول رہے ہو! حضور مفتی اعظم عَلَیْہِہِ رَحْمَةُ اللهِ الْاَکْرَم نے عَلَامَہ زَید مَجْدُہ کو اس شخص کو روکنے سے منع فرمایا۔ علامہ صاحب نے عرض کی: حضور! گاڑی چھوٹ جائے گی۔ اس پر حضور مفتی اعظم ہند قُدَّسَ سِرُّہُ نے خوفِ خدا عَزَّوَجَلَّ سے سرشار اور دکھیااری اُمّت کی دلجوئی میں بے قرار ہو کر جو جواب دیا وہ سنہری حروف سے لکھے جانے کے قابل ہے۔ چنانچہ فرمایا: ”چھوٹ جانے دو، دوسری ٹرین سے چلا جاؤں گا۔ کل قیامت کے دن اگر خداوندِ کریم جَلَّ جَلَالُہُ نے پوچھ

①..... جامع صغیر، ص ۲۳۶، حدیث: ۲۰۴۲۔

لیا کہ تو نے میرے فلاں بندے کی پریشانی میں کیوں مدد نہیں کی؟ تو میں کیا جواب دوں گا! یہ فرما کر رکشہ سے سارا سامان اُتر دالیا۔^(۱) اللہ عَزَّوَجَلَّ کی ان پر رحمت ہو اور ان کے صدقے ہماری مغفرت ہو۔ آمین

ہمدردی کا ذہن بنانے اور ہمدردی کی عادت اپنانے کے سات (۷) طریقے:

(۱) مسلمانوں سے ہمدردی کے فوائد کو پیش نظر رکھیے: فطری طور پر جب بندے کے سامنے کسی چیز کے فوائد ہوتے ہیں تو وہ اسے پانے میں جلدی کرتا ہے، مسلمانوں سے ہمدردی کرنے کے چند فوائد یہ ہیں: ﴿اللہ عَزَّوَجَلَّ اور اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی رضا کا حُصُول﴾ دل جوئی ﴿مسلمان کے دل میں خوشی داخل کرنا﴾ حوصلہ افزائی کرنا ﴿حُسنِ سلوک کرنا﴾ خیر خواہی کرنا ﴿پریشان حال کی دعاؤں کی برکت سے تکالیف و پریشانی سے نجات ملنا﴾ رحمتِ الہی کے سبب حُصُولِ جنت۔ وغیرہ وغیرہ

(۲) حُسنِ اخلاق کو پیش نظر رکھیے: کسی مسلمان سے ہمدردی کرنا اس کے ساتھ حُسنِ سلوک اور اچھے اخلاق کا مظاہرہ ہے۔ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”میزانِ عمل میں حُسنِ اخلاق سے وزنی کوئی اور عمل نہیں۔“ (۲)

(۳) صلہٴ رحمی کو پیش نظر رکھیے: عزیز و اقارب، رشتہ دار تکلیف و پریشانی میں آجائیں تو اُن کے دکھ درد میں شامل ہونا ان کے ساتھ صلہٴ رحمی کرنا ہے اور رشتہ داروں کے ساتھ صلہٴ رحمی کرنے کا حکم دیا گیا ہے، لہذا بندے کو چاہیے کہ صلہٴ رحمی کا مدنی ذہن

①..... مفتی اعظم کی استقامت و کرامت، ص ۱۲۰، ۱۲۱۔

②..... الادب المفرد، باب حسن الخلق، ص ۹۱، حدیث: ۴۷۳۔

بنائے اور جب بھی کوئی رشتہ دار تکلیف و پریشانی میں مبتلا ہو جائے تو اس کے ساتھ ہمدردی کر کے صلہ رحمی کا ثواب حاصل کرنے کی کوشش کرے کہ اسلام میں صلہ رحمی کے بہت فضائل بیان فرمائے گئے ہیں۔

(4) احترامِ مُسْلِم کو پیشِ نظر رکھیے: ایک عام مسلمان کے ساتھ ہمدردی کرنے میں احترامِ مُسْلِم بھی ہے، اسلام میں ایک مسلمان مؤمن کی حرمت کی بڑی اہمیت بیان کی گئی ہے، لہذا اپنے اندر احترامِ مسلم کا جذبہ بیدار کیجئے، کسی مسلمان کے تکلیف و پریشانی میں مبتلا ہونے کا پتا چلے تو اسی جذبے کے تحت اس کی ہمدردی کی سعادت حاصل کیجئے۔

(5) حقِ مُسْلِم کی ادائیگی کی نیت سے ہمدردی کیجئے: فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”ایک مؤمن کے دوسرے مؤمن پر چھ 6 حق ہیں: (۱) جب وہ بیمار ہو تو عیادت کرے (۲) جب وہ مَر جائے تو اس کے جنازے میں حاضر ہو (۳) جب وہ بلائے تو حاضر ہو (۴) جب اس سے ملے تو سلام کرے (۵) جب چھینکے تو جواب دے اور (۶) موجودگی وغیرہ موجودگی میں اس کی خیر خواہی کرے۔“ (1)

(6) بیمار کی عیادت کر کے ہمدردی کیجئے: فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”جو کسی مریض کی عیادت کرتا ہے یا رضائے الہی کے لئے اپنے کسی بھائی سے ملنے جاتا ہے تو ایک منادی اسے مخاطب کر کے کہتا ہے کہ خوش ہو جا کیونکہ تیرا یہ چلنا مبارک ہے اور تو نے جنت میں اپنا ٹھکانہ بنا لیا ہے۔“ (2)

①..... نسائی، کتاب الجنائز، باب النہی عن سب الاموات، ص ۳۲۸، حدیث: ۱۹۳۵۔

②..... ترمذی، کتاب البر والصلة، باب ما جاء فی زیارة الاخوان، ۳/۴۰۶، حدیث: ۲۰۱۵۔

(7) مریض کی دعائیں لینے کے لیے اس سے ہمدردی کیجئے: مریض کی دعا بھی مقبول

ہے۔ فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”جب تم کسی مریض کے پاس جاؤ تو اس سے اپنے لیے دعا کی درخواست کرو کیونکہ اس کی دعا فرشتوں کی دعا کی طرح ہوتی ہے۔“ (1)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(28) رَجَا (رَحْمَتِ الہی سے اُمید)

رجا کی تعریف:

آئندہ کے لئے بھلائی اور بہتری کی اُمید رکھنا ”رَجَا“ ہے۔ مثلاً اگر کوئی شخص اچھا بیج حاصل کر کے نرم زمین میں بودے اور اس زمین کو گھاس پھوس وغیرہ سے صاف کر دے اور وقت پر پانی اور کھاد دیتا رہے پھر اس بات کا امیدوار ہو کہ اللہ عَزَّوَجَلَّ اس کھیتی کو آسمانی آفات سے محفوظ رکھے گا تو میں خوب غلہ حاصل کروں گا تو ایسی آس اور اُمید کو ”رَجَا“ کہتے ہیں۔ (2)

حقیقی اُمید:

حُجَّةُ الْاِسْلَام حضرت سَیِّدُنَا امام محمد بن محمد غزالی عَلَیْہِ رَحْمَةُ اللہِ الْوَالِی ”احیاء العلوم“ میں فرماتے ہیں: ”جب بندہ ایمان کا بیج بوتا ہے اور اس کو عبادات کے پانی سے سیراب کرتا ہے اور دل کو بُری عادات کے کانٹوں سے پاک کرتا ہے تو پھر وہ اللہ عَزَّوَجَلَّ کے فضل یعنی ان چیزوں پر مرتے دم تک قائم رہنے اور مغفرت کا سبب بننے والے حُسنِ خاتمہ کا

1..... ابن ماجہ، کتاب الجنائز، باب ما جاء فی عیادة المریض، ۱۹۱/۲، حدیث: ۱۴۲۱۔

2..... احیاء علوم الدین، کتاب الخوف والرجاء، بیان حقیقة الرجا، ۱۴۴/۲، ۵۱، ملخصاً۔

کیمانے سعادت، اصل سیم در خوف ورجاء، حقیقت رجا، ۸۱۰/۲، ملخصاً۔

منتظر رہتا ہے تو اس کا یہ انتظار حقیقی اُمید ہے جو فی نفسہ قابلِ تعریف ہے۔“ (۱)

رَجائی اقسام اور اُن کے احکام:

حضرت سَیدنا ابنِ حَبِیبُ رَحْمَةُ اللہِ تَعَالٰی عَلَیْہِ فرماتے ہیں: رَجائی طرح کی ہے: (۱) کوئی شخص اچھا کام کرے اس کی قبولیت کی اُمید رکھے۔ (۲) کوئی شخص بُرا کام کرے پھر توبہ کرے اور وہ مغفرت کی اُمید رکھتا ہو۔ (۳) جھوٹا شخص جو گناہ کرتا چلا جائے اور کہے میں مغفرت کی اُمید رکھتا ہوں۔ (۲)

پہلی دو قسم کی رَجائی محمود جبکہ آخری قسم کی رَجائی مذموم ہے جیسا کہ حدیثِ مبارکہ میں ہے: ”الْأَحَقُّ مَنْ أَتْبَعَ نَفْسَهُ هَوَاهَا وَتَبَتُّ عَلَى اللَّهِ الْجَنَّةُ لِعَنِي أَحَقُّ وَهُوَ جَوَابِي نَفْسَانِي“ خواہش کی پیروی کرے پھر اللہ عَزَّوَجَلَّ سے جنت کی تمنا رکھے۔“ (۳)

آیتِ مبارکہ:

اللہ عَزَّوَجَلَّ قرآنِ پاک میں ارشاد فرماتا ہے: ﴿قُلْ لِّعِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِنْ رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا﴾ (پ ۲۴، الزمر: ۵۳) ترجمہ کنز الایمان: ”تم فرماؤ اے میرے وہ بندو جنہوں نے اپنی جانوں پر زیادتی کی اللہ کی رحمت سے ناامید نہ ہو بیشک اللہ سب گناہ بخش دیتا ہے۔“ اس آیت کے تحت تفسیر خزانِ العرفان میں ہے: ”مشرکین میں سے چند آدمی سَید عالم صَلَّی اللہُ تَعَالٰی

①..... احیاء علوم الدین، کتاب الخوف والرجاء، بیان حقیقة الرجاء، ۳/ ۱۷۵۔

②..... الرسالة التفسیریة، باب الرجاء، ص ۱۶۸۔

③..... غریب الحدیث لابن سلام، دین، ۱/ ۴۳۸۔

عَلَيْهِ وَآلِهِ وَسَلَّمَ کی خدمت میں حاضر ہوئے اور انہوں نے حضور سے عرض کیا کہ آپ کا دین تو بے شک حق اور سچا ہے لیکن ہم نے بڑے بڑے گناہ کئے ہیں بہت سی مَعْصِيَتُوں میں مبتلا رہے ہیں کیا کسی طرح ہمارے وہ گناہ معاف ہو سکتے ہیں اس پر یہ آیت نازل ہوئی۔“ (۱)

(حدیث مبارکہ) اچھا گمان رکھتے ہوئے مرنا:

حضرت سَیِّدُنَا جَابِرِ رَضِيَ اللَّهُ تَعَالَى عَنْهُ بیان کرتے ہیں کہ میں نے رسولُ اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم کو آپ کی وفات سے تین دن پہلے یہ فرماتے سنا کہ: ”تم میں سے کوئی نہ مرے مگر اس طرح کہ اللہ سے اچھی اُمید رکھتا ہو۔“ (۲)

مُفَسِّرِ شَہِیْد، حَکِیْمُ الْأُمَمَتِ مفتی احمد یار خان عَلَیْہِ رَحْمَةُ اللّٰہِ تَعَالٰی اس حدیثِ پاک کے تحت صوفیاء کے حوالے سے فرماتے ہیں: ”نیک بختی کی نشانی یہ ہے کہ بندے پر زندگی میں خوفِ خدا غالب ہو اور مرتے وقت اُمید، نیک کار نیکیاں قبول ہونے کی امید رکھیں اور بدکار معافی کی۔ امید کی حقیقت یہ ہے کہ انسان نیکیاں کرے اور اس کے فضل کا امیدوار رہے، بدکاری کے ساتھ امید رکھنا دھوکا ہے امید نہیں، اس حدیث کی بنا پر بعض بزرگوں نے کہا کہ خوف کی عبادت سے امید کی عبادت بہتر ہے۔“ (۳)

رَجَا کا حکم:

اللہ عَزَّوَجَلَّ سے اچھا گمان رکھنا واجب ہے۔ (۴)

①.....خزائن العرفان، پ ۲۴، الزمر، تحت الآیۃ: ۵۳۔

②.....مسلم، کتاب الجنۃ، وصفۃ نعیمہا، باب امر بحسن الظن باللہ تعالیٰ عند الموت، ص ۵۳۸، حدیث: ۲۸۷۷۔

③.....مرآۃ المناجیح، ۲/۴۳۹۔

④.....خزائن العرفان، پ ۲۶، الحجرات، تحت الآیۃ: ۱۲۔

30 حکایت: اپنی اُمید کے سبب مغفرت:

حضرت سیدنا قاضی یحییٰ بن اَکْثَم عَلَیْہِ رَحْمَةُ اللہِ الْاَکْثَم کے وصال کے بعد کسی نے ان کو خواب میں دیکھ کر پوچھا: مَا فَعَلَ اللہُ بِکَ یعنی اللہ عَزَّوَجَلَّ نے آپ کے ساتھ کیا معاملہ فرمایا؟ انہوں نے کہا: اللہ عَزَّوَجَلَّ نے مجھے اپنی بارگاہِ عالی میں کھڑا کر کے فرمایا: ”اے بد عمل بوڑھے! تو نے فلاں فلاں کام کیا۔“ فرماتے ہیں: مجھ پر اس قدر رعب طاری ہو گیا کہ اللہ عَزَّوَجَلَّ ہی جانتا ہے۔ پھر میں نے عرض کی: ”اے میرے رب عَزَّوَجَلَّ! مجھے تیرا یہ حال نہیں بتایا گیا ہے۔ ارشاد فرمایا: ”پھر میرے بارے میں کیا بیان کیا گیا؟“ میں نے عرض کی: مجھ سے حضرت عَبْدُ الرَّزَّاق نے، ان سے حضرت مُعْمَر نے، ان سے حضرت امام زُہری نے اور ان سے حضرت سیدنا اَنَسُ بْنُ مَالِکٍ رَضِیَ اللہُ تَعَالٰی عَنْہُ نے اور وہ تیرے نبی صَلَّى اللہُ تَعَالٰی عَلَیْہِ وَاٰلِہٖ وَسَلَّم سے اور انہوں نے حضرت جبریل امین عَلَیْہِ السَّلَام کے حوالے سے بیان فرمایا کہ تُو فرماتا ہے: ”میں اپنے بندے کے گمان کے مطابق ہوں تو وہ میرے ساتھ جو چاہے گمان رکھے۔“ (1) میرا گمان یہ تھا کہ تُو مجھے عذاب نہیں دے گا، تو اللہ عَزَّوَجَلَّ نے ارشاد فرمایا: ”جبریل نے سچ کہا، میرے نبی نے سچ کہا، اَنَسُ، زُہری، مُعْمَر، عَبْدُ الرَّزَّاق نے بھی سچ کہا اور میں نے بھی سچ کہا۔“ حضرت سیدنا یحییٰ بن اَکْثَم عَلَیْہِ رَحْمَةُ اللہِ الْاَکْثَم فرماتے ہیں: پھر مجھے جنتی لباس پہنایا گیا اور جنت تک میرے آگے آگے غلام چلتے رہے تو میں نے کہا: واہ! یہ تو خوشی کی بات ہے۔ (2)

①..... ابن حبان، کتاب الرقائق، باب حسن الظن باللہ تعالیٰ، ۱۵/۲، حدیث: ۶۳۴۔

②..... احیاء علوم الدین، کتاب الخوف والرجاء، بیان حقیقة الرجاء، ۱۷۸/۲۔

رجا (یعنی اچھی اُمید) کا ذہن بنانے اور اس کے حصول کے پانچ (5) طریقے:

(1) رجا کے فضائل میں غور و فکر کیجئے: رَحْمَتِ اِلٰہی کے متعلق تین فرامینِ مصطفیٰ صَلَّی اللہُ

تَعَالٰی عَلَیْہِ وَاٰلِہٖ وَسَلَّم: (۱) اللہ عَزَّوَجَلَّ ارشاد فرماتا ہے: ”میں اپنے بندے کے گمان کے

مطابق ہوں اب وہ میرے متعلق جو چاہے گمان رکھے۔“ (۱) (۲) اللہ عَزَّوَجَلَّ بروزِ قیامت

بندے سے اِسْتِفْسار فرمائے گا: ”جب تو نے بُرائی دیکھی تو کس وجہ سے اسے نہیں روکا؟“

اگر اللہ عَزَّوَجَلَّ اس کے ذہن میں جوابِ القافراں دے گا تو وہ عرض کرے گا: اے میرے

ربِّ عَزَّوَجَلَّ! مجھے تیری رحمت کی اُمید تھی اور لوگوں کا خوف تھا۔ اللہ عَزَّوَجَلَّ ارشاد فرمائے گا:

”میں نے تیرا گناہ معاف کیا۔“ (۲) (۳) ”ایک شخص کو جہنم میں ڈال دیا جائے گا تو وہ وہاں

ایک ہزار سال تک ”يَا حَتَّانَ يَا مَتَّانَ“ کہہ کر اللہ عَزَّوَجَلَّ کو پکارتا رہے گا۔ اللہ عَزَّوَجَلَّ جبریل

امین سے فرمائے گا: ”جاؤ! میرے بندے کو لے کر آؤ۔“ چنانچہ وہ اسے لے کر آئیں گے

اور اللہ عَزَّوَجَلَّ کی بارگاہ میں پیش کر دیں گے۔ اللہ عَزَّوَجَلَّ اُس سے دریافت فرمائے گا: ”تو نے

اپنا ٹھکانا کیسا پایا؟“ وہ عرض کرے گا: ”بہت بُرا۔“ اللہ عَزَّوَجَلَّ ارشاد فرمائے گا: ”اسے دوبارہ

وہیں لے جاؤ۔“ وہ جا رہا ہوگا تو پیچھے مُڑ کر دیکھے گا۔ اللہ عَزَّوَجَلَّ فرمائے گا: کیا دیکھتا ہے؟ وہ

عرض کرے گا: مجھے تجھ سے یہ اُمید تھی کہ ایک مرتبہ جہنم سے نکالنے کے بعد مجھے دوبارہ اس

میں نہیں بھیجے گا۔ اللہ عَزَّوَجَلَّ فرمائے گا: ”اسے جنت میں لے جاؤ۔“ (3)

①..... دارمی، کتاب الرقاق، باب حسن ظن باللہ، ۳۹۵/۲، حدیث: ۲۷۳۱۔

②..... ابن ماجہ، کتاب الفتن، باب قوله تعالى: يا ايها الذين امنوا، ۳۶۶/۲، حدیث: ۴۰۱۷، دون: قد غفرته لك۔

احياء علوم الدين، کتاب الخوف والرجاء، بيان حقيقة الرجاء، ۱۷۸/۲۔

③..... موسوعة ابن ابي الدنيا، کتاب حسن الظن باللہ، ۱۰۵/۱، حدیث: ۱۰۹۔

(2) رجا سے متعلق بُزرگانِ دین کے احوال کا مطالعہ کیجئے: اس کے لیے امام ابو

القاسم قشیری عَلَیْہِ رَحْمَةُ اللہِ الْقَوِی کی کتاب ”رسالہ قشیریہ“ اور امام محمد بن محمد غزالی عَلَیْہِ رَحْمَةُ اللہِ اَنْوَال کی کتاب ”احیاء العلوم“ جلد چہارم کا مطالعہ بہت مفید ہے۔

(3) رجا سے متعلق روایات اور بُزرگانِ دین کے اقوال میں غور کیجئے: رجا کے متعلق

تین فرامینِ بُزرگانِ دین رَحْمَتُ اللہِ الْبَرِّین: (۱) امیر المؤمنین حضرت سیدنا عَلِیُّ الرَضِی کَرَّمَ اللہُ تَعَالٰی وَجْہُہُ الْکَرِیْم نے فرمایا: جس نے کوئی گناہ کیا اور اللہ عَزَّوَجَلَّ نے دنیا میں اس کی پردہ پوشی فرمائی تو اللہ عَزَّوَجَلَّ کے کرم کا تقاضا یہ نہیں ہے کہ آخرت میں اس کا پردہ اٹھا دے اور جس شخص کو دنیا میں اس کے گناہ کی سزا دے دی گئی ہو تو اللہ عَزَّوَجَلَّ کے عدل و انصاف کا تقاضا یہ نہیں ہے کہ آخرت میں اپنے بندے کو دوبارہ سزا دے۔ (۲) حضرت سیدنا سُفْیَان ثَوْرِی عَلَیْہِ رَحْمَةُ اللہِ الْقَوِی فرماتے ہیں: مجھے یہ پسند نہیں کہ میرا حساب میرے والدین کے سپرد کر دیا جائے کیونکہ مجھے معلوم ہے کہ اللہ عَزَّوَجَلَّ میرے والدین سے بڑھ کر مجھ پر رحم کرنے والا ہے۔ (۳) حضرت سیدنا مالِکِ بْنِ دِیْنَار عَلَیْہِ رَحْمَةُ اللہِ الْغَفَّار کی حضرت سیدنا أَبَانَ عَلَیْہِ رَحْمَةُ الْحَنَّان سے ملاقات ہوئی تو ان سے پوچھا: آپ کب تک لوگوں کو اُمید اور رخصت کی احادیث سناتے رہیں گے؟ تو انہوں نے جواب دیا: اے ابوبکی! میں اُمید کرتا ہوں کہ آپ بروز قیامت اللہ عَزَّوَجَلَّ کے عفو و کرم کے ایسے مناظر دیکھیں گے کہ خوشی کے سبب اپنے کپڑے پھاڑ دیں گے۔ (۱)

(4) رجا کے سبب بلند درجات اور مغفرت نصیب ہوتی ہے: کسی نے حضرت سیدنا

اُستاد ابُو ہَنَہَل صَعْلُو کی عَلَیْہِ رَحْمَةُ اللہِ الْقَوِی کو انتقال کے بعد خواب میں ایسی عمدہ حالت میں

①..... احیاء علوم الدین، کتاب الخوف والرجاء، بیان دواء الرجاء والسیل الذی یحصل منہ۔۔۔ الخ، ۲/۱۸۷۔

دیکھا جسے بیان نہیں کیا جاسکتا اور ان سے دریافت کیا کہ کس سبب سے آپ نے یہ مقام پایا؟ ارشاد فرمایا: اپنے رب کے ساتھ اچھا گمان رکھنے کی وجہ سے۔^(۱) ایک شخص لوگوں کو قرض دیا کرتا، مالدار کے ساتھ نرمی کرتا اور تنگ دست کو معاف کر دیتا۔ جب اس کی موت واقع ہوئی تو وہ اللہ عَزَّوَجَلَّ سے اس حال میں ملا کہ (مذکورہ اعمال کے علاوہ) اس نے کوئی بھی نیک عمل نہیں کیا تھا۔ اللہ عَزَّوَجَلَّ نے ارشاد فرمایا: ہم سے زیادہ معاف کرنے کا کون حق دار ہے؟“ یوں اللہ عَزَّوَجَلَّ نے اُسے عبادت کے معاملے میں مُفْلِس ہونے کے باوجود حُسنِ ظَنِّ اور اُمید رکھنے کے باعث بخش دیا۔^(۲)

(۵) رَجَانِکِ اَعْمَالِ کرنے کا باعث ہے: کہ اچھائی کی اُمید رکھنے والا اُس کے لیے عمل بھی کرتا ہے چنانچہ امام غزالی عَلَیْہِ رَحْمَةُ اللہِ الْوَالِی فرماتے ہیں: ”جو شخص اس بات کو جانتا ہے کہ زمین نمکین ہے اور پانی بھی کم ہے، بیج بھی کھیتی اُگانے کی صلاحیت نہیں رکھتے تو وہ لازمی طور پر زمین کی نگرانی چھوڑ دیتا ہے اور اس کی دیکھ بھال میں خود کو تھکاتا نہیں ہے۔ اُمید اس لئے محمود ہے کہ وہ عمل پر اُکساتی ہے اور مایوسی جو کہ اُمید کی ضد ہے اس لئے مذموم ہے کہ وہ عمل سے روک دیتی ہے۔ جسے اُمید کی حالت مُیَسَّر ہوتی ہے وہ اعمال کے ساتھ طویل مُجاہدہ کر لیتا ہے اور اُسے عبادت پر پابندی نصیب ہو جاتی ہے اگرچہ احوال میں تبدیلی ہوتی رہے۔“^(۳)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

①..... احیاء علوم الدین، کتاب الخوف والرجاء، بیان دواء الرجاء والسیل الذی یحصل منه۔۔ الخ، ۲/ ۱۸۹۔

②..... احیاء علوم الدین، کتاب الخوف والرجاء، بیان فضیلة الرجاء والترغیب فیہ، ۲/ ۱۷۸۔

③..... احیاء علوم الدین، کتاب الخوف والرجاء، بیان حقیقة الرجاء، ۲/ ۱۷۶۔

(29) ...مَحَبَّتِ اِلٰہی

مَحَبَّتِ اِلٰہی کی تعریف:

طبیعت کا کسی لذیذ شے کی طرف مائل ہو جانا محبت کہلاتا ہے۔^(۱) اور محبت الہی سے مُراد اللہ عَزَّوَجَلَّ کا قُرب اور اس کی تعظیم ہے۔^(۲)

حضرت سیدنا داتا گنج بخش علی بن عثمان ہجویری عَلَیْہِ رَحْمَةُ اللہِ الْقَوِیٰ محبت الہی کی وضاحت کرتے ہوئے فرماتے ہیں: ”بندے کی اللہ عَزَّوَجَلَّ سے محبت وہ ایک صفت ہے جو فرماں بردار مؤمن کے دل میں ظاہر ہوتی ہے جس کا معنی تعظیم و تکریم بھی ہے یہاں تک کہ بندہ محبوب کی رضا طلب کرنے میں لگا رہتا ہے اور اس کے دیدار کی طلب میں بے خبر ہو کر اس کی قربت کی آرزو میں بے چین ہو جاتا ہے اور اسے اُس کے بغیر چین و قرار حاصل ہی نہیں ہوتا۔ اس کی عادت اپنے محبوب کے ذکر کے ساتھ ہو جاتی ہے اور وہ بندہ غیر کے ذکر سے دور اور متنفر رہتا ہے۔ وہ تمام طبعی رغبتوں و خواہشوں سے جدا ہو کر اپنی خواہشات سے کنارہ کش ہو جاتا ہے، وہ غلبہ محبت کے ساتھ متوجہ ہوتا ہے اور خُدا کے حکم کے آگے سر جھکا دیتا ہے اور اسے کمال اوصاف کے ساتھ پہچاننے لگتا ہے۔“^(۳)

آیت مبارکہ:

اللہ عَزَّوَجَلَّ قرآن پاک میں ارشاد فرماتا ہے: ﴿وَالَّذِينَ آمَنُوا أَشَدُّ حُبًّا لِلَّهِ﴾^(پ ۲)

(البقرة: ۱۶۵) ترجمہ ”کنز الایمان“: ”اور ایمان والوں کو اللہ کے برابر کسی کی محبت نہیں۔“

①..... احیاء العلوم، ۵/ ۱۶۔

②..... الرسالة التفسیریة، باب المحبة، ص ۳۴۸۔

③..... کشف المحجوب، باب المحبة وما يتعلق بہا، ص ۳۳۸۔

(حدیث مبارکہ) ایمان کیا ہے؟

حضرت سیدنا ابو رزین عقیلی رَضِيَ اللهُ تَعَالَى عَنْهُ نے بارگاہ رسالت میں عرض کی:
یارسول اللہ صلی اللہ تَعَالَى عَلَیْہِ وَاٰلِہٖ وَسَلَّم! ایمان کیا ہے؟ ارشاد فرمایا: ”ایمان یہ ہے کہ
اللہ عَزَّوَجَلَّ اور اس کا رسول تمہارے نزدیک سب سے زیادہ محبوب ہوں۔“ (1)

محبت الہی کا حکم:

حُجَّةُ الْاِسْلَام حضرت سیدنا امام محمد بن محمد بن محمد غزالی عَلَیْہِ رَحْمَةُ اللہِ الْوَالِی فرماتے ہیں: ”اُمّت کا
اس بات پر اجماع ہے کہ اللہ عَزَّوَجَلَّ اور اس کے رسول سے محبت کرنا فرض ہے۔“ (2)

31 حکایت ﴿﴾ سیدنا معروف کرخی عَلَیْہِ الرَّحْمَہ اور محبت الہی:

حضرت سیدنا ابوالحسن علی بن موفّق رَحْمَةُ اللہِ تَعَالَى عَلَیْہِ بیان کرتے ہیں: میں نے
خواب میں دیکھا گویا کہ مجھے جنت میں داخل کیا گیا ہے تو میں نے وہاں ایک شخص کو
دستر خوان پر بیٹھے ہوئے دیکھا جس کے دائیں بائیں دو فرشتے اُسے انواع و اقسام کی
چیزیں کھلا رہے ہیں اور وہ کھا رہا ہے اور ایک شخص کو دیکھا کہ جنت کے دروازے پر کھڑا ہے
لوگوں کے چہروں کو دیکھ کر بعض کو داخل ہونے دیتا ہے اور بعض کو واپس لوٹا دیتا ہے پھر میں
”حَظِیْرَةُ الْقُدُس“ کی جانب بڑھا تو عرش کے خیموں میں سے ایک شخص نظر آیا جو دیدارِ
الہی میں مُسْتَعْرِق تھا اور آنکھ نہیں جھپکتا تھا۔ میں نے (خازنِ جنت) حضرت رضوان عَلَیْہِ
السَّلَام سے پوچھا: یہ کون ہیں؟ جواب دیا: یہ معروف کرخی ہیں جنہوں نے اللہ عَزَّوَجَلَّ کی

1..... مسند امام احمد، مسند مدنیین، حدیث ابی رزین العقیلی، ۵/۴۷۰، حدیث: ۱۶۱۹۴۔

2..... احیاء علوم الدین، کتاب المحبة والشوق۔۔ الخ، بیان شواہد الشرع فی حب العبد للہ تعالیٰ، ۵/۳۔

عبادت جہنم کے خوف اور جنت کے حصول کے لیے نہیں کی بلکہ محض اس کی محبت کی وجہ سے کی، لہذا اللہ عَزَّوَجَلَّ نے انہیں قیامت تک اپنی طرف دیکھنے کی اجازت عطا فرمادی ہے اور دیگر افراد کے بارے میں بتایا کہ وہ حضرت سَیِّدُنَا بَشْر حَافِی اور حضرت سَیِّدُنَا اِمَام اَحْمَد بن حَنْبَل رَحْمَةُ اللّٰهِ تَعَالٰی عَلَیْہِمَا ہِیْنَ۔ (1)

محبتِ الہی پیدا کرنے کے نو (9) طریقے اور اسباب:

(1) وجود عطا فرمانے والی ہستی سے محبت: انسان دیکھے کہ اس کا کمال و بقاء محض اللہ عَزَّوَجَلَّ کی طرف سے ہے۔ وہی ذات اس کو عدم سے وجود میں لانے والی، اس کو باقی رکھنے والی اور اس کے وجود میں صفات کمال، ان کے اسباب اور ان کے استعمال کی ہدایت پیدا کر کے اسے کامل کرنے والی ہے تو ایسی ذات سے ضرور محبت رکھنی چاہئے۔

(2) اپنے محسن سے محبت: جس طرح اللہ عَزَّوَجَلَّ کو پہچاننے کا حق ہے اگر بندہ اس طرح اُسے پہچانے تو ضرور جان جائے گا کہ اس پر احسان کرنے والا صرف اللہ عَزَّوَجَلَّ ہی ہے اور محسن سے محبت فطری ہوتی ہے لہذا اللہ عَزَّوَجَلَّ سے محبت رکھنی چاہئے۔

(3) جمال والے سے محبت: اللہ عَزَّوَجَلَّ جمیل ہے جیسا کہ حدیثِ پاک میں ہے: ”اِنَّ اللّٰهَ جَبِيْلٌ يُحِبُّ الْجَبَالَ“ یعنی اللہ عَزَّوَجَلَّ جمیل ہے اور جمال کو پسند کرتا ہے۔ (2) اور جمال والے سے محبت فطری اور جبلی ہے لہذا اللہ عَزَّوَجَلَّ سے محبت کا یہ بھی ایک سبب ہے۔

(4) عُیُوب سے پاک ذات سے محبت: اللہ عَزَّوَجَلَّ تمام عُیُوب و نقائص سے مُنَزَّہ

①..... احیاء علوم الدین، کتاب المحبة والشوق۔۔۔ الخ، بیان ان اجل اللذات واعلاها معرفة الله۔۔۔ الخ، ۵/۲۳۔

②..... مسلم، کتاب الايمان، باب تعزیم الکبر و بیانہ، ص ۶۰، حدیث: ۹۱۔

ہے اور ایسی ذات سے محبت کرنا اسبابِ محبت میں سے ایک قوی سبب ہے۔

(5) محبتِ الہی کے متعلق بزرگانِ دین کے اقوال و احوال کا مطالعہ کیجئے: اس کے

لیے امام ابو القاسم قشیری عَلَیْہِ رَحْمَةُ اللہِ النَّوِی کی کتاب ”رِسَالَةُ قُشَيْرِیہ“ اور امام محمد بن محمد غزالی عَلَیْہِ رَحْمَةُ اللہِ النَّوِی کی کتاب ”احیاء العلوم“ جلد پنجم کا مطالعہ بہت مفید ہے۔

(6) اللہ عَزَّوَجَلَّ کی نعمتوں میں غور کیجئے: انسان دیکھے کہ اللہ عَزَّوَجَلَّ جو منعم حقیقی ہے تمام

نعمتیں اسی کی طرف سے ہیں اور وہ ہر مخلوق کو اپنی نعمتوں سے نوازا رہا ہے۔ یہ احساس انسان کے اندر مُنْعِم حقیقی کی محبت کا جذبہ پیدا کرتا ہے۔

(7) اللہ عَزَّوَجَلَّ کے عَدْل اور فَضْل و رحمت میں غور کیجئے: انسان غور کرے کہ تو اسے عدل

و انصاف میں سب سے بڑھ کر ذاتِ اللہ عَزَّوَجَلَّ ہی کی دکھائی دے گی اور وہ یہ بھی دیکھے گا کہ کافروں اور گناہ گاروں پر بھی اس کی رحمت جاری ہے باوجود یہ کہ وہ اس کی نافرمانی اور سرکشی کرتے ہوئے دکھائی دیتے ہیں۔ یہ غور و فکر انسان کو اللہ عَزَّوَجَلَّ سے محبت پر اُبھارے گا۔

(8) محبت کی علامتوں میں غور کیجئے: علمائے کرام فرماتے ہیں: ”بندے کی اللہ عَزَّوَجَلَّ

سے محبت کی علامت یہ ہے کہ اللہ عَزَّوَجَلَّ جس سے محبت کرتا ہے بندہ اسے اپنی محبوب ترین چیز پر ترجیح دیتا ہے اور بکثرت اس کا ذکر کرتا ہے، اس میں کوتاہی نہیں کرتا اور کسی دوسرے کام میں مشغول ہونے کے بجائے بندے کو تنہائی اور اللہ عَزَّوَجَلَّ سے مناجات کرنا زیادہ محبوب ہوتا ہے۔“ (1)

(9) اللہ عَزَّوَجَلَّ کے نیک بندوں کی صحبت اور اُن سے محبت: نیک بندوں کی صحبت اور

①..... لباب الاحیاء، الباب السادس والثلاثون فی المحبة۔۔۔ الخ، فصل فی الشوق، ص ۳۱۹۔

ان سے محبت بھی اللہ عَزَّوَجَلَّ سے محبت کرنے کا ایک ذریعہ ہے کہ نیک بندے اللہ عَزَّوَجَلَّ کی محبت کا درس دیتے ہیں اور ان کی صحبت سے دلوں میں اللہ عَزَّوَجَلَّ کی محبت پیدا ہوتی ہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(30) ... رِضَائِی الہی

رضائے الہی کی تعریف:

اللہ عَزَّوَجَلَّ کی رضا چاہنا رضائے الہی ہے۔

آیت مبارکہ:

اللہ عَزَّوَجَلَّ قرآن پاک میں ارشاد فرماتا ہے: ﴿وَالَّذِينَ آمَنُوا أَشَدُّ حُبًّا لِلَّهِ ط﴾

(پ ۲، البقرة: ۱۶۵) ترجمہ کنز الایمان: ”اور ایمان والوں کو اللہ کے برابر کسی کی محبت نہیں۔“

اس آیت مبارکہ کے تحت تفسیر ”صراط الجنان“ میں ہے: ”اللہ تعالیٰ کے مقبول بندے

تمام مخلوقات سے بڑھ کر اللہ تعالیٰ سے محبت کرتے ہیں۔ محبت الہی میں جینا اور محبت الہی

میں مرنا ان کی حقیقی زندگی ہوتا ہے۔ اپنی خوشی پر اپنے رب کی رضا کو ترجیح دینا، نرم و گداز

بستروں کو چھوڑ کر بارگاہِ نیاز میں سَر بَسْجُود ہونا، یادِ الہی میں رونا، رضائے الہی کے حُصُول

کیلئے تڑپنا، سردیوں کی طویل راتوں میں قیام اور گرمیوں کے لمبے دنوں میں روزے، اللہ

تعالیٰ کیلئے محبت کرنا، اسی کی خاطر دشمنی رکھنا، اسی کی خاطر کسی کو کچھ دینا اور اسی کی خاطر کسی

سے روک لینا، نعمت پر شکر، مصیبت میں صبر، ہر حال میں خدا پر توکل، اپنے ہر معاملے کو

اللہ تعالیٰ کے سپرد کر دینا، احکامِ الہی پر عمل کیلئے ہمہ وقت تیار رہنا، دل کو غیر کی محبت سے

پاک رکھنا، اللہ تعالیٰ کے محبوبوں سے محبت اور اللہ تعالیٰ کے دشمنوں سے نفرت کرنا، اللہ

تعالیٰ کے پیاروں کا نیاز مند رہنا، اللہ تعالیٰ کے سب سے پیارے رسول و محبوب صَلَّی اللہُ تَعَالٰی عَلَیْہِ وَاٰلِہٖ وَسَلَّم کو دل و جان سے محبوب رکھنا، اللہ تعالیٰ کے کلام کی تلاوت، اللہ تعالیٰ کے مُقَرَّب بندوں کو اپنے دلوں کے قریب رکھنا، ان سے محبت رکھنا، محبتِ الہی میں اضافے کیلئے اُن کی صُحبت اختیار کرنا، اللہ تعالیٰ کی تعظیم سمجھتے ہوئے اُن کی تعظیم کرنا، یہ تمام اُمور اور ان کے علاوہ سینکڑوں کام ایسے ہیں جو محبتِ الہی کی دلیل بھی ہیں اور اس کے تقاضے بھی ہیں۔^(۱)

(حدیث مبارکہ) جنت میں بھی رضائے الہی کا سوال:

حضرت سیدنا جابر رَضِیَ اللہُ تَعَالٰی عَنْہُ سے روایت ہے کہ رسولِ اکرم، شاہِ بنی آدم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اللہ عَزَّوَجَلَّ جنتیوں پر تجلّی فرمائے گا اور ان سے کہے گا: مجھ سے مانگو۔ جنتی کہیں گے: الہی! ہم تجھے سے تیری رضا کا سوال کرتے ہیں۔“^(۲) ایک حدیثِ پاک میں ہے کہ رسولِ پاک صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اے گروہِ فقراء! دل کی گہرائیوں سے اللہ عَزَّوَجَلَّ سے راضی رہو گے تو اپنے فقر کا ثواب پاؤ گے ورنہ نہیں۔“^(۳)

رضائے الہی کا حکم:

ہر مسلمان پر لازم ہے کہ وہ اللہ عَزَّوَجَلَّ کی رضا والے کام کرے اور اس کی ناراضی والے کاموں سے بچے۔

①..... صراط الجنان، پ ۲، البقرہ، تحت الآیہ: ۱۶۵/۱، ۲۶۴۔

②..... حلیۃ الاولیاء، الفضل الرقاشی، ۶/۲۲۶، حدیث: ۸۳۸۲۔

③..... مسند الفردوس، ۵/۲۹۱، حدیث: ۸۲۱۶۔

32 حکایت: رضائے الہی پر راضی:

حضرت سیدنا سعد بن ابی وقاص رَضِيَ اللهُ تَعَالَى عَنْهُ مُسْتَجَابُ الدَّعَوَاتِ تھے (یعنی جو دعا کرتے قبول ہوتی)۔ ایک بار مکہ مکرمہ تشریف لائے اور اس وقت آپ رَضِيَ اللهُ تَعَالَى عَنْهُ ناپینا تھے۔ لوگ دوڑتے ہوئے آپ کے پاس حاضر ہوئے اور ہر ایک آپ سے دعا کی درخواست کرتا اور آپ سبھی کے لیے دعا کرتے۔ حضرت سیدنا عبد اللہ بن سائب رَضِيَ اللهُ تَعَالَى عَنْهُ فرماتے ہیں: میں آپ رَضِيَ اللهُ تَعَالَى عَنْهُ کی خدمت میں حاضر ہوا، اس وقت نو عمر تھا۔ میں نے ان سے اپنا تعارف کرایا تو وہ مجھے پہچان گئے اور فرمایا: تم مکہ والوں کے قاری ہو؟ میں نے عرض کی: جی ہاں۔ پھر کچھ اور باتیں ہوئیں، آخر میں میں نے ان سے عرض کی: چچا جان! آپ لوگوں کے لیے دعا کرتے ہیں اپنے لیے بھی دعا کریں تاکہ اللہ عَزَّوَجَلَّ آپ کی بینائی لوٹا دے۔ تو وہ مسکرا دیئے اور ارشاد فرمایا: ”بیٹا! میرے نزدیک رب تعالیٰ کی رضا میری بینائی سے زیادہ اچھی ہے۔“ (1)

اپنے عمل میں رضائے الہی چاہنے کے چار (4) طریقے:

(1) رضائے الہی چاہنے کے لئے اس کے فوائد اور فضائل میں غور کیجئے: سرکارِ والا تبار، بے کسوں کے مددگار صَلَّی اللہُ تَعَالَى عَلَیْہِ وَاٰلِہٖ وَسَلَّم کا فرمانِ عالیشان ہے: ”سن لو! اللہ عَزَّوَجَلَّ کے اولیاء وہ لوگ ہیں جو اُن پانچ نمازوں کو قائم کرتے ہیں جنہیں اُس نے اپنے بندوں پر فرض فرمایا ہے اور رمضان کے روزے خالص رضائے الہی کے لیے رکھتے ہیں اور اللہ تعالیٰ کی رضا کے لئے اپنے مال کی زکوٰۃ خوش دلی سے ادا کرتے ہیں اور ان کبیرہ

①..... احیاء علوم الدین، کتاب المحبۃ والشوق۔۔۔ الخ، بیان حقیقۃ الرضا۔۔۔ الخ، ۵/ ۷۱۔

گناہوں سے بچتے ہیں جن کے ارتکاب سے اللہ عَزَّوَجَلَّ نے منع فرمایا ہے۔“ (۱)

(۲) رضائے الہی چاہنے کے لئے بزرگانِ دین کے اقوال و احوال کا مطالعہ کیجئے:

اس کے لیے امام ابو طالب مکی عَلَیْہِ رَحْمَةُ اللہِ الْقَوِی کی کتاب ”قُوْتُ الْقُلُوب“ اور امام محمد بن محمد غزالی عَلَیْہِ رَحْمَةُ اللہِ الْوَالِی کی کتاب ”احیاء العلوم“ کا مطالعہ بہت مفید ہے۔

(۳) اخلاص کے ساتھ نیک اعمال کیجئے: ریاکاری سے بچتے ہوئے اخلاص کے ساتھ

نیک اعمال کرنا رضائے الہی چاہنے والوں کے لیے بہترین ذریعہ ہے کہ اللہ عَزَّوَجَلَّ اخلاص کے ساتھ کئے جانے والے عمل کو پسند فرماتا ہے اور ایسے عمل کرنے پر اپنے بندے سے راضی ہوتا ہے۔

(۴) رب کی نافرمانی اور گناہوں سے بچئے: اپنے عمل سے رضائے الہی چاہنے کے

لیے اللہ عَزَّوَجَلَّ کی نافرمانی اور گناہوں سے بچنا انتہائی ضروری ہے کہ اللہ عَزَّوَجَلَّ کی نافرمانی کے ہوتے ہوئے اس کی رضا کیسے ممکن ہے؟

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(31) ... شوقِ عبادت

شوقِ عبادت کی تعریف:

سستی کو ترک کر کے شوق اور چستی کے ساتھ اللہ عَزَّوَجَلَّ کی عبادت کرنا شوقِ عبادت ہے۔

آیتِ مبارکہ:

اللہ عَزَّوَجَلَّ قرآنِ پاک میں ارشاد فرماتا ہے: ﴿إِنَّا إِلَىٰ رَبِّنَا لَمَرْغُوبُونَ﴾ (پ ۲۹)

”ترجمہ کنز الایمان: ”ہم اپنے رب کی طرف رغبت لاتے ہیں۔“

(حدیث مبارکہ) اُمورِ دنیا رب تعالیٰ کے ذمہ کرم پر:

حدیثِ قدسی میں ہے کہ اللہ عَزَّوَجَلَّ ارشاد فرماتا ہے: ”جب میں بندے کے دل میں اپنی عبادت کا شوق دیکھتا ہوں تو اس کے اُمورِ دنیا کو اپنے ذمہ کرم پر لے لیتا ہوں۔“ (1)

شوقِ عبادت پر تنبیہ:

ہر مسلمان کو چاہیے کہ وہ عبادت میں سستی کو ترک کر کے شوق اور چُستی کے ساتھ اللہ عَزَّوَجَلَّ کی عبادت کرے۔

33 حکایت ﴿﴾ عبادتِ الہی کے شوق میں تکلیف کا احساس نہ ہوا:

ایک بُزرگ کے جسم کا کوئی حصہ گل گیا اور اسے کاٹنے کی ضرورت محسوس ہوئی لیکن ممکن نہ تھا تو کہا گیا کہ کچھ بھی ہو جائے نماز میں مشغولیت کے وقت انہیں عبادتِ الہی کے شوق کی وجہ سے کسی چیز کا احساس نہیں ہوتا۔ چنانچہ نماز کی حالت میں ان کے بدن کا وہ حصہ کاٹ دیا گیا۔ (2)

شوقِ عبادت کا ذہن بنانے اور شوق پیدا کرنے کے سات (7) طریقے:

(1) نیک اعمال کی معلومات حاصل کیجئے: جب تک بندے کو نیک اعمال کا علم نہیں ہوگا اُس وقت تک اسے اُن اعمال کو بجالانے کا شوق و ذوق اور جذبہ حاصل نہیں ہو سکتا۔ اس کے لیے مکتبۃ المدینہ کی مطبوعہ کتاب ”جنت میں لے جانے والے اعمال“ کا مطالعہ کیجئے۔

①.....مجموعۃ رسائل امام غزالی، منهاج العارفين، باب السجود، ص ۲۱۷۔

②.....احیاء علوم الدین، کتاب اسرار الصلاة ومہماتہا، حکایات و اخبار فی صلاة الخاشعین رضی اللہ عنہم، ۱/ ۲۳۲۔

(2) نیکیوں کی جزاؤں اور گناہوں کی سزاؤں پر غور کیجئے: نیکیوں کی جزاؤں اور

گناہوں کی سزاؤں پر غور کرنے سے نیکیوں کی طرف رغبت اور گناہوں سے نفرت کا ذہن بنے گا، شوقِ عبادت حاصل ہوگا۔ اس کے لیے مکتبۃ المدینہ کی مطبوعہ کتاب ”نیکیوں کی جزائیں اور گناہوں کی سزائیں“ کا مطالعہ بہت مفید ہے۔

(3) شوقِ عبادت سے متعلق بزرگانِ دین کے واقعات کا مطالعہ کیجئے: اس سے بھی

شوقِ عبادت کا مدنی ذہن بنے گا۔ اس کے لیے مکتبۃ المدینہ کی مطبوعہ ان کتب کا مطالعہ بہت مفید ہے: حکایتیں اور نصیحتیں، خوفِ خدا، توبہ کی روایات و حکایات۔

(4) آسان نیکیوں کی معلومات حاصل کیجئے: آسان نیکیاں بھی شوقِ عبادت پیدا

کرنے میں بہت معاون ہیں، آسان نیکیوں کی معلومات کے لیے مکتبۃ المدینہ کی مطبوعہ کتاب ”آسان نیکیاں“ کا مطالعہ کیجئے۔

(5) شوقِ عبادت کے حصول کی بارگاہِ الہی میں دعا کیجئے: دعا مؤمن کا ہتھیار ہے،

شوقِ عبادت کے حصول کے لیے یوں دعا کیجئے: یا الہی! میں تیری رضا کے لیے نیک بندہ بننا چاہتا ہوں، تو اپنی عبادت کا مجھے شوق اور ذوق عطا فرما، اپنی عبادت میں میرا دل لگا دے، تجھے تیرے ان نیک بندوں کا واسطہ جو ذوق اور شوق کے ساتھ ہر وقت تیری عبادت میں مشغول رہتے ہیں مجھے بھی شوقِ عبادت عطا کر دے۔ آمین

دے شوق تلاوت دے ذوق عبادت

رہوں باؤنصو میں سدا یا الہی

(6) اپنے آپ کو باطنی امراض سے بچائیے: باطنی امراض احکامِ الہی پر عمل کرنے میں

سب سے بڑی رکاوٹ ہیں، جو شخص باطنی امراض کا شکار ہو جاتا ہے اُس کے دل سے عبادت کی لذت اور شوق ختم ہو جاتا ہے۔ باطنی امراض کی معلومات، اسباب و علاج کی تفصیل کے لیے مکتبۃ المدینہ کی مطبوعہ کتاب ”باطنی بیماریوں کی معلومات“ کا مطالعہ کیجئے۔

(7) اپنے آپ کو بُری صحبت سے بچائیے: بندہ جب بری صحبت اختیار کرتا ہے تو اس کی نحوست سے عبادت کی لذت ختم ہو جاتی ہے کیونکہ اچھوں کی صحبت اچھا اور بروں کی صحبت برا بنادیتی ہے، لہذا برے لوگوں کی صحبت سے بچئے اور نیک لوگوں کی صحبت اختیار کیجئے۔ اَلْحَمْدُ لِلّٰہِ عَزَّوَجَلَّ تبلیغِ قرآن و سنت کی عالمگیر غیر سیاسی تحریک دعوتِ اسلامی کا مشکبار مدنی ماحول بھی اچھی صحبت فراہم کرتا ہے، آپ بھی اس مدنی ماحول سے ہر دم وابستہ رہیے، اپنے علاقے میں ہونے والے ہفتہ وار سنتوں بھرے اجتماع میں پابندیِ وقت کے ساتھ شرکت فرمائیے۔ اِنْ شَاءَ اللہ عَزَّوَجَلَّ اس کی برکت سے پابند سنت بننے، گناہوں سے نفرت کرنے اور نیکیوں کے لیے کڑھنے کا مدنی ذہن بنے گا۔ ہر اسلامی بھائی اپنا یہ مدنی ذہن بنائے کہ مجھے اپنی اور ساری دنیا کے لوگوں کی اصلاح کی کوشش کرنی ہے اِنْ شَاءَ اللہ عَزَّوَجَلَّ۔ اپنی اصلاح کے لیے مدنی انعامات پر عمل اور ساری دنیا کے لوگوں کی اصلاح کے لیے مدنی قافلوں میں سفر کرنا ہے۔ اِنْ شَاءَ اللہ عَزَّوَجَلَّ

(32) ... غَنَا (لوگوں سے بے نیازی)

غنا کی تعریف:

جو کچھ لوگوں کے پاس ہے اُس سے نا اُمید ہونا غنا ہے۔⁽¹⁾

①..... معجم کبیر، ۱۰/۱۳۹، حدیث: ۱۰۲۳۹۔

آیت مبارکہ:

اللَّهُ عَزَّوَجَلَّ قرآن پاک میں فرماتا ہے: ﴿وَأَنَّهُ هُوَ أَغْنَىٰ وَأَقْنَىٰ﴾ (پ ۲۷، النجم: ۴۸)

ترجمہ کنز الایمان: ”اور یہ کہ اُس نے غنی دی اور قناعت دی۔“

(حدیث مبارکہ) مختصر سی نصیحت:

حضرت سیدنا ابوالیوب انصاری رَضِیَ اللہُ تَعَالٰی عَنْہُ بیان کرتے ہیں کہ ایک دیہاتی بارگاہ رسالت میں حاضر ہوا اور عرض کی: یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! مجھے ایک مختصر سی نصیحت فرمائیے۔ ارشاد فرمایا: ”جب تم نماز پڑھو تو زندگی کی آخری نماز سمجھ کر پڑھو اور ہر گز ایسی بات نہ کرو جس سے تمہیں کل معذرت کرنی پڑے اور لوگوں کے پاس جو کچھ ہے اس سے مکمل ناامید ہو جاؤ۔“ (۱)

غنا کے بارے میں تنبیہ:

مسلمان کو چاہیے کہ وہ دنیا کی ذلیل دولت سے غنا یعنی بے نیازی برتے اور قناعت اختیار کرے۔

34 حکایت قناعت اور استغناء کی دولت:

حضرت سیدنا احمد بن حُسَین رَحْمَةُ اللہِ تَعَالٰی عَلَیْہِ فرماتے ہیں: میں نے حضرت سیدنا ابوالعبد اللہ محاملی عَلَیْہِ رَحْمَةُ اللہِ التَّوَلٰی کو یہ فرماتے سنا: ”عید الفطر کے دن نماز عید کے بعد میں نے سوچا کہ آج عید کا دن ہے، کیا ہی اچھا ہو کہ میں حضرت سیدنا داؤد بن علی عَلَیْہِ رَحْمَةُ اللہِ التَّوَلٰی کی بارگاہ میں حاضر ہو کر انہیں عید کی مبارکباد دوں، آج تو خوشی کا دن ہے، اُن سے

①..... ابن ماجہ، کتاب الزہد، باب الحکمة، ۴/۵۵۵، حدیث: ۴۲۱۔

ضرورت ملاقات کرنی چاہے۔ چنانچہ اسی خیال کے پیش نظر میں حضرت سیدنا داؤد بن علی علیہ رحمۃ اللہ الہی کے گھر کی جانب چل دیا۔ وہ سادگی پسند بزرگ تھے اور ایک سادہ سے مکان میں رہتے تھے۔ میں نے وہاں پہنچ کر دروازہ کھٹکھٹایا اور اندر آنے کی اجازت چاہی تو انہوں نے مجھے اندر بلا لیا۔ جب میں کمرے میں داخل ہوا تو دیکھا کہ آپ رحمۃ اللہ تعالیٰ علیہ کے سامنے ایک برتن میں پھلوں اور سبزیوں کے چھلکے اور ایک برتن میں آٹے کی بُور (یعنی بھوسی) رکھی ہوئی تھی اور آپ رحمۃ اللہ تعالیٰ علیہ اسے کھا رہے تھے۔ یہ دیکھ کر مجھے بڑی حیرت ہوئی، میں نے انہیں عید کی مبارکباد دی اور سوچنے لگا کہ آج عید کا دن ہے، ہر شخص انواع و اقسام کے کھانوں کا اہتمام کر رہا ہوگا لیکن آپ رحمۃ اللہ تعالیٰ علیہ آج کے دن بھی اس حالت میں ہیں کہ چھلکے اور آٹے کی بھوسی کھا کر گزارہ کر رہے ہیں۔ میں نہایت غم کے عالم میں وہاں سے رخصت ہوا اور اپنے ایک صاحب ثروت دوست کے پاس پہنچا، جس کا نام ”جرجانی“ مشہور تھا۔ جب اس نے مجھے دیکھا تو کہنے لگا: حضور! کس چیز نے آپ کو پریشان کر دیا ہے، اللہ عزوجل آپ کی مدد فرمائے، آپ کو ہمیشہ خوش و خرم رکھے، میرے لئے کیا حکم ہے؟ میں نے کہا: اے جرجانی! تمہارے پڑوس میں اللہ عزوجل کا ایک ولی رہتا ہے، آج عید کا دن ہے لیکن اس کی یہ حالت ہے کہ کوئی چیز خرید کر نہیں کھا سکتا۔ میں نے دیکھا کہ وہ پھلوں کے چھلکے کھا رہے تھے، تم تو نیکیوں کے معاملے میں بہت زیادہ حریص ہو، تم اپنے اس پڑوسی کی خدمت سے غافل کیوں ہو؟ یہ سن کر اس نے کہا: حضور! آپ جس شخص کی بات کر رہے ہیں وہ دنیا دار لوگوں سے دور رہنا پسند کرتا ہے۔ میں نے آج صبح ہی اسے ایک ہزار درہم بھجوائے اور اپنا ایک غلام بھی ان کی خدمت کے لئے بھیجا

لیکن انہوں نے میرے درہم اور غلام کو یہ کہہ کر واپس بھیج دیا کہ جاؤ اور اپنے مالک سے کہہ دینا کہ تم نے مجھے کیا سمجھ کر یہ درہم بھجوائے ہیں؟ کیا میں نے تجھ سے اپنی حالت کے بارے میں کوئی شکایت کی ہے؟ مجھے تمہارے ان درہموں کی کوئی حاجت نہیں، میں ہر حال میں اپنے پروردگار عَزَّوَجَلَّ سے خوش ہوں، وہی میرا مقصودِ اصلی ہے، وہی میرا کفیل ہے اور وہ مجھے کافی ہے۔ اپنے دوست سے یہ بات سن کر میں بہت مُتَجَبِّب ہوا اور اس سے کہا: تم وہ درہم مجھے دو، میں ان کی بارگاہ میں یہ پیش کروں گا۔ مجھے امید ہے کہ وہ قبول فرمالیں گے۔ اُس نے فوراً غلام کو حکم دیا: ہزار ہزار درہموں سے بھرے ہوئے دو تھیلے لاؤ۔ پھر اس نے مجھ سے کہا: ایک ہزار درہم میرے پڑوسی کے لئے اور ایک ہزار آپ کے لئے تحفہ ہیں۔ آپ یہ حقیر سا نذرانہ قبول فرمالیں۔ میں وہ دو ہزار درہم لے کر حضرت سَیِّدُنَا داؤد بن علی عَلَیْہِ رَحْمَةُ اللہِ النَّوِی کے مکان پر پہنچا اور دروازے پر دستک دی، آپ رَحْمَةُ اللہِ تَعَالٰی عَلَیْہِ دروازے پر آئے اور اندر ہی سے پوچھا: اے ابو عبد اللہ محاملی! تم دوبارہ کس لئے یہاں آئے ہو؟ میں نے عرض کی: حضور! ایک معاملہ درپیش ہے، اسی کے متعلق کچھ گفتگو کرنی ہے۔ پس انہوں نے مجھے اندر آنے کی اجازت عطا فرمادی میں ان کے پاس بیٹھ گیا اور پھر درہم نکال کر ان کے سامنے رکھ دیئے۔ یہ دیکھ کر آپ رَحْمَةُ اللہِ تَعَالٰی عَلَیْہِ نے فرمایا: میں نے تجھے اپنے پاس آنے کی اجازت دی اور تم میری حالت سے واقف ہو گئے۔ میں تو یہ سمجھا تھا کہ تم میری اس حالت کے امین ہو۔ میں نے تم پر اعتماد کیا تھا، کیا اس اعتماد کا صلہ تم اس دُنیوی دولت کے ذریعے دے رہے ہو؟ جاؤ! اپنی یہ دُنیوی دولت اپنے پاس ہی رکھو، مجھے اس کی کوئی حاجت نہیں۔ حضرت سَیِّدُنَا ابُو عبد اللہ محاملی عَلَیْہِ رَحْمَةُ اللہِ النَّوِی

فرماتے ہیں: ان کی یہ شانِ اِسْتِغْنَاء دیکھ کر میں واپس چلا آیا اور اب میری نظروں میں دنیا خقیقہ ہو گئی تھی۔ میں اپنے دوست جُرجانی کے پاس گیا اسے سارا ماجرا سنایا اور ساری رقم واپس کر دینا چاہی تو اس نے یہ کہتے ہوئے وہ درہم واپس کر دیئے کہ اللہ عَزَّوَجَلَّ کی قسم! میں جو رقم اللہ عَزَّوَجَلَّ کی راہ میں دے چکا اسے کبھی واپس نہ لوں گا لہذا یہ مال تم اپنے پاس رکھو اور جہاں چاہو خرچ کرو۔ پھر میں وہاں سے چلا آیا اور میرے دل میں مال کی بالکل بھی محبت نہ تھی میں نے سوچ لیا کہ میں یہ ساری رقم ایسے لوگوں میں تقسیم کر دوں گا جو شدید حاجت مند ہونے کے باوجود دوسروں کے سامنے ہاتھ نہیں پھیلاتے بلکہ صبر و شکر سے کام لیتے ہیں اور اپنی حالت حَتَّى الْاِمْكَان کسی پر ظاہر نہیں ہونے دیتے۔^(۱) اللہ عَزَّوَجَلَّ کی اُن پر رحمت ہو اور اُن کے صدقے ہماری مغفرت ہو۔ آمین

غنا پیدا کرنے اور اس کا ذہن بنانے کے آٹھ (8) طریقے:

(۱) غنا کے فضائل کا مطالعہ کیجئے: غنا کے متعلق تین فرامینِ مصطفیٰ صَلَّی اللہُ تَعَالٰی عَلَیْہِ

وَآلِہٖ وَسَلَّم: (۱) ”امیری زیادہ مال و اسباب سے نہیں بلکہ امیری دل کی غنا سے ہے۔“ (۲)

(۲) حضرت سَیِّدُنَا ابُو ذَر غِفَارِی رَضِیَ اللہُ تَعَالٰی عَنْہُ بیان کرتے ہیں کہ مجھ سے رسول اللہ صَلَّی

اللہُ تَعَالٰی عَلَیْہِ وَآلِہٖ وَسَلَّم نے ارشاد فرمایا: ”اے ابو ذر! کیا تم کثرتِ مال کو غنا سمجھتے ہو؟“ میں نے

عرض کی: جی ہاں! یا رسول اللہ! آپ صَلَّی اللہُ تَعَالٰی عَلَیْہِ وَآلِہٖ وَسَلَّم نے فرمایا: ”کیا تم مال کی

کمی کو فقر سمجھتے ہو؟“ میں نے عرض کی: جی ہاں! یا رسول اللہ! آپ صَلَّی اللہُ تَعَالٰی عَلَیْہِ وَآلِہٖ

①..... عیون الحکایات، الحکایۃ التاسعة والخمسون بعد المائة، ص ۱۷۴ -

②..... بخاری، کتاب الرقاق، باب الغنی غنی النفس، ۴/۲۳۳، حدیث: ۶۴۴۶ -

وقناعت اختیار کر کے دوسروں سے بے نیاز ہو جاتا ہے اور تھوڑے پر راضی رہ کر دنیا سے کنارہ کشی اختیار کر لیتا ہے یوں وہ زُہد و قناعت کے ساتھ غنا کی دولت بھی سمیٹ لیتا ہے۔

(6) غنا اختیار کرنے والوں کی صحبت اختیار کیجئے: کہ جس طرح بُری صحبت اثر دکھاتی

ہے یوں ہی اچھی صحبت بھی اثر دکھاتی ہے کہ آدمی جب اچھی صحبت میں رہتا ہے تو اسے بھی اچھے کام کرنے کا جذبہ ملتا ہے اور وہ اچھائی کا راستہ اختیار کرنے لگتا ہے۔

(7) مال و دولت کی حرص کو ختم کیجئے: مال و دولت کی حرص کو ختم کیجئے کہ یہ انسان کے لیے

بہت ہی خطرناک ہے اگر اس کی روک تھام نہ کی جائے تو بسا اوقات یہ دُنیوی بربادیوں کے ساتھ ساتھ اُخروی ہلاکتوں کی طرف بھی لے جاتی ہے اور اسے ختم کر کے ہی غنا کی دولت حاصل ہو سکتی ہے۔

(8) غنا کے فوائد پر نظر کیجئے: جس شخص کی نظر لوگوں کے مال و اسباب پر نہیں ہوتی اور وہ

لوگوں سے بے نیاز ہوتا ہے تو لوگ ایسے شخص کو پسند کرتے ہیں اور اس کے استغناء کو اچھی نظر سے دیکھتے ہیں۔ غنا کی دولت اختیار کرنے والا مال و دولت کی حرص سے دور ہو جاتا ہے اور

خوشدلی کے ساتھ اللہ عَزَّوَجَلَّ کی عبادت کرتا ہے۔ غنا اختیار کرنے والا بآسانی اللہ عَزَّوَجَلَّ کی

عبادت کرتا ہے اور فضول کاموں سے اجتناب کرتا ہے۔ غنا کے سبب آدمی میں خود اعتمادی

پیدا ہوتی ہے۔ غنا کے باعث آدمی دوسروں پر بھروسہ کرنا چھوڑ کر صرف اللہ عَزَّوَجَلَّ پر بھروسہ

کرنے لگتا ہے۔ غنا کے سبب زُہد و قناعت کی دولت بھی نصیب ہوتی ہے۔ غنا کی وجہ

سے آدمی بخل سے دُور ہو جاتا ہے۔ غنا کے سبب سخاوت کی دولت نصیب ہوتی ہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(33)... قبولِ حق

قبولِ حق کی تعریف:

باطل پر نہ اڑنا اور حق بات مان لینا قبولِ حق ہے۔

آیتِ مبارکہ:

اللہ عَزَّوَجَلَّ قرآنِ پاک میں فرماتا ہے: ﴿إِنَّا هَدَيْنَا السَّبِيلَ إِمَّا شَاكِرًا وَإِمَّا كَفُورًا﴾ (پ ۲۹، الدھر: ۳) ترجمہ کنز الایمان: ”بے شک ہم نے اسے راہ بتائی یا حق مانتا یا ناشکری کرتا۔“

(حدیثِ مبارکہ) قبولِ حق پر مجبور کرنا:

حضرت سیدنا عبد اللہ بن مسعود رَضِيَ اللہ تَعَالٰی عَنْہُ بیان کرتے ہیں کہ حضور نبی کریم صَلَّی اللہ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اللہ عَزَّوَجَلَّ کی قسم! تم ضرور نیکی کی دعوت دیتے رہنا اور بُرائی سے منع کرتے رہنا۔ ظالم کا ہاتھ پکڑ کر اسے حق کی طرف جھکا دینا اور حق بات قبول کرنے پر اسے مجبور کر دینا۔“ (۱) ایک اور روایت میں ہے کہ حضرت سیدنا ابوذر رَضِيَ اللہ تَعَالٰی عَنْہُ ارشاد فرماتے ہیں: ”جب تک تم نیک لوگوں سے محبت رکھو گے بھلائی پر رہو گے اور تمہارے بارے میں جب کوئی حق بات بیان کی جائے تو اسے مان لیا کرو کہ حق کو پہچاننے والا اس پر عمل کرنے والے کی طرح ہوتا ہے۔“ (۲)

قبولِ حق کے بارے میں تنبیہ:

ہر مسلمان کو چاہیے کہ وہ حق بات قبول کرے کہ حق بات معلوم ہونے کے باوجود

①..... ابو داؤد، کتاب الملاحم، باب الامر والنہی، ۱/۶۲، حدیث: ۴۳۳۶۔

②..... شعب الایمان، باب فی مقاربتہ ومودتہ۔۔ الخ، ۵۰۳/۶، حدیث: ۹۰۶۳۔

انانیت کی وجہ سے اسے قبول نہ کرنا فرعونیوں کا طریقہ ہے۔ چنانچہ قرآن پاک میں فرعونیوں کے متعلق ہے: ﴿فَلَمَّا جَاءَهُمُ الْحَقُّ مِنْ عِنْدِنَا قَالُوا إِنَّ هَذَا السِّحْرُ مُبِينٌ﴾ (پ ۱۱، یونس: ۷۶) ترجمہ کنز الایمان: ”تو جب ان کے پاس ہماری طرف سے حق آیا بولے یہ تو ضرور کھلا جادو ہے۔“ اس آیت مبارکہ کے تحت تفسیر ”صراط الجنان“ میں ہے: ”اس آیت سے معلوم ہوا کہ حق بات معلوم ہو جانے کے بعد نفسانیت کی وجہ سے اسے قبول نہ کرنا اور اس کے بارے میں ایسی باتیں کرنا جو دوسروں کے دلوں میں حق بات کے بارے میں شکوک و شبہات پیدا کر دیں فرعونیوں کا طریقہ ہے، اس سے ان لوگوں کو نصیحت حاصل کرنی چاہئے جو حق جان لینے کے باوجود صرف اپنی ضد اور انا کی وجہ سے اسے قبول نہیں کرتے اور اس کے بارے میں دوسروں سے ایسی باتیں کرتے ہیں جن سے یوں لگتا ہے کہ ان کا عمل درست ہے اور حق بیان کرنے والا اپنی بات میں سچا نہیں ہے۔“ (۱)

35 حکایت: قبول حق کی اعلیٰ ترین مثال:

حضرت سیدنا عبد اللہ بن مُصْعَب رَضِيَ اللہُ تَعَالٰی عَنْہُ فرماتے ہیں کہ ایک بار امیر المؤمنین حضرت سیدنا عمر فاروق اعظم رَضِيَ اللہُ تَعَالٰی عَنْہُ نے ارشاد فرمایا: ”عورتوں کا حق مہر چالیس اوقیہ سے زیادہ نہ کرو جو زیادہ ہوگا اسے بیت المال میں جمع کر دیا جائے گا۔“ ایک عورت بولی: ”اے امیر المؤمنین! یہ آپ کیا فرما رہے ہیں حالانکہ قرآن پاک میں تو اللہ عَزَّوَجَلَّ یوں ارشاد فرماتا ہے: اور تم ایک بی بی کے بدلے دوسری بدلنا چاہو اور اُسے ڈھیروں مال دے چکے ہو تو اس میں سے کچھ واپس نہ لو۔“ یہ سن کر آپ رَضِيَ اللہُ تَعَالٰی عَنْہُ نے قبول

①..... صراط الجنان، پ ۱۱، یونس، تحت الآیہ: ۷۶، ۴/۳۶۳۔

حق کا مظاہرہ کرتے ہوئے ارشاد فرمایا: ”ایک عورت نے صحیح کہا اور مرد نے خطا کی۔“ (۱)

کاش ہم سیرتِ فاروقی پر عمل کرنے والے بن جائیں:

میٹھے میٹھے اسلامی بھائیو! کاش! ہم بھی سیرتِ فاروقی پر عمل کرنے والے بن جائیں، اگر کوئی ہماری بات سے درست اختلاف کرے تو فوراً قبول کر لیں۔ اس معاملے میں امیر اہلسنت بانی دعوتِ اسلامی حضرت علامہ مولانا ابوبلال محمد الیاس قادری دَامَتْ بَرَکَاتُہُمُ الْعَالِیَہ کا مُبارک انداز دیکھنے میں آیا ہے کہ اگر کوئی آپ کی بات سے اختلاف رائے کرتا ہے اور بالفرض وہ درست رائے رکھتا ہے تو آپ فوراً اسے قبول فرما لیتے ہیں بلکہ اس کا شکریہ ادا کرنے کے ساتھ ساتھ اسے جزائے خیر کی دعاؤں سے بھی نوازتے ہیں، اگر بالفرض اس کی رائے درست نہ ہو تو احسن طریقے سے اس کی ایسی اصلاح فرماتے ہیں کہ اسے اس بات کا احساس ہی نہیں ہوتا کہ میری بات کو قبول نہیں کیا گیا۔

قبولِ حق کا ذہن بنانے اور اس کی رُکاوٹوں کو دور کرنے کے آٹھ (8) طریقے:

(۱) قبولِ حق کے فوائد پر نظر کیجئے: ﴿﴾ حق بات قبول کرنے والے کو لوگ پسند کرتے ہیں۔ ﴿﴾ حق بات قبول کرنے والا تکبر سے دور ہوتا ہے کیونکہ کسی کو خود سے حقیر سمجھنا اور حق بات قبول نہ کرنا تکبر ہے۔ (۲) ﴿﴾ قبولِ حق عاجزی کی علامت ہے۔ ﴿﴾ قبولِ حق صالحین اور نیک لوگوں کا طریقہ ہے۔ ﴿﴾ قبولِ حق کے سبب آدمی فضولِ بحث و مباحثہ سے بچ جاتا ہے۔ ﴿﴾ حق بات قبول کرنے والے کی لوگوں میں قُدْر و منزلت بڑھ جاتی ہے۔ ﴿﴾ حق

①.....کنز العمال، کتاب النکاح، الجزء: ۱۶، ۲۲۶/۸، حدیث: ۴۵۷۹۲۔

②.....مسند درک حاکم، کتاب اللباس، باب ان الله جميل يحب الجمال، ۲۵۶/۵، حدیث: ۷۴۴۵۔

بات قبول کرنے والا جھگڑے سے بچا رہتا ہے۔ ﴿قبول حق کے سبب آدمی عنادِ حق اور اصرارِ باطل سے بچ جاتا ہے۔﴾

(2) حق بات قبول نہ کرنے کے نقصانات میں غور کیجئے: ﴿حق بات قبول نہ کرنے والے کو لوگ حق کی تلقین کرنے سے رک جاتے ہیں۔ ﴿حق بات قبول نہ کرنے والوں کو لوگ ناپسند کرتے ہیں۔ ﴿حق بات قبول نہ کرنے والا اصرارِ باطل اور عنادِ حق میں مبتلا ہو جاتا ہے۔ ﴿حق بات قبول نہ کرنے والا تکبر میں پڑ جاتا ہے۔ ﴿حق بات نہ ماننے والا جھگڑے سے نہیں بچ پاتا۔ ﴿حق بات قبول نہ کرنے والا فضول بحث و مباحثہ میں مبتلا ہو جاتا ہے۔ ﴿حق بات نہ ماننے والے کو لوگوں کی نظروں میں ذلیل ہونا پڑتا ہے۔﴾

(3) قبولِ حق کے متعلق بزرگانِ دین کے اقوال و احوال کا مطالعہ کیجئے: قبولِ حق کے متعلق دو فرامینِ بزرگانِ دین: ﴿حضرت سیدنا ذوالنون مصری رَحْمَةُ اللهِ تَعَالٰی عَلَیْہِ فرماتے ہیں: ”تین چیزیں عاجزی کی علامت ہیں: (۱) نفس کا عیب پہچان کر اسے چھوٹا سمجھنا (۲) اسلام کی حرمت کے سبب لوگوں کی تعظیم کرنا اور (۳) ہر ایک سے حق بات اور نصیحت کو قبول کرنا۔“ (۱)﴾ حضرت سیدنا فضیل بن عیاض رَحْمَةُ اللهِ تَعَالٰی عَلَیْہِ فرماتے ہیں: ”عاجزی یہ ہے کہ تم حق کے آگے جھک جاؤ اور اس کی پیروی کرو اور اگر تم سب سے بڑے جاہل سے بھی حق بات سنو تو اسے بھی قبول کر لو۔“ (۲)

(4) صالحین اور حق قبول کرنے والوں کی صحبت اختیار کیجئے: صالحین اور حق قبول

①..... شعب الایمان، باب فی حسن الخلق، فصل فی التواضع۔۔۔ الخ، ۶/۲۹۸، حدیث: ۸۲۳۰۔

②..... الزواجر عن اقتراف الكبائر، الباب الاول فی الكبائر الباطنة وما یتبعها، ۱/۱۶۳۔

کرنے والوں کی صحبت کی برکت سے قبولِ حق کا جذبہ ملے گا اور باطل پر اصرار سے آدمی بچ جائے گا۔

(5) ذاتی مفادات کو بالائے طاق رکھئے: جب بندہ یہ محسوس کرتا ہے کہ حق کی تائید کرنے سے ذاتی مفادات خطرے میں پڑ جائیں گے جبکہ غلط کام پر اڑے رہنے سے میری ذات کو خاطر خواہ فائدہ ہوگا تو وہ حق بات کو قبول کرنے سے رُک جاتا ہے لہذا قبولِ حق کے لیے ضروری ہے کہ ذاتی مفادات کو بالائے طاق رکھا جائے۔

(6) تکبر کو ختم کیجئے: قبولِ حق میں ایک بڑی رکاوٹ تکبر ہے کہ متکبر انسان حق بات کو جان کر بھی اسے قبول کرنے سے کتراتا ہے اور اسے اپنی بے عزتی جانتا ہے لہذا قبولِ حق کے لیے ضروری ہے کہ تکبر کو ختم کیا جائے۔

(7) خود پسندی کو ختم کیجئے: جو اپنی رائے یا مشورے کو حتیٰ اور ناقابلِ رد سمجھتے ہیں بعض اوقات حق بات کی تائید کرنا اُن کے لیے مشکل ہو جاتا ہے اور وہ اسے اپنی انا کا مسئلہ بنا کر حق بات کی مخالفت شروع کر دیتے ہیں لہذا قبولِ حق کے لیے ضروری ہے کہ خود پسندی کو ختم کیا جائے۔

(8) حُبِ جاہ اور طلبِ شہرت کو ختم کیجئے: کبھی ایسا بھی ہوتا ہے کہ کسی بات کا حق ہونا روزِ روشن کی طرح واضح ہوتا ہے لیکن اس کے باوجود مخالفت میں اپنا باطل اور غلط موقف پیش کیا جا رہا ہوتا ہے جس کا سبب حُبِ جاہ اور شہرت کا حصول ہوتا ہے لہذا قبولِ حق کے لیے حُبِ جاہ اور طلبِ شہرت کو ختم کرنا ضروری ہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(34)... مال سے بے رغبتی

مال سے بے رغبتی کی تعریف:

مال سے محبت نہ رکھنا اور اس کی طرف رغبت نہ کرنا مال سے بے رغبتی کہلاتا ہے۔

مال سے بے رغبتی کا کمال درجہ:

حُجَّۃُ الْاِسْلَام حضرت سَیِّدُنا امام محمد بن محمد غزالی عَلَیْہِ رَحْمَةُ اللہِ الْوَالِی فرماتے ہیں: ”مال سے بے رغبتی کا کمال درجہ یہ ہے کہ بندے کے نزدیک مال اور پانی برابر ہوں، ظاہر ہے کہ کثیر پانی کا انسان کے نزدیک ہونا اسے نقصان نہیں دیتا جیسا کہ ساحل سمندر پر رہنے والا شخص اور نہ ہی پانی کا کم ہونا ضرر دیتا ہے جبکہ بقدرِ ضرورت پانی دستیاب ہو۔ پانی ایک ایسی چیز ہے جس کی انسان کو ضرورت ہوتی ہے، انسان کا دل نہ تو کثیر پانی سے نفرت کرتا ہے اور نہ ہی راہِ فرار اختیار کرتا ہے بلکہ وہ کہتا ہے کہ میں اس سے اپنی حاجت کے مطابق پیوں گا، اللہ عَزَّوَجَلَّ کے بندوں کو پلاؤں گا اور اس میں بخل نہیں کروں گا۔ انسان کے نزدیک مال کی حالت بھی یہی ہونی چاہیے کہ اس کے ہونے نہ ہونے سے اسے کوئی فرق نہ پڑے۔“ (1)

آیتِ مبارکہ:

اللہ عَزَّوَجَلَّ قرآن مجید فرقانِ حمید میں ارشاد فرماتا ہے: ﴿كَلَّا لَوْ تَعْلَمُونَ عِلْمَ الْيَقِينِ ۝﴾ (پ ۳۰، النکاح: ۵) ترجمہ کنز الایمان: ”ہاں! ہاں! اگر یقین کا جاننا جانتے تو مال کی محبت نہ رکھتے۔“

①..... احیاء علوم الدین، کتاب الفقر والزهد، بیان حقیقة الفقر --- الخ، ۲/۲۳۷۔

(حدیث مبارکہ) موت ناپسند کیوں؟

ایک شخص نے بارگاہ رسالت میں عرض کی: یا رسول اللہ صلی اللہ تعالیٰ علیہ وآلہ وسلم! مجھے کیا ہو گیا ہے کہ میں موت کو پسند نہیں کرتا؟ آپ صلی اللہ تعالیٰ علیہ وآلہ وسلم نے ارشاد فرمایا: ”کیا تمہارے پاس مال ہے؟“ اُس نے کہا: جی ہاں۔ فرمایا: ”اپنا مال آگے بھیج دو (یعنی آخرت کے لیے صدقہ کرو)، کیونکہ مؤمن کا دل اپنے مال کے ساتھ ہوتا ہے اگر اس نے اسے آگے بھیج دیا تو اس سے ملنا چاہتا ہے اور اگر پیچھے چھوڑ دے تو اس کے ساتھ پیچھے رہنا چاہتا ہے۔“ (۱)

مال سے بے رغبتی کے متعلق تنبیہ:

حضرت سیدنا امام محمد بن محمد غزالی علیہ رحمۃ اللہ الوالی فرماتے ہیں: جس قدر مال کی ضرورت ہوتی ہے اس کا حصول ممنوع نہیں، مال ضرورت سے زیادہ ہو تو زہرِ قاتل ہے جبکہ ضرورت کی مقدار ہو تو نفع بخش دوا ہے اور ان دونوں کے درمیان مختلف درجات ہیں جن کے بارے میں شبہات ہیں۔ مال کی وہ مقدار جو ضرورت سے زائد کے قریب ہو وہ اگرچہ زہرِ قاتل نہ ہو لیکن نقصان دہ ہے اور جو مقدار ضرورت کے قریب ہو وہ اگر نفع مند دوا نہ بھی ہو تو کم نقصان دہ ہے۔ زہر کا پینا حرام اور دوا کا استعمال ضروری ہے۔ (۲)

36 حکایت ﴿۱﴾ اَیْمُنُ الْأُمَمَہ اور حضرت مُعَاذِ کی مال سے بے رغبتی:

ایک مرتبہ امیر المؤمنین حضرت سیدنا عمر فاروق اعظم رضی اللہ تعالیٰ عنہ نے ایک تھلی

①..... الزہد لابن مبارک، باب فی طلب الحلال، ص ۲۲۴، حدیث: ۶۳۴۔

②..... احیاء علوم الدین، کتاب الفقر والزہد، بیان تفصیل الزہد فیما ہو من ضروریات الحیاة، ۴/۲۹۶۔

میں چار سو دینار ڈال کر غلام کو دیے اور فرمایا: ”انہیں حضرت ابو عبیدہ بن جراح رَضِيَ اللهُ تَعَالَى عَنْہُ کے پاس لے جاؤ پھر کچھ دیر وہاں ٹھہرنا اور دیکھنا کہ وہ انہیں کہاں صرف کرتے ہیں؟“ چنانچہ غلام وہ تھیلی لے کر آمینُ اُمّہ حضرت سیدنا ابو عبیدہ بن جراح رَضِيَ اللهُ تَعَالَى عَنْہُ کے پاس حاضر ہوا اور عرض کی: امیر المؤمنین حضرت سیدنا عمر فاروقِ اعظم رَضِيَ اللهُ تَعَالَى عَنْہُ نے فرمایا ہے کہ یہ دینار اپنی کسی ضرورت میں استعمال کر لیں۔ آپ رَضِيَ اللهُ تَعَالَى عَنْہُ نے کہا: ”اللہ عَزَّوَجَلَّ امیر المؤمنین پر رحم فرمائے۔“ پھر اپنی لونڈی کو بلایا اور فرمایا: ”یہ سات دینار فلاں کو، یہ پانچ فلاں کو اور یہ پانچ فلاں کو دے آؤ۔“ یہاں تک کہ وہ سب کے سب دینار ختم کر دیئے۔ غلام نے امیر المؤمنین حضرت سیدنا عمر فاروق رَضِيَ اللهُ تَعَالَى عَنْہُ کی خدمت میں حاضر ہو کر ساری صورتِ حال بیان کر دی۔ پھر امیر المؤمنین حضرت سیدنا عمر فاروقِ اعظم رَضِيَ اللهُ تَعَالَى عَنْہُ نے اتنے ہی دینار ایک اور تھیلی میں ڈال کر غلام کے حوالے کیے اور فرمایا: ”یہ حضرت معاذ بن جبل رَضِيَ اللهُ تَعَالَى عَنْہُ کے پاس لے جاؤ اور کچھ دیر وہاں ٹھہرنا اور دیکھنا کہ وہ انہیں کہاں صرف کرتے ہیں؟“ غلام نے تھیلی لی اور حضرت سیدنا معاذ بن جبل رَضِيَ اللهُ تَعَالَى عَنْہُ کی خدمت میں حاضر ہو کر عرض کی: ”امیر المؤمنین فرماتے ہیں کہ اس رقم سے اپنی کوئی حاجت پوری کر لیں۔“ حضرت سیدنا معاذ بن جبل رَضِيَ اللهُ تَعَالَى عَنْہُ نے کہا: ”اللہ عَزَّوَجَلَّ امیر المؤمنین پر رحم فرمائے۔“ پھر اپنی لونڈی کو بلا کر فرمایا: ”اتنے درہم فلاں کے گھر، اتنے فلاں کے گھر پہنچا دو۔“ اسی اثنا میں آپ رَضِيَ اللهُ تَعَالَى عَنْہُ کی زوجہ کو اس بات کا علم ہوا تو عرض کی: ”اللہ عَزَّوَجَلَّ کی قسم! ہم بھی مسکین ہیں ہمیں بھی عطا فرمائیں۔“ اس وقت تھیلی میں صرف دو دینار باقی بچے تھے آپ رَضِيَ اللهُ تَعَالَى عَنْہُ نے

وہ تھیلی دیناروں سمیت اپنی اہلیہ کی طرف اُچھال دی۔ غلام امیر المؤمنین حضرت سیدنا عمر فاروق رَضِیَ اللہُ تَعَالٰی عَنْہُ کی بارگاہ میں حاضر ہوا اور سارا واقعہ سنایا جسے سن کر آپ رَضِیَ اللہُ تَعَالٰی عَنْہُ بہت خوش ہوئے۔^(۱)

مال سے بے رغبتی کا ذہن بنانے اور اسے اختیار کرنے کے نو (۹) طریقے:

(۱) مال سے بے رغبتی کے فضائل میں غور کیجئے: ﴿حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے حضرت سیدنا بلال رَضِیَ اللہُ تَعَالٰی عَنْہُ سے ارشاد فرمایا: ”اللہ عَزَّوَجَلَّ سے فقیر ہونے کی حالت میں ملنا، مال دار ہو کر نہ ملنا۔“^(۲)﴾ ایک حدیث پاک میں ہے کہ ”جو شخص دنیا سے بے رغبتی اختیار کرتا ہے اللہ عَزَّوَجَلَّ اس کے دل میں حکمت داخل فرما کر اس کی زبان پر جاری فرما دیتا ہے، اسے دنیا کی بیماری اور اس کے علاج کی پہچان عطا فرماتا ہے اور اسے دنیا سے صحیح سلامت نکال کر سلامتی کے گھر (یعنی جنت کی طرف) لے جاتا ہے۔“^(۳)

(۲) مال سے بے رغبتی کے مُتَعَلِّق اقوالِ بُرُگَانِ دین میں غور کیجئے: امیر المؤمنین حضرت سیدنا عَلِیُّ الرَضِیُّ کَرَّمَ اللہُ تَعَالٰی وَجْہُہُ الْکَرِیْم نے اپنی ہتھیلی میں ایک درہم رکھا پھر فرمایا: ”تو جب تک مجھ سے دور نہیں ہوگا مجھے نفع نہیں دے گا۔“ ﴿حضرت سیدنا حَسَن بَصْرِی عَلَیْہِ رَحْمَۃُ اللہِ الْوَعْدِی فرماتے ہیں: اللہ عَزَّوَجَلَّ کی قسم! جو شخص روپے پیسے کی عزت کرتا ہے اللہ عَزَّوَجَلَّ اسے ذلیل کرتا ہے۔﴾ ﴿حضرت سیدنا سَمِیْطُ بْنُ عَجْلَانَ رَضِیَ اللہُ تَعَالٰی عَنْہُ فرماتے ہیں: درہم اور دینار منافقوں کی لگائیں ہیں وہ ان کے ذریعے دوزخ کی طرف

①..... الزہد للامام احمد بن حنبل، اخبار الحسن بن ابی الحسن، ص ۲۸۳، حدیث: ۱۵۶۲۔

②..... مستدرک حاکم، کتاب الرقاق، باب الف الفقیر، ۵/۴۵۰، حدیث: ۷۹۵۷۔

③..... شعب الایمان، باب فی الزہد وقصر الامل، ۷/۳۲۶، حدیث: ۱۰۵۳۲۔

کھینچے جائیں گے۔^(۱)

(۳) مال کی طرف رغبت کرنے کے نقصانات میں غور کیجئے: ۳ فرامینِ مصطفیٰ صَلَّی اللہُ

تَعَالٰی عَلَیْہِ وَاٰلِہٖ وَسَلَّم: (۱) ”مال اور جاہ کی محبت دل میں اس طرح نفاق پیدا کرتی ہے جس طرح پانی سبزی اُگاتا ہے۔“ (۲) ”بکریوں کے ریوڑ میں چھوڑے گئے دو بھوکے بھیڑیے اتنا نقصان نہیں کرتے جتنا نقصان جاہ و منصب اور مال کی محبت مسلمان آدمی کے دین میں کرتی ہے۔“ (۳) ”روپے پیسے کا پُجاری ملعون ہے۔“ (۴)

(۴) مال سے بے رغبتی کے مُتَعَلِّق بُزُرگانِ دین کے احوال کا مُطَالَعہ کیجئے: ﴿مروی

ہے کہ امیر المؤمنین حضرت سیدنا عمر فاروقِ اعظم رَضِیَ اللہُ تَعَالٰی عَنْہُ نے اُمّ المؤمنین حضرت سیدتنا زینب بنتِ جحش رَضِیَ اللہُ تَعَالٰی عَنْہَا کی طرف عَطِیَّات بھیجے، آپ رَضِیَ اللہُ تَعَالٰی عَنْہَا نے فرمایا: یہ کیا ہے؟ لانے والوں نے کہا: یہ حضرت عمر بن خطاب رَضِیَ اللہُ تَعَالٰی عَنْہُ نے آپ کے لئے بھیجے ہیں۔ فرمایا: اللہ عَزَّوَجَلَّ ان کی مغفرت فرمائے، پھر ایک پردہ کھینچا اور اسے پھاڑ کر تھیلیاں بنائیں اور وہ تمام مال اپنے گھر والوں، رشتہ داروں اور یتیموں میں تقسیم کر دیا، اس کے بعد ہاتھ اٹھا کر دعا مانگی: اے اللہ عَزَّوَجَلَّ! اس سال کے بعد مجھے حضرت عمر رَضِیَ اللہُ تَعَالٰی عَنْہُ کا عَطِیَّہ نہ پہنچے۔ لہذا رسولِ اکرم صَلَّی اللہُ تَعَالٰی عَلَیْہِ وَاٰلِہٖ وَسَلَّم کے وصال کے بعد آزارِ مُطہَّرات میں سب سے پہلے آپ کا انتقال ہوا۔^(۵) ﴿ایک

①..... احیاء علوم الدین، کتاب ذم البخل و ذم حب المال، بیان ذم المال و کراهۃ جہ، ۳/۲۸۸۔

②..... الزواجر عن اقتراف الكبائر، الکبیرۃ الثالثۃ والخمسون بعد المائتین، ۲/۲۹۹۔

③..... ترمذی، کتاب الزہد، باب ما جاء فی اخذ المال، ۳/۱۶۶، حدیث: ۲۳۸۳۔

④..... ترمذی، کتاب الزہد، باب ما جاء فی اخذ المال، ۳/۱۶۶، حدیث: ۲۳۸۲۔

⑤..... احیاء علوم الدین، کتاب ذم البخل و ذم حب المال، بیان ذم المال و کراهۃ جہ، ۳/۲۸۸۔

مرتبہ حضرت سیدنا کعب قرظی عَلَیْہِ رَحْمَةُ اللہِ الْوَلِیُّ کو بہت مال ملا تو آپ سے کہا گیا: کیا ہی اچھا ہوا اگر آپ اپنے بعد اپنی اولاد کے لیے اسے ذخیرہ کر لیں؟ انہوں نے فرمایا: نہیں! بلکہ میں اسے اپنے لئے اپنے رب عَزَّوَجَلَّ کے پاس ذخیرہ کروں گا اور اپنی اولاد کو اپنے رب عَزَّوَجَلَّ کے سپرد کروں گا۔^(۱)

(۵) مال سے بے رغبتی حضور خاتم النبیین رَحْمَةُ اللہِ عَلَیْہِ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا

طریقہ ہے: حضرت سیدنا ابوامامہ رَضِیَ اللہُ تَعَالٰی عَنْہُ سے روایت ہے کہ رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”مجھے میرے رب نے اس بات کی پیشکش کی کہ وہ میرے لیے وادی مکہ کو سونے کا بنادے لیکن میں نے عرض کی: اے میرے رب عَزَّوَجَلَّ! میں تو یہ چاہتا ہوں کہ میں ایک دن بھوکا رہوں اور ایک دن کھانا کھاؤں، جس دن بھوکا رہوں اس دن تیری بارگاہ میں عاجزی اور دعا کروں اور جس دن کھانا کھاؤں اس دن تیری حمد و ثنا اور شکر بجالاؤں۔“^(۲)

(۶) مال سے بے رغبتی کے فوائد میں غور کیجئے: ﴿مال سے بے رغبتی زہد و تقاوت

پیدا کرتی ہے۔ ﴿مال سے بے رغبتی نیک اعمال میں معاون ثابت ہوتی ہے۔ ﴿مال سے بے رغبتی کے باعث آدمی حرص و طمع سے بچ جاتا ہے۔ ﴿مال سے بے رغبتی سادگی پیدا کرتی ہے۔ ﴿مال سے بے رغبتی شخص کو لوگ پسند کرتے ہیں۔ ﴿مال سے بے رغبتی تقویٰ پر ابھارتی ہے۔ ﴿مال سے بے رغبتی انبیائے کرام عَلَیْہِ السَّلَام اور بُزرگانِ دین کا

①..... احیاء علوم الدین، کتاب ذم البخل و ذم حب المال، بیان ذم المال و کراهۃ حبه، ۳/ ۲۸۹۔

②..... ترمذی، کتاب الزہد عن رسول اللہ، باب ما جاء فی الکفاف والصبر علیہ، ۲/ ۱۵۵، حدیث: ۲۳۵۲۔

طریقہ ہے۔ مال سے بے رغبتی کے سبب آدمی بخل سے بچ جاتا ہے۔ مال سے بے رغبتی کے باعث آدمی مال جمع کرنے کی آفت سے بچ جاتا ہے۔

(7) مال سے بے رغبتی کے لئے اس کی آفات اور ہلاکتوں میں غور کیجئے: مال

آدمی کو گناہ کے راستے پر ڈال دیتا۔ مال کو عموماً مال کے سبب آدمی عیش و عشرت میں مبتلا ہو جاتا ہے۔ مال آخرت سے غافل کر دیتا ہے۔ مال کے باعث انسان حرص و طمع میں پڑ جاتا ہے۔ مالدار آدمی کو اپنے مال کی حفاظت کی فکر لگی رہتی ہے۔ مال کے سبب آدمی لمبی اُمیدوں اور خواہشات کو پورا کرنے میں لگ جاتا ہے۔ زیادہ مال والے کو اپنے مال کا حساب بھی زیادہ دینا پڑے گا۔ زیادہ دیر تک میدانِ محشر میں کھڑا رہنا پڑے گا۔ اپنے مال کی زکوٰۃ نہ دینے والے کو آخرت میں طرح طرح کے عذابات کا سامنا ہوگا۔ مال کی رغبت آدمی کو فعلِ حرام میں بھی مبتلا کر دیتی ہے۔ مالدار کے ذمہ لوگوں کے بہت سے حقوق ہوتے ہیں۔ مالدار آدمی کو ناشکری میں ڈال دیتی ہے۔ مالدار آدمی سرکشی کا باعث بھی بنتی ہے۔

(8) مال و دولت کی حرص کا خاتمہ کیجئے: دُنیوی مال کی حرص مؤمن کے لئے بہت ہی

خطرناک ہے اگر اس کی روک تھام نہ کی جائے تو بسا اوقات یہ دُنیوی بربادیوں کے ساتھ ساتھ اُخروی ہلاکتوں کی طرف بھی لے جاتی ہے، لہذا اسے ختم کر کے مال سے بے رغبتی اور زُہد اختیار کیجئے۔

(9) قیامت کے حساب و کتاب سے خود کو ڈرائیئے: ضرورت اور حاجت سے زائد

مال کمانا اگرچہ جائز ہے لیکن یاد رکھیے جس کا مال جتنا زیادہ ہوگا قیامت کے روز اس کا

حساب و کتاب بھی اتنا ہی زیادہ ہوگا۔ زیادہ مال و دولت والے کو کل بروزِ قیامت دُشواری اور تکلیف کا سامنا ہوگا اور اُسے دیر تک میدانِ محشر میں ٹھہرنا پڑے گا جبکہ کم مال والا جلدی جلدی حساب و کتاب سے فارغ ہو جائے گا، لہذا قیامت کے حساب و کتاب سے خود کو ڈرائیے، اس سے بھی مال سے بے رغبتی اختیار کرنے میں بھرپور مدد ملے گی۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(35)... غِبْطَہ (رَشک)

غِبْطَہ کی تعریف:

کسی شخص میں کوئی خوبی یا اس کے پاس کوئی نعمت دیکھ کر یہ تمنا کرنا کہ مجھے بھی یہ خوبی یا نعمت مل جائے اور اس شخص سے اس خوبی یا نعمت کے زوال کی خواہش نہ ہو تو یہ غِبْطَہ یعنی رشک ہے۔ (1)

آیتِ مبارکہ:

اللہ عَزَّوَجَلَّ قرآن میں ارشاد فرماتا ہے: ﴿وَفِي ذٰلِكَ فَلْيَتَنَافَسِ الْهُتَنَافُسُونَ﴾

(پ ۳۰، المطففين: ۲۶) ترجمہ کنز الایمان: ”اور اسی پر چاہیے کہ للچائیں للچانے والے۔“

(حدیثِ مبارکہ) دو شخصوں پر رشک:

حضرت سیدنا عبد اللہ بن مسعود رَضِیَ اللہُ تَعَالٰی عَنْہُ سے روایت ہے کہ حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: ”دو آدمیوں کے علاوہ کسی پر حسد (یعنی رشک) کرنا جائز نہیں، ایک وہ شخص جسے اللہ عَزَّوَجَلَّ نے مال عطا فرمایا اور اُسے صحیح راستے میں خرچ کرنے

①..... بہار شریعت، حصہ شانزدہم، ۳/۵۴۲ ملخصاً۔

کی قدرت عطا فرمائی اور ایک وہ مرد جسے اللہ تعالیٰ نے علم عطا کیا تو وہ اس کے مطابق فیصلہ کرے اور اس کی تعلیم دے۔“ (۱)

غِبْطَہ (رَشک) کا حکم:

رَشک بعض صورتوں میں واجب، بعض میں مُسْتَحَب اور بعض میں مُبَاح ہے۔ ❀ اگر کوئی نعمت دینی ہو اور واجب ہو مثلاً ایمان، نماز اور زکوٰۃ تو ایسی نعمت پر رَشک کرنا بھی واجب ہے اور اس کی صورت یہ ہے کہ بندہ اپنے لیے بھی ایسی ہی نعمت پسند کرے اگر ایسا نہیں کرے گا تو وہ گناہ پر راضی ہوگا اور یہ حرام ہے۔ ❀ اگر نعمت ایسی ہو جو فضائل سے تعلق رکھتی ہو مثلاً اچھے کاموں میں مال خرچ کرنا اور صدقہ و خیرات وغیرہ کرنا تو ایسی نعمت پر رَشک کرنا مُسْتَحَب ہے۔ اگر نعمت ایسی ہو جس سے فائدہ اٹھانا جائز ہو تو اس پر رَشک کرنا مُبَاح ہے۔ ان تمام صورتوں میں اس کا ارادہ اس شخص کے مُساوی ہونا اور نعمت میں اس کے ساتھ شریک ہونا ہے، نعمت کا اس کے پاس ہونا نا پسند نہیں۔ گویا یہاں دو باتیں ہیں: ایک یہ کہ جس کے پاس نعمت ہے وہ نعمت کے سبب راحت میں ہے اور دوسری یہ کہ جو اس نعمت سے محروم ہے وہ اس کی وجہ سے نقصان میں ہے۔ رَشک کرنے والا پہلی بات کو نا پسند نہیں کرتا بلکہ اپنا محروم ہونا اور پیچھے رہ جانا نا پسند کرتا اور نعمت والے کی برابری چاہتا ہے اور اس میں کوئی حَرَج نہیں کہ انسان مُبَاح اشیاء میں اپنے نقصان اور پیچھے رہنے کو نا پسند جانے۔ البتہ اس طرح فضائل میں کمی ضرور آتی ہے کیونکہ اس طرح کی باتیں زُہد، توکل اور رضا کے خلاف اور اعلیٰ مقامات کے حُصُول میں رُکاوٹ ہیں تاہم گناہ کا باعث نہیں۔ (۲)

①..... بخاری، کتاب العلم، باب الاغتباط فی العلم والحکمة، ۴۳/۱، حدیث: ۷۳۔

②..... احیاء العلوم، ۳/۵۸۶، ملحقہ۔

37 حکایت صحابہ کرام عَلَیْہِمُ الرِّضْوَانُ کَارِشک:

حضرت سیدنا ابو ہریرہ رَضِیَ اللہُ تَعَالٰی عَنْہُ سے روایت ہے کہ فقراء مُہاجرین رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی خدمت میں حاضر ہو کر (مالدار مسلمانوں پر رشک کرتے ہوئے) بولے کہ مالدار بڑے درجے اور دائمی نعمت لے گئے۔ فرمایا: یہ کیسے؟ عرض کیا: جیسے ہم نمازیں پڑھتے ہیں وہ بھی پڑھتے ہیں اور جیسے ہم روزے رکھتے ہیں وہ بھی رکھتے ہیں اور (مالدار ہونے کے سبب) وہ خیرات کرتے ہیں (لیکن فقراء ہونے کے سبب) ہم نہیں کرتے، وہ غلام آزاد کرتے ہیں، ہم نہیں کرتے۔ تو نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: کیا میں تمہیں وہ چیز نہ سکھاؤں جس سے تم آگے والوں کو پکڑ لو اور پیچھے والوں سے آگے بڑھ جاؤ اور تم سے کوئی افضل نہ ہو سوائے اس کے کہ جو تمہاری طرح کرے۔ عرض کی: جی ہاں یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! ارشاد فرمایا: ”ہر نماز کے بعد ۳۳، ۳۳ بار سُبْحَانَ اللہ، اَللّٰهُ اَکْبَرُ اور اَلْحَمْدُ لِلّٰہ کہہ لیا کرو۔“ (۱)

رشک کرنے کے چار (4) مواقع:

میٹھے میٹھے اسلامی بھائیو! کسی بھی مُباح کام میں رشک کرنا حرام نہیں لیکن انسان کو ایسی چیزوں پر رشک کرنا چاہیے جس پر رشک کرنے سے اسے ثواب ملے۔ مثلاً:

(۱) اہل علم پر رشک کرنا چاہیے: علم ایک ایسی نعمت ہے جس کی بدولت انسان کو معاشرے میں امتیازی حیثیت حاصل ہوتی ہے، انسان کو چاہیے کہ وہ علماء پر رشک کرے کیونکہ ان کے پاس وہ نعمت ہے جو خرچ کرنے سے بڑھتی ہے اور اسی نعمت کے سبب انسان

①.....مسلم، کتاب المساجد۔۔۔ الخ، باب استجاب الذکر۔۔۔ الخ، ص ۳۰۰، حدیث: ۵۹۵۔

اَشْرَفُ الْمَخْلُوقَاتِ ہے اور یہ نعمت دنیا و آخرت میں بندے کو سرفراز کرتی ہے تو جس کے پاس یہ نعمت ہے حقیقت میں وہی قابلِ رشک ہے۔

(2) سخاوت کرنے والے پر رشک کرنا چاہیے: دنیا میں مالداروں کی کمی نہیں لیکن ایسے مالدار لوگ بہت ہی کم ہیں کہ جو اپنے مال کو بخوشی اللہ عَزَّوَجَلَّ کی راہ میں خرچ کرتے ہوں۔ مسلمان کو چاہیے کہ سخاوت کرنے والوں پر رشک کرے کیونکہ حلال مال حاصل ہونا ایک نعمت ہے اور پھر اس مال کو کھلے دل سے اللہ عَزَّوَجَلَّ کی راہ میں خرچ کرنا دوسری نعمت، حلال مال تو بہت سوں کو مل جاتا ہے لیکن سخاوت کی نعمت خاص لوگوں کا ہی مُقَدَّر بنتی ہے۔

(3) اچھی صفات کے حامل شخص پر رشک کرنا چاہیے: دنیا کی ظاہری نعمتیں تو کئی افراد کو مُیَسَّر ہوتی ہیں لیکن باطنی صفات کی نعمت ہر ایک کو مُیَسَّر نہیں ہوتی۔ اچھا لباس، بہترین رہائش، مال و دولت اور طرح طرح کی دنیاوی نعمتیں بہت سے لوگوں کے پاس ہیں مگر صبر، توکل، قناعت، عاجزی و انکساری، تواضع اور دیگر باطنی خصال کی نعمت سے بہت کم لوگ مُتَّصِف ہیں، اچھے لباس و سکونت اور دیگر دنیاوی نعمتوں پر رشک کرنا اگرچہ گناہ کا باعث نہیں لیکن اُن نعمتوں پر رشک کرنے سے فضائل میں کمی آتی ہے اور اُن نعمتوں سے دنیا میں فائدہ حاصل ہوتا ہے جبکہ صبر، توکل، قناعت وغیرہ ایسی صفات ہیں جن پر رشک کرنے سے انسان کا مرتبہ بلند ہوتا ہے اور یہ دنیا و آخرت میں بندے کو فائدہ پہنچاتی ہیں۔

(4) شہید پر رشک کرنا چاہیے: اس دار فانی سے ہر انسان کو کوچ کرنا ہے، بعض لوگوں کی موت تو بڑی عبرت ناک ہوا کرتی ہے، کچھ لوگ گناہ کرتے ہوئے موت کے گھاٹ اُتار دیئے جاتے ہیں مگر بعض خوش نصیب اس طرح سفرِ آخرت پر روانہ ہوتے

ہیں کہ ہر ایک حسرت کرتا ہے کہ کاش! مجھے بھی اسی طرح موت آئے، شہادت کی موت بھی اللہ عَزَّوَجَلَّ کی ایسی عطا ہے جس کی ہر مسلمان تمنا کرتا ہے اور شہید کو اللہ عَزَّوَجَلَّ کی بارگاہ میں جو اعلیٰ مقام حاصل ہے اس کے پیش نظر ہر مسلمان کو شہید پر رشک کرنا چاہیے۔

رشک کرنے کا جذبہ حاصل کرنے کے تین (3) طریقے:

(1) رشک کرنے کے ثواب پر غور کیجئے: دینی اُمور میں رشک کرنے کا جذبہ بیدار کرنے کے لیے رشک کے اجر پر غور کرنا چاہیے کیونکہ بندہ جس نیک عمل پر سچے دل سے رشک کرتا ہے اسے اس پر ثواب عطا کیا جاتا ہے۔ مثلاً: کسی کو حج پر جاتے ہوئے دیکھ کر رشک کرنا کہ مجھے بھی اللہ عَزَّوَجَلَّ اتنا مال عطا فرمادے کہ میں بھی اس مسلمان بھائی کی طرح حج کر سکوں یا کسی غریب مسلمان کا کسی کو خیرات کرتا دیکھ کر رشک کرنا کہ اللہ عَزَّوَجَلَّ مجھے بھی مال عطا فرمادے تاکہ میں بھی اس مسلمان کی طرح راہِ خُدا میں خرچ کر سکوں، اسی طرح ہر نیک کام پر رشک کر کے بندہ اپنے آپ کو اس کے ثواب کا مُستحق بنا سکتا ہے۔ حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: ”ایک شخص وہ ہے جسے اللہ عَزَّوَجَلَّ نے مال اور علم عطا فرمایا اور وہ اس میں اپنے رب سے ڈرتا ہے اور صلہ رحمی کرتا ہے اور اس میں اللہ تعالیٰ کے حق کو جانتا ہے، یہ شخص سب سے افضل مرتبہ میں ہے اور دوسرا شخص وہ ہے جسے اللہ عَزَّوَجَلَّ نے علم دیا، مال نہیں دیا، یہ شخص سچی نیت کے ساتھ کہتا ہے کہ اگر میرے پاس مال ہوتا تو میں فلاں کی طرح عمل کرتا پس یہ اس کی نیت ہے اور ان دونوں کا ثواب برابر ہے۔“ (1)

(2) اس بات پر غور کیجئے کہ رشک حسد سے بچاتا ہے: یہ ایک فطری بات ہے کہ انسان

①.....ترمذی، کتاب الزہد، باب ما جاء مثل الدنيا مثل اربعة نفر، ۴/۱۴۶، حدیث: ۲۳۳۲۔

جب کسی کے پاس کوئی نعمت دیکھتا ہے تو اس کے دل میں بھی اس کے حُصُول کی خواہش پیدا ہوتی ہے اگر انسان دوسروں کو ملنے والی نعمتوں پر رشک نہیں کرے گا تو ممکن ہے کہ وہ حَسَد میں مبتلا ہو جائے اور حَسَد بہت بڑا گناہ ہے۔ رشک، حَسَد سے بچنے کا بہترین ذریعہ ہے۔ حضرت سَیِّدُنا فَضَّیْل بن عِیَاض رَحْمَةُ اللہِ تَعَالٰی عَلَیْہِ فرماتے ہیں: ”رشک ایمان سے ہے اور حَسَد نفاق سے، مؤمن رشک کرتا ہے حَسَد نہیں کرتا اور منافق حَسَد کرتا ہے رشک نہیں کرتا۔“ (۱)

(۳) رشک کرنے کے سبب نیک اعمال میں رغبت: انسان کسی چیز پر اسی حال میں رشک کرتا ہے جبکہ اس کے دل میں اس چیز کی اہمیت اور طلب ہوتی ہے اور انسان کے دل میں جس چیز کی اہمیت و طلب نہیں ہوتی وہ اس پر رشک بھی نہیں کرتا تو بندہ اپنے دل میں کسی کی اچھائی پر اسی صورت میں رشک کرے گا جبکہ اس کے دل میں اس اچھائی کی طلب ہوگی اور جب نیکی کی طلب ہوگی تو یقیناً پھر وہ اس نیک کام کو کرنے کی بھی خوب کوشش کرے گا اور اس طرح وہ مختلف نیک اعمال کی طرف راغب ہوگا لہذا دوسروں کے نیک اعمال پر رشک کرنا چاہیے تاکہ خود بھی وہ نیکیاں کرنے کا جذبہ بندے میں پیدا ہو اور وہ زیادہ سے زیادہ نیک اعمال کرنے کی کوشش کرتا رہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(36) ... مَحَبَّتِ مُسْلِم

مَحَبَّتِ مُسْلِم کی تعریف:

”کسی بندے سے صرف اس لیے محبت کرے کہ رب تعالیٰ اس سے راضی ہو جائے،

①..... حلیۃ الاولیاء، الفضیل بن عیاض، ۹۸/۸، رقم: ۱۱۴۸۷۔

اس میں دنیاوی غرض ریا نہ ہو، اس محبت میں ماں باپ، اولاد، اہل قرابت مسلمانوں سے محبت سب ہی داخل ہیں جب کہ رضائے الہی کے لیے ہوں۔“ (۱)

آیت مبارکہ:

اللہ عَزَّوَجَلَّ قرآن پاک میں ارشاد فرماتا ہے: ﴿وَاَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ۚ وَاذْكُرُوا نِعْمَتَ اللَّهِ عَلَيْكُمْ اِذْ كُنْتُمْ اَعْدَاءً ۚ فَالْفَ بَيْنَ قُلُوبِكُمْ فَاصْبَحْتُمْ بِنِعْمَتِهِ اِخْوَانًا ۝﴾ (پ ۴، آل عمران: ۱۰۳) ترجمہ کنز الایمان: ”اور اللہ کی رسی مضبوط تھام لو سب مل کر اور آپس میں پھٹ نہ جانا (فروقوں میں بٹ نہ جانا) اور اللہ کا احسان اپنے اوپر یاد کرو جب تم میں بیر تھا (دشمنی تھی) اس نے تمہارے دلوں میں ملاپ کر دیا تو اس کے فضل سے تم آپس میں بھائی ہو گئے۔“

حُجَّةُ الْإِسْلَام حضرت سیدنا امام ابو حامد محمد بن محمد غزالی عَلَیْہِ رَحْمَةُ اللہِ الْوَالِی فرماتے ہیں: اس آیت مبارکہ میں ”اِخْوَانًا یعنی بھائی ہونے“ سے مراد الفت و محبت قائم ہونا ہے۔ (۲)

(حدیث مبارکہ) محبت رکھنے والوں کا انعام:

(۱) حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عالیشان ہے: ”اللہ عَزَّوَجَلَّ قیامت کے دن ارشاد فرمائے گا: میرے جلال کی خاطر آپس میں محبت رکھنے والے کہاں ہیں؟ آج کے دن میں انہیں اپنے عرش کے سائے میں جگہ دوں گا جبکہ میرے عرش کے علاوہ کوئی سایہ نہیں۔“ (۳) (۲) حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم ارشاد فرماتے ہیں

①.....مرآۃ المناجیح، ۶/۵۸۴۔

②.....احیاء العلوم، ۲/۵۷۱۔

③.....مسلم، کتاب البر والصلة والاداب، باب فی فضل الحب فی اللہ۔۔۔ الخ، ص ۱۳۸۸، حدیث: ۲۵۶۶۔

کہ اللہ عَزَّوَجَلَّ نے ارشاد فرمایا: ”میرے جلال کی خاطر آپس میں محبت کرنے والوں کے لیے قیامت کے دن نور کے ایسے منبر ہوں گے کہ انبیاء (عَلَيْهِمُ الصَّلَاةُ وَالسَّلَام) اور شہداء بھی ان پر رشک کریں گے۔“ (۱)

مَحَبَّتِ مُسْلِمِ کا حکم:

رضائے الہی کی خاطر کسی سے محبت کرنا اور دین کے خاطر بھائی چارہ قائم کرنا افضل ترین نیکی اور اچھی عادت ہے۔ البتہ اس کی کچھ شرائط ہیں جن کی رعایت کرنے سے آپس میں دوستی رکھنے والے اللہ عَزَّوَجَلَّ کی خاطر محبت کرنے والوں میں شمار ہوتے ہیں۔ نیز ان شرائط کی رعایت کرنے سے بھائی چارہ کدورتوں کی آمیزش اور شیطانی وسوسوں سے پاک و صاف رہتا ہے جبکہ اس کے سبب انسان کو اللہ عَزَّوَجَلَّ کا قُرب حاصل ہوتا ہے اور ان پر مَحَافَظَت کرنے سے اسے بلند اور اعلیٰ درجات حاصل ہوتے ہیں۔ (۲) اللہ کے واسطے کسی سے محبت کرنا بہترین نیکی ہے اور ایسی محبت اللہ تعالیٰ کی محبت کا ذریعہ ہے۔ (۳)

38 حکایت: اللہ کے لیے بھائی سے محبت کا صلہ:

حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”ایک شخص اپنے ایک مسلمان بھائی سے ملاقات کے لیے دوسری بستی کی طرف چلا تو اللہ عَزَّوَجَلَّ نے اس کے راستے میں ایک فرشتہ مُقَرَّر فرما دیا جب وہ اس کے پاس پہنچا تو فرشتے نے پوچھا: کہاں کا ارادہ ہے؟ اس نے کہا: اس بستی میں میرا ایک دینی بھائی ہے اس کے پاس جا رہا ہوں۔“

①.....ترمذی، کتاب الزہد، باب ما جاء فی الحب فی اللہ، ۴/۱۷۴، حدیث: ۲۳۹۷۔

②.....احیاء العلوم، ۲/۵۶۸۔

③.....مرآة المناجیح، ۶/۵۸۸ ملخصاً۔

فرشتے نے کہا: کیا تجھ پر اس کا کوئی احسان ہے جس کا بدلہ دینے جا رہے ہو۔ اس نے کہا: نہیں، بلکہ میں اس سے اللہ عَزَّوَجَلَّ کی رضا کے لیے محبت کرتا ہوں۔ فرشتے نے کہا: ”بے شک! میں اللہ عَزَّوَجَلَّ کی طرف سے تیرے لیے یہ پیغام لایا ہوں کہ جس طرح تو اس سے اللہ عَزَّوَجَلَّ کے لیے محبت کرتا ہے ایسے ہی اللہ عَزَّوَجَلَّ بھی تجھ سے محبت فرماتا ہے۔“ (۱)

مَحَبَّتِ مُسْلِم کا جذبہ پیدا کرنے کے چار (4) طریقے:

(۱) مسلمانوں سے محبت کے فضائل پر غور کیجئے: مسلمانوں سے محبت کرنے کا جذبہ پیدا کرنے کے لیے مَحَبَّتِ مُسْلِم کے فضائل پر غور کرنا چاہیے کیونکہ جب انسان کو کسی عمل کی فضیلت معلوم ہوتی ہے تو اس کا دل اس عمل کی طرف مائل ہوتا ہے اور وہ عمل کرنا آسان ہو جاتا ہے لہذا اپنے دل میں مسلمانوں کی محبت پیدا کرنے کے لیے اس کے فضائل پر غور کیجئے۔ چنانچہ حضرت سَیِّدُنَا ابُو اَدْرِیسَ خُولَانِی قُدِّسَ سَمَاءُ التَّوَرَانِ نے حضرت سَیِّدُنَا مُعَاذِ بْنِ جَبَل رَضِیَ اللہُ تَعَالٰی عَنْہُ سے عرض کی: ”میں اللہ عَزَّوَجَلَّ کی رضا کے لیے آپ سے محبت کرتا ہوں۔“ حضرت سَیِّدُنَا مُعَاذِ رَضِیَ اللہُ تَعَالٰی عَنْہُ نے فرمایا: ”تمہیں مبارک ہو، میں نے رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کو یہ فرماتے سنا کہ ”قیامت کے دن بعض لوگوں کے لیے عرش کے گرد گریساں نصب کی جائیں گی، ان کے چہرے چودھویں کے چاند کی طرح روشن ہوں گے، لوگ گھبراہٹ کا شکار ہوں گے جبکہ انہیں کوئی گھبراہٹ نہ ہوگی، لوگ خوفزدہ ہوں گے انہیں کوئی خوف نہ ہوگا، وہ اللہ عَزَّوَجَلَّ کے دوست ہیں جن پر نہ کوئی اندیشہ ہے نہ کچھ غم۔“ عرض کی گئی: ”یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! یہ کون لوگ ہیں؟ ارشاد فرمایا:

①..... مسلم، کتاب البر والصلة والآداب، باب فی فضل الحب فی اللہ، ص ۱۳۸۸، حدیث: ۲۵۶۷۔

”اللَّهُ عَزَّوَجَلَّ کی رضا کے لیے آپس میں محبت کرنے والے۔“ (1)

(2) سلام و مُصافحہ کی عادت بنائیے: سلام و مُصافحہ کرنا حضور نبی کریم صَلَّی اللہُ تَعَالٰی

عَلَيْهِ وَاٰلِهٖ وَسَلَّم کی ایسی پیاری سنت ہے کہ جس پر عمل کرنے سے مُعاشرے میں محبت بڑھتی ہے اور دل ایک دوسرے کے قریب ہو جاتے ہیں، حدیثِ پاک میں بھی سلام کو محبت پیدا کرنے کا سبب بیان کیا گیا ہے۔ چنانچہ حضور عَلَیْہِ الصَّلٰوۃُ وَالسَّلَام نے ارشاد فرمایا: ”تم جنت میں ہرگز داخل نہیں ہو سکتے جب تک ایمان نہ لے آؤ اور تم (کامل) مؤمن نہیں ہو سکتے جب تک آپس میں محبت نہ کرنے لگو، کیا میں تمہیں ایسی چیز نہ بتاؤں کہ جب تم اسے کرو تو آپس میں محبت کرنے لگو؟“ پھر ارشاد فرمایا: ”آپس میں سلام کو عام کرو۔“ (2)

(3) حُسْنِ اخلاق اپنائیے: حُسْنِ اخلاق کے سبب باہم اُلفت و محبت اور مُوافقت پیدا

ہوتی ہے جبکہ بد اخلاقی کے سبب آپس میں بغض و کینہ، حسد اور جُدائی پیدا ہوتی ہے۔ حُسْنِ اخلاق کی صفت سے مُتَّصِف شخص سے ہر ایک میل میلاپ رکھنا پسند کرتا ہے جبکہ بد اخلاق سے ہر کوئی کنارہ کشی اختیار کرتا ہے اگر بندہ حُسْنِ اخلاق کا دامن چھوڑ دے اور بد اخلاقی سے پیش آئے تو اپنے بھی دُوری اختیار کر لیتے ہیں لہذا مسلمانوں سے محبت کا رشتہ قائم رکھنے کے لیے حُسْنِ اخلاق کا مظاہرہ کرنا بہت ضروری ہے۔

(4) مسلمانوں سے کینہ رکھنے کی وعیدوں پر غور کیجئے: اپنے دل کو مسلمانوں کی محبت کا

گلشن بنانے کے لیے مسلمانوں سے بغض و کینہ رکھنے کی وعیدوں پر غور کرنا چاہیے کیونکہ

①..... قوت القلوب، ۲/۳۶۴۔

②..... مسلم، کتاب الایمان، باب بیان انه لا یدخل الجنة الا المؤمنون۔۔۔ الخ، ص ۷۷، حدیث: ۵۴۔

جب دل میں کینہ ہوتا ہے تو انسان حسد، غیبت اور بُہتان تراشی جیسے کبیرہ گناہوں میں مبتلا ہو جاتا ہے لہذا جب انسان کی نظر میں کینہ پروری کی وعیدیں ہوں گی تو وہ اپنے دل کو بغض و کینہ سے پاک رکھنے کی کوشش کرے گا اور جب دل بغض سے پاک ہوگا تو یقینی طور پر دل میں مسلمانوں کی محبت گھر کرے گی۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(37) ... اللہ کی خفیہ تدبیر سے ڈرنا

اللہ کی خفیہ تدبیر سے ڈرنے کی تعریف:

اللہ عَزَّوَجَلَّ کے پوشیدہ افعال سے واقف ہونے والے بعض افعال کو اس کی خفیہ تدبیر کہتے ہیں اور اس سے ڈرنا اللہ کی خفیہ تدبیر سے ڈرنا کہلاتا ہے۔^(۱)

آیت مبارکہ:

اللہ عَزَّوَجَلَّ قرآن پاک میں ارشاد فرماتا ہے: ﴿اَفَاْمِنُوْا مَّکَرًا اللّٰہِ فَلَا یَاْمَنُ مَّکَرًا اللّٰہِ اِلَّا الْقَوُّمُ الْخٰسِرُوْنَ ۝۹۹﴾ (پ ۹، الاعراف: ۹۹) ترجمہ کنز الایمان: ”کیا اللہ کی خفی تدبیر سے نڈر ہیں تو اللہ کی خفی تدبیر سے نڈر نہیں ہوتے مگر تباہی والے۔“

صدر الافاضل حضرت علامہ مولانا سید محمد نعیم الدین مراد آبادی عَلَیْہِ رَحْمَةُ اللّٰہِ الْہَادِی اس آیت مبارکہ تحت فرماتے ہیں: ”اور اس کے مخلص بندے اس کا خوف رکھتے ہیں۔ ربیع بن خثیم کی صاحبزادی نے ان سے کہا: کیا سبب ہے میں دیکھتی ہوں سب لوگ سوتے ہیں اور آپ نہیں سوتے ہیں؟ فرمایا: ”اے نورِ نظر! تیرا باپ شب کو سونے سے ڈرتا ہے

①..... احیاء العلوم، ۴/ ۵۰۴، ۵۰۵ ماخوذ۔

یعنی یہ کہ غافل ہو کر سو جانا کہیں سبب عذاب نہ ہو۔“ (۱)

(حدیث مبارکہ) گناہ پر قائم رہنے والے کے بارے میں خفیہ تدبیر:

حُضُور عَلَیْهِ السَّلَامُ نے ارشاد فرمایا: جب تم کسی بندے کو دیکھو کہ اللہ عَزَّوَجَلَّ اس کی خواہش کے مطابق عطا فرماتا ہے حالانکہ وہ اپنے گناہ پر قائم ہے تو یہ اللہ عَزَّوَجَلَّ کی طرف سے ڈھیل ہے۔ پھر آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے یہ آیت مبارکہ تلاوت فرمائی: ﴿فَلَبَّاسُوا مَاذَا كَرُّوا بِهِ فَتَحْنَا عَلَيْهِمْ أَبْوَابَ كُلِّ شَيْءٍ طَحَّتْ اِذَا فَرَحُوا بِمَا آوَتْوَا اَخَذْنَاهُمْ بَعْتَةً فَاِذَا هُمْ مُبْلِسُونَ﴾ (پ ۷، الانعام: ۴۴) ترجمہ کنز الایمان: پھر جب انہوں نے بھلا دیا جو نصیحتیں اُن کو کی گئیں تھیں ہم نے اُن پر ہر چیز کے دروازے کھول دیئے یہاں تک کہ جب خوش ہوئے اس پر جو انہیں ملا تو ہم نے اچانک انہیں پکڑ لیا اب وہ آس ٹوٹے رہ گئے۔ (۲)

اللہ کی خفیہ تدبیر سے ڈرنے کا حکم:

اللہ عَزَّوَجَلَّ کی رحمت پر بھروسہ کرتے ہوئے گناہوں میں مُسْتَعْرِق ہو جانا اور اللہ عَزَّوَجَلَّ کی خفیہ تدبیر سے بے خوف ہونا کبیرہ گناہ ہے۔“ (۳) لہذا ہر مسلمان پر اللہ عَزَّوَجَلَّ کی خفیہ تدبیر سے ڈرنا واجب ہے۔

39 حکایت ﴿﴾ اللہ کی خفیہ تدبیر سے پناہ:

حضرت سَیِّدُنَا قَاسِمِ بْنِ مُحَمَّدِ بْنِ ابُو بکر عَلَیْہِ رَحْمَةُ اللہِ الْاَکْبَرِ سے منقول ہے کہ جنگِ قادسیہ

①..... خزانة العرفان، پ ۹، الاعراف، تحت الآیہ: ۹۹۔

②..... معجم اوسط، ۶/۲۲۲، حدیث: ۹۲۷۲۔

③..... الزواجر عن اقتراف الكبائر، الکبیرۃ التاسعة والثلاثون، ۱/۱۸۵۔

کے بعد حضرت سیدنا سعد بن ابی وقاص رَضِيَ اللهُ تَعَالَى عَنْهُ نے امیر المؤمنین، خلیفۃ المسلمین حضرت سیدنا عمر بن خطاب رَضِيَ اللهُ تَعَالَى عَنْهُ کی طرف کسریٰ (یعنی ایران کے بادشاہ) کی تلوار، قمیص، تاج، پڑکا اور دیگر اشیاء بھیجیں۔ آپ رَضِيَ اللهُ تَعَالَى عَنْهُ نے لوگوں کی طرف دیکھا تو ان میں حضرت سیدنا سراقہ بن مالک بن جُعثم مدنی رَضِيَ اللهُ تَعَالَى عَنْهُ بھی موجود تھے، وہ بہت طاقتور اور طویل القامت تھے۔ آپ رَضِيَ اللهُ تَعَالَى عَنْهُ نے فرمایا: ”اے سراقہ! اٹھو اور یہ لباس پہن کر دکھاؤ۔“ حضرت سیدنا سراقہ رَضِيَ اللهُ تَعَالَى عَنْهُ فرماتے ہیں کہ میرے دل میں پہلے ہی خواہش تھی۔ چنانچہ میں کھڑا ہوا اور شاہ ایران کا لباس پہن لیا۔ امیر المؤمنین رَضِيَ اللهُ تَعَالَى عَنْهُ نے مجھے دیکھا تو فرمایا: ”اب دوسری جانب منہ کرو۔“ میں نے ایسا ہی کیا۔ فرمایا: ”اب میری طرف منہ کرو۔“ میں آپ کی طرف مڑ گیا تو فرمایا: ”واہ بھی واہ! قبیلہ مدنی کے اس جوان کی کیا شان ہے! دیکھو تو سہی، شاہ ایران کا لباس پہن کر، اس کی تلوار گلے میں لٹکا کر کیسا لگ رہا ہے! اے سراقہ! اب جس دن تو نے شاہ ایران کا لباس پہنا وہ دن تیرے لیے اور تیری قوم کے لیے شرف والا تصور کیا جائے گا، اچھا! اب یہ لباس اتار دو۔“ پھر امیر المؤمنین حضرت سیدنا عمر فاروق اعظم رَضِيَ اللهُ تَعَالَى عَنْهُ بارگاہ خداوندی عَزَّوَجَلَّ میں اس طرح عرض گزار ہوئے: ”اے میرے پاک پروردگار عَزَّوَجَلَّ! تو نے اپنے نبی و رسول صَلَّی اللہُ تَعَالَى عَلَیْہِ وَاٰلِہٖ وَسَلَّم کو اس (دنیوی مال) سے منع فرمایا، حالانکہ وہ تیری بارگاہ میں مجھ سے کہیں زیادہ محبوب ہیں اور مجھ سے بہت زیادہ بلند و بالا ہیں۔ پھر تو نے امیر المؤمنین حضرت سیدنا ابوبکر صدیق رَضِيَ اللهُ تَعَالَى عَنْهُ کو بھی اس (مال) سے منع فرمایا، حالانکہ وہ تیری بارگاہ میں مجھ سے زیادہ بلند مرتبہ والے ہیں۔ پھر تو نے مجھے مال عطا فرمادیا۔ اے

میرے پاک پروردگار عَزَّوَجَلَّ! اگر تیری طرف سے یہ خفیہ تدبیر ہے تو میں اس سے تیری پناہ چاہتا ہوں۔“ یہ کہہ کر آپ رَضِیَ اللہُ تَعَالٰی عَنْہُ نے حضرت سَیِّدُنَا عَبْدُ الرَّحْمٰنِ بْنِ عَوْفٍ رَضِیَ اللہُ تَعَالٰی عَنْہُ سے فرمایا: ”شام سے قبل اس تمام مال کو غرباء میں تقسیم کر دو۔“ (۱)

اللہ عَزَّوَجَلَّ کی خفیہ تدبیر سے ڈرنے کا ذہن بنانے کے چھ (6) طریقے:

(۱) انبیاء و اولیاء کرام عَلَیْہِمُ السَّلَام کے احوال پر غور کرنا چاہیے: اللہ عَزَّوَجَلَّ کی خفیہ تدبیر سے انبیاء کرام عَلَیْہِمُ السَّلَام، فرشتے اور اولیاء کرام بھی خوف زدہ رہتے ہیں، اللہ عَزَّوَجَلَّ کے نبی اور فرشتے معصوم ہیں، ان سے اللہ تعالیٰ کی نافرمانی ممکن نہیں جبکہ ہم سراپا خطا ہیں، ہمارے جسم کا ہر ذرہ گناہوں سے آلودہ ہے، ہماری زندگی کا بہت بڑا حصہ غفلت میں گزر رہا ہے جبکہ انبیاء عَلَیْہِمُ السَّلَام اور فرشتوں کا ہر لمحہ خدا کی بندگی میں بسر ہوتا ہے مگر پھر بھی وہ اللہ عَزَّوَجَلَّ کی خفیہ تدبیر سے غافل نہ ہوں اور ہم ہر وقت رب عَزَّوَجَلَّ کی نافرمانی اور سرکشی میں مُنہمک ہونے کے باوجود اپنے بارے میں مُطمئن رہیں، بلاشبہ یہ ہمارے لیے نہایت خطرے کی بات ہے، ہمیں ہر وقت اللہ عَزَّوَجَلَّ کی خفیہ تدبیر سے ڈرتے رہنا چاہیے۔ چنانچہ منقول ہے کہ سرکارِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم اور حضرت سَیِّدُنَا جبریل امین عَلَیْہِ الصَّلٰوۃُ وَالسَّلَام اللہ عَزَّوَجَلَّ کے خوف سے رو رہے تھے، اللہ عَزَّوَجَلَّ نے وحی فرمائی کہ تم دونوں کیوں رو رہے ہو حالانکہ میں تمہیں امان دے چکا ہوں؟ عرض کی: ”اے اللہ عَزَّوَجَلَّ! تیری خفیہ تدبیر سے کون بے خوف ہو سکتا ہے؟“ (۲)

①.....عیون الحکایات، حصہ دوم، ص ۳۷۳۔

②.....احیاء العلوم، ۴/۵۰۳۔

(2) بُرے خاتمے کا خوف کیجئے: ہر مسلمان کو بُرے خاتمے سے ڈرنا چاہیے کہ بُرے

خاتمے کا خوف دل میں بٹھانے سے اللہ عَزَّوَجَلَّ کی خفیہ تدبیر کا خوف بھی دل میں بیٹھ جائے گا اور کوئی بھی اپنی موت کے معاملے میں کیسے مطمئن ہو سکتا ہے؟ کیونکہ کوئی شخص اس بات سے واقف نہیں کہ اس کا خاتمہ ایمان پر ہوگا یا کفر پر اور انسان کی پوری زندگی کا دار و مدار خاتمے پر ہی ہے اسی لیے اگر کوئی شخص ساری زندگی کفر پر رہا مگر موت سے چند لمحے پہلے اسے ایمان کی دولت نصیب ہو گئی تو وہ با مُراد و کامیاب ہو گیا اور جو شخص ساری زندگی اسلام پر رہا اور خوب عبادت و ریاضت کرتا رہا لیکن مرنے سے کچھ دیر قبل مَعَاذَ اللہ کافرو مُرتد ہو گیا تو ایسا شخص تباہ و برباد اور ہمیشہ کے لیے نارِ جہنم کا مُستحق ہے، بُرے خاتمے کا مُعَالَمَہ تو اتنا نازک ہے کہ اللہ عَزَّوَجَلَّ کے معصوم نبی بھی اس سے خوف زدہ رہتے تھے اگرچہ اللہ عَزَّوَجَلَّ کے فضل سے اُن کا ایمان محفوظ تھا مگر پھر بھی وہ اس بارے میں بے حد مُتفکر رہا کرتے تھے۔ چنانچہ حضرت سَیِّدُنا سَہِل بن عبد اللہ تَشْتَرِی رَحْمَةُ اللہِ تَعَالٰی عَلَیْہِ فرماتے ہیں: خواب میں خود کو میں نے جنت میں پایا، جہاں میں نے 300 انبیاء کرام عَلَیْہِمُ السَّلَام سے ملاقات کی اور ان سب سے یہ سوال کیا کہ آپ حضرات دنیا میں سب سے زیادہ کس چیز سے خوف زدہ تھے؟ انہوں نے جواب دیا: ”بُرے خاتمے سے۔“ (1)

(3) گزشتہ لوگوں کے واقعات پر غور کیجئے: اللہ عَزَّوَجَلَّ کی خفیہ تدبیر سے متعلق بہت

سے واقعات اسلامی کتب میں بیان کیے گئے ہیں جن میں ایسے لوگوں کا تذکرہ ہے کہ جنہوں نے اپنی ساری زندگی عبادت و ریاضت میں گزاری مگر اللہ عَزَّوَجَلَّ نے کسی خاص گناہ کے

سبب اُن کی گرفت فرمالی اور اُن کا بہت بھیانک انجام ہوا۔ خود اللہ عَزَّوَجَلَّ نے قرآن کریم میں بلْعَم بن باعوراء کے بارے میں بیان فرمایا ہے، یہ بہت عابد و زاہد اور مُسْتَجَابِ الدُّعَوَات تھا مگر جب اس نے اپنی قوم کے کہنے پر اللہ عَزَّوَجَلَّ کے نبی حضرت سَیِّدُنا مُوسٰی عَلٰی نَبِیِّنَاوَعَلِیْہِ الصَّلٰوٰۃُ وَالسَّلَام کے لیے بددعا کی تو اللہ عَزَّوَجَلَّ نے اس سے ایمان و معرفت کی دولت چھین لی اور یہ کفر پر مَرّا۔ اسی طرح اور بھی بہت سے واقعات ہیں جن کا مُطالَعہ کرنے سے بندے کے دل میں اللہ عَزَّوَجَلَّ کی خفیہ تدبیر کا خوف پیدا ہوتا ہے۔

(4) اللہ عَزَّوَجَلَّ کی بے نیازی پر غور کیجئے: انسان اپنے عمل سے اللہ تعالیٰ کی ذات کو نہ نفع پہنچا سکتا ہے نہ نقصان، اللہ عَزَّوَجَلَّ کی ذات بے نیاز ہے، اس کے حکم میں کوئی دخل اندازی نہیں کر سکتا، وہ جس کی پکڑ کرنا چاہے اُسے کوئی چھڑا نہیں سکتا، بندہ چاہے جتنے نیک اعمال کر لے مگر اس کی بخشش یقینی نہیں، اللہ عَزَّوَجَلَّ کسی بھی خطا پر بندے کی گرفت فرما سکتا ہے، وہ ظلم سے پاک ہے اور اس کا ہر فیصلہ عدل پر مبنی ہے، انسان کو چاہیے کہ وہ اپنے نیک اعمال پر بھروسہ نہ کرے بلکہ ہر وقت اللہ عَزَّوَجَلَّ کی بے نیازی کو مد نظر رکھے اور اس کی خفیہ تدبیر سے ڈرتا رہے اور اپنی عبادت و ریاضت پر ناز نہ کرے، شیطان نے ہزاروں سال عبادت کی مگر اسے تکبر نے آلیا اور وہ ہمیشہ کے لیے مردود ہو گیا۔

(5) اپنی نعمتوں پر غور کیجئے: جس شخص پر اللہ عَزَّوَجَلَّ نے دنیا میں مال و دولت، روزی میں کثرت، فرمانبردار اولاد کی نعمت، اچھی صحت، عہدہ وزارت یا صدارت یا حکومت وغیرہ کے ذریعے فراخی فرمائی ہے اسے یہ سوچنا چاہیے کہ کہیں یہ آسائشیں اللہ عَزَّوَجَلَّ کی خفیہ تدبیر تو نہیں کہ مجھے دنیا میں یہ نعمتیں عطا کر دی گئی ہیں اور آخرت میں مجھے ان نعمتوں سے

محروم کر دیا جائے گا یا یہ نعمتیں میرے لیے غرور و تکبر، سرکشی، غفلت اور مختلف گناہوں کا سبب تو نہیں جن میں مشغول ہو کر میں اپنی آخرت خراب کر دوں، اس طرح اپنی نعمتوں کے بارے میں غور و فکر کرنے سے بھی اللہ عَزَّوَجَلَّ کی خفیہ تدبیر سے ڈرنے کا ذہن بنے گا۔

حضرت سَیِّدُنَا حَسَنُ بَصْرِی رَضِیَ اللہُ تَعَالٰی عَنْہُ نے ارشاد فرمایا: ”اللہ عَزَّوَجَلَّ جس پر وَسْعَت فرمائے اور وہ یہ نہ سمجھ سکے کہ یہ اللہ عَزَّوَجَلَّ کی خفیہ تدبیر ہے تو وہ بالکل بے عقل ہے۔“ (۱)

(۶) اپنی آزمائشوں پر غور کیجئے: شیخ طریقت امیر اہلسنت حضرت عَلَّامہ مَوْلَانَا ابُو بلال محمد الیاس عطار قادری رضوی دَامَتْ بَرَکَاتُہُمُ الْعَالِیَہ فرماتے ہیں: ”سرمایہ داروں وغیرہ کے ساتھ ساتھ ناداروں، بیماروں اور مصیبت کے ماروں کو بھی اللہ عَزَّوَجَلَّ کی خفیہ تدبیر سے ڈرنا لازمی ہے کہ ہو سکتا ہے ان آفتوں کے ذریعے آزمائش میں ڈالا گیا ہو اور ناجائز گلہ شکوہ، غیر شرعی بے صبری اور غُرْبَت و مُصِیْبَت کو حرام ذرائع کے ذریعے ختم کرنے کی کوششیں آخرت کی تباہی کا سبب بن جائیں۔“ (۲)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(38) ... اِحْتِرَامِ مُسْلِم

احترامِ مسلم کی تعریف:

مسلمان کی عزت و حرمت کا پاس رکھنا اور اسے ہر طرح کے نقصان سے بچانے کی کوشش کرنا احترامِ مسلم کہلاتا ہے۔

①..... الزواجر عن اقتراف الكبائر، الكبيرة التاسعة والثلاثون، ۱/ ۱۸۵۔

②..... فیضان سنت، پیٹ کا قفل مدینہ، ص ۶۸۳۔

آیت مبارکہ:

(۱) ارشاد باری تعالیٰ ہے: ﴿وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ وَمَا مَلَكَتْ أَيْمَانُكُمْ﴾ (پ ۵، النساء: ۳۶) ترجمہ کنز الایمان: ”اور ماں باپ سے بھلائی کرو اور رشتہ داروں اور یتیموں اور محتاجوں اور پاس کے ہمسائے اور دور کے ہمسائے اور کروٹ کے ساتھی اور راہ گیر اور اپنی باندی غلام سے۔“

(۲) فرمان باری تعالیٰ ہے: ﴿وَالَّذِينَ يَصِلُونَ مَا أَمَرَ اللَّهُ بِهِ أَنْ يُوصَلَ﴾ (پ ۱۳، الرعد: ۲۱) ترجمہ کنز الایمان: ”اور وہ کہ جوڑتے ہیں اُسے جس کے جوڑنے کا اللہ نے حکم دیا۔“

صَدْرُ الْإِفَاضِلِ حضرت علامہ مولانا سید محمد نعیم الدین مراد آبادی عَلَیْہِ رَحْمَةُ اللہِ الْہَادِیٰ مذکورہ آیت کے تحت فرماتے ہیں: ”یعنی اللہ کی تمام کتابوں اور اس کے کل رسولوں پر ایمان لاتے ہیں اور بعض کو مان کر بعض سے مُنکر ہو کر ان میں تفریق (جُدائی) نہیں کرتے یا یہ معنی ہیں کہ حُقوقِ قرابت کی رعایت رکھتے ہیں اور رشتہ قطع نہیں کرتے۔ اسی میں رسولِ کریم صَلَّی اللہُ تَعَالٰی عَلَیْہِ وَسَلَّم کی قرابتیں اور ایمانی قرابتیں بھی داخل ہیں، ساداتِ کرام کا احترام اور مسلمانوں کے ساتھ مُوَدَّت (پیار و محبت) و احسان اور اُن کی مدد اور ان کی طرف سے مُدَافَعَت (دفاع) اور ان کے ساتھ شفقت اور سلام و دُعا اور مُسلمان مریضوں کی عیادت اور اپنے دوستوں، خادموں، ہمسایوں، سفر کے ساتھیوں کے حُقوق کی رعایت بھی اس میں داخل ہے اور شریعت میں اس کا لحاظ رکھنے کی بہت تاکیدیں آئی ہیں، بکثرت

احادیث صحیحہ اس باب میں وارد ہیں۔“ (۱)

(حدیث مبارکہ) احترامِ مسلم کی ترغیب:

ایک مرتبہ حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے صحابہ کرام عَلَیْہِمُ الرِّضْوَان سے ارشاد فرمایا: ”جانتے ہو مسلمان کون ہے؟“ صحابہ کرام عَلَیْہِمُ الرِّضْوَان نے عرض کی: ”اللہ عَزَّوَجَلَّ اور اس کے رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم بہتر جانتے ہیں۔“ تو ارشاد فرمایا: ”مسلمان وہ ہے جس کی زبان اور ہاتھ سے دوسرے مسلمان محفوظ رہیں۔“ صحابہ کرام عَلَیْہِمُ الرِّضْوَان نے عرض کی: ”مؤمن کون ہے؟“ ارشاد فرمایا: ”مؤمن وہ ہے کہ جس سے دوسرے مؤمن اپنی جانوں اور مالوں کو محفوظ سمجھیں۔“ (۲)

احترامِ مُسْلِم کا حکم:

احترامِ مُسْلِم کا تقاضا یہ ہے کہ ہر حال میں ہر مسلمان کے تمام حقوق کا لحاظ رکھا جائے اور بلا اجازت شرعی کسی بھی مسلمان کی دل شکنی نہ کی جائے۔ ہمارے میٹھے میٹھے آقا صَلَّی اللہُ تَعَالٰی عَلَیْہِ وَاٰلِہٖ وَسَلَّم نے کبھی بھی کسی مسلمان کا دل نہ دکھایا، نہ کسی پر طنز کیا، نہ کسی کا مذاق اڑایا، نہ کسی کو دھتکارا، نہ کبھی کسی کی بے عزتی کی بلکہ ہر ایک کو سینے سے لگایا۔ (۳)

40 حکایت: احترامِ مُسْلِم کا عظیم جذبہ:

حضرت سیدنا شیخ ابو عبد اللہ خَیَّاط رَحْمَةُ اللہِ تَعَالٰی عَلَیْہِ دُکَان پر بیٹھ کر کپڑے سلانی کرتے تھے، ایک آتش پرست (آگ کی پوجا کرنے والا) آپ سے کپڑے سلواتا اور ہر

①..... خزائن العرفان، پ ۱۳، الرعد، تحت الآیۃ: ۲۱۔

②..... مسند امام احمد، مسند عبد اللہ بن عمرو بن العاص، ۲/۲۵۴، حدیث: ۶۹۴۲۔

③..... احترامِ مسلم، ص ۲۶۔

بارِ اُجرت میں کھوٹے سکے دے جاتا، آپ رَحْمَةُ اللهِ تَعَالٰی عَلَیْہِ خَاموشی سے رکھ لیتے اور کھوٹے سکوں کے مُتَعَلِّق کچھ کہتے نہ ہی واپس لوٹاتے۔ ایک دن آپ رَحْمَةُ اللهِ تَعَالٰی عَلَیْہِ کسی کام سے کہیں چلے گئے آپ کی غیر موجودگی میں وہ آتش پرست آیا، آپ کو نہ پا کر شاگرد کو کھوٹے سکے دے کر اپنا کپڑا مانگا۔ شاگرد نے کھوٹے سکے دیکھے تو لینے سے انکار کر دیا۔ آپ واپس تشریف لائے تو شاگرد نے سارا ماجرا بیان کیا۔ یہ سُن کر آپ رَحْمَةُ اللهِ تَعَالٰی عَلَیْہِ نے فرمایا: ”تم نے بُرا کیا، یہ آتش پرست کئی سال سے مجھے کھوٹے سکے ہی دیتا آ رہا ہے، میں اس نیت سے لے کر رکھ لیتا اور کنویں میں ڈال دیتا ہوں کہ کہیں وہ ان سے دوسرے مسلمانوں کو دھوکا نہ دے۔“ (۱)

میٹھے میٹھے اسلامی بھائیو! احترامِ مسلم بجالانے کے لیے مسلمانوں کے حقوق کی ادائیگی بہت ضروری ہے، مسلمانوں کے بعض حقوق ایسے ہیں جو ہر مسلمان سے تعلق رکھتے ہیں یعنی چاہے گھر والے ہوں، رشتہ دار ہوں، والدین ہوں یا دوست احباب ہوں، ان کا تعلق ہر مسلمان سے ہے لہذا احترامِ مُسْلِم کی ادائیگی کے لیے چند حقوق ملاحظہ کیجئے:

مسلمانوں کے حقوق کی تفصیل:

- (۱) جو اپنے لیے پسند کرے وہی اپنے بھائی کے لیے پسند کرے، جو اپنے لیے ناپسند کرے وہی اپنے بھائی کے لیے ناپسند کرے۔ (۲) اپنے قول و فعل سے کسی مسلمان کو تکلیف نہ پہنچائے۔ (۳) ہر مسلمان کے ساتھ عاجزی سے پیش آئے اور کسی پر تکبر نہ کرے کیونکہ اللہ عَزَّوَجَلَّ کسی متکبر اور اترانے والے کو پسند نہیں فرماتا۔ (۴) ایک دوسرے

کے خلاف باتیں نہ سنے اور نہ ہی کسی کی بات دوسروں تک پہنچائے۔ (5) جس مسلمان کے ساتھ جان پہچان ہے اگر اس کے ساتھ ناراضی ہو جائے تو تین دن سے زیادہ بول چال ترک نہ کرے۔ (6) جس قدر ممکن ہو ہر مسلمان کے ساتھ اچھا سلوک کرے خواہ وہ حُسنِ سلوک کا مُستحق ہو یا نہ ہو۔ (7) کسی مسلمان کے ہاں اجازت لیے بغیر داخل نہ ہو بلکہ تین بار اجازت طلب کرے اگر اجازت نہ ملے تو واپس لوٹ جائے۔ (8) ہر ایک سے حُسنِ اخلاق کے ساتھ پیش آئے اور ان کے مقام و مرتبے کا خیال رکھتے ہوئے ان سے معاملات کرے کیونکہ اگر وہ جاہل کے ساتھ علمی، ان پڑھ کے ساتھ فقہی اور کم پڑھے لکھے کے ساتھ فصاحت و بلاغت سے بھرپور گفتگو کرے گا تو انہیں بھی تکلیف دے گا اور خود بھی تکلیف اٹھائے گا۔ (9) بڑوں کے ساتھ عزت و احترام سے پیش آئے اور بچوں پر شفقت و مہربانی کا معاملہ کرے۔ (10) تمام مخلوق کے ساتھ ہشاش بشاش نرم مزاج رہے۔ (11) کسی مسلمان کے ساتھ وعدہ کرے تو وفا کرے۔ (12) لوگوں کے ساتھ اپنی طرف سے مُنصفانہ رویہ اپنائے اور انہیں وہ نہ دے جو خود نہیں لینا چاہتا۔ (13) جس شخص کی ہیئت اور کپڑے اس کے بلند مرتبہ ہونے پر دلالت کرتے ہیں اس شخص کی عزت و اکرام زیادہ کرے اور لوگوں کے ساتھ ان کے مقام و مرتبہ کے مطابق پیش آئے۔ (14) جس قدر ممکن ہو مسلمانوں کے درمیان صلح کروائے۔ (15) مسلمانوں کی پردہ پوشی کرے۔ (16) تہمت کی جگہوں سے بچے تاکہ لوگوں کے دل اس کے بارے میں بدگمانی کا شکار نہ ہوں اور زبانیں اس کی غیبت کرنے سے محفوظ رہیں، کیونکہ جب لوگ اس کی غیبت کی وجہ سے اللہ عَزَّوَجَلَّ کی نافرمانی کے مرتکب ہوں گے تو وہ اس نافرمانی کا سبب

ہونے کی وجہ سے اس میں شریک ہوگا۔ (17) ہر حاجت مند مسلمان کی اپنی وجاہت کے باعث جائز سفارش کرے اور جس قدر ممکن ہو اس کی حاجت روائی کی کوشش کرے۔ (18) ہر مسلمان کے ساتھ بات کرنے سے پہلے سلام کرے اور سلام کے وقت مصافحہ کرے۔ (19) جہاں تک ممکن ہو اپنے مسلمان بھائی کی عزت اور اس کے جان و مال کو دوسروں کے ظلم و ستم سے محفوظ رکھے۔ اپنی زبان اور ہاتھ کے ذریعے اس کا دفاع کرے اور اس کی مدد کرے کیونکہ اسلامی بھائی چارہ اسی بات کا تقاضا کرتا ہے۔ (20) مسلمان کی چھینک کا جواب دے۔ (21) اگر کسی شریر سے سامنا ہو جائے تو تحمل مزاجی سے کام لے اور اس کے شر سے بچے۔ (22) اغنیاء کے ساتھ میل جول سے اجتناب کرے، مساکین کے ساتھ میل رکھے اور یتیموں کے ساتھ حسن سلوک سے پیش آئے۔ (23) ہر مسلمان کے ساتھ خیر خواہی کرے اور اس کے دل میں خوشی داخل کرنے کی کوشش کرے۔ (24) مسلمان کی عیادت کرے۔ (25) مسلمانوں کے جنازے میں شرکت کرے۔ (26) قبورِ مسلمین کی زیارت کرے۔^(۱)

احترامِ مسلم کا جذبہ پیدا کرنے کے چار (4) طریقے:

(1) احترامِ مسلم کی فضیلت پر غور کیجئے: مسلمانوں کی عزت و آبرو کی حفاظت کرنا اور ان کا احترام کرنا بہت فضیلت کی بات ہے، ہر مسلمان کا دوسرے مسلمان کے ساتھ اسلامی رشتہ ہے جس کی وجہ سے اس پر لازم ہے کہ وہ اپنے مسلمان بھائی کا اکرام کرے اور اس کی عزت کی حفاظت کرے اور ہمیشہ اس کی بے حرمتی سے بچتا رہے اور اگر کوئی دوسرا شخص مسلمان کی

بے عزتی کرے یا اُسے تکلیف پہنچائے تو مسلمان پر لازم ہے کہ وہ اپنے مسلمان بھائی کی مدد کرے اور اس کی عزت پامال نہ ہونے دے۔ چنانچہ حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”جس نے اپنے مسلمان بھائی کی عزت کی حفاظت کی اللہ عَزَّوَجَلَّ قیامت کے دن اس سے جہنم کا عذاب دور فرما دے گا۔“ اس کے بعد آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے یہ آیت مبارکہ تلاوت فرمائی: ﴿وَكَانَ حَقًّا عَلَيْنَا نَصْرُ الْمُؤْمِنِينَ﴾ (پ ۲۱، الروم: ۷۷) ترجمہ ”کنز الایمان:“ اور ہمارے ذمہ کرم پر ہے مسلمانوں کی مدد فرمانا۔“ (۱)

(۲) مسلمان کی بے عزتی کرنے کی وعیدوں پر غور کیجئے: مسلمان کی بے عزتی کرنا بہت بُرا فعل ہے اور اُس کی بہت مذمت بیان کی گئی ہے۔ بے عزتی کرنے کی مختلف صورتیں ہیں: مسلمان کا مذاق اڑانا، گالی دینا، چُغلی لگانا، بُہتان تراشی کرنا، جہاں اس کی عزت کی جاتی ہو وہاں اسے ذلیل کرنا، غیبت کرنا یا اس کی غیبت ہو رہی ہو تو قدرت کے باوجود نہ روکنا بھی بے عزتی میں شامل ہے۔ اگر کسی مسلمان کو ذلیل و رُسوا کیا جا رہا ہو تو دوسرے مسلمان پر لازم ہے کہ اس کا دفاع کرے اگر قدرت کے باوجود اس کی حمایت نہیں کرے گا تو خود بھی گناہ گار ہوگا۔ (۱) حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”سود 70 گناہوں کا مجموعہ ہے اور ان میں سب سے کم یہ ہے کہ کوئی شخص اپنی ماں سے بدکاری کرے اور سود سے بڑھ کر گناہ مسلمان کی بے عزتی کرنا ہے۔“ (۲)

(۲) فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم ہے: ”جس کے سامنے اس کے مسلمان

①..... الترغیب والترہیب، کتاب الادب وغیرہ، باب الترہیب من الغیبة۔۔۔ الخ، ۴۰۸/۳، حدیث: ۴۳۷۱۔

②..... موسوعہ ابن ابی الدنیا، کتاب الصمت۔۔۔ الخ، باب الغیبة وذمہا، ۱۲۴/۷، حدیث: ۱۷۳۔

بھائی کی غیبت کی جائے اور وہ اس کی مدد پر قادر ہو اور مدد کرے، اللہ تعالیٰ دنیا اور آخرت میں اس کی مدد کرے گا اور اگر باوجود قدرت اس کی مدد نہیں کی تو اللہ تعالیٰ دنیا اور آخرت میں اسے پکڑے گا۔“ (۱)

(۳) حُقُوقُ الْعِبَادِ ادا کرنے کا ذہن بنائیے: حُقُوقُ الْعِبَادِ کی اسلام میں بڑی اہمیت ہے اور ان کی ادائیگی پر بہت زور دیا گیا ہے۔ احترامِ مُسْلِمِ صحیح طور پر بجالانے کے لیے مسلمانوں کے حقوق کی ادائیگی بہت ضروری ہے اور ان حقوق میں والدین، بہن بھائی، رشتہ دار، پڑوسی، دوست احباب کے حقوق بھی شامل ہیں اگر بندہ ان تمام حقوق کو کامل طور پر ادا کرنے کا ذہن بنائے تو اس کے سبب اس کے دل میں احترامِ مُسْلِمِ کا جذبہ بیدار ہوگا کیونکہ یہ ہی وہ تمام حقوق ہیں جن کو پورا کرنے سے احترامِ مُسْلِمِ ادا ہوتا ہے۔

(۴) حُسْنِ اخلاق اپنائیے: حُسْنِ اخلاق ایسی صفت ہے کہ جو احترامِ مُسْلِمِ کی اصل ہے کیونکہ حُسْنِ اخلاق اچھائیوں کی جامع ہے، حُسْنِ اخلاق سے مُتَّصِفِ انسان ایثار، دل جوئی، سخاوت، بردباری، تحمل مزاجی، ہمدردی، اخوت و رواداری جیسی اعلیٰ صفات سے مُتَّصِفِ ہوتا ہے اور یہ ہی وہ صفات ہیں جن سے انسان میں احترامِ مُسْلِمِ کا جذبہ بیدار ہوتا ہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

(39) ...مُخَالَفَتِ شَیْطَان

مخالفتِ شیطان کی تعریف:

اللہ تعالیٰ کی عبادت کر کے شیطان سے دشمنی کرنا، اللہ تعالیٰ کی نافرمانی میں شیطان

①..... مصنف عبد الرزاق، باب الاغتیاب والشتہ، ۱۰/۱۸۸، حدیث: ۴۷۷۵۔

کی پیروی نہ کرنا اور صدقِ دل سے ہمیشہ اپنے عقائد و اعمال کی شیطان سے حفاظت کرنا مخالفتِ شیطان ہے۔^(۱)

آیتِ مبارکہ:

اللہ عَزَّوَجَلَّ قرآنِ پاک میں ارشاد فرماتا ہے: ﴿وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُبِينٌ﴾ (پ ۲، البقرة: ۱۶۸) ترجمہ کنز الایمان: ”اور شیطان کے قدم پر قدم نہ رکھو بیشک وہ تمہارا کھلا دشمن ہے۔“ ایک اور مقام پر فرمانِ باری تعالیٰ ہے: ﴿إِنَّ الشَّيْطَانَ لَكُمْ عَدُوٌّ فَاتَّخِذُوا لَهُ وَادًّا﴾ (پ ۲۲، فاطر: ۶) ترجمہ کنز الایمان: ”بیشک شیطان تمہارا دشمن ہے تو تم بھی اسے دشمن سمجھو۔“

(حدیثِ مبارکہ) شیطان کی مخالفت:

حضرت سیدنا عبد اللہ بن مسعود رَضِيَ اللہُ تَعَالٰی عَنْہُ بیان کرتے ہیں کہ ایک دن حضور عَلَیْہِ الصَّلٰوۃُ وَ السَّلَام نے ہمیں سمجھانے کے لیے ایک لکیر کھینچی اور ارشاد فرمایا: ”یہ اللہ عَزَّوَجَلَّ کا راستہ ہے، پھر اس لکیر کے دائیں بائیں مُتَعَدِّد لکیریں کھینچیں اور ارشاد فرمایا: ”یہ مختلف راستے ہیں، ان میں سے ہر ایک پر ایک شیطان ہے جو لوگوں کو اس پر چلنے کی دعوت دیتا ہے۔“ پھر یہ آیت تلاوت فرمائی: ﴿وَأَنَّ هَذَا صِرَاطٌ مُسْتَقِيمٌ فَاتَّبِعُوهُ وَلَا تَتَّبِعُوا السُّبُلَ﴾ (پ ۸، الانعام: ۱۵۳) ترجمہ کنز الایمان: اور یہ کہ یہ ہے میرا سیدھا راستہ تو اس پر چلو اور، اور راہیں نہ چلو۔^(۲)

①..... مکاشفۃ القلوب، ص ۱۱۰ ماخوذ از۔

②..... سنن کبریٰ للشیخانی، کتاب التفسیر، باب سورة الانعام، ۱/۳۴۳، حدیث: ۱۱۱۷۴۔

مخالفتِ شیطان کا حکم:

علامہ عبد الرحمن بن علی جوزی عَلَیْہِ رَحْمَةُ اللہِ الْقَوِی فرماتے ہیں: ”شیطان مردود کی مخالفت اللہ تعالیٰ کے عذاب سے بچا دیتی ہے اور اللہ تعالیٰ کے اولیاء کے ساتھ جنت میں اعلیٰ مقام عطا کر دیتی ہے اور اس مقام پر پہنچا دیتی ہے کہ تم رب العالمین کی زیارت کر سکو گے۔“ (۱)

41 حکایت موت کے وقت شیطان کی مخالفت:

زکریا نام کا ایک مشہور زاہد گزرا ہے، شدید بیماری کے بعد جب اس پر سکرات کا عالم طاری ہوا تو اس کے دوست نے اسے کلمہ کی تلقین کی مگر اس نے منہ دوسری طرف پھیر لیا، دوست نے دوسری مرتبہ تلقین کی لیکن اس نے ادھر سے ادھر منہ پھیر لیا، جب اس نے تیسری مرتبہ تلقین کی تو اس زاہد نے کہا: ”میں نہیں کہتا۔“ دوست یہ سنتے ہی بیہوش ہو گیا، کچھ دیر بعد جب زاہد کو کچھ آفاقہ ہوا، اس نے آنکھیں کھولیں اور پوچھا: تم نے مجھ سے کچھ کہا تھا؟ انہوں نے کہا: ہاں، میں نے تم کو کلمہ کی تلقین کی تھی مگر تم نے دو مرتبہ منہ پھیر لیا اور تیسری مرتبہ کہا: ”میں نہیں کہتا۔“ زاہد نے کہا: بات یہ ہے کہ میرے پاس شیطان پانی کا پیالہ لے کر آیا اور دائیں طرف کھڑا ہو کر مجھے وہ پانی دکھاتے ہوئے کہنے لگا تمہیں پانی کی ضرورت ہے؟ میں نے کہا: ہاں! کہنے لگا: کہو: ”عیسیٰ (عَلِیْہِ السَّلَام) اللہ کے بیٹے ہیں۔“ میں نے منہ پھیر لیا تو دوسرے رخ کی طرف سے آکر کہنے لگا، میں نے منہ پھیر لیا، جب اس نے تیسری مرتبہ ”عیسیٰ (عَلِیْہِ السَّلَام) اللہ کے بیٹے ہیں۔“ کہنے کو کہا تو میں نے کہا: ”میں نہیں کہتا۔“ اس پر وہ پانی کا پیالہ زمین پر پٹخ کر بھاگ گیا۔ میں نے تو یہ لفظ شیطان

سے کہے تھے، تم سے تو نہیں کہے تھے۔ پھر وہ کلمہ شہادت کا ذکر کرنے لگا۔^(۱)

شیطان کی مخالفت پر ابھارنے کے چھ (6) طریقے:

(1) شیطان کے مقاصد پر غور کیجئے: شیطان کی مخالفت پر کمر بستہ ہونے کے لیے ضروری ہے کہ ہمیں اس کے مقاصد معلوم ہوں کیونکہ جب ہمیں اس کے ناپاک عزائم کا علم ہوگا تو ہمارے دل میں اس کے لیے نفرت پیدا ہوگی اور اس کی مخالفت کا ذہن بنے گا۔ شیطان کے چند مقاصد ہیں: (۱) بندے سے اس کا ایمان چھیننا تاکہ وہ دائمی طور پر جہنم کا حقدار بن جائے، اگر ایمان نہ چھین سکے تو پھر اس کا مقصد ہوتا ہے کہ (۲) بندے کو فسق و فجور میں مبتلا کرے، اگر یہ اپنے اس مقصد میں بھی کامیاب نہ ہو تو پھر اس کی کوشش یہ ہوتی ہے کہ (۳) بندے کو نیک اعمال سے روکے تاکہ وہ اعلیٰ مرتبہ کو نہ پہنچ سکے۔ لہذا انسان کو شیطان کے مذموم مقاصد اپنے ذہن میں رکھنے چاہئیں تاکہ دل میں اس کی مخالفت کا جذبہ پیدا ہو۔⁽²⁾

(2) اللہ عزوجل اور اس کے رسول صلی اللہ تعالیٰ علیہ وآلہ وسلم سے محبت کیجئے: شیطان اللہ تعالیٰ اور اس کے حبیب صلی اللہ تعالیٰ علیہ وآلہ وسلم کا دشمن ہے اسی لیے وہ ہمارا بھی دشمن ہے اور ہمیں اس کی مخالفت کرنی ہے، جب ہم اللہ عزوجل اور حضور علیہ الصلوٰۃ والسلام سے محبت کریں گے تو ان کی اطاعت کریں گے اور ان کی اطاعت ہی شیطان کی مخالفت ہے۔

(3) نیک لوگوں کی صحبت اختیار کیجئے: صحبت انسان کی زندگی پر بڑا گہرا اثر ڈالتی ہے اگر بندہ گناہوں میں منہمک رہنے والے افراد کی صحبت میں بیٹھے گا تو اس کے لیے خود کو

①.....مکاشفۃ القلوب، ص ۱۲۴۔

②.....اصلاح اعمال، ۱/ ۱۹۷ ماخوذاً۔

گناہوں سے بچانا اور اچھے اعمال کر کے شیطان کی مخالفت کرنا بہت دُشوار ہوگا لیکن اگر بندہ نیک لوگوں کی صحبت اختیار کرے گا تو اس کے لیے نیکیاں کرنا اور بُرائیوں سے بچ کر شیطان کی مخالفت کرنا آسان ہوگا۔ لہذا انسان کو چاہیے کہ بُرے لوگوں کی صحبت سے بچتا رہے اور ہمیشہ نیک پرہیزگار لوگوں کی صحبت اختیار کرے۔

(4) شیطان کے فریب کو جاننے کی کوشش کیجئے: شیطان کی مخالفت کرنے کے لیے اس کے مکر و فریب کو جاننا بہت ضروری ہے، بعض اوقات شیطان نیکی کی آڑ میں بُرائی کو پیش کرتا ہے کیونکہ جب وہ بظاہر بندے کو گناہ کی طرف بلانے پر قادر نہیں ہوتا تو گناہ کو نیکی کی صورت میں پیش کرتا ہے اور بندے کو گناہ میں مشغول ہونے کا علم ہی نہیں ہوتا۔ مثلاً عالم کو نصیحت کے پیرائے میں کہتا ہے: کیا تم خلقِ خدا کی طرف نظر نہیں کرتے کہ وہ جہالت کی وجہ سے تباہ ہوئے جا رہے ہیں اور غفلت کی وجہ سے ہلاکت کے قریب پہنچ گئے ہیں، کیا تم انہیں ہلاکت سے نہیں بچاؤ گے؟ اللہ عَزَّوَجَلَّ نے تمہیں علم، فصیح زبان اور بہترین انداز سے نوازا ہے تمہیں لوگوں کو وعظ و نصیحت کرنی چاہیے، اس طرح پہلے وہ بندے کو نیکی دعوت دینے پر راضی کرتا ہے پھر آہستہ آہستہ اس کے دل میں ریاکاری، خود پسندی، تکبر و غرور، حُبِ جاہ اور دیگر باطنی بُرائیاں پیدا کر دیتا ہے اور اسے اس کا علم ہی نہیں ہوتا، بندہ اپنے گمان میں نیکی کر رہا ہوتا ہے لیکن درحقیقت وہ گناہوں کے دلدل میں دھنستا چلا جاتا ہے، لہذا شیطان کی مخالفت کرنے کے لیے اس کے مکر و فریب کا علم حاصل کرنا چاہیے تاکہ اس سے بچا جاسکے۔

(5) اللہ عَزَّوَجَلَّ کا ذکر کیجئے: شیطان کی مخالفت کرنے اور گناہوں سے بچنے کے لیے

اس کے وسوسوں سے نجات حاصل کرنا ضروری ہے اور شیطانی وسوسوں سے نجات کا بہترین

ذریعہ اللہ عَزَّوَجَلَّ کا ذکر ہے۔ حضرت سَیِّدُنَا اَنَس رَضِیَ اللہُ تَعَالٰی عَنْہُ بیان کرتے ہیں کہ حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”شیطان ابن آدم کے دل پر اپنی سُونڈ رکھے ہوئے ہوتا ہے اگر وہ اللہ عَزَّوَجَلَّ کا ذکر کرتا ہے تو پیچھے ہٹ جاتا ہے اور اگر اللہ عَزَّوَجَلَّ کو بھول جائے تو فوراً اُس کے دل پر غالب آ جاتا ہے۔“^(۱) حضرت سَیِّدُنَا قیس بن حَاجَّاج رَحْمَةُ اللہِ تَعَالٰی عَلَیْہِ فرماتے ہیں کہ میرے شیطان نے مجھ سے کہا: ”میں تم میں داخل ہوتے وقت فر بہ اونٹنی کی مانند تھا اور اب چڑیا کی طرح ہو گیا ہوں۔“ میں نے پوچھا: ”ایسا کیوں؟“ اس نے کہا: ”تم ذکر اللہ کے ذریعے مجھے پگھلاتے رہتے ہو۔“^(۲)

(۶) بھوک سے کم کھائیے: پیٹ بھر کر کھانا شیطان کی مخالفت میں رُکاوٹ بنتا ہے کیونکہ کھانا اگرچہ حلال اور شُبہ سے پاک ہو مگر اسے پیٹ بھر کر کھانے سے شہوات کو تقویت ملتی ہے اور شہوات شیطان کے ہتھیار ہیں۔ منقول ہے کہ زیادہ کھانے میں چھ خرابیاں ہیں: (۱) دل سے اللہ عَزَّوَجَلَّ کا خوف نکل جاتا ہے۔ (۲) دل میں مخلوق کے لیے کچھ باقی نہیں رہتا کیونکہ وہ سبھی کو پیٹ بھرا گمان کرتا ہے۔ (۳) عبادت بوجھ محسوس ہونے لگتی ہے۔ (۴) علم و حکمت کی بات سن کر دل میں رِقَّت پیدا نہیں ہوتی۔ (۵) خود حکمت و نصیحت کی بات کرتا ہے تو لوگوں کے دلوں پر اس کا اثر نہیں ہوتا اور (۶) اس کے سبب کئی بیماریاں پیدا ہو جاتی ہیں۔^(۳)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

①..... موسوعہ ابن ابی الدنیا، کتاب مکان الدنیا، ۵۳۶/۴، حدیث: ۲۲۔

②..... احیاء العلوم، ۹۵/۳۔

③..... احیاء العلوم، ۱۰۲/۳۔

تفصیلی فہرست

صفحہ	مضامین	صفحہ	مضامین
36	نیک شخص	6	اجمالی فہرست
41	شکر کی عادت اپنانے کے سات (7) طریقے	7	المدينة العلمية
44	(4)..... صبر	9	نجات دلانے والے اعمال (پیش لفظ)
44	صبر کی تعریف	12	39 نجات دلانے والے اعمال کی تعریفات
45	آیت مبارکہ	19	(1)..... نیت
45	(حدیث مبارکہ) صابر کے لیے اخروی انعام	19	نیت کی تعریف
45	صبر کرنے کے مختلف احکام	19	آیت مبارکہ
47	4 حکایت: بچھو کے کاٹنے پر صبر	19	احادیث مبارکہ
47	صبر کی عادت بنانے کے سات (7) طریقے	20	نیت کے متفرق احکام
49	(5)..... حسن اخلاق	22	1 حکایت: اچھی نیت کی وجہ سے بخشش ہوگئی۔
49	حسن اخلاق کی ایک پہلو کے اعتبار سے تعریف	22	”عامل نیت“ بننے کے آٹھ (8) طریقے
50	حسن اخلاق میں شامل نیک اعمال	25	(2)..... اخلاص
50	آیت مبارکہ	25	اخلاص کی تعریف
51	(حدیث مبارکہ) میزان عمل میں سب سے	26	آیت مبارکہ
51	وزنی شے	26	(حدیث مبارکہ) اخلاص کے ساتھ تھوڑا عمل
51	حسن اخلاق کا حکم	26	بھی کافی
51	5 حکایت: نواسہ رسول کا کمال حسن اخلاق	26	اخلاص کا حکم
53	حسن اخلاق اپنانے کے دس (10) طریقے	27	2 حکایت: اخلاص کے ساتھ عبادت کرنے
57	(6)..... محاسبۂ نفس (فکر مدینہ)	27	والا غلام
57	محاسبۂ نفس کی تعریف	29	اخلاص پیدا کرنے کے گیارہ (11) طریقے
57	اعمال سے قبل اور بعد محاسبۂ نفس کی وضاحت	34	(3)..... شکر
58	محاسبۂ نفس، فکر مدینہ، دعوت اسلامی	34	شکر کی تعریف
58	آیت مبارکہ	34	آیت مبارکہ
59	(حدیث مبارکہ) سمجھدار کون؟	35	(حدیث مبارکہ) دنیا و آخرت کی بھلائیاں
59	محاسبۂ نفس کا حکم	35	شکر کے مختلف احکام
59	6 حکایت: محاسبۂ نفس کرنے والا خوش نصیب	36	3 حکایت: مغذوری میں بھی شکر ادا کرنے والا

83	(10) سیدنا عمر بن عبدالعزیز کی عاجزی	60	محاسبہ کرنے اور اس کا ذہن بنانے کے بارہ طریقے
83	واٹکساری	66	(7)..... مُراقَبہ کرنا
84	عاجزی کا ذہن بنانے اور اپنانے کے گیارہ طریقے	66	مراقبہ کی تعریف
89	(11)..... تَذْکِرَہ مَوْت	66	آیت مبارکہ
89	تذکرہ موت کی تعریف	67	(حدیث مبارکہ) مراقبہ کی مبارک تعلیم
89	آیت مبارکہ	67	مراقبہ کا حکم
90	(حدیث مبارکہ) لذتوں کو ختم کرنے والی موت	68	(7)..... مراقبہ کرنے والا شاگرد
90	کی یاد	69	مراقبہ کرنے کے پانچ (5) طریقے
90	تذکرہ موت کا حکم	70	(8)..... مُجَاهَدَہ کرنا
92	(11)..... موت کی یاد	70	مجاہدہ کی تعریف
93	تذکرہ موت کا ذہن بنانے اور کرنے کے گیارہ	70	آیت مبارکہ
93	(11) طریقے	71	(حدیث مبارکہ) مجاہدہ نفس کرنے والے صحابی
98	(12)..... حُسْنِ ظَن	72	مجاہدہ کا حکم
98	حُسنِ ظن کی تعریف	72	(8)..... سُستی دلانے پر نفس کو انوکھی سزا
98	آیت مبارکہ	73	مجاہدہ کرنے اور اس کا عادی بننے کے چھ طریقے
99	(حدیث مبارکہ) مسلمان کے ساتھ حُسنِ ظن	75	(9)..... قَنَاعَت
99	رکھنے کی حرمت	75	قناعت کی تعریف
99	حُسنِ ظن کا حکم	76	آیت مبارکہ
100	(12)..... حُسنِ ظن کی برکت سے شفا مل گئی۔	76	(حدیث مبارکہ) قناعت پسند رب کا محبوب ہے۔
101	حُسنِ ظن کا ذہن بنانے اور حُسنِ ظن قائم کرنے	76	قناعت کا حکم
101	کے نو (9) طریقے	77	(9)..... روٹی کے ٹکڑے کے سبب قناعت
105	(13)..... تَوْبَہ	77	اختیار کر لی۔
105	توبہ کی تعریف	77	قناعت کا ذہن بنانے اور اسے اختیار کرنے
106	آیت مبارکہ	77	کے آٹھ (8) طریقے
106	(حدیث مبارکہ) توبہ کرنے والا رب تعالیٰ کو	81	(10)..... عَاجِزِی وَاِنْکَسَاری
106	پسند ہے۔	81	عاجزی و انکساری کی تعریف
106	توبہ کا حکم	81	آیت مبارکہ
107	گناہوں سے توبہ کرنے کا طریقہ	82	(حدیث مبارکہ) عاجزی کرنے والے کے لیے
108	(13)..... تَوْبَہ وَاِسْتِغْفَار وِمْجَاهِدَہ کے سبب	82	بلندی
108	رُوح پرواز کر گئی۔	82	عاجزی و انکساری کا حکم

136	ہو گئی۔	109	توبہ میں تاخیر کی سات وجوہات اور ان کا حل
137	دل میں نرمی پیدا کرنے کے دس طریقے	112	توبہ کرنے کا ذہن بنانے کے چھ (6) طریقے
142	(17) خلوت و گوشہ نشینی	114	توبہ پر استقامت پانے کے چھ (6) طریقے
142	خلوت و گوشہ نشینی کی تعریف	116	گناہوں سے توبہ کرنے کا طریقہ
143	آیت مبارکہ	119	تجدید ایمان کا طریقہ
144	(حدیث مبارکہ) خلوت و گوشہ نشینی ذریعہ	120	توبہ کرنے کا ایک طریقہ
144	نجات ہے۔	121	(14) صَالِحِينَ سے محبت
144	خلوت و گوشہ نشینی کے احکام	121	صالحین سے محبت کی تعریف
147	(18) خلوت کے فوائد خلوت نشین	121	آیات مبارکہ
147	راہب کی زبانی	123	احادیث مبارکہ
150	خلوت اختیار کرنے کے نو (9) طریقے	123	صالحین سے محبت کا حکم
157	(18) تَوَكَّلْ	124	(14) نیک لوگوں کی صحبت کے احوال
157	توکل کی تعریف	124	(15) سیدنا اویس قرنی سے محبت اور
158	آیت مبارکہ	124	ان کی صحبت
158	(حدیث مبارکہ) رب تعالیٰ پر کامل توکل کرنے	127	صالحین سے محبت پیدا کرنے کے چار طریقے
158	کا انعام	129	(15) اللہ و رسول کی اطاعت
158	توکل کے احکام	129	اللہ و رسول کی اطاعت کی تعریف
160	(19) توکل بہترین چیز ہے۔	129	آیت مبارکہ
161	توکل کا ذہن بنانے اور توکل پیدا کرنے کے	129	احادیث مبارکہ
161	گیارہ (11) طریقے	130	اللہ و رسول کی اطاعت کا حکم
167	(19) خُشوع	130	(16) ساری عمر اطاعت میں گزار دی مگر!
167	خُشوع کی تعریف	131	اطاعت کا جذبہ پیدا کرنے، اطاعت کرنے کے
167	آیت مبارکہ	131	نو (9) طریقے
168	(حدیث مبارکہ) جس دل میں خُشوع نہ ہو اس	135	(16) دل کی نرمی
168	سے پناہ	135	دل کی نرمی کی تعریف
168	خُشوع کا حکم	135	آیت مبارکہ
169	(20) ہر وقت خُشوع میں ڈوبے رہتے۔	135	(احادیث مبارکہ) نرم دل پاک دامن غنی کی
170	(21) نماز میں خُشوع و خُضوع	135	فضیلت
170	اعمال میں خُشوع پیدا کرنے کے سات طریقے	136	دل کی نرمی کا حکم
173	(20) ذِکْرُ اللَّهِ	136	(17) دُعا کی برکت سے دل کی سختی دُور

201	(حدیث مبارکہ) حکمت کی اصل خوفِ خدا ہے۔	173	ذِکْرِ اللہ کی تعریف
201	خوفِ خدا کا حکم	173	ذِکْرِ اللہ کی مختلف اقسام
202	(25) حکایت: خوفِ خدا کے سبب انتقال کرنے	175	آیت مبارکہ
202	والا جوان	175	(حدیث مبارکہ) سب سے زیادہ محبوب عمل
203	خوفِ خدا پیدا کرنے کے آٹھ (8) طریقے	175	ذِکْرِ اللہ کا حکم
209	(24) ذُہد (دنیا سے بے رغبتی)	176	(22) حکایت: ایک یا اللہ میں سو (100) تبتیک
209	زُہد کی تعریف	177	ذِکْرِ اللہ کا ذہن بنانے اور کرنے کے تیرہ
209	حقیقی زاہد کی تعریف	177	(13) طریقے
211	آیت مبارکہ	183	(21) راہِ خدا میں خرچ کرنا
211	(حدیث مبارکہ) زُہد اختیار کرنے والے کی	183	راہِ خدا میں خرچ کرنے کی تعریف
211	فضیلت	183	آیت مبارکہ
212	زُہد کا حکم	184	(حدیث مبارکہ) راہِ خدا میں خرچ کرنے والا
213	(26) حکایت: رسولِ خدا کا اختیاری زُہد	184	قابلِ رشک ہے
214	زُہد کا ذہن بنانے اور اختیار کرنے کے نو طریقے	184	راہِ خدا میں خرچ کرنے کا حکم
219	(25) اُمیدوں کی کمی	184	(23) حکایت: سیدنا صدیق اکبر کا راہِ خدا میں
219	اُمیدوں کی کمی کی تعریف	184	مال خرچ کرنا
219	آیت مبارکہ	187	راہِ خدا میں خرچ کا ذہن بنانے اور خرچ کرنے
220	(حدیث مبارکہ) اُمیدوں میں کمی دخولِ جنت	187	کے چودہ (14) طریقے
220	کا سبب	193	(22) اللہ کی رضا پر راضی دھنا
220	اُمیدوں کی کمی کا حکم	193	اللہ کی رضا پر راضی رہنے کی تعریف
220	(27) حکایت: صحت دھوکے میں مبتلا نہ کرے۔	193	رضا سے متعلق مختلف صورتیں
221	اُمیدوں میں کمی کا ذہن بنانے اور کمی کرنے کے	194	آیت مبارکہ
221	نو (9) طریقے	194	(حدیث مبارکہ) رضائے الہی پر راضی رہنے
227	(26) صدق (سچ بولنا)	194	والے مؤمن
227	صدق کی تعریف	195	اللہ کی رضا پر راضی رہنے کا حکم
227	آیت مبارکہ	195	(24) حکایت: صبر و رضائے گرفتاری سے بچا لیا۔
227	(حدیث مبارکہ) سچ جنت کی طرف لے جاتا ہے۔	196	اللہ کی رضا پر راضی رہنے کے نو (9) طریقے
228	سچ بولنے کا حکم	200	(23) خوفِ خدا
228	(28) حکایت: سچ بولنے کی برکت	200	خوفِ خدا کی تعریف
229	سچ بولنے کا ذہن بنانے اور سچ بولنے کے نو	200	آیت مبارکہ

250	رضائے الہی کی تعریف	229	(9) طریقے
250	آیت مبارکہ	233	(27)..... ہمدردی مسلم
251	(حدیث مبارکہ) جنت میں بھی رضائے الہی کا	233	ہمدردی مسلم کی تعریف
251	سوال	234	آیت مبارکہ
251	رضائے الہی کا حکم	235	(حدیث مبارکہ) مصیبت زدہ سے غمخواری کی
252	[32] حکایت: رضائے الہی پر راضی	235	فضیلت
252	اپنے عمل میں رضائے الہی چاہنے کے چار طریقے	235	ہمدردی مسلم کا حکم
253	(31)..... شوقِ عبادت	235	[29] حکایت: مفتی اعظم ہند اور دکھیاروں کی
253	شوقِ عبادت کی تعریف	235	غمخواری
253	آیت مبارکہ	237	ہمدردی کا ذہن بنانے اور ہمدردی کی عادت
254	(حدیث مبارکہ) اُمور دنیا رب تعالیٰ کے ذمہ	237	اپنانے کے 7 طریقے
254	کرم پر	239	(28)..... دُجا (رحمتِ الہی سے اُمید)
254	شوقِ عبادت پر تنبیہ	239	رجا کی تعریف
254	[33] حکایت: عبادتِ الہی کے شوق میں تکلیف	239	حقیقی اُمید
254	کا احساس نہ ہوا۔	240	رجا کی اقسام اور اُن کے احکام
254	شوقِ عبادت کا ذہن بنانے اور شوق پیدا کرنے	240	آیت مبارکہ
254	کے 7 طریقے	241	(حدیث مبارکہ) اچھا گمان رکھتے ہوئے مرنے
256	(32)..... غنا (لوگوں سے بے نیازی)	241	رجا کا حکم
256	غنا کی تعریف	242	[30] حکایت: اچھی اُمید کے سبب مغفرت
257	آیت مبارکہ	243	رجا (یعنی اچھی اُمید) کا ذہن بنانے اور اس
257	(حدیث مبارکہ) مختصر سی نصیحت	243	کے فُصول کے 5 طریقے
257	غنا کے بارے میں تنبیہ	246	(29)..... مَحَبَّتِ اِلٰہی
257	[34] حکایت: قناعت اور استغناء کی دولت	246	محبتِ الہی کی تعریف
260	غنا پیدا کرنے اور اس کا ذہن بنانے کے 8 طریقے	246	آیت مبارکہ
263	(33)..... قبولِ حق	247	(حدیث مبارکہ) ایمان کیا ہے؟
263	قبولِ حق کی تعریف	247	محبتِ الہی کا حکم
263	آیت مبارکہ	247	[31] حکایت: سیدنا معروف کَرْنی عَلَیْہِ الرِّسَالَةُ اور
263	(حدیث مبارکہ) قبولِ حق پر مجبور کرنا	247	محبتِ الہی
263	قبولِ حق کے بارے میں تنبیہ	248	محبتِ الہی پیدا کرنے کے نو طریقے اور اسباب
264	[35] حکایت: قبولِ حق کی اعلیٰ ترین مثال	250	(30)..... دِضَائِے اِلٰہی

283	محبتِ مسلم کا جذبہ پیدا کرنے کے چار طریقے	265	کاش! ہم سیرتِ فاروقی پر عمل کرنے والے بن جائیں۔
285	(37)..... اللہ کی خفیہ تدبیر سے ڈرنا	265	قبولِ حق کا ذہن بنانے اور اس کی رکاوٹوں کو دور کرنے کے 8 طریقے
285	اللہ کی خفیہ تدبیر سے ڈرنے کی تعریف	265	(34)..... مال سے بے رغبتی
285	آیتِ مبارکہ	268	مال سے بے رغبتی کی تعریف
286	(حدیثِ مبارکہ) گناہ پر قائم رہنے والے کے بارے میں خفیہ تدبیر	268	مال سے بے رغبتی کا کمال درجہ
286	اللہ کی خفیہ تدبیر سے ڈرنے کا حکم	268	آیتِ مبارکہ
286	(39)..... اللہ کی خفیہ تدبیر سے پناہ	268	(حدیثِ مبارکہ) موت ناپسند کیوں؟
288	اللہ عزوجل کی خفیہ تدبیر سے ڈرنے کا ذہن بنانے کے 6 طریقے	269	مال سے بے رغبتی کے متعلق تنبیہ
288	(38)..... احترامِ مسلم	269	(36)..... امین الامہ اور حضرت معاذ کی مال سے بے رغبتی
291	احترامِ مسلم کی تعریف	269	مال سے بے رغبتی کا ذہن بنانے اور اسے اختیار کرنے کے 9 طریقے
291	آیتِ مبارکہ	271	(35)..... غبطہ (رشتہ)
292	(حدیثِ مبارکہ) احترامِ مسلم کی ترغیب	271	غبطہ کی تعریف
293	احترامِ مسلم کا حکم	275	آیتِ مبارکہ
293	(40)..... احترامِ مسلم کا عظیم جذبہ	275	(حدیثِ مبارکہ) دو شخصوں پر رشک
294	مسلمانوں کے حقوق کی تفصیل	275	غبطہ (رشتہ) کا حکم
296	احترامِ مسلم کا جذبہ پیدا کرنے کے 4 طریقے	276	(37)..... صحابہ کرام علیہم السلام کا رشک
298	(39)..... مخالفتِ شیطان	277	رشک کرنے کے چار مواقع
298	مخالفتِ شیطان کی تعریف	277	رشک کرنے کا جذبہ حاصل کرنے کے تین طریقے
299	آیتِ مبارکہ	279	(36)..... محبتِ مسلم
299	(حدیثِ مبارکہ)، شیطان کی مخالفت	280	محبتِ مسلم کی تعریف
300	مخالفتِ شیطان کا حکم	280	آیتِ مبارکہ
300	(41)..... موت کے وقت شیطان کی مخالفت	281	(حدیثِ مبارکہ) محبت رکھنے والوں کا انعام
301	شیطان کی مخالفت پر ابھارنے کے 6 طریقے	281	محبتِ مسلم کا حکم
304	تفصیلی فہرست	282	(38)..... اللہ کے لیے بھائی سے محبت کا صلہ
310	ماخذ و مراجع	282	

ماخذ و مراجع

قرآن مجید	کلام الہی	---
نام کتاب	مؤلف / مصنف / متوفی	مطبوعات
کنز الایمان	اعلیٰ حضرت امام احمد رضا خان، متوفی ۱۳۴۰ھ	مکتبۃ المدینہ کراچی
تفسیر خزائن العرفان	صدر الافاضل مفتی نعیم الدین مراد آبادی، متوفی ۱۳۶۷ھ	مکتبۃ المدینہ کراچی
تفسیر نور العرفان	حکیم الامت مفتی احمد یار خان نعیمی، متوفی ۱۳۹۱ھ	پیر بھائی کمپنی کراچی
تفسیر صراط الجنان	مفتی ابوالصالح محمد قاسم قادری	مکتبۃ المدینہ کراچی
مصنف عبدالرزاق	امام ابوبکر عبدالرزاق بن ہمام بن نافع صنعانی، متوفی ۲۱۱ھ	دارالکتب العلمیہ بیروت ۱۴۱۲ھ
مصنف ابن ابی شیبہ	حافظ عبد اللہ بن محمد بن ابی شیبہ کوفی، متوفی ۲۳۵ھ	دارالفکر بیروت ۱۴۱۲ھ
مسند امام احمد	ابو عبد اللہ امام احمد بن محمد بن حنبل شیبانی، متوفی ۲۴۱ھ	دارالفکر بیروت ۱۴۱۲ھ
صحیح البخاری	امام ابو عبد اللہ محمد بن اسماعیل بخاری، متوفی ۲۵۶ھ	دارالکتب العلمیہ بیروت ۱۴۱۹ھ
صحیح مسلم	امام ابو حسین مسلم بن حجاج قشیری، متوفی ۲۶۱ھ	دارالمغنی عرب شریف ۱۴۱۹ھ
سنن ابن ماجہ	امام ابو عبد اللہ محمد بن یزید ابن ماجہ، متوفی ۲۴۳ھ	دارالمعرفہ بیروت ۱۴۲۰ھ
سنن ابی داود	امام ابو داود سلیمان بن اشعث سجستانی، متوفی ۲۷۵ھ	دار احیاء التراث العربی بیروت ۱۴۲۱ھ
سنن الترمذی	امام ابو نعیم محمد بن عیسیٰ ترمذی، متوفی ۲۷۹ھ	دارالفکر بیروت ۱۴۱۲ھ
سنن النسائی	امام ابو عبد الرحمن احمد بن شعیب نسائی، متوفی ۳۰۳ھ	دارالکتب العلمیہ بیروت ۱۴۲۶ھ
السنن الکبریٰ	امام ابو عبد الرحمن احمد بن شعیب نسائی، متوفی ۳۰۳ھ	دارالکتب العلمیہ بیروت ۱۴۱۱ھ
سنن الدارمی	امام حافظ عبد اللہ بن عبد الرحمن دارمی، متوفی ۲۵۵ھ	دارالکتب العربی بیروت ۱۴۰۷ھ
مسند ابی یعلیٰ	شیخ الاسلام ابو یعلیٰ احمد بن علی بن شعیب موصلی، متوفی ۳۰۷ھ	دارالکتب العلمیہ بیروت ۱۴۱۸ھ
نوادر الاصول	امام ابو عبد اللہ محمد بن علی بن حسن حکیم ترمذی، متوفی ۳۲۰ھ	مکتبۃ امام بخاری ۱۴۲۹ھ
صحیح ابن حبان	حافظ ابو حاتم محمد بن حبان تسی، متوفی ۳۵۴ھ	دارالکتب العلمیہ بیروت ۱۴۱۷ھ
المعجم الاوسط	امام ابو القاسم سلیمان بن احمد طبرانی، متوفی ۳۶۰ھ	دارالکتب العلمیہ بیروت ۱۴۲۰ھ
المستدرک	امام ابو عبد اللہ محمد بن عبد اللہ حاکم نیشاپوری، متوفی ۴۰۵ھ	دارالمعرفہ بیروت ۱۴۱۸ھ
حلیۃ الاولیاء	حافظ ابو نعیم احمد بن عبد اللہ اصفہانی شافعی، متوفی ۴۳۰ھ	دارالکتب العلمیہ بیروت ۱۴۱۸ھ
شعب الایمان	امام ابوبکر احمد بن حسین بن علی بیہقی، متوفی ۴۵۸ھ	دارالکتب العلمیہ بیروت ۱۴۲۱ھ
مسند الفردوس	حافظ ابو شجاع شیروید بن شہر دار بن شیروید دیلمی، متوفی ۵۰۹ھ	دارالفکر بیروت ۱۴۱۸ھ
مشکاۃ المصابیح	علامہ ولی الدین خطیب تبریزی، متوفی ۷۴۲ھ	دارالکتب العلمیہ بیروت ۱۴۲۲ھ
الادب المفرد	امام ابو عبد اللہ محمد بن اسماعیل بخاری، متوفی ۲۵۶ھ	تاشقند ۱۳۹۰ھ
جامع العلوم والحکم	ابو الفرج عبد الرحمن ابن رجب حنبلی، متوفی ۷۹۵ھ	المکتبۃ الفیصلیہ، مکہ مکرمہ
غریب الحدیث	امام قاسم بن سلام بن عبد اللہ ہروی بغدادی، متوفی ۲۲۲ھ	دارالکتب العلمیہ بیروت ۱۴۲۲ھ
مجمع الزوائد	حافظ نور الدین علی بن ابی بکر بیہقی، متوفی ۸۰۷ھ	دارالفکر بیروت ۱۴۲۰ھ
الجامع الصغیر	امام جلال الدین عبد الرحمن بن ابوبکر سیوطی شافعی، متوفی ۹۱۱ھ	دارالکتب العلمیہ بیروت ۱۴۲۵ھ
جامع الاحادیث	امام جلال الدین عبد الرحمن بن ابوبکر سیوطی شافعی، متوفی ۹۱۱ھ	دارالفکر بیروت ۱۴۱۲ھ

کنز العمال	علامہ علی حقی بن حسام الدین ہندی برہان پوری، متوفی ۹۷۵ھ	دارالکتب العلمیہ بیروت ۱۴۱۹ھ
الترغیب والترہیب	امام زکی الدین عبدالعظیم بن عبدالقوی منذری، متوفی ۶۵۶ھ	دارالکتب العلمیہ بیروت ۱۴۱۷ھ
کشف الخفاء	شیخ اسماعیل بن محمد علوی، متوفی ۱۱۶۲ھ	دارالکتب العلمیہ بیروت ۱۴۲۲ھ
فیض القدير	علامہ محمد عبدالراء وف منادی، متوفی ۱۰۳۱ھ	دارالکتب العلمیہ بیروت ۱۴۲۲ھ
مرآة المناجیح	حکیم الامت مفتی احمد یار خان نعیمی، متوفی ۱۳۹۱ھ	ضیاء القرآن پبلی کیشنز لاہور
نزہۃ القاری	مفتی محمد شریف الحق امجدی متوفی	فرید بک سنال لاہور ۱۴۱۹ھ
شرح اعتقاد اہل السنۃ	حافظ ابوالقاسم ہبۃ اللہ بن حسن طبری لاٹکانی، متوفی ۴۱۸ھ	دار البصیرۃ الاسکندریہ مصر
کتاب الشریعۃ	امام ابوبکر محمد بن حسین آجری، متوفی ۳۶۰ھ	دار الوطن، عرب شریف ۱۴۱۸ھ
رد المحتار مع الدر المختار	محمد امین ابن عابد بن شامی، متوفی ۱۲۵۲ھ	دار المعرفہ بیروت ۱۴۲۰ھ
فتاویٰ ہندیہ	علامہ ہمام مولانا شیخ نظام متوفی ۱۱۶۱ھ وجماعت من علماء الہند	دار الفکر بیروت ۱۴۱۱ھ
فتاویٰ رضویہ (قدیم)	اعلیٰ حضرت امام احمد رضا خان، متوفی ۱۳۴۰ھ	مکتبہ رضویہ کراچی ۱۴۲۱ھ
فتاویٰ رضویہ	اعلیٰ حضرت امام احمد رضا خان، متوفی ۱۳۴۰ھ	رضا فاؤنڈیشن لاہور
بہار شریعت	مفتی محمد امجد علی اعظمی، متوفی ۱۳۶۷ھ	مکتبۃ المدینہ کراچی ۱۴۲۹ھ
الموسوعة لابن ابی الدنیا	عبد اللہ بن محمد بغدادی معروف بابن ابی الدنیا، متوفی ۲۸۱ھ	المکتبۃ العصریہ بیروت ۱۴۲۶ھ
قوت القلوب	شیخ ابوبال محمد بن علی گلی، متوفی ۳۸۶ھ	مرکز البسنت ہند ۱۴۲۳ھ
الرسالۃ القشیریۃ	امام ابوالقاسم عبدالکریم بن ہوازن قشیری، متوفی ۲۶۵ھ	دارالکتب العلمیہ، بیروت ۱۴۱۸ھ
کشف المحجوب	حضور داتا گنج بخش علی بن عثمان چوہدری، متوفی ۵۰۰ھ	مرکز الاولیاء لاہور
مکاشفۃ القلوب	امام ابو حامد محمد بن محمد غزالی، متوفی ۵۰۵ھ	دارالکتب العلمیہ بیروت
مکاشفۃ القلوب	امام ابو حامد محمد بن محمد غزالی، متوفی ۵۰۵ھ	مکتبۃ المدینہ کراچی ۱۴۳۶ھ
احیاء علوم الدین	امام ابو حامد محمد بن محمد غزالی، متوفی ۵۰۵ھ	دار صادر بیروت ۲۰۰۰ء
لباب الحیاء	امام ابو حامد محمد بن محمد غزالی، متوفی ۵۰۵ھ	مکتبۃ المدینہ کراچی ۱۴۲۹ھ
لباب الحیاء	امام ابو حامد محمد بن محمد غزالی، متوفی ۵۰۵ھ	دار البیروتی دمشق، شام ۱۴۲۴ھ
احیاء العلوم	امام ابو حامد محمد بن محمد غزالی، متوفی ۵۰۵ھ	مکتبۃ المدینہ کراچی
فیضان احیاء العلوم	الصدینۃ العلمیۃ (شعبۃ اصلاحی کتب)	مکتبۃ المدینہ کراچی ۱۴۲۳ھ
کیمیائے سعادت	امام ابو حامد محمد بن محمد غزالی، متوفی ۵۰۵ھ	انتشارات گنجینہ تہران ۱۳۷۹ھ
منہاج العابدین	امام ابو حامد محمد بن محمد غزالی، متوفی ۵۰۵ھ	مکتبۃ المدینہ کراچی ۱۴۳۶ھ
البر والصلۃ	ابوالفرج عبدالرحمن ابن جوزی، متوفی ۵۹۷ھ	مؤسسۃ الکتب الثقافیہ، بیروت ۱۴۱۳ھ
الزہد	امام ابو عبد اللہ احمد بن محمد بن حنبل، متوفی ۲۴۱ھ	دار الفکر الحدید ۱۴۲۶ھ
کتاب الزہد	امام عبد اللہ بن مبارک مروزی، متوفی ۱۸۱ھ	دارالکتب العلمیہ بیروت
الزہد الکبیر	امام ابوبکر احمد بن حسین بیہقی، متوفی ۴۵۸ھ	مؤسسۃ الکتب الثقافیہ، بیروت ۱۴۱۷ھ
الانوار القدسیۃ	امام عبدالوہاب بن احمد شعرائی، متوفی ۹۷۳ھ	دار التقویٰ دمشق ۱۴۲۸ھ
الطبقات الصوفیۃ	ابوعبدالرحمن محمد بن حسین سلمی، متوفی ۴۱۲ھ	دارالکتب العلمیہ بیروت ۱۴۱۹ھ
نتائج الافکار القدسیۃ	شیخ الاسلام زکریا بن محمد انصاری، متوفی ۹۲۶ھ	دارالکتب العلمیہ بیروت ۱۴۲۰ھ
عیون الحکایات	امام ابوفرج عبدالرحمن بن علی ابن جوزی، متوفی ۵۹۷ھ	مکتبۃ المدینہ کراچی



عیون الحکایات	امام ابوالفرج عبدالرحمن بن علی ابن جوزی، متوفی ۵۹۷ھ	دارالکتب العلمیہ بیروت ۱۴۲۲ھ
درۃ الناصحین	علامہ عثمان بن حسن بن احمد شاکر خوی	دارالفکر بیروت
حکایتیں اور نصیحتیں	الشیخ شعیب حرثیش، متوفی ۸۱۰ھ	مکتبۃ المدینہ کراچی ۱۴۲۹ھ
بستان الواعظین	امام ابوالفرج عبدالرحمن بن علی ابن جوزی، متوفی ۵۹۷ھ	دارالکتب العلمیہ بیروت ۱۹۹۰ء
الزواج عن اقتراف الکبائر	امام ابوالعباس احمد بن محمد بن علی بن جریر متوفی ۹۷۷ھ	دارالمعرفہ بیروت ۱۴۱۹ھ
الحدیقة الندیة	علامہ عبدالغنی بن اسماعیل نابلسی، متوفی ۱۱۴۳ھ	پشاور پاکستان
إصلاح أعمال (الحدیقة الندیة)	علامہ عبدالغنی بن اسماعیل نابلسی، متوفی ۱۱۴۳ھ	مکتبۃ المدینہ کراچی ۱۴۳۱ھ
اتحاف السادة المتقين	محمد بن محمد بن عبدالرزاق معروف بمرقسی زبیدی، متوفی ۱۲۰۵ھ	دارالکتب العلمیہ بیروت ۲۰۰۹ء
کشف المحجوب	علی بن عثمان ابوجیری المعروف حضور داتا گنج بخش، متوفی ۴۶۵ھ	مرکز الالویاء لاہور
التعريفات	علامہ سید شریف علی بن محمد بن علی جرجانی متوفی ۸۱۶ھ	دار المنار للطباعة والنشر
التوقيف	علامہ محمد عبدالرؤف مناوی، متوفی ۱۰۳۱ھ	عالم الکتب، قاہرہ ۱۴۱۰ھ
کتاب القلیوبی	علامہ احمد شہاب الدین قلیوبی ۱۰۶۹ھ	باب المدینہ کراچی ۱۳۹۱ھ
مثنوی مولانا روم	مولانا جلال الدین محمد بن محمد رومی، متوفی ۶۷۰ھ	خدیجہ پبلیکیشنز لاہور ۲۰۱۱ء
فیضان سنت	امیر اہلسنت بانی دعوت اسلامی مولانا محمد الیاس عطار قادری	مکتبۃ المدینہ کراچی ۱۴۲۷ھ
نماز کے احکام	امیر اہلسنت بانی دعوت اسلامی مولانا محمد الیاس عطار قادری	مکتبۃ المدینہ کراچی
بہجۃ الاسرار	امام ابوالحسن نور الدین علی بن یوسف شطونی، متوفی ۷۱۳ھ	دارالکتب العلمیہ بیروت ۱۴۲۳ھ
الکامل فی التاریخ	ابن الاثیر ابوالحسن علی بن ابوالکرم شیبانی جزیری، متوفی ۶۳۰ھ	دارالکتب العلمیہ بیروت ۱۴۱۸ھ
بدگمانی	المدينة العلمیة (شعبہ اصلاحی کتب)	مکتبۃ المدینہ کراچی ۱۴۲۸ھ
فضائل دعا	رئیس المتکلمین مولانا تقی علی خان، متوفی ۱۲۹۷ھ	مکتبۃ المدینہ کراچی ۱۴۳۰ھ
خوف خدا	المدينة العلمیة (شعبہ اصلاحی کتب)	مکتبۃ المدینہ کراچی ۱۴۲۶ھ
صفة الصفوة	امام ابوالفرج عبدالرحمن بن علی ابن جوزی، متوفی ۵۹۷ھ	دارالکتب العلمیہ بیروت ۱۴۲۳ھ
وفیات الاعیان	ابوالعباس احمد بن محمد بن ابراہیم بن ابی بکر بن خلکان، متوفی ۶۸۱ھ	دارالکتب العلمیہ بیروت ۱۴۱۹ھ
فیضان صدیق اکبر	المدينة العلمیة (شعبہ فیضان صحابہ و اہل بیت)	مکتبۃ المدینہ کراچی ۱۴۳۳ھ
توبہ کی روایات و حکایات	المدينة العلمیة (شعبہ اصلاحی کتب)	مکتبۃ المدینہ کراچی ۱۴۲۶ھ
احترام مسلم	امیر اہلسنت بانی دعوت اسلامی مولانا محمد الیاس عطار قادری	مکتبۃ المدینہ کراچی
کرامات صحابہ	شیخ الحدیث علامہ عبدالصطفیٰ اعظمی، متوفی ۱۴۰۶ھ	مکتبۃ المدینہ کراچی ۱۴۲۹ھ
سیدی قطب مدینہ	امیر اہلسنت بانی دعوت اسلامی مولانا محمد الیاس عطار قادری	مکتبۃ المدینہ کراچی
کنز کلمات کے بارے میں سوال جواب	امیر اہلسنت بانی دعوت اسلامی مولانا محمد الیاس عطار قادری	مکتبۃ المدینہ کراچی ۱۴۳۰ھ
۲۸ کلمات کفر	امیر اہلسنت بانی دعوت اسلامی مولانا محمد الیاس عطار قادری	مکتبۃ المدینہ کراچی
آنسوؤں کا دریا (بحر الدموع)	امام ابوالفرج عبدالرحمن بن علی جوزی، متوفی ۵۹۷ھ	مکتبۃ المدینہ کراچی ۱۴۲۸ھ
ملفوظات اعلیٰ حضرت	مولانا مصطفیٰ رضا خان، متوفی ۱۲۰۲ھ	مکتبۃ المدینہ کراچی ۱۴۳۰ھ
فیضان ریاض الصالحین	المدينة العلمیة (شعبہ فیضان حدیث)	مکتبۃ المدینہ کراچی ۱۴۳۴ھ



نیک نمازی بننے کیلئے

ہر جمعرات بعد نماز مغرب آپ کے یہاں ہونے والے دعوتِ اسلامی کے ہفتہ وار سنتوں بھرے اجتماع میں رضائے الہی کیلئے اچھی اچھی نیتوں کے ساتھ ساری رات شرکت فرمائیے ﴿سنتوں کی تربیت کے لئے مَدَنی قافلے میں عاشقانِ رسول کے ساتھ ہر ماہ تین دن سفر اور ﴿روزانہ ”فکرِ مدینہ“ کے ذریعے مَدَنی انعامات کا رسالہ پُر کر کے ہر مَدَنی ماہ کی پہلی تاریخ اپنے یہاں کے ذمے دار کو جمع کروانے کا معمول بنالیجئے۔

میرا مَدَنی مقصد: ”مجھ اپنی اور ساری دنیا کے لوگوں کی اصلاح کی کوشش کرنی ہے۔“ اِنْ شَاءَ اللہ تعالیٰ۔ اپنی اصلاح کے لیے ”مَدَنی انعامات“ پر عمل اور ساری دنیا کے لوگوں کی اصلاح کی کوشش کے لیے ”مَدَنی قافلوں“ میں سفر کرنا ہے۔ اِنْ شَاءَ اللہ تعالیٰ



MC 1286

فیضانِ مدینہ، محلہ سودا گران، پرانی سبزی منڈی، باب المدینہ (کراچی)

UAN: +92 21 111 25 26 92 Ext: 2650

Web: www.dawateislami.net / Email: ilmia@dawateislami.net